
ಮೊದಲ ಮಾತು 


ಕುಟುಂಬಪ್ರಧಾನವಾದ ನಮ್ಮ ಸಮಾಜದಲ್ಲಿ ಹಿರಿಯರು ನೋಡಿ ಮಾಡಿದ 
ವಿವಾಹಗಳಿಗೆ ಹೆಚ್ಚಿನ ಪ್ರಾಶಸ್ತ್ರವಿರುವ ಕಾರಣದಿಂದಲೇ ಪ್ರೇಮ ವಿವಾಹಕ್ಕೆ 
ಪ್ರೋತ್ಸಾಹ, ಸಹಕಾರ ಕೊಡುವವರು ಬಹಳ ಅಪರೂಪ. ಹಿರಿಯರ ಒಪ್ಪಿಗೆ 
ಯಿಲ್ಲದೆ ಪ್ರೇಮವಿವಾಹ ಮಾಡಿಕೊಂಡ ಹುಡುಗ ಹುಡುಗಿ ಇಬ್ಬರೂ ಸಮಾಜದ 
ದೃಷ್ಟಿಯಲ್ಲಿ ತಪ್ಪಿತಸ್ಥರು, ಮೂರ್ಖರು , ಜೀವನ ನಡೆಸಲು ಅನರ್ಹರು ಎಂಬ 
ಭಾವನೆ. ಇಲ್ಲಿ ಯಶಸ್ಸಿಗಿಂತ ಸೋಲಿನಲ್ಲಿಯೇ ಅವರ ಜೀವನ ಪರ್ಯವಸಾನ 
ಗೊಳ್ಳಲು ಎಲ್ಲರೂ ಮಹತ್ವ ಕೊಟ್ಟಂತೆ ಕಾಣುತ್ತದೆ. ಆದರೆ ಪ್ರೇಮ ವಿವಾಹಗಳೆ 
ಲ್ಲವೂ ಸೋಲಿನಲ್ಲಿ ಮುಕ್ತಾಯವಾಗುವುದಿಲ್ಲ, ದುರಂತವೂ ಆಗುವುದಿಲ್ಲ. ಹಿರಿ 
ಯರು ನೋಡಿ ಮಾಡಿದ ವಿವಾಹಕ್ಕಿಂತ ಇನ್ನೂ ಹೆಚ್ಚಿನ ಜವಾಬ್ದಾರಿಯಿಂದ 
ಕೂಡಿ ಯಶಸ್ಸಿನಲ್ಲಿ ಮೇಲೇರಲು ಸಾಧ್ಯವಿದೆ. 

ಪ್ರೇಮ ವಿವಾಹವನ್ನು ಪುರಸ್ಕರಿಸಬೇಕು ಅಥವ ತಿರಸ್ಕರಿಸಬೇಕು ಎಂಬ 
ನಿಲುವು ನನ್ನದಲ್ಲ. ಆದರೆ ಕ್ಷಣಿಕ ಆಸೆಗೆ ಬಲಿಯಾಗಿ ಪ್ರೇಮದ ಕುರುಡಿನಲ್ಲಿ 
ಮನೆ ಬಿಟ್ಟು ಓಡಿಹೋಗುವ ಹದಿ ಹರೆಯದವರಿಗೆ ಜೀವನವನ್ನು ಎದುರಿಸುವ 
ಧೈರ್ಯ, ಆತ್ಮವಿಶ್ವಾಸ ಅಗತ್ಯ , ತಾವು ಕಂಡ ರಂಗುರಂಗಿನ ಸುಖೀಜೀವನ 
ಮರೀಚಿಕೆಯಾದಾಗ, ಪ್ರೇಮದ ಅನುಲು ಇಳಿದು ವಾಸ್ತವ ಸ್ಥಿತಿ ಇದಿರಾದಾಗ 
ಅದರಿಂದ ಗಂಡು ಸುಲಭವಾಗಿ ತಪ್ಪಿಸಿಕೊಳ್ಳಬಲ್ಲ. ಆದರೆ ಹೆಣ್ಣು ? ತಪ್ಪಿಸಿಕೊಳ್ಳ 
ಲಾರದೆ, ಸಮಾಜವನ್ನು ಎದುರಿಸಲಾರದೆ ಪಡುವ ಯಾತನೆ, ಕಷ್ಟ ನಿಷ್ಟುರಗಳು 
ಅವಳನ್ನು ಜೀವಂತ ಸಮಾಧಿ ಮಾಡುತ್ತವೆ. ಹಿರಿಯರ ರಕ್ಷೆಯಿಲ್ಲದ ಬಾಳು 
ಅಭದ್ರವಾದಾಗ ವಾಸ್ತವ ಸ್ಥಿತಿ ಇನ್ನೂ ಕಷ್ಟವೇ ಸರಿ.. 

( ಇಂದಿನ ಸಮಾಜದಲ್ಲಿ ಯಾರೂ ಸೀತೆ ಸಾವಿತ್ರಿಯರಂತೆ ಇರಲು ಸಾಧ್ಯ 
ವಿಲ್ಲ. ಆದರೆ ಹೆಣ್ಣು ಹಾಗಿರಬೇಕೆಂದು ಬಯಸುವ ಗಂಡು ರಾಮನಾಗಿರುತ್ತಾ 
ನೆಯೇ ?” ಎಂದು ನೊಂದು ಕೇಳುತ್ತಾಳೆ ಈ ಕಾದಂಬರಿಯ ನಾಯಕಿ. 

ಈ ಕಾದಂಬರಿ ' ವನಿತಾ' ಮಾಸಪತ್ರಿಕೆ ಏರ್ಪಡಿಸಿದ 1985 ದೀಪಾವಳಿ 
ಕಾದಂಬರಿ ಸ್ಪರ್ಧೆಯಲ್ಲಿ ಪ್ರಥಮ ಬಹುಮಾನ ಗಳಿಸಿ ಧಾರಾವಾಹಿಯಾಗಿ ಪ್ರಕಟ 
ವಾಗಿತ್ತು . ಮೊದಲು ಇದನ್ನು ತಮ್ಮ ಪತ್ರಿಕೆಯಲ್ಲಿ ಪ್ರಕಟಿಸಿದ ' ವನಿತಾ' ಸಂಪಾ 
ದಕರಿಗೆ ನನ್ನ ಕೃತಜ್ಞತೆಗಳು . ಧಾರಾವಾಹಿ ಓದಿ ಮೆಚ್ಚಿದ, ಪತ್ರ ಬರೆದ ಎಲ್ಲ 
ಅಭಿಮಾನಿ ಓದುಗರಿಗೂ ವಂದನೆಗಳು . ಇದೀಗ ಎಂದಿನಂತೆ ಪುಸ್ತಕರೂಪದಲ್ಲಿ 
ಪ್ರಕಟಿಸಿರುವ ಗೀತಾ ಬುಕ್ ಹೌಸ್ ಪ್ರಕಾಶಕರಿಗೆ ನನ್ನ ಅನಂತ ಕೃತಜ ತೆಗಳು. 
ಅಂದವಾಗಿ ಮುಖಚಿತ್ರ ಬಿಡಿಸಿದ ಕಲಾವಿದ ಶ್ರೀ ನರಸಿಂಹನ್ ಅವರಿಗೂ 
ಮುದ್ರಕರಿಗೂ ವಂದನೆಗಳು. 

( ಕನ್ನಡ ಸಾಹಿತ್ಯ ಪರಿಷತ್ತಿನಿಂದ ಬಹುಮಾನಿತ ಕೃತಿ) 
ಸುಖದ ಹಾದಿ ( ಕೆಲವು ಚಿಂತನೆಗಳು ) 

( ಕರ್ನಾಟಕ ಸಾಹಿತ್ಯ ಅಕಾಡೆಮಿ ಪ್ರಶಸ್ತಿ ಪಡೆದ ಕೃತಿ) 
ಹಳ್ಳಿಗೆ ಬಂದ ಎಳೆಯರು (ಮಕ್ಕಳ ಕಥೆ) 
ಮಕ್ಕಳ ಪಾಲನೆ (ಸಚಿತ್ರ ) 


ಮಂದಾರ 


ಮುಂಜಾನೆಯ ಕಾಫಿ ಹೀರುತ್ತ ಅನುರಾಧ ಅಂದಿನ ಮರಾಠಿ ದಿನ 
ಪತ್ರಿಕೆಯ ಮೊದಲೆರಡು ಪುಟಗಳನ್ನು ಓದಿ ಮೂರನೇ ಪುಟದ ಮೇಲೆ 
ದೃಷ್ಟಿ ಚೆಲ್ಲಿದಾಗ ಪುಟದ ಎಡ ಭಾಗದಲ್ಲಿ ಪ್ರಕಟವಾದ ಒಂದು ಜೊತೆ 
ಭಾವಚಿತ್ರ ಕಾಣಿಸಿತು. ಅದು ತರುಣ ಪ್ರಾಯದನೂತನ ವಧೂವರರ 
ವಿವಾಹ ಸಂದರ್ಭದಲ್ಲಿ ತೆಗೆದ ಭಾವ ಚಿತ್ರ . ' ನಾವು ವಿವಾಹವಾಗಿದ್ದೇವೆ' 
ಎಂಬ ಶೀರ್ಷಿಕೆಯ ಕೆಳಗೆ ಅವರಿಬ್ಬರ ಹೆಸರು , ವಿವಾಹವಾದ ತಾರೀಖು 
ಮತ್ತು ಅವರಿಗೆ ಶುಭ ಹಾರೈಸಿದ ಕೆಲವು ಮಿತ್ರರ ಹೆಸರುಗಳು , 
- ಪ್ರತಿದಿನ ಒಂದಲ್ಲ ಒಂದು ದಂಪತಿಗಳ ಭಾವಚಿತ್ರ ಪತ್ರಿಕೆಯಲ್ಲಿ 
ಪ್ರಕಟವಾಗುತ್ತಲೇ ಇರುತ್ತವೆ. ಇದರಲ್ಲಿ ವಿಶೇಷವೇನಿಲ್ಲ. ಆದರೆ ಅದೇ 
ವಿಶೇಷವಾಯಿತು ಅನುರಾಧಳ ಪಾಲಿಗೆ ಕಣ್ಣು ಗಳನ್ನು ಕಿರಿದುಗೊಳಿಸಿ ಆ 
ಭಾವಚಿತ್ರವನ್ನೇ ನಿಟ್ಟಿಸುತ್ತ ಸ್ಪಿಂಗ್ ನಂತೆ ಮೇಲೆದ್ದಳು. ಇದು ಯಾವ 
ಜೋಡಿ? ಯಾರ ಭಾವಚಿತ್ರ ? ಆರೆ , ತನ್ನ ಕಣ್ಣುಗಳು ಮೋಸ ಮಾಡು 
ತಿವೆಯೇ ? “ ನಾವು ವಿವಾಹವಾಗಿದ್ದೇವೆ' ಏನಿದು ವಿಚಿತ್ರ ... ಏನಿದು 
ಭಯಂಕರ. ತಲೆಯಲ್ಲಿ ಸಹಸ್ರ ರೈಲುಗಳು ಓಡಿದಂತಹ ಕರ್ಕಶ ಶಬ್ದ ವಾಗಿ 
ದುಃಖ ಉಮ್ಮಳಿಸಿ , ಕಣ್ಣೀರು ತುಂಬಿ ಬಂದಿತು . ಮೂರನೇ ಪುಟ ಮಹ 
ಇದ ಕೇ೦ದ್ರವಾಗಿ ಚಿಂತೆಗೆ ಆಹಾರವಾಯಿತು. 

. ಇನ್ನೂ ಹದಿಹರಯದ ಈ ಜೋಡಿಗೆ ವಿವಾಹವಾಗುವ ಹುಚ್ಚು . 
ಇದೇನು ಹಾಳು ಬಯಕೆ ! ಅನುರಾಧಕೋಣೆಯಲ್ಲಿ ಶತಪಥ ತಿರುಗಿದಳು . 
ಆ ಎಳೆ ತರುಣಿಯ ಬಳಿಯಲ್ಲಿರುವ ಯುವಕ ಹೊಸಬನೇ , ಅಪರಿಚಿತನೇ , 
ಕಿರುಮೀಸೆಯ , ಪೊದೆಯಾದ ಗುಂಗುರು ಕೂದಲಿ , ನಗುಮುಖದ ಆಕ 
ರ್ಷಕ ಕಣ್ಣುಗಳ ಅವನನ್ನು ದುರುಗುಟ್ಟಿ ನೋಡುತ್ತ ಪತ್ರಿಕೆಯನ್ನು 
ಮೂಲೆಗೆಸೆದಳು. ಇಲ್ಲ, ಇದೆಲ್ಲ ಬರಿ ಕನಸು , ಕನಸಿನಲ್ಲಿ ಈ ಭಾವಚಿತ್ರ 
ನೋಡಿದೆನೆಂದು ಕಣ್ಣು ತಿಕ್ಕಿಕೊಂಡಳು , ಮೇಜಿನ ಮೇಲಿದ್ದ ಸಾಮಾನು 
ಗಳನ್ನು ಜಾಲಾಡಿದಳು . ತಾನು ಮರಾಠಿ ಓದಿದ್ದು ತಪ್ಪಾಗಿರಬಹುದೇ 
ಎಂಬ ಸಂಶಯ ಕಾಡಿತು, ಅವಳಿದ್ದದ್ದು ಪುಣೆ ನಗರದಲ್ಲಿ ಪುಣೆಗೆ ಬಂದು 


ಮಂದಾರ 


ಆಗಲೇ ಕಳೆದಿವೆ ಇಪ್ಪತೈದು ವರ್ಷಗಳು . ಈ ದೀರ್ಘ ಅವಧಿಯಲ್ಲಿ 
ಮರಾಠಿ ಓದಲು , ಬರೆಯಲು, ಮಾತನಾಡಲು ಸರಾಗವಾಗಿ ಅಭ್ಯಾಸ 
ವಾಗಿದೆ. ಆ ಭಾಷೆ ನೀರು ಕುಡಿದಷ್ಟು ಸುಲಭ ಅವಳಿಗೆ. ಆದರೂ 
ಮತ್ತೊಮ್ಮೆ ಮರಾಠಿ ಅಕ್ಷರಗಳನ್ನು ಒಂದೊಂದಾಗಿ ಜೋಡಿಸಿ ಓದಿದಳು . 
ಅದೇ ಶೀರ್ಷಿಕೆ, ಅದೇ ಜೋಡಿಯ ನೈಜ ಹೆಸರುಗಳು. ಓದಿದ್ದು ತಪ್ಪಾಗಿರ 
ಲಿಲ್ಲ, ಕಂಡದ್ದು ಕನಸಾಗಿರಲಿಲ್ಲ. ತಾಯಿ ಹೃದಯವೂ ಸರಿಯಾಗಿ ಗುರುತಿ 
ಸಿದೆ ಆ ಭಾವಚಿತ್ರವನ್ನು , 

ಬರಸಿಡಿಲು ಬಡಿದಂತೆ ತತ್ತರಿಸಿದವಳು ಪತ್ರಿಕೆಯನ್ನು ಬಚ್ಚಿಡಲು 
ನೋಡಿದಳು. ಹೀಗೆ ಬಚ್ಚಿಟ್ಟ ರೂ ಈಗಾಗಲೆ ಜಗಜ್ಜಾಹೀರಾದ ಸುದ್ದಿ 
ಯಿಂದ ತಾನು ತಪ್ಪಿಸಿಕೊಳ್ಳುವುದುಂಟೇ ? ಇವತ್ತು ಮನೆ ಅಂಗಳದಿಂದ 
ಹೊರಗೆ ಕಾಲಿಟ್ಟರೆ ಸಾಕು ಸಹಸ್ರ ಬಾಯಿಗಳಿಗೆ ಆಹಾರವಾಗುವುದು 
ಖಚಿತ, ಯಾವುದು ಆಗಬಾರದೆಂದು ತಾನು ಬಯಸಿದೆನೋ ಅದು 
ಕೊನೆಗೂ ಆಗಿಹೋಯಿತು. ಕಾಲಮಾನದಲ್ಲಿ ಇವೆಲ್ಲ ಒಂದು ಸಹಜ 
ಕ್ರಿಯೆ . ಗಂಡು ಹೆಣ್ಣು ಪರಸ್ಪರಪ್ರೀತಿಸಿ ಒಂದಾಗುವುದು ಪ್ರಕೃತಿ ಧರ್ಮ, 
ಅದಕ್ಕೆ ಬೇರೆ ಅರ್ಥ ಕಲ್ಪಿಸುವುದೂ ಮೂರ್ಖತನ ಅವರವರ ದಾರಿ ಅವ 
ರವರಿಗೆ ಆ ದಾರಿಯಲ್ಲಿ ಹೂವು ಹಣ್ಣುಗಳಿರಬಹುದು, ಕಲ್ಲು ಮುಳ್ಳು 
ಗಳೂ ಇರಬಹುದು. ಯಾವುದಿದ್ದರೂ ಎದುರಿಸಲು ಸಜ್ಜಾಗಿದ್ದಾರೆ. ಮತ್ತೆ 
ತನಗೇಕೆ ಚಿಂತೆ , 

ಆದರೆ ಮಾತೃ ಹೃದಯದ ಕಳಕಳಿ , ಸಂಕಟವನ್ನು ಕೇಳುವವರು 
“ ಮಂದಾರ' ದ ಮನೆಯಲ್ಲಿ ಯಾರೂ ಇರಲಿಲ್ಲ . ಅವಳೊಬ್ಬಳೇ , ಈ ಹೊತ್ತಿ 
ನಲ್ಲಿ ಇದ್ದಕ್ಕಿದ್ದಂತೆ ಜಗದೀಶನ ನೆನಪಾಗಿ ತಳಮಳಿಸಿದಳು ಭಾವ ಚಿತ್ರದಲ್ಲಿ 
ರುವ ಯುವಕ ಜಗದೀಶನೆಂದೂ , ಯುವತಿ ತಾನೆಂದೂ ಕಲ್ಪಿಸಿಕೊಂಡಾಗ 
ಹಳೆ ನೆನಪು ಮರುಕಳಿಸಿ ಹಾಡಿತು ಹೊಸರಾಗ, ಅದರೊಂದಿಗೆ ಆರಿದ 
ಗಾಯಕ್ಕೆ ಉಪ್ಪು ಖಾರ ಹಚ್ಚಿದಂತಹ ಯಾತನೆ, ' ಯಾವ ನೋವನ್ನು 
ನಾವಿಬ್ಬರೂ ಹೆತ್ತವರಿಗೆ ನೀಡಿದೆವೋ ಅದು ಹೀಗೆ ಫಲಕಾರಿಯಾಗಿ ನಮಗೆ 
ಹಿಂದಿರುಗಿಸಿತೇ ?' ಕೇಳಿಕೊಂಡಳು ತನ್ನ ಸ್ನೇ . ಜಗದೀಶ ಹತ್ತಿರವಿದ್ದಿದ್ದರೆ 
ಆ ಮಾತೇ ಬೇರೆ, ಅವನಿರುವುದು ಮದ್ರಾಸಿನಲ್ಲಿ , ಈ ಪತ್ರಿಕೆಯ 
ತುಣುಕು ಆತನಿಗೆ ಕಾಣಸಿಗದು. ಅದೃಷ್ಟವಂತ, ಈ ಪತ್ರಿಕೆ ತನ್ನ ತಾಯಿ , 
ಬಂದು- ಬಾಂಧವರ ಕಣ್ಣಿಗೂ ಬೀಳಲಿಕ್ಕಿಲ್ಲ. ಅವರಿರುವುದು ಕರ್ನಾಟಕದ 

ಒಂದುಮೂಲೆಯಲ್ಲಿ, ಕಾರ್ಕಳದ ನೆಲೆಯಲ್ಲಿ, ಕನ್ನಡ ನಾಡಿನಲ್ಲಿ ಮರಾಠಿ 
ಪತ್ರಿಕೆ ಸಿಕ್ಕೀತೆ? ಒಳಿತೇ ಆಯಿತು. ಅಪಾರ ಬಂಧುಗಳಿದ್ದರೂ ಅವರನ್ನೆಲ್ಲ 
ಕಳೆದುಕೊಂಡವಳು ತಾನು , ಹೀಗಾಯಿತೆಂದು ತಿಳಿದರೆ ಅವರಿಗೆಲ್ಲ ಹಾಲು 
ಕುಡಿದಷ್ಟು ಸಂತೋಷವಾದೀತು. ಹೌದು, ಕೆಲವರಿಗೆ ಇನ್ನೊಬ್ಬರ ಕಣ್ಣಿಗೆ 
ಮೆಣಸು ಹಾಕುವುದೆಂದರೆ ಬಲು ಇಷ್ಟ . ಆದರೆ ತನ್ನ ಕರುಳ ಕುಡಿಯ 
ತನಗೆ ಹೀಗೆ ಮಾಡೀತೆಂದು ನಂಬುವುದು ಕಷ್ಟಕರ. ' ನಾವು ವಿವಾಹ 
ವಾದೆವು' ಎಂದು ಪತ್ರಿಕೆಯಲ್ಲಿ ಅಚ್ಚು ಹಾಕಿಸಿ ಮನಕ್ಕೆ ಕಿಚ್ಚಿಟ್ಟು ಹೇಗೆ 
ನಗುತ್ತಿದ್ದಾರೆ. ತನ್ನನ್ನು ಕೇಳಿದ್ದರೆ ಒಪ್ಪಿಗೆ ಕೊಡುತ್ತಿರಲಿಲ್ಲವೇ ? ನಿಜ , 
ಎಷ್ಟೋ ಬಾರಿ ನಮ್ಮವರೇ ಪರಕೀಯರಾಗುವುದುಂಟು. ತಾನು ಪರಕೀಯ 
ಭಾವ ಬೆಳೆಸದಿದ್ದರೂ ತನ್ನದೆ ಕರುಳ ಕುಡಿಯ ಮನದಾಳದೊಳಗಿನ ಸ್ಪಷ್ಟ 
ಚಿತ್ರಣ ಮೊದಲೇ ತಿಳಿದಿದ್ದರೆ ಹೀಗಾಗುತ್ತಿರಲಿಲ್ಲ. ಈಗ ಯಾವ ಭಾವ 
ದಿಂದ ಸ್ವೀಕರಿಸಲಿ ? 

ನಿಂತಲ್ಲೇ ಚಡಪಡಿಸಿದಳು. ಡಿಸೆಂಬರ್ ತಿಂಗಳ ಚಳಿಯಲ್ಲಿ ಬೆವರಿ 
ದೃತು ಮೈ , ಅಷ್ಟರಲ್ಲಿ ಹೊರಗೆ ಯಾರದೋ ಧ್ವನಿ. ನೋಡಿದರೆ ನೆರೆಮನೆ 
ಹುಡುಗಿ ಕಲಾನಿಕೇತನಕ್ಕೆ ಹೊರಡುತ್ತ “ ಆ೦ಟ, ಬರೀರಾ ?' ಎನ್ನು 
ತಿದ್ದಾಳೆ. ಇಲ್ಲೇ ಅರ್ಧ ಮೈಲುದೂರದಲ್ಲಿರುವ ಕಲಾನಿಕೇತನ , ಚಿತ್ರ 
ಕಲಾವಿದ ವರುಣ ಶಹನಿಂದ ಅವಳ ಕೈಗೆ ಬಂದ ಕಲಾನಿಕೇತನದ 
ಸಮಸ್ತ ಹೊಣೆಗಾರಿಕೆಯೊಂದಿಗೆ ಬೆಳಿಗ್ಗೆ ಎಂಟರಿಂದ ಒಂಬತ್ತರವರೆಗೆ , 
ಸಂಜೆ ಐದರಿಂದ ರಾತ್ರಿ ಎಂಟರವರೆಗೆ ಚಿತ್ರಕಲೆಯಲ್ಲಿ ಆಸಕ್ತಿಯಿರುವವರಿಗೆ 
ಪಾಠ ಹೇಳುವ ಶಿಕ್ಷಕಿ . ಉಳಿದ ಸಮಯ ಲಕ್ಷ್ಮಿ ಪ್ರಿಂಟಿಂಗ್ ಸಾರೀ 
ಕಂಪೆನಿಯಲ್ಲಿ ಕೆಲಸ, ಕಲಾನಿಕೇತನ ಮತ್ತು ಕಂಪನಿಗಳ ಮಧ್ಯೆ 
ಸಮರ್ಪಕವಾಗಿ ಕೆಲಸ ನಿರ್ವಹಿಸುವ ಉತ್ಸಾಹದ ಚಿಲುಮೆ ಈ ಅನು 
ರಾಧ . ಆದರೆ ಇವತ್ತು ಎರಡೂ ಕಡೆ ರಜೆ ಮಾಡಿದ್ದೇನೆಂದು ತಿಳಿಸಿ 
ಹುಡುಗಿಯನ್ನು ಕಳುಹಿಸಿಕೊಟ್ಟಳು. 

ಮಂದಾರ ನಿಶ್ಯಬ್ದ ವಾಗಿತ್ತು . ಎಂಟು ದಿನಗಳ ಹಿಂದೆ ಮದ್ರಾಸಿ 
ಗೆಂದು ಹೊರಟು ಹೋದ ಆರತಿ ಇನ್ನೂ ಬಂದಿರಲಿಲ್ಲ . ಅವಳಿಲ್ಲದೆ 
ಮಂದಾರದಲ್ಲಿ ಮೊಗ್ಗುಗಳು ಅರಳುವುದಿಲ್ಲ, ಹೂವುಗಳು ನಗುವುದಿಲ್ಲ, 
ಎಲ್ಲಾ ನಿಶ್ಚಲ, ಇಲ್ಲಿಂದ ಹೊರಡುವಾಗ ಒಂದರ ಬದಲಿಗೆ ನಾಲ್ಕು 
ಸೂಟ್‌ಕೇಸ್‌ಗಳನ್ನು ತೆಗೆದುಕೊಂಡಾಗ ' ಇದೇನೇ ಆರತಿ, ಗಂಡನ 

ಮನೆಗೆ ಹೋಗ್ತಾ ಇದ್ದೀಯ ?' ಅವಾಕ್ಕಾಗಿ ತಮಾಷೆಯಿಂದಕೇಳಿದಳು 
ಅನುರಾಧ. 

' ತಿರುಗಾಟಕ್ಕೆ ಇವೆಲ್ಲ ಬೇಕು' ಗಂಭೀರಳಾಗಿ ಹೇಳಿದ್ದಳು ಆರತಿ, 

ಕ್ರಿಸ್‌ಮಸ್ ರಜೆಯ ಕಾಲ . ಈ ಬಾರಿ ಅವಳನ್ನು ಕನ್ಯಾಕುಮಾರಿಗೆ 
ಕರೆದೊಯ್ಯುತ್ತೇನೆ ಎಂದಿದ್ದಾನಂತೆ ಜಗದೀಶ, ಮತ್ತೆ ಕೇಳಬೇಕೆ 
ಉತ್ಸಾಹ, ಕಾಲೇಜಿಗೆ ರಜೆ ಸಿಕ್ಕಿದಾಕ್ಷಣ ಹೊರಟಿದ್ದಾಳೆ. ಅವಳಿನ್ನೂ ಹದಿ 
ನೆಂಟರ ಕಿಶೋರಿ, ಎಲ್ಲಾ ಅನುರಾಧಳದೇ ಪಡಿಯಚ್ಚು , ಅನುರಾಧಳದು 
ನೀಳ ನಾಸಿಕ, ವಿಶಾಲ ಕಂಗಳು , ಗುಂಗುರಾದ ತುಸು ಗಿಡ್ಡ ವೆನಿಸುವ 
ಜೊ೦ಪೆಕೂದಲು, ದಪ್ಪದಾದ ತುಟಿ, ಐದಡಿ- ಆರಿಂಚು ಎತ್ತರದ ನೀಳ 
ಶರೀರ, ಹತ್ತು ಜನರಲ್ಲಿ ಎದ್ದು ಕಾಣಬಹುದಾದ ಮಾಟವಾದ ಶರೀರ. 
ಇದೇ ಮಾಟ ಆರತಿಯದು ಕೊರತೆಯೆಂದರೆ ಆರತಿ ಅನುರಾಧಳಿಗಿಂತಲೂ 
ಹೆಚ್ಚು ಬಿಳಿ. ಅದು ಜಗದೀಶನ ಪ್ರತಿ, ಜಗದೀಶನಿಗೆ ಅವಳನ್ನು ನೋಡು 
ವಾಗಲೆಲ್ಲ ಅನುರಾಧಳ ನೆನಪಾಗುತ್ತದೆಯಂತೆ, 

ಮದ್ರಾಸಿಗೆ ಹೊರಟ ಮಗಳನ್ನು ನಗುತ್ತ ಬೀಳ್ಕೊಡುವಾಗ ಅನು 
ರಾಧಳ ಮನದ ಮೂಲೆಯಲ್ಲಿ ಕಾಡಿದ್ದ ಜಗದೀಶ, ' ನಾವಾಗಿ ತೋಡಿ 
ಕೊಂಡ ಕಂದಕವನ್ನು ಮುಚ್ಚುವುದೆಂತು ? ಅವಳನ್ನು ಕಾಡಿತ್ತು ಪ್ರಶ್ನೆ . 
- ಮಗಳ ಕೋಣೆಗೆ ಬಂದಳು . ಅದು ಉಳಿದೆಲ್ಲ ಕೋಣೆಗಳಿಗಿಂತ 
ಹೆಚ್ಚು ನೀರವವಾಗಿತ್ತು . ಇಂದಲ್ಲ ನಾಳೆ ಅವಳು ಬರುವ ನಿರೀಕ್ಷೆಯಲ್ಲಿ 
ಧೂಳು, ಕಸಕೊಡಹಿ ಅಂದವಾಗಿ ಶೃಂಗರಿಸಿದ್ದಾಳೆ, ಆರತಿಗೆ ಎಲ್ಲವೂ 
ಅಚ್ಚುಕಟ್ಟು , ಶಿಸ್ತು , ಪ್ರತಿ ಸಾಮಾನಿಗೂ ಒಪ್ಪ ಓರಣ , ಒಂದಿನಿತು 
ಹೆಚ್ಚು ಕಡಿಮೆಯಾದರೆ ಮೂಗಿನ ತುದಿಯಲ್ಲಿಕೋಪ, ಅವಳನ್ನು ಮೆಚ್ಚಿ 
ಸಲು ಶೃಂಗರಿಸಿದ ಕೋಣೆ ಇವತ್ತೇಕೋ ಅಸಹ್ಯವೆನಿಸಿ ಮೇಜಿನ ಮೇಲಿ 
ರುವ ಹೂದಾನಿ, ಪುಸ್ತಕಗಳು, ಮಂಚದ ಮೇಲಿದ್ದ ಹಾಸು ಹೊದಿಕೆ 
ಎಲ್ಲಾ ಕಿತ್ತೆಸೆದಳು ನೆಲದ ಮೇಲೆ, 'ಬದುಕಿಗೊಂದು ಒಪ್ಪ ಓರಣ ಬೇಕು. 
ಅವನ್ನು ಮೂರಾಬಟ್ಟಿ ಮಾಡಿದವರಿಗೆ ಈ ಓರಣ , ಶಿಸ್ತು ಏಕೆ ? ಅವುಡು 
ಗಚ್ಚಿ ಕಪಾಟಿನ ಸಾಮಾನುಗಳನ್ನು ಎಳೆದು ಹಾಕಿದಳು , ಸಮಾಧಾನವಾಗ 
ಲಿಲ್ಲ, ಎಲ್ಲೋ ಎದೆಯಾಳದಿಂದ ಕೇಳುತ್ತದೆ ಜಗದೀಶನ ಧ್ವನಿ. 

' ಸಮಾಧಾನ ಮಾಡಿಕೊ ಅನು, ನಿನ್ನ ಕೋಪ ಯಾರ ಮೇಲೆ? 
ಜನ ಒಪ್ಪುವ, ಮೆಚ್ಚುವ ಕಾರ್ಯ ಮಾಡಲಿ ಎಂದಾಕ್ಷಣ ಮುನಿಸನ್ನು , 

ಇನ್ನೊಬ್ಬರ ಮೇಲೆ ತೀರಿಸುವುದಲ್ಲ. ಅದಕ್ಕೆ ತಕ್ಕಂತೆ ಹೊಂದಲು ಕಲಿಯ 
ಬೇಕು. ” 

ಜೀವನದುದ್ದಕ್ಕೂ ಹೊಂದಿಕೊಳ್ಳಲು ಕಲಿಯುತ್ತಲೇ ಬಂದಿದ್ದಾಳೆ. 
ಜನ ಅವಳ ಬಗ್ಗೆ ನೂರು ಆಡಿದರೂ ಲಕ್ಷವಹಿಸದ ಅವಳಿಗೆ ತಾನು 
ತಪ್ಪು ಮಾಡಿದೆನೆಂಬ ಪಶ್ಚಾತ್ತಾಪ ಈವರೆಗೂ ಕಾಡಿಲ್ಲ. ಪ್ರತಿ ಹಂತದಲ್ಲಿ 
ಸಹಕರಿಸುತ್ತ ನೋವುಪಡೆದು , ಗೆಲುವು ಹೊತ್ತು ನಗುತ್ತ ಬಂದಿದ್ದಾಳೆ. 
ಒಂದು ಹೊತ್ತಿನ ಊಟಕ್ಕೂ ಚಿಂತಿಸುವ ಸ್ಥಿತಿ, ಒಂದೇ ಸೀರೆಯಲ್ಲಿ 
ಮಾನಮುಚ್ಚಿಕೊಳ್ಳುವ ದುಸ್ಥಿತಿಯಲ್ಲ ಅವಳು ಹೆದರಿದವಳಲ್ಲ . 
ಬಂದುದನ್ನು ಎದುರಿಸಬಲ್ಲೆನೆಂಬ ಛಲ , ಕೆಚ್ಚು ಇತ್ತು . ಆದರೆ ಈಗ ಬೀಸಿದ 
ಗಾಳಿಯಲ್ಲಿ ಅದೆಲ್ಲ ಎತ್ತಲೋ ಪಲಾಯನ, ಇನ್ನೂ ಹೊಂದಿಕೊಳ್ಳಬೇಕೇ ? 
ತನಗಾದರೂ ಆರತಿಯನ್ನು ಬಿಟ್ಟರೆ ಬೇರೆ ಯಾರಿದ್ದಾರೆ ? ಇನ್ಯಾವ 
ಜೀವಿಯಿದೆಯೆಂದು ತಾನು ಒದ್ದಾಡಬೇಕು ? 

ಕಪಾಟಿನಿಂದ ಒಂದು ಆಲ್ಬಂ ಕೆಳಗೆ ಬಿದ್ದಿತು. ಅದು ಆರತಿ 
ಕೈಯಿಂದ ತಯಾರಿಸಿದ ಆಲ್ಬಂ. ತೆಗೆದು ಒಂದೊಂದೇ ಪುಟಗಳನ್ನು ತಿರುವಿ 
ಹಾಕಿದಳು . ಪ್ರಕುಬ್ದ ವಾದ ಮನಸ್ಸಿನಾಳಕ್ಕೆ ಯಾವ ಭಾವಚಿತ್ರವೂ 
ನಾಟಲಿಲ್ಲ. ಜಗದೀಶನ ದೊಡ್ಡ ಭಾವ ಚಿತ್ರವನ್ನು ಆಲ್ಬಂನ ಕೊನೆ 
ಪುಟದಲ್ಲಿ ಆರತಿ ಹಾಕಿದಾಗ ಅದನ್ನು ತೆಗೆಯುವಂತೆ ಎರಡು ಬಾರಿ ಎಚ್ಚರಿ 
ಸಿದಳು ಅನುರಾಧ . 

'ಪ್ರೀತಿ, ಪ್ರೇಮ ನಿನ್ನ ದೃಷ್ಟಿಯಲ್ಲಿ ನೀರುಳ್ಳೆ ಇದ್ದೀತು ಅಮ್ಮ , 
ಆದರೆ ನನಗೆ ಅದು ಪವಿತ್ರ ಎಂಬ ಭಾವನೆಯಿದೆ. ಅಪ್ಪನಿಗೆ ನಿನ್ನ ಮೇಲೆ 
ಸಿಟ್ಟು , ದ್ವೇಷವಿದ್ದರೂ ನನಗೆ ಅವರೆಂದರೆ ಇಷ್ಟ ' ಮಗಳು ಆಡಿದ 
ಮಾತುಗಳು ಗೆಜ್ಜೆಯ ಧ್ವನಿಯಂತೆ ಕಿಣಕಿಣಿಸಿದವು. 

ಆಲ್ಬಂ ಅನ್ನು ಬೀಸಿ ಒಗೆದಳು ಗೋಡೆಯತ್ತ . ಅದು ಗೋಗೆ 
. 
ಬಡಿದು ಬೀಳುವಾಗ ಪುಟಗಳು ಎಗರಾಡಿ ಹೋದವು, ಆಗ ತಿಳಿಯಿತು. 
ಅದು ಖಾಲಿ ಆಲ್ಪo ! ಆರತಿ ತನಗೆ ಬೇಕಾದುದನ್ನೆಲ್ಲ ತೆಗೆದು ಪೂರ್ತಿ 
ಖಾಲಿ ಮಾಡಿದ್ದಾಳೆ, ನಿಟ್ಟುಸಿರಿಟ್ಟು ಗೋಡೆಗೊರಗಿದವಳಿಗೆ ಇಡೀ ಮನೆ 
ಶೂನ್ಯವಾದಂತೆ. ತಾನೆಲ್ಲೇ ಆಳವಾದ ಪಾತಾಳದಲ್ಲಿ ಹುದುಗಿದಂತೆ 
ಚಡಪಡಿಕೆ. ಅಂದಿನ ದಿನ ಪತ್ರಿಕೆಯನ್ನು ತೊಡೆಯ ಮೇಲಿರಿಸಿ 
ಇನ್ನೊಮ್ಮೆ ಭಾವಚಿತ್ರಗಳತ್ತ ದೃಷ್ಟಿ ಚೆಲ್ಲಿದಳು, ಮನಸ್ಸು ನೆಗೆಯಿತು 

ಎರಡೂವರೆ ದಶಕಗಳ ಹಿಂದಿನ ದಿನಗಳತ್ತ . . 

ಆಗೊಂದು ದಿನ ಹೀಗೆ ಇದೇ ರೀತಿ 'ಶುಭ ವಿವಾಹ' ಎಂಬ 
ಶೀರ್ಷಿಕೆಯ ಕೆಳಗೆ ಜಗದೀಶ ಮತ್ತು ತನ್ನ ಭಾವಚಿತ್ರಗಳ ಪ್ರಕಟಣೆ. 
ತಮ್ಮ ಪಾಲಿಗೆ ಸುವರ್ಣ ದಿನಗಳನ್ನು ಬರೆಯಬಹುದಾದ ಶುಭ ವಿವಾಹ 
ಕೇವಲ ತಮಗಿಬ್ಬರಿಗೆ ಸಂತೋಷ, ವಿಜಯ , ನವಚೈತನ್ಯ ತಂದಿತು. 
ಉಳಿದವರ ಪಾಲಿಗೆ ? ಅದೊಂದು ಸಿಡಿಲಬ್ಬರದ ಗುರಿಯಿಟ್ಟ ತೀಕ್ಷ 
ಬಾಣ, ಬಂಧು - ಬಾಂಧವರನ್ನು ಕೆರಳಿಸಿದ, ಹೆತ್ತವರ ಕೊಧವೆಬ್ಬಿಸಿ 
ಹೃದಯದುಮ್ಮಳಕ್ಕೆ ಕಾರಣವಾದ ಶುಭ ವಿವಾಹ, ತಮ್ಮ ಪಾಲಿಗೆ ರಂಗು 
ರಂಗಿನ ಕನಸಿನ ಲೋಕ, ಉಳಿದವರಿಗೆ ದಾರುಣ ಯಾತನೆ ನೀಡಿ ನಿದ್ದೆ 
ಗೆಡಿಸಿದ ವಿವಾಹ, ತಮ್ಮಿಬ್ಬರ ರಾತ್ರಿಗಳಲ್ಲಿ ನಕ್ಷತ್ರಗಳು ಮಿಂಚುತ್ತಿದ್ದವು. 
ಚಂದ್ರನಶೀತಲ ಕಿರಣದಲ್ಲಿ ನವೋಲ್ಲಾಸ, ಅಮಾವಾಸ್ಯೆಯ ಕತ್ತಲಲ್ಲಿಯೂ 
ಬೆಳಕಿನ ಝಳಕು , ನೆಲವೇ ಹಾಸಿಗೆಯಾಗಿ , ಬಾನು ಹೊದಿಕೆಯಾಗಿ 
ತಮ್ಮಿಬ್ಬರನ್ನು ಒಂದು ಮಾಡಿದ ಆ ದಿನಗಳು........ 

ತಾಯಿ ತಂದೆಯ ಪ್ರೀತಿ ವಾತ್ಸಲ್ಯದ ಹೊದಿಕೆ ಸರಿಸಿ, ಅಣ್ಣನ 
ಸಹವಾಸ ತಪ್ಪಿಸಿ, ತಂಗಿಯ ಪ್ರೇಮದಾಸರೆಯಿಂದ ದೂರವಾಗಿ ; 
ಅವನು ನೀಡಿದ ಚುಂಬನ, ತಾನು ಬಿಗಿದ ಅಪ್ಪುಗೆಯಲ್ಲಿ ಒಂದಾಗಿ 
ಮೈಮರೆವಾಗ ಜಗತ್ತೆಲ್ಲ ಸುಳ್ಳು , ತಾವಿಬ್ಬರೇ ಸತ್ಯ ಎಂದು ಎಷ್ಟು ಬಾರಿ 
ಅನಿಸಿರಲಿಲ್ಲ . ಪ್ರೀತಿ ನೌಕೆ ಮುಳುಗಲಾರದೆಂಬ ಭರವಸೆ , ಜಗತ್ತು 
ನೀಡುವ ಕಹಿ ತುತ್ತನ್ನು ಸ್ವೀಕರಿಸಿ ಗೆಲ್ಲಬೇಕೆಂಬ ಛಲ. ತಾವಿಬ್ಬರೂ ತುಂಬಿದ 
ಸಭಾ ಜನರೆದುರು ಅಗ್ನಿ ಸಾಕ್ಷಿಯಾಗಿ ವಿವಾಹದ ಸಪ್ತ ಪದಿ ದಾಟಿದವರಲ್ಲ . 
ಆದರೆ ಮೌನದಲ್ಲಿ ಮನಃಸಾಕ್ಷಿಯಾಗಿ ಪ್ರತಿಜ್ಞೆ ಮಾಡಿದೆವು. ' ಸುಖದುಃಖ , 
ನೋವುಕಷ್ಟಗಳಲ್ಲಿ ಇಬ್ಬರೂ ಒಂದಾಗೋಣ, ಒಂದಾಗಿ ಜೀವಿಸೋಣ. 
ಒಂದಾಗಿ ಮರಣ ಪಡೆಯೋಣ!' ಈ ಮಾತುಗಳಲ್ಲಿ ಹಾಸ್ಯವಿರಲಿಲ್ಲ. 
ದೃಢ ಪ್ರತಿಜ್ಞೆ , ಅಂತರಂಗವನ್ನು ತಟ್ಟುವ ಸಂಜ್ಞೆ , ತನ್ನ ಹನಿ ಕಣ್ಣೀರನ್ನು 
ಅವನು ಬೊಗಸೆಯಲ್ಲಿ ಹಿಡಿದರೆ ತಾನು ಅವನೆದೆಯ ತಳಮಳ ತಣಿಸಲು 
ಶತಪ್ರಯತ್ನ ಮಾಡಿದ್ದು೦ಟು . ಏನಿದ್ದರೂ ತಾವಿಬ್ಬರೇ . ಬೇರೆ ಯಾರ 
ನೋವೂ ಬಾಧಿಸಲಿಲ್ಲ . ಮನದ ಇಚ್ಛೆಯೊಂದೇ ಪ್ರಧಾನ. ಉಳಿದೆಲ್ಲರ 
ಶಾಪಗಳೂ ಗೌಣ. 

ತನ್ನ ದಾದ ಆಲ್ಬಂ ಹುಡುಕಿ ತೆಗೆದು ನೋಡಿದಳು . ಅದರ ತುಂಬಾ 

ಹಳೆ ರಸನಿಮಿಷಗಳ ನೆನಪುಕೊಡಲು ಅವಳ ಮತ್ತು ಜಗದೀಶನ ವಿವಿಧ 
ಭಂಗಿಯ ವಿವಿಧ ಫೋಟೋಗಳು , ಬಣ್ಣದಲ್ಲಿ ಕಪ್ಪು ಬಿಳುಪಿನಲ್ಲಿ 
ತೆಗೆದದ್ದು , ಆದರೆ ಅವೆಲ್ಲ ವಿವಾಹದ ಅನಂತರದ್ದು . ವಿವಾಹಪೂರ್ವದಲ್ಲಿ 
ಬಾಲ್ಯ ಕಾಲದ, ಶಾಲಾ ಕಾಲೇಜು ಜೀವನದ ಯಾವುದೇ ಫೋಟೋಗಳಿಲ್ಲ. 
ತಾಯಿ ತಂದೆ, ಆಸ್ತೇಷ್ಟರನ್ನು ನೆನಪಿಸಿಕೊಳ್ಳುವ ಕುರುಹೂ ಅವಳ 
ಲಿಲ್ಲ. ಎಲ್ಲಾ ಉಳಿದುಹೋಗಿದೆ ತಾಯಿ ಮನೆಯಲ್ಲಿ, ಮರಳಿ ತನಗೆ 
ಕಳುಹಿಸಿ ಕೊಡಬೇಕೆಂದು ಕೇಳಿದರೂ ಯಾರೊಬ್ಬರೂ ಕಳುಹಿಸಲಿಲ್ಲ . 
ನೆನಪಿನ ಬಿಂದುಗಳಲ್ಲಿ ತೇಲಿಬರಲು ಅವಕಾಶವಿಲ್ಲದಂತೆ ಎಲ್ಲವೂ ಮರೆ 
ಯಾಗುತ್ತಿವೆ. ಈ ಇಪ್ಪತೈದು ವರ್ಷಗಳಲ್ಲಿ ತಾಯಿ , ಅಣ್ಣನ ಮುಖಗಳೂ 
ಮರೆಯಾಗುತ್ತಿದ್ದ ವೋ ಏನೋ ; ಆದರೆ ಐದು ವರ್ಷಗಳ ಹಿಂದೆ ಒಮ್ಮೆ 
ತಾಯಿ ಮನೆಗೆ ಹೋಗುವ ಸಂದರ್ಭ ಬಂದೊದಗಿ ಆರತಿಯೊಡನೆ 
ಹೋಗಿದ್ದಳು,ಹೋದವಳು ಹನಿ ನೀರು ಮುಟ್ಟದೆ ಬಂದಿದ್ದಳು ಹಿಂದಕ್ಕೆ . 
ಶೋಕತಪ್ತಳಾದ ತಾಯಿ ಶಾರದಮ್ಮನಿಗೆ ಮಗಳ ಮೇಲಿನ ಮುನಿಸು 
ಇಳಿದಿದ್ದರೂ ಮಗ-ಸೊಸೆಯ ಅಧೀನೆಯಾಗಿ ತನ್ನ ತನ ಕಳೆದುಕೊಂಡು 
ಗೊರಗೊರ ಎಂದಿದ್ದಳು. ತಂಗಿಗೆ ಇವಳಿಂದಾಗಿಯೇ ಮದುವೆಗಾಗಿ 
ಕಷ್ಟಪಟ್ಟರಂತೆ , ಅಣ್ಣ ರಘುವೀರನಲ್ಲಿ ಹಿಂದಿನ ಕೆಂಡದಂತಹ ಸಿಟ್ಟು ನಿಗಿ 
ನಿಗಿ ಎನ್ನುತ್ತಿದೆ. 

'ಮನೆ ಮಾನ ಮೂರಾಸು ಮಾಡಿದವಳಿಗೆ ನಮ್ಮ ಮನೆ ಮೆಟ್ಟಲು. 
ಹತ್ತುವ ಯೋಗ್ಯತೆಯಿಲ್ಲ. ನನ್ನ ಅನು ಇಪ್ಪತ್ತು ವರ್ಷಗಳ ಹಿಂದೆಯೇ 
ಸತ್ತು ಹೋಗಿದ್ದಾಳೆ !' 

ರಘುವೀರನಲ್ಲಿ ಬತ್ತಿ ಹೋದ ವಾತ್ಸಲ್ಯಭಾವ ಮತ್ತೆ ಚಿಗುರೊಡೆ 
ದಿರಲಿಲ್ಲ . ಮನುಷ್ಯ ಮೃಗವಾಗುವುದು ಸುಲಭ . ಮಾನವೀಯತೆ, ಅನು 
ಕಂಪ ಬೆಳೆಸಿಕೊಳ್ಳುವುದು ಕಷ್ಟಕರ . ಒಡಹುಟ್ಟಿದವರೂ ಸಣ್ಣ ಕಾರಣ 
ದಿಂದ ಇಷ್ಟು ಕಟುಕರಾಗುವುದು ಹೇಗೆ ? ಇಂದು ಅವಳ ಬದಲಾದ 
ಜೀವನದ ಸ್ಪಷ್ಟ ಅರಿವು ರಘುವೀರನಿಗಿದ್ದರೂ ಅವಳನ್ನು ಆದರಿಸಬೇಕು 
ಎನಿಸಲಿಲ್ಲ. ಅವನು ಈಗಾಗಲೇ ಎರಡು ಮಕ್ಕಳ ತಂದೆ. ಒಂದು ಗಂಡು, 
ಒಂದು ಹೆಣ್ಣು . ಇಬ್ಬರೂ ಆರತಿಗಿಂತ ಒಂದೆರಡು ವರ್ಷ ಚಿಕ್ಕವರು. 
ಅನುರಾಧಳ ಬಳಿ ಗುಬ್ಬಚ್ಚಿಯಂತೆ ಮುದುಡಿದ ಹದಿಮೂರರ ಆರತಿ 
ಯನ್ನು ಪಿಳಿಪಿಳಿ ನೋಡಿದರಲ್ಲದೆ ಹತ್ತಿರ ಬರಲಿಲ್ಲ . ರಘುವೀರನೂ ಅವಳತ್ತ 

ಕಣ್ಣೆತ್ತಲಿಲ್ಲ. ಪುಣೆಯಿಂದ ಬರುವಾಗ ದಾರಿಯುದ್ದಕ್ಕೂ ಮಗಳಿಗೆ ರಘು 
ವೀರನ ಗುಣಗಾನ ಮಾಡುತ್ತ ಬಂದಿದ್ದಳು ಅನುರಾಧ, ಅವಳಿಗೆನಿಸಿತ್ತು , 
ಈ ಅವಧಿಯಲ್ಲಿ ಅಣ್ಣ ಬದಲಾಗಿದ್ದಾನೆ. ಯಾಕೆಂದರೆ ಯಾವುದೇ ಪೆಟ್ಟಿನ 
ನೋವಿರುವುದು ಕೆಲವು ಸಮಯ ಮಾತ್ರ . ಆಮೇಲೆ ತಾನಾಗಿಯೇ 
ಮರೆತು ಹೋಗುತ್ತದೆ. ಅದು ಸ್ವಾಭಾವಿಕ ಕ್ರಿಯೆ . ಆ ಧೈರ್ಯದಿಂದಲೇ 
ಅನುರಾಧ ಬಂದಿದ್ದಳು ತಾಯಿ ಮನೆಗೆ, 

* ಭಿಕಾರಿಯಂತೆ ನಿನ್ನ ಬಳಿ ಬರಲಿಲ್ಲ ಅಣ್ಣ , ಮುಂದಿನ ಸಲಹೆ 
ಕೇಳಲು ಬಂದೆ ಎಷ್ಟಾದರೂ ನೀನು......' 

' ಅಣ್ಣನಲ್ಲವೇ , ಅದೀಗ ನೆನಪಾಯಿತೇ ? ತಂಗಿಯೇ ನನಗಿಲ್ಲದ 
ಮೇಲೆ ಅಣ್ಣ ಎಲ್ಲಿದ್ದಾನೆ ? ನಿನ್ನ ದಾರಿಯನ್ನು ನೀನೇ ತೀರ್ಮಾನ 
ಮಾಡಿದವಳು. ಈಗಲೂ ತೀರ್ಮಾನ ನಿನಗೇ ಬಿಟ್ಟಿದ್ದು .' 

ಸಹಾಯದ ಮಾತು ದೂರ ಉಳಿಯಿತು. ಮಗಳೊಡನೆ ಮನೆ 
ಮೆಟ್ಟಲಿಳಿಯುವಾಗ ರಘುವೀರ ಮಿಡುಕಿದವನಂತೆ “ಏನಾದರೂ ಹೊಟ್ಟೆಗೆ 
ಹಾಕಿಕೊಂಡು ಹೋಗು' ಎಂದ. 

'ಸೊಗಸಾದಊಟ ಹಾಕಿಸಿದೆ. ಅಷ್ಟು ಸಾಕು.' ಅನುರಾಧ ಒಂದು 
ನಿಮಿಷವೂ ನಿಲ್ಲಲಿಲ್ಲ . ತಾನು, ತನ್ನವರೆಂದು ವಿಶ್ವಾಸದಿಂದ ಹೋದದ್ದು 
ತಪ್ಪಾಯಿತೆಂದು ಪುಣೆಗೆ ಬಂದ ಮೇಲೆ ಪಶ್ಚಾತ್ತಾಪವಾಯಿತು. ಈ ಒಂದು 
ಸಣ್ಣ ಪಶ್ಚಾತ್ತಾಪ ಬಿಟ್ಟರೆ ತಾನೆಂದೂ ತಪ್ಪಿತಸ್ಥ ಳೆಂಬ ಭಾವ ಬಂದಿಲ್ಲ . 
ಯಾಕೆಂದರೆ ಜಗದೀಶ ನೀಡಿದ ಬದುಕಿನಲ್ಲಿ ಅಂತಹ ಅಮಲು ಇತ್ತು . 
ತಾಯಿ - ತಂದೆ ಕಣ್ಣಲ್ಲಿ ಎಣ್ಣೆ ಹಾಕಿ ಹಗಲು ರಾತ್ರೆ ವರನ ಕುಲ ಗೋತ್ರ 
ಜಾಲಾಡಿ ಹುಡುಕಿದರೂ ಸಿಗಲಾರದ ಅಪರೂಪದ ವ್ಯಕ್ತಿತ್ವ ಜಗದೀಶನದು. 
ಅದೃಷ್ಟವಿದ್ದರೆ ಕಲ್ಲು ಮಾಣಿಕ್ಯದ ಹರಳಾಗಬಹುದು. ಕಬ್ಬಿಣ ಚಿನ್ನವಾಗ 
ಬಹುದು . 
- (ಪೋಸ್ಟ್ ....' ಹೊರಬಾಗಿಲಲ್ಲಿ ಸದಾ ದಾಗ ಧಡಕ್ಕನೆ ಎದ್ದು 
ಬಾಗಿಲು ತೆರೆದು ಇಣುಕಿದಳು . ಅಂಚೆಯವನು ನಿಂತಿದ್ದ , 

' ಮಾಯಿ , ನಿಮ್ಮ ಹೆಸರಿಗೆ ರಿಜಿಸ್ಟರ್ ಪೋಸ್ಟ್ , ನೀವುಇವತ್ತು 
ರಜೆ ಮೇಲಿದ್ದೀರಾ ?' ಕೇಳಿದ ಮರಾಠಿಯಲ್ಲಿ, 

“ ಹೂಂ , ಯಾರದಿದು ರಿಜಿಸ್ಟರ್ ?' ಕುತೂಹಲದಿಂದ ಸಹಿ ಮಾಡಿ 
ಅಂಚೆಯವನಿಂದ ರಿಜಿಸ್ಟರ್ ಲಕೋಟೆ ಪಡೆದುಕೊಂಡಳು . ಅದರ ಮೇಲೆ 

ಬರೆದ ವಿಳಾಸದ ಅಕ್ಷರಗಳನ್ನು ನೋಡಿದಾಕ್ಷಣ ತಿಳಿದು ಹೋಯಿತು, 
ಅದು ಆರತಿಯ ಕಾಗದ ! ತಾಯಿಯ ಕೈ ಸೇರಲೆಂದು ಮಾಡಿದ ರಿಜಿಸ್ಟರ್ 
ಕಾಗದ ! ಲಕೋಟೆಹೊರಳಿಸಿ ಅಂಚೆ ಮುದ್ರೆ ನೋಡಿದರೆ ಅದು ಇದೇ 
ನಗರದ ಒಂದು ಮೂಲೆಯಿಂದ ಬಂದದ್ದು , ಹಾಗಾದರೆ ಆರತಿ ಮದ್ರಾಸಿಗೆ 
ಹೋಗಲಿಲ್ಲವೇ ? ಜಗದೀಶ ಕನ್ಯಾಕುಮಾರಿಗೆ ಕರೆದೊಯ್ಯಲಿಲ್ಲವೇ ? ಈ 
ನಗರದಲ್ಲಿದ್ದು ಕಾಗದ ಬರೆಯುವಂತಹ ಗಹನ ವಿಚಾರ.......? 

ಹಠಾತ್ತನೆ ಮಿಂಚು ಸೋಂಕಿದಂತಾಯಿತು. ಎಲ್ಲಾ ತೆರೆದಿಟ್ಟ, 
ಪುಸ್ತಕದಂತೆ, ಅಂಗೈ ಹುಣ್ಣಿನಂತೆ ಗೋಚರಿಸಿತು ಸ್ಪಷ್ಟವಾಗಿ , ತಾನು 
ಹಾಡಿದ ಹಾಡನ್ನೇ ಶ್ರುತಿ ಹಿಡಿದು ಬೇರೆ ಯಾರೋ ಹಾಡುತ್ತಿದ್ದಾರೆ ! 
ಇತ್ತೀಚೆಗೆ ಗಂಭೀರಳಾಗಿದ್ದ ಆರತಿಗೆ ಮಾತು ಕಡಿಮೆ , ಊಟದಲ್ಲಿ ನಿರಾ 
ಸಕ್ಕಿ , 'ಸೌಖ್ಯವಿಲ್ಲವೇ ?' ಕೇಳಿದರೆ ಬಿರುಗಣ್ಣಿನನೋಟ. ತನ್ನ ಕೋಣೆ 
ಬಾಗಿಲು ಮುಚ್ಚಿ ಮಧ್ಯ ರಾತ್ರಿ ತನಕ ದೀಪವುರಿಸಿ ಏನು ಮಾಡುತ್ತಿ 
ತಿದ್ದಳೋ , ತಿಳಿಯುವ ಕುತೂಹಲವಾದಾಗ ' ನನ್ನ ವೈಯಕ್ತಿಕ ವಿಷ 
ಯಕ್ಕೆ ನೀನು ಅಡ್ಡ ಬರಬೇಡ !' ಎನ್ನುವಳು . ಒಂದೆರಡು ಬಾರಿ ಅನು 
ರಾಧಳನ್ನು ದೀರ್ಘವಾಗಿ ನೋಡುತ್ತ , 

“ ನಾನು ನಿನ್ನಿಂದ ದೂರಹೋದರೆ ಒಬ್ಬಳೇ ಹೇಗೆ ಇರುತ್ತೀ ?? 

“ ನಿನ್ನನ್ನು ದೂರ ಎಲ್ಲಿಗೂ ಕಳುಹಿಸುವುದಿಲ್ಲ ಆರತಿ , ಯೋಗ್ಯ 
ಹುಡುಗನನ್ನು ನೋಡಿಮನೆ ಅಳಿಯನನ್ನಾಗಿ ಮಾಡಿ ಇಟ್ಟುಕೊಳ್ಳೇನೆ.' 

“ ಆದರೆ ನನಗೆ ಇಲ್ಲಿಂದ ದೂರಹೋಗುವ ಆಸೆ .' 

( ತಾಯಿಯ ಮಮತೆಯ ಮಡಿಲಲ್ಲಿ ಎಲ್ಲರಿಗೂ ಹಾಗೆನ್ನಿಸುವುದು 
ಸಹಜ. ಹೊರಟು ಹೋದ್ವೇಲೆ ಅದಕ್ಕೆ ಬೆಲೆ.' 

ಹಾಗಾದರೆ ನೀನೂ ಅಪ್ಪನ ಹಿಂದೆ ಇಷ್ಟು ದೂರ ಬಂದಿದ್ದಿಯಲ್ಲ?' 

ಚಾಟಿ ಏಟಿನಂತಿತ್ತು ಪ್ರಶ್ನೆ , ಜಗದೀಶನೊಂದಿಗೆ ತಾನು ಬಂದ 
ದಾರಿ ಬೇರೆ, ' ಆರತಿ ಹೀಗೇಕೆ ಪ್ರಶ್ನಿಸಿದಳು ? ತನ್ನ ಮಮತೆಯ ಬಂಧನ 
ಕಡಿದೊಗೆದು ದೂರಹೋಗುವ ಇಚ್ಛೆಯೇ . ಓ ದೇವರೇ , ಹಾಗಾಗದಿರಲಿ... 

ಆರತಿಯಿಂದ ಬಂದ ಲಕೋಟಿ ಹರಿದು ಒಳಗಿನ ಕಾಗದ ಓದು 
ವುದೇ ಬೇಡವೆನಿಸಿ ಖುರ್ಚಿಯಲ್ಲಿ ಕುಸಿದಳು . ನೆಲದ ಮೇಲಿದ್ದ ದಿನಪತ್ರಿಕೆ 
ಯಲ್ಲಿ ಈಗಲೂ ಸ್ಪಷ್ಟವಾಗಿ ಕಾಣಿಸುತ್ತಿದೆ ಯುವಕನ ತುಂಬಿದ ಮುಖ 
ದಲ್ಲಿ ಮೂಡಿಬಂದ ನಗೆಮಿಂಚು, ಏನಿದು ವಿಪರ್ಯಾಸ... . ಇಂತಹ ಒಂದು 

ನಗೆ ಮೋಡಿಯಿಂದ ಜಗದೀಶನೂ ತನ್ನನ್ನು ಸೆಳೆದುಕೊಂಡ . ತನ್ನವಳನ್ನಾಗಿ 
ಮಾಡಿಕೊಂಡ . ತಾಳ್ಮೆ ಸಂಯಮ ಎತ್ತ ಹೋದವೋ , ವಿವೇಚನೆ 
ಇದ್ದರೂ , ವಿವೇಕ ಎಚ್ಚರಿಸಿದರೂ ಮೊಂಡು ಹಠ ಹಿಡಿದೆವು. ಆಗ ತನ್ನ 
ಮನೆಯಲ್ಲಿ ಎಂತಹ ಗಲಾಟೆ, ಬೊಬೈ, ಎಲ್ಲರ ಸ್ವರಗಳೂ ತಾರಕಕ್ಕೆ . 
ತಂದೆ ಮೊದಲ ಬಾರಿ ತನ್ನ ಕಾಲಿಗೆ ಬಿದ್ದು , 

( ಅನು ನನ್ನ ಮಾನ ಮರ್ಯಾದೆ ಬೀದಿಗೆಳೆಯಬೇಡಮ್ಮ ' 
ಎಂದಾಗ ಅವಳಿಗೆ ಒಂದು ಕ್ಷಣ ತಬ್ಬಿಬ್ಬು , 

ನೆನಪಿನ ಪರದೆ ವರ್ತಮಾನ ಕಾಲವನ್ನು ನೂಕಿ ನಿಧಾನವಾಗಿ 
ಜಾರಿತು ಹಿಂದಕ್ಕೆ . 


ತಂದೆ ಕೃಷ್ಣಕಾಂತ ತಮ್ಮ ವಯಸ್ಸನ್ನು ಮರೆತು ಅನುರಾಧಳ ಕಾಲಿಗೆ 
ಬೀಳುವ ದಾರುಣ ಪರಿಸ್ಥಿತಿಯಾದದ್ದು ಅವಳ ಸ್ಥಿತಿ ತೀರ ಹದಗೆಟ್ಟು, 
ಹೋದುದರ ಪ್ರಥಮ ಸೂಚನೆಯಾಗಿತ್ತು . ಬಾಯಿಗೆ ಬೆರಳು ಹಾಕಿದರೂ 
ತಮ್ಮ ಮಗಳಿಗೆ ಕಚ್ಚಲು ತಿಳಿಯದು ಎಂದು ಅವರು ತಿಳಿದದ್ದು ಮೊದಲ 
ತಪ್ಪು . ಪ್ರಾಯಕ್ಕೆ ಬಂದ ಈ ಹೆಣ್ಣಿಗೆ ಮೊದಲಿನಿಂದಲೂ ಅತಿಶ್ವೇಚ್ಛೆ, 
ಅತಿ ಶಿಸ್ತು , ಹಾಗೆ, ಹೀಗೆ ಎಂಬ ಯಾವ ಬಂಧನಗಳನ್ನೂ ಹೇರಿಲ್ಲ . 
ಮಾಮೂಲು ಎಲ್ಲ ಹುಡುಗಿಯರಂತೆ ಲಜ್ಜೆ , ಗಾಂಭೀರ್ಯ, ಚೇಷ್ಟೆ 
ನಗು ಅವಳಲ್ಲಿದ್ದವು. ಯಾವಾಗಲೂ ಹಸನ್ಮುಖಿಯಾಗಿ ತನ್ನ ಪಾಡಿಗೆ 
ತಾನಿರುವ ಹುಡುಗಿ , ಸಂಪ್ರದಾಯಸ್ಥ ಕುಟುಂಬದಲ್ಲಿ ಹೊಸ ಬಿರುಗಾಳಿ 
ಬೀಸುತ್ತಾಳೆಂದು ಯಾರೂ ನಿರೀಕ್ಷಿಸದ ವಿಷಯ . 

“ ಪ್ರಾಯದ ಹೆಣ್ಣಿಗೆ ಕಡಿವಾಣ ಹಾಕದಿದ್ದರೆ ಲಂಗು ಲಗಾಮಿಲ್ಲದ 
ಕುದುರೆ ಎತ್ತ ಬೇಕೋ ಅತ್ತ ಓಡಿದ್ದಾರೆ' ಎಂದರು ಪರಿಚಿತರನೇಕರು. 

ಅಲ್ಲಿ ಇಲ್ಲಿ ಎದ್ದ ಗುಸುಗುಸು ಕೃಷ್ಣಕಾಂತರಿಗೂ , ಶಾರದಮ್ಮನಿಗೂ 
ತಡವಾಗಿ ಅರ್ಥವಾಯಿತು. ಊರು ಕೊಳ್ಳೆಹೊಡೆದ ಮೇಲೆ ದೊಡ್ಡಿ 
ಬಾಗಿಲು ಹಾಕಿದಂತೆ ಅನುರಾಧಳಿಗೆ ಮನೆಯಲ್ಲಿ ದಿಸ್ಪಂಧನ ಹಾಕಲು 
ನೋಡಿದರು . ಅದೆಂದಾದರೂ ಸಾಧ್ಯವೇ ? 

ಕಾರ್ಕಳದಂತಹ ಸಣ್ಣ ಊರಿನಲ್ಲಿ ಕೃಷ್ಣ ಕಾಂತರ ಹೆಸರು 
ಚಿರಪರಿಚಿತ, ಅಂಚೆ ಇಲಾಖೆಯಲ್ಲಿ ನಿಷ್ಠೆಯಿಂದ ಕೆಲಸ ಮಾಡುತ್ತ ಹಲವು 
ಊರುಗಳ ನೀರನ್ನು೦ಡು ಕೊನೆಗೆ ಬಂದು ಸೇರಿದ್ದು ಕಾರ್ಕಳಕ್ಕೆ , ಎರಡು 
ಹೆಣ್ಣು , ಒಂದು ಗಂಡು ಇರುವ ಸಣ್ಣ ಸಂಸಾರ, ಹಿರಿಯವನು ರಘುವೀರ. 
ಎರಡನೆಯವಳು ಅನುರಾಧ, ಕಿರಿಯವಳು ಶೈಲಜ ಕೊರತೆ ಕಾಣದ 
ಸಂಸಾರದಲ್ಲಿ ಬೆಳೆದ ಅನುರಾಧಳಿಗೆ ಚಿಕ್ಕಂದಿನಿಂದಲೂ ಚಿತ್ರಕಲೆಯಲ್ಲಿ 
ಆಸಕ್ತಿ . ಆದರೆ ಆಸಕ್ತಿಗೆ ತಕ್ಕಂತೆ ತರಬೇತಿ ಕೊಟ್ಟವರಿಲ್ಲ . ಪ್ರೋತ್ಸಾಹ 
ನೀಡಿದವರಿಲ್ಲ. ಅದು ಚಿಗುರೊಡೆದು ಮರವಾದದ್ದು ಕಾರ್ಕಳಕ್ಕೆ ಬಂದ 
ಮೇಲೆ, ಅವಳ ನೈಜ ಪ್ರತಿಭೆ ಗುರುತಿಸಿದ ಕಾರ್ಕಳದ ಕಲಾಕೇಂದ್ರದ 
ಮುಖ್ಯಸ್ಥರಾದ ಮಾಣಿಕ್ಯ ರಾಮ್ ಅವಳಿಗೆ ಬೇಕಾದ ತರಬೇತಿ ನೀಡಲು 
ಮುಂದಾದದ್ದು ಅದೃಷ್ಟ ಎನ್ನಬೇಕು. ಮಾಣಿಕ್ಯ ರಾಮ್ ಅವರ ಕೈಕೆಳಗೆ 
ಈಗಾಗಲೆ ಇಪ್ಪತ್ತೆರಡು ಮಕ್ಕಳು, ಹತ್ತು ಗಂಡಸರು , ನಾಲ್ಕು 
ಹುಡುಗಿಯರೂ ಚಿತ್ರಕಲೆ ಅಭ್ಯಾಸ ಮಾಡುತ್ತಿದ್ದಾರೆ. ಅವರೊಡನೆ 
ತಾನೂ ಸತತ ಅಭ್ಯಾಸ ಮಾಡಿ ವಿವಿಧ ಸ್ಪರ್ಧೆಗಳಿಗೆ ಸೇರಿ ಪ್ರಶಸ್ತಿ , 
ಬಹುಮಾನ ಗಿಟ್ಟಿಸಿದ ಕೀರ್ತಿ ಅನುರಾಧಳದು . ಅನಂತರ ಕಲಾಕೇಂದ್ರದಲ್ಲಿ 
ಕಲಿಯುವವರಿಗೆ ಒಂದೆರಡು ಗಂಟೆ ತಾನೂ ಹೇಳಿಕೊಡಲು ಒಪ್ಪಿ 
ಕೊಂಡಳು. ಅಲ್ಲಿಯೇ ಮಾಣಿಕ್ಯ ರಾಮನ್ ಅವರ ಮಗಳು ಕಾಂಚನ 
ಳೊಂದಿಗೆ ಸ್ನೇಹ, ಕಾಂಚನಳ ಮುಖಾಂತರ ಜಗದೀಶನ ಸ್ನೇಹ 
ಪರಿಚಯವಾದದ್ದು ತೀರ ಆಕಸ್ಮಿಕ. 

ರಘುವೀರ ಬಿ . ಎ . ಡಿಗ್ರಿ ಪಡೆದದ್ದು ಮೂರನೇ ದರ್ಜೆ ಪಾಸು 
ಮಾಡಿ. ನೌಕರಿ ಸಿಗುವುದಂತೂ ಕನಸಿನ ಮಾತು . ಬಹಳಷ್ಟು ಅಳೆದು 
ಸುರಿದು ಕಾರ್ಕಳದ ಪೇಟೆಯಲ್ಲಿ ಜವಳಿ ಅಂಗಡಿ ತೆರೆದು ವ್ಯಾಪಾರಕ್ಕೆ 
ಇಳಿಯಲು ಆಲೋಚಿಸಿದ, ವ್ಯಾಪಾರದ ಪ್ರಥಮ ದಿನದ ಉದ್ಘಾಟನೆ 
ಅದೂರಿಯಿಂದ ನಡೆಯಿತು. ಈ ಸಂದರ್ಭದಲ್ಲಿ ಕಾಂಚನಳ ಜೊತೆ 
ಬಂದಿದ್ದ ಜಗದೀಶ. 

“ ಇವನು ನಮ್ಮ ನೆರೆಯಲ್ಲಿರುವವನು' ಕಾಂಚನ ಅವನ ಪರಿಚಯ 
ಮಾಡಿಕೊಡುತ್ತೆ ಅಂದಳು , ' ಹೆಸರು ಜಗದೀಶ, ಬಿ , ಎಸ್ಸಿ , ಓದಿದ 
ನಿರುದ್ಯೋಗಿ, ಉಂಡಾಡಿಯಾಗಿ ಅಲೆಯುವುದೇ ಕೆಲಸ. ಅನಂತರ 
ಅನುರಾಧಳನ್ನು ಅವನಿಗೆ ಪರಿಚಯ ಮಾಡಿಸಿದಳು . ' ನನ್ನ ಜೊತೆ 


16 , 

ಜಿ . ಎ . ಮೊದಲ ವರ್ಷದಲ್ಲಿ ಓದುವವಳು , ಚಿತ್ರಗಳನ್ನು ಚೆನ್ನಾಗಿ 
ಬಿಡಿಸ್ತಾಳೆ. ಈ ವರ್ಷ ಜಿಲ್ಲಾ ಮಟ್ಟದ ಬಹುಮಾನ ಬಂದಿದೆ.' 

ಇಬ್ಬರೂ ಮುಗುಳಕು ನಮಸ್ಕಾರ ವಿನಿಮಯ ಮಾಡಿದ ಮೇಲೆ 
ಕಾಂಚನ ಸುಮಾರು ಇನ್ನೂರುರೂಪಾಯಿಗಳ ಬಟ್ಟೆ ಖರೀದಿಸಿದಳು . 
ಜಗದೀಶ ಒಂದು ರೂಪಾಯಿಯ ಕರ್ಚಿಫ್ ಕೊಳ್ಳುವುದಕ್ಕೂ ಹಿಂದೆ 
ಮುಂದೆ ನೋಡಿದ. . 

ಒಂದು ವಾರದ ನಂತರ ಅವನು ಮಧ್ಯಾಹ್ನದ ಹೊತ್ತಿನಲ್ಲಿ ಜವಳಿ 
ಅಂಗಡಿಗೆ ಬಂದಾಗ ಅನುರಾಧ ಅದೇ ದಿನ ಬಂದ ಬಟ್ಟೆ ಪ್ಯಾಕ್ 
ಬಿಚ್ಚುವುದರಲ್ಲಿ ಮಗ್ನಳಾಗಿದ್ದಳು. ಅವನು ಬಂದದ್ದು ಅಂಗಡಿಯಲ್ಲಿ 
ತನಗೊಂದು ಕೆಲಸವಿದೆಯೇ ಎಂದು ಕೇಳಲು, ರಘುವೀರನಿಗೇ ಇಲ್ಲಿ 
ಕೆಲಸವಿಲ್ಲ . ಇನ್ನೊಬ್ಬನನ್ನು ಇರಿಸಿಕೊಳ್ಳಲು ಯೋಗ್ಯತೆಯೂ ಇಲ್ಲ. 

“ ಈಗಷ್ಟೇ ತೆರೆದ ಅಂಗಡಿ , ನಾಲ್ಕು ಕಾಸು ಲಾಭ ಸಿಕ್ಕಿದ್ಮಲೆ 
ಕೆಲಸದವರ ಆಲೋಚನೆ' ಎಂದ ನೇರವಾಗಿ ಇಲ್ಲ ಎನ್ನಲಾರದೆ. 

ಜಗದೀಶನಿಗೆ ಬಿ. ಎಸ್ಸಿ. ಮುಗಿದು ಆಗಲೇ ಕಳೆದಿದೆ ಎರಡು 
ವರ್ಷ, ಆದರೆ ಎಲ್ಲಿಯೂ ಉದ್ಯೋಗದ ಸೊಲ್ಲಿಲ್ಲ, ಬ್ಯಾಂಕ್ ಪರೀಕ್ಷೆ 
ಪಾಸು ಮಾಡಿದ್ದಾನೆ. ಜಾತಿ ಆಧಾರದಿಂದಲೂ ಕೆಲಸ ಸಿಕ್ಕಿಲ್ಲ. ತಂದೆ 
ತಾಯಿ , ಇಬ್ಬರು ತಂಗಿಯರು, ಇಬ್ಬರು ತಮ್ಮಂದಿರು ಇರುವ ದೊಡ್ಡ 
ಸಂಸಾರದಲ್ಲಿ ಇವನೇ ಹಿರಿಮಗ, ತಂದೆಗೆ ವಿದ್ಯುಚ್ಛಕ್ತಿ ಬೋರ್ಡ್‌ನಲ್ಲಿ 
ಉದ್ಯೋಗ, ಹೇಳಿಕೊಳ್ಳುವಂತಹ ದೊಡ್ಡ ಸಂಬಳವಿಲ್ಲ. ಸಿಕ್ಕಿದುದರಲ್ಲಿ 
ದೊಡ್ಡ ಸಂಸಾರವನ್ನು ತೂಗಿಸಬೇಕು. ಎಲ್ಲರ ದೃಷ್ಟಿ ಜಗದೀಶನಿಗೆ 
ಸಿಗಲಿರುವ ಉದ್ಯೋಗದತ್ತ , ಅವನೋ , ಚಿಕ್ಕಾಸನ್ನೂ ಗಳಿಸಲಾರದೆ 
ಒದ್ದಾಡುತ್ತಿದ್ದ . ತಾಯಿ ಆಗಾಗ 'ಕೋಣವಾದರೂ ಇವನಿಗಿಂತ ವಾಸಿ ' 
ಎನ್ನು ವಾಗ ತಂದೆ, “ ಇವನಿಗಿಂತ ಕೂಲಿಯಾಳು ಮೇಲು' ಎಂದು 
ಜರೆದಾಗ ಮನೆಬಿಟ್ಟು ಓಡಬೇಕು ಎನಿಸುತ್ತದೆ. ಕೆಲವೊಮ್ಮೆ ಆತ್ಮಹತ್ಯೆ 
ಮಾಡಿಕೊಳ್ಳುವ ಇಚ್ಛೆ ದುಡಿಯುವ ಪ್ರಾಯದಲ್ಲಿ ಬಳೆತೊಟ್ಟ ಹೆಂಗಸಾಗ 
ಬೇಕೇ ? ನಾಚಿಕೆ, ಅವಮಾನದಿಂದ ತನ್ನ ವ್ಯಕ್ತಿತ್ವದಮೇಲೆ ಅಪನಂಬಿಕೆ 
ತಳೆದ ಯುವಕನಿಗೆ ಮನೆ ವರ ಮೇಲೆ ಆಕ್ರೋಶ. ಇವರೆಲ್ಲ ಎಷ್ಟು 
ಸ್ವಾರ್ಥಿಗಳು ! ನಿರುದ್ಯೋಗಿಯ ಮೇಲೆ ಸಹಾನುಭೂತಿ ಬೇಡವೇ ? 

ಅವನ ಕಂದಿದ ಮುಖ ನೋಡಿರಘುವೀರ ಸಲಹೆಯಿತ್ರ , ಸರಕಾರ 

ನಿರುದ್ಯೋಗಿಗಳಿಗೆ ಸಾಲ ಕೊಡುತ್ತದೆ. ಏನಾದರೂ ಉದ್ಯಮ 
ಪ್ರಾರಂಭಿಸು. ' 

' ಸಾಲ ಸಿಕ್ಕಿದಾಕ್ಷಣ ಸಮಸ್ಯೆ ಪರಿಹಾರವಾಗದು, ರಿಕ್ಷಾ ತೆಗೆದು 
ಬಾಡಿಗೆಗೆ ಓಡಿಸೋಣವೆಂದರೆ ಕಾರ್ಕಳದ ಬೀದಿ ಬೀದಿಗಳಲ್ಲಿ ಈಗಾಗಲೆ 
ಮನುಷ್ಯರಿಗಿಂತ ರಿಕ್ಷಾದವರ ಹಾವಳಿ ಅಧಿಕ ಲಾಭ ಬಂದೀತೇ ಹೇಳಿ ?? 

ನಿರುದ್ಯೋಗದಂತಹ ಶಾಪ ಇನ್ನೊಂದಿಲ್ಲ, ಜಗದೀಶ ಅಸಹಾಯಕ 
ನಂತೆ ಅನುರಾಧ ಬಟ್ಟೆಗಂಟು ಬಿಚ್ಚಿ ಸೀರೆಗಳನ್ನು ಜೋಡಿಸುವುದನ್ನು 
ನೋಡುತ್ತ ಹೋದ. 

* ಅಪ್ಪ ಅಮ್ಮ ಇಬ್ಬರೂ ಮದುವೆ ಮಾಡಿಕೊ ಎನ್ನುತ್ತಿದ್ದಾರೆ. 
ವರದಕ್ಷಿಣೆಯಾಗಿ ಹುಡುಗಿ ಮನೆಯಿಂದ ಹತ್ತಿಪ್ಪತ್ತು ಸಾವಿರ ಬಂದರೆ 
ಏನಾದರೂ ವ್ಯಾಪಾರ ಮಾಡಬಹುದೆಂದು ಅವರ ಅಂದಾಜು.' 

ರಘುವೀರಜೋರಾಗಿ ನಕ್ಕ . ' ಏನೂ ಇಲ್ಲದ ನಿರುದ್ಯೋಗಿಗೆ ಹತ್ತು . 
ಇಪ್ಪತ್ತು ಸಾವಿರ ತೆರಲು ಹುಡುಗಿ ಕಡೆಯವರು ಬೆಪ್ಪರೇನು ?” 

* ಅವನು ಉದಾಸನಾಗಿ ಹೊರಟುಹೋದ ಮೇಲೆ ರಘುವೀರ 
ಹೊರಳಿದ ತಂಗಿಯ ' ಕೇಳಿತೇನೇ ಅವನ ಮಾತು ? ಪಾಪ, ಇಲ್ಲೇ 
ಕೆಲಸ ಕೊಡಲೇ ?? 

ಸೀರೆ ರಾಶಿಯಿಂದ ತಲೆ ಎತ್ತದೆ ಗೊಣಗಿದಳು , “ ಅವನಿಗೇನು 
ಧಾಡಿಯೇ ? ಎಲ್ಲಿಯೂ ಕೆಲಸ ಮಾಡಬಲ್ಲ . ಅವನಿಗೆ ಕೊಡುವ ಇನ್ನೂರು 
ರೂಪಾಯಿ ನನಗೆ ಕೊಡು, ನಾನು ಸಹಾಯ ಮಾಡೆನೆ !” 

ಅನಂತರ ಅವಳಿಗೆ ಜಗದೀಶನ ಭೇಟಿಯಾದದ್ದು ಒಂದು ತಿಂಗಳ . 
ನಂತರ ಕಾಂಚನಳ ಮನೆಯಲ್ಲಿ, ಅವಳ ಇಂಗ್ಲಿಷ್ ನೋಟ್ಸ್ ತಗಲೆಂದು 
ಹೋದಾಗ, ಯಾರೂ ಇಲ್ಲದ ಮನೆಯಲ್ಲಿ ಜಗದೀಶ ಮತ್ತು ಅವಳು 
ಇಬ್ಬರೇ ಇದ್ದುದು ಸ್ವಲ್ಪ ಗಲಿಬಿಲಿಯಾಯಿತು. ಕಾಂಚನ ವಿಚಲಿತಳಾಗದೆ 
ಅನುರಾಧಳನ್ನು ಆದರಿಸಿ ತಮ್ಮ ಜೊತೆ ಮಾತಿಗೆಳೆದಳು . ಅವಳ ತಂದೆ 
ತಾಯಿ ಬೆಳಿಗ್ಗೆಯೇ ಯಾರದೋ ಮದುವೆಗೆ ಹೋಗಿದ್ದರಿಂದ ಒಬ್ಬಳಿಗೇ 
ಬೇಸರವೆಂದು ಜಗದೀಶನನ್ನು ಇಟಾಟಕ್ಕೆ ಕರೆದಿದ್ದಾಳೆ . ಅವರ ಮುಂದೆ 
ಕಾಫಿ ಗ್ಲಾಸು, ಅರ್ಧ ತಿಂದ ತಿಂಡಿ ಪ್ಲೇಟು, ಹರಡಿದ ಇಸ್ಪೀಟು ಕಾರ್ಡು 
ಗಳು... ಇಬ್ಬರ ಮುಖದಲ್ಲಿ ನಗೆ ಮಿಂಚು, ಅನುರಾಧ ತುಂಟ ಹುಡುಗಿ 
ಯಾದರೂ ಈ ತರಹದ ಸ್ನೇಹದಿಂದ ಮಾರು ದೂರ ಇರುವವಳು ಅರ್ಧ 

ಗಂಟೆ ಹೊತ್ತು ಚಡಪಡಿಸಿ ಎದ್ದು ಬಿಟ್ಟಳು. 

ಮೂರನೆಯ ಭೇಟಿ ಕಲಾಕೇಂದ್ರದಲ್ಲಿ, ಹದಿನೈದು ವರ್ಷದೊಳಗಿನ 
ಸುಮಾರು ಹನ್ನೆರಡು ಮಕ್ಕಳಿಗೆ ರೇಖಾಚಿತ್ರ ಹೇಳಿಕೊಡುತ್ತಿದ್ದಾಗ 
ಮಕ್ಕಳ ಹಿಂದಿನ ಸಾಲಿನಲ್ಲಿ ಕುಳಿತವನನ್ನು ಕಂಡು ಅನುರಾಧಳ ಹೃದಯ 
ಬಡಿತ ನಿಂತ ಅನುಭವ , ಕಾಂಚನ ನಗುತ್ತ ಅವನು ಇನ್ನು ಮೇಲೆ ಚಿತ್ರ 
ಕಲೆ ಕಲಿಯಲು ಬರುತ್ತಾನೆಂದೂ , ಈ ಬಾರಿ ಎಲಿಮೆಂಟರಿ ಪರೀಕ್ಷೆಗೆ 
ಕಟ್ಟಲಿದ್ದಾನೆಂದು ತಿಳಿದು ಆಶ್ಚರ್ಯವಾಯಿತು. 

“ಏನೇ ಕಾಂಚನ ಹಕ್ಕಿಯನ್ನು ಬಲೆಗೆ ಎಳೆದುಕೊಳ್ಳುವ ಆಲೋಚ| 
ನೆಯೇ ?” ಕೇಳಿದಳು ಹುಬ್ಬೇರಿಸಿ, 

“ ಇಲ್ಲಪ್ಪ , ಸುಮ್ಮನೆಸಹಾಯ ಮಾಡುವ ಆಲೋಚನೆ.' 

ಅನಂತರ ಜಗದೀಶ ಎಲ್ಲೇ ಹತ್ತು ಕ್ಲಾಸುಗಳಿಗೆ ಬಂದಿರಬಹುದು. 
ಇತರ ಮಕ್ಕಳೊಡನೆ ಪೆನ್ಸಿಲ್ಲು, ಕಾಗದ ಹಿಡಿದು ಹಿಂದಿನ ಬೆಂಚಿನಲ್ಲಿ 
ಕುಳಿತಿದ್ದ ರೂ ಅನುರಾಧ ಅತ್ತ ಲಕ್ಷ ಕೊಡುವುದೇ ಅಪರೂಪ, ಕಾಂಚನ 
ಮತ್ತು ಅವನ ಸರಸದ ಮಾತಿನ ಮಧ್ಯೆ ಇವಳು ಮೂಕಪ್ರೇಕ್ಷಕಿ , ಎರಡು 
ಬಾರಿ ಕಾಂಚನ ಆಹ್ವಾನಿಸಿದಳೆಂದು ಅವಳ ಮನೆಗೆ ಹೋದಾಗ ಒಂದು 
ವಿಷಯ ಸ್ಪಷ್ಟವಾಯಿತು. ಯಾರೂ ಇಲ್ಲದ ಸಮಯದಲ್ಲಿ ಕಾಂಚನ 
ಜಗದೀಶನನ್ನು ಬರಮಾಡಿಕೊಳ್ಳುತ್ತಾಳೆ ಮತ್ತು ಆ ವೇಳೆ ತನ್ನನ್ನು 
ಆಮಂತ್ರಿಸುತ್ತಾಳೆ. ಇಂತಹ ಸಂದರ್ಭ ತಪ್ಪಿಸಲು ಪ್ರಯತ್ನಿಸಿದರೂ 
ಸಾಧ್ಯವಾಗದೆ ಅವರೊಡನೆ ಸಹಭಾಗಿಯಾದಳು ನಕ್ಕು ನಲಿದಳು . 
ಜಗದೀಶನನ್ನು ಕಂಡಾಗ ಬಿಗಿದುಕೊಳ್ಳುವ ಮುಖದ ನರಗಳು ಸಡಿಲವಾಗಿ 
ತುಟಿಯಲ್ಲಿ ಅರಳಿತು ಹೂನಗೆ , ಮಾತಿನಲ್ಲಿ ಮೂಡಿತು ಆತ್ಮೀಯ ಛಾಯೆ . 
ಮಾತಿನಲ್ಲಿ ಅಭಿವ್ಯಕ್ತಗೊಳಿಸಲಾಗದ ಭಾವ ಕಣ್ಣುಗಳಲ್ಲಿ ಹೊರ ಹೊಮ್ಮಿ 
ಅನುರಾಗದ ಛಾಯೆ ಅವಳ ನರನಾಡಿಯನ್ನು ವ್ಯಾಪಿಸಿತು. 

ಕಲಾಶಾಲೆಯಲ್ಲಿ ಪೆನ್ಸಿಲ್ಲು, ಕುಂಚ ಹಿಡಿಯುವುದು ತನ್ನ ಸ್ವಭಾವಕ್ಕೆ 
ಒಗ್ಗ ದೆಂದು ಅರಿವಾದೊಡನೆ ಜಗದೀಶ ಅಲ್ಲಿಗೆ ನಮಸ್ಕಾರ ಹೊಡೆದು 
ಮಂಗಳೂರಿನಲ್ಲಿರುವ ತನ್ನ ಚಿಕ್ಕಮ್ಮನ ಮನೆಗೆ ಹೊರಟುಹೋದ, ಅಲ್ಲಿ 
ಟಿ . ವಿ . ರೇಡಿಯೋ ರಿಪೇರಿ ಕಲಿತರೆ ಜೀವನಕ್ಕೆ ದಾರಿಯಾದೀತೆಂಬ ಕ್ಷೀಣ 
ಆಸೆ, ಅವನು ಹೋದಮೇಲೆ ಅನುರಾಧಳ ಹೃದಯದಲ್ಲಿ ಏನೋ ಅರ್ಥ 
ನಾಗದ ಚಡಪಡಿಕೆ . ಇನ್ನು ಅವನ ಸಂಪರ್ಕ ತಪ್ಪಿತು ಎಂದುಕೊಂಡಳು. 

ಆದರೆ ಒಂದು ತಿಂಗಳಲ್ಲೇ ಕಾರ್ಕಳಕ್ಕೆ ಬಂದವನು ಕಾಂಚನಳೊಡನೆ 
ಮೊದಲು ಬಂದದ್ದು ಕಲಾಕೇಂದ್ರಕ್ಕೆ , ಅನುರಾಧಳ ಭೇಟಿಗೆ ! 

ಈ ಒಂದು ತಿಂಗಳಲ್ಲಿ ಬಹಳಷ್ಟು ಬದಲಾಯಿಸಿದ್ದ , ಕಪ್ಪು ಪ್ಯಾಂಟು , 
ಬಿಳಿ ಜುಬ್ಬ , ಇಳಿಬಿಟ್ಟ ಕೂದಲು, ಕುರುಚಲು ಗಡ , ಹೆಗಲಿಗೊಂದು 
ಉದ್ದದ ಚೀಲ, ಅನುರಾಧ ನಗು ಹತ್ತಿಕ್ಕಲಾರದೆ, “ ಇದೇನು ವೇಷ ?? 
ಕೇಳಿದಳು ನೋಡಿದಾಕ್ಷಣ, 

' ಗುರುತು ಸಿಗಲಿಲ್ಲವೇ . ಮಂಗಳೂರಿನ ಹವಾ ಬೀಸಿ ಸ್ವಲ್ಪ ಟ್ರಂ 
ಆಗಿದ್ದೇನೆ.' 

* 3 . ವಿ , ರೇಡಿಯೋ ರಿಪೇರಿ ನಿಲ್ಲಿಸಿ ನಿಮ್ಮ ರಿಪೇರಿ ಪ್ರಾರಂಭಿಸಿ 
ದಿರೋ ಹ್ಯಾಗೆ ?? 

ಅವನ ಮುಖ ಗಂಭೀರವಾಯಿತು. ತಾನು ಹಾಗೆ ಹೇಳಬಾರದಿ 
ತೆ೦ದು ಹಳಹಳಿಸಿದ ಅನುರಾಧ ಮಾತು ಬದಲಿಸಿ, 'ಹೊಸಶಿಕ್ಷಣ ಶಿಕ್ಷೆ 
ಯಾಗುತ್ತದೆಯೇ ಅಥವಾ ಇಷ್ಟವೇ ?” ಕೇಳಿದಳು ನಯವಾಗಿ , 

' ಶಿಕ್ಷೆಯಾಗಿಲ್ಲ. ಇಷ್ಟ ? ಏನ್ಮಾಡ್ಲಿ ...ವೃತ್ತಿಗಾಗಿ ಈ ಕಲಿಕೆ.' 

ಈ ಬಾರಿ ಅವನು ಮಂಗಳೂರಿಗೆ ಹೊರಟುಹೋದಮೇಲೆ ಅನು 
ರಾಧಳಿಗೆ ಆತ್ಮೀಯರನ್ನು ಅಗಲಿದಂತಹ ವೇದನೆ. ಅವನು ಬರುವ ತನಕ 
ನಿರೀಕೆ, ಅವನೊಡನೆ ಮಾತಿಗಾಗಿ ಚಡಪಡಿಕೆ, ಪರಸ್ಪರ ಆಕರ್ಷಣೆ. 
ಪ್ರೀತಿ, ಪ್ರೇಮಕ್ಕೆ ಗಾಳಿ ಬೀಸಿದವಳು ಕಾಂಚನ , ಮೊದಲು ತಮಾಷೆ 
ಗಾಗಿ ಮಾಡಿದ್ದು ನೈಜರೂಪಕ್ಕೆ ತಿರುಗಿತು. ಅವನು ಕಾರ್ಕಳಕ್ಕೆ ಬಂದಾಗ 
ಲೆಲ್ಲ ಈ ಮೂವರ ಭೇಟಿ ನಡೆಯುತ್ತಿತ್ತು ಗುಟ್ಟಾಗಿ, ಕಾಲೇಜು ಹಿಂಭಾಗ, 
ಸಾರ್ವಜನಿಕ ಲೈಬ್ರರಿ, ಸಿನಿಮಾ ಥಿಯೇಟರು , ಯಾರೂ ಇಲ್ಲದಾಗ 
ಕಾಂಚನಳ ಮನೆಯಲ್ಲಿ, ಕಾಂಚನ ಜಗದೀಶನಲ್ಲಿ ತೋರಿದ್ದು ಕೇವಲ 
ಸಲುಗೆಯ ಭಾವ, ಆದರೆ ಅನುರಾಧಳಲ್ಲಿ ಬೆಳೆಯಿತು ಆರಾಧನಾ ಭಾವ, 
ಜಗದೀಶ ಅವಳ ಸರ್ವಸ್ವವೂ ಆಗಿಹೋದ. ಅವನ ರೂಪ, ಮಾತು, ನಗು 
ಎಲ್ಲವೂ ಅವಳನ್ನು ಹೊಸಮೋಡಿಯಲ್ಲಿ ತೇಲಿಸಿದವು. ನಿಂತಲ್ಲಿ , ಕುಳಿತಲ್ಲಿ 
ಅವನದೇ ಧ್ಯಾನ. 

ಜಗದೀಶನಿಗೂ ಅವಳಲ್ಲಿ ಕಂಡ ಹೊಸತನದ ಚೆಲುವು ಅವನನ್ನು 
ಮುಗ್ಧನನ್ನಾಗಿ ಮಾಡಿದವು. ಅವಳ ಚೆಲ್ಲಾಟದ ಕಣ್ಣುಗಳು ಅವನನ್ನು 
ನೋಡಿದಾಕ್ಷಣ ಗಂಭೀರವಾಗಿ ಅನಂತರ ಹೊಳೆಹೊಳೆದು ನಗುವಾಗ 


ಮಂದಾರ 


ತನ್ನನ್ನೇ ಮೈಮರೆತ ಪತ್ರ ವ್ಯವಹಾರಕ್ಕೆ ನಾಂದಿ ಹಾಡಿದವನೂ ಅವನೇ . 
ಮನೆ ಮತ್ತು ಅವಳ ಕಾಲೇಜು ವಿಳಾಸಕ್ಕೆ ಬರೆದರೆ ಗಲಾಟೆಯಾದೀತೆಂದು 
ಕಲಾಕೇಂದ್ರದ ವಿಳಾಸ ಆರಿಸಿದ, ಪರಸ್ಪರ ಪತ್ರ ವ್ಯವಹಾರ ನಡೆಯಿತು. 
ಬಿರುಸಾಗಿ , ಮುಖತಃ ಮಾತನಾಡದೆ ಉಳಿದುದನ್ನು ಪತ್ರಗಳು ಮಾತ 
ನಾಡಿದವು. ತಮ್ಮ ಪ್ರೀತಿಯ ಆಳ, ಪ್ರೇಮದ ಕಲ್ಪನೆ, ಆದರ್ಶದ 
ಹುಚ್ಚು , ಮದುವೆ ಕನಸು , ಸಂಪ್ರದಾಯ ಶರಣರ ವಿರೋಧ ಎಲ್ಲವೂ 
ಪತ್ರಗಳೇ ವಿಚಾರ ವಿನಿಮಯ ಮಾಡಿದವು. ಇಬ್ಬರೂ ತಮ್ಮ ಜಾತಿ 
ನೋಡಲಿಲ್ಲ, ಅಂತಸ್ತನ್ನು ಗಮನಿಸಲಿಲ್ಲ . ತಾವು ಹುಟ್ಟಿದ್ದು ಒಬ್ಬರು. 
ಇನ್ನೊಬ್ಬರಿಗಾಗಿ ಎಂದುಕೊಂಡರು. ಹುಚ್ಚು ಪ್ರೀತಿಗಿರುವ ಆಟವೆಂದರೆ 
ಹೀಗೇ . 

ಅನುರಾಧಳಿಗೆ ಕಾಲೇಜು ಪಾಠಗಳ ಆಸಕ್ತಿ ಕಡಿಮೆಯಾಗುತ್ತ 
ಜಗದೀಶನ ಪತ್ರ ಓದುವ, ಅವನಿಗೆ ಬರೆಯುವ ಉತ್ಸಾಹ ಹೆಚ್ಚಿತು. 
ವಿವೇಕ ಎಚ್ಚರಿಸುತ್ತದೆ ಪ್ರತಿಬಾರಿ, 'ನೀನಿಡುವ ಹೆಜ್ಜೆ ತಪ್ಪು !' ಆದರೆ 
ಅವನ ಪತ್ರ ಬಂದಾಗ , ಅವನು ಎದುರಾದಾಗ ಎಲ್ಲವೂ ಮರೆತು ಮಕ 
ವಾಗಿ ಭೋರ್ಗರೆಯುತ್ತದೆ ಹೃದಯ , ಜಗದೀಶ ಬರೆಯುತ್ತಾನೆ, “ ಈ 
ಪ್ರಪಂಚದಲ್ಲಿ ನೀನೊಬ್ಬಳೇ ಆತ್ಮೀಯಳು. ತಾಯಿ ತಂದೆ, ತಂಗಿಯರು 
ನನ್ನಿಂದ ಬಹಳಷ್ಟು ನಿರೀಕ್ಷಿಸಿದ್ದಾರೆ. ಆದರೆ ನಾನು ಅವರನ್ನೆಲ್ಲ ನಿರಾಸೆ 
ಪಡಿಸಿ ನನ್ನತನ ಕಳೆದುಕೊಂಡು ಅನೇಕ ಬಾರಿ ಆತ್ಮಹತ್ಯೆಗೆ ಸಜ್ಜಾದವನು. 
ಅನು, ಅಂತಹ ಸಮಯದಲ್ಲಿ ನೀನು ನನ್ನ ಬೆಳಕಾದೆ ! ಆಶಾಕಿರಣವಾದೆ! ? 

ಜೀವನ ಕ್ಷಣಿಕ' ಇನ್ನೊಂದು ಕಾಗದದಲ್ಲಿ ಹೇಳುತ್ತಾನೆ, ಅದರಲ್ಲಿ 
ಉತ್ತಮ ಸ್ನೇಹಿತೆಯರನ್ನು ಪಡೆಯುವುದಕ್ಕೆ ಭಾಗ್ಯ ಬೇಕು, ನಿನ್ನಿಂದ 
ನಾನು ಬಯಸುವುದು ನಿಯ ಒಂದು ಮಾತನ್ನು , ಮನಕೆ ತಂಪೆರೆಯ 
ಬಲ್ಲ ಒಂದು ನುಡಿಯನ್ನು ನನ್ನ ನೀರಸ ಜೀವನಕ್ಕೆ ನಿನ್ನ ಕಾಗದ ಒಂದೇ 
ಸ್ಫೂರ್ತಿ.' 

ಇವರಿಬ್ಬರ ಪತ್ರವ್ಯವಹಾರವನ್ನು ಗಂಭೀರವಾಗಿ ತೆಗೆದುಕೊಳ್ಳದ 
ಮಾಣಿಕ್ಯ ರಾಮ್ ಕೊನೆಗೆ ಗದರಿಕೊಂಡರು ಅನುರಾಧಳನ್ನು , ಸ್ನೇಹಿತ 
ರಲ್ಲಿ ಪತ್ರ ವ್ಯವಹಾರ ಮಿತಿಯಲ್ಲಿದ್ದರೆ ಚೆಂದ, ಮಿತಿ ಮೀರಿದಾಗ ಸಮಸ್ಯೆ 
ಗಳು ಎದುರಾಗುತ್ತವೆ. ನಿನ್ನ ಒಳಿತಿಗೇ ಹೇಳ್ಳೇನೆ, ಅವನಿಗೆ ಬರೆಯು 
ವುದನ್ನು ಇನ್ನು ನಿಲ್ಲಿಸು !' 


ಗುಂಡಾರ 

ಅನುರಾಧ ತಲೆ ತಗ್ಗಿಸಿದಳು . “ ಜಗದೀಶನ ಕಾಗದದಲ್ಲಿ ಅವನ 
ಒಂಟಿತನ, ಬೇಸರ, ದುಃಖ ಅಪಾರವಾಗಿದ್ದು ಅವನ್ನೆಲ್ಲ ನನ್ನೆದುರುತೋಡಿ 
ಕೊಳ್ತಾನೆ. ಅವನಿಗೆ ಜೀವನ ಶೂನ್ಯವಂತೆ ಶೂನ್ಯದ ಕತ್ತಲೆಯಲ್ಲಿ 
ಮಿಂಚಿದ ಬೆಳಕು ನಾನಂತೆ ” 

ಕೆಲಸವಿಲ್ಲದೆ ಒಂಟಿತನದ ನಿರಾಸೆ, ದುಗುಡ ಬಂದಿತೆಂದು ನಿನ್ನ 
ದುಗುಡ ಹೆಚ್ಚಿಸುವುದು ಸರಿಯಲ್ಲ. ನಿನಗೆ ಅವನು ಬರೆಯಲು, ನೀನು 
ಅವನಿಗೆ ಉತ್ತರಿಸಲು ನಿಮ್ಮಲ್ಲಿರುವ ಸಂಬಂಧವಾದರೂ ಎಂತಹದು ?' 

ಅನುರಾಧ ನಾಚಿ ಅಂಗಲಾಚಿದಳು, ಸಂಬಂಧ ನಾವು ಕಲ್ಪಿಸಿದಂತೆ. 
ಸ್ನೇಹವೆನ್ನಿ , ಆತ್ಮೀಯತೆ ಎನ್ನಿ , ದಯವಿಟ್ಟು ನನ್ನ ಮನೆಯಲ್ಲಿ ತಿಳಿಸದೆ 
ನನಗೆ ನೆರವು ನೀಡಿ.' 

ಹೀಗೆ ನಡೆಯಿತು ಪತ್ರ ವ್ಯವಹಾರ, ಒಮ್ಮೆ ಕಾಂಚನಳ ಮನೆಗೆ 
ಹೋದಾಗ ಅಲ್ಲಿಂದ ಆಕಸ್ಮಿಕವಾಗಿ ಜಗದೀಶನ ಮನೆಗೂ ಹೋಗಬೇಕಾ 
ಯಿತು. ಕಾಂಚನಳ ಜೊತೆಗೇ ಹೋಗಿಬಂದಳು. ಜಗದೀಶನ ತಾಯಿ 
ನಲ್ವತ್ತೆಂಟರ ತಾಯಮ್ಮ , ತಂಗಿಯರಾದ ವೇದ, ಸುಶೀಲ, ಹಿರಿ ತಮ್ಮ 
ನಟೇಶನ ಪರಿಚಯವಾದಾಗ ಇವರೆಲ್ಲ ತನಗೆ ಮೊದಲೇ ಪರಿಚಿತರು 
ಎಂಬಂತೆ ಎಲ್ಲರನ್ನೂ ಮಾತನಾಡಿಸಿದಳು ಪ್ರೀತಿಯಲ್ಲಿ. 

ಅವಳ ಹತ್ತೊಂಬತ್ತರ ಹುಟ್ಟು ಹಬ್ಬದಂದು ಜಗದೀಶನಿಂದ 
ಬಂದಿತು ಶುಭಾಶಯದ ಗ್ರೀಟಿಂಗ್ಸ್ , ಜೋಡಿಹಕ್ಕಿಗಳ ರಂಗುರಂಗಿನ 
ಚಿತ್ರವಿರುವ ಗ್ರೀಟಿಂಗ್ಸ್ ಅವಳನ್ನು ಕ್ಷಣಕಾಲ ಮಕಳನ್ನಾಗಿ ಮಾಡಿ 
ದವು. ಗ್ರೀಟಿಂಗ್ಸ್ ನೋಡಿದ ಕಾಂಚನ ಅವಳ ಕೆನ್ನೆ ತಟ್ಟಿ ಹುಬ್ಬೇರಿಸಿ 
ದಳು . 

' ಕಳ್ಳಿ , ಈಗ ಹೇಳು, ನಿನ್ನ ಮನಸ್ಸನ್ನು ಕದ್ದ ರಾಜಕುಮಾರ 
ಯಾರು ?' 

ಅನುರಾಧಳ ಮುಖ ಗ್ರೀಟಿಂಗ್ಸ್ ನಲ್ಲಿ ಮುಚ್ಚಿಹೋಯಿತು ನಾಚಿಕೆ 
ಯಿಂದ. ಆಮೇಲೆ ವಿಷಾದದಿಂದ ಕಣ್ಣರಳಿಸಿದಳು , ಇವೆಲ್ಲ ಕಲ್ಪನೆ, 
ನಾಟಕ, ಜಗದೀಶನ ಸ್ನೇಹ ಬೆಳೆಸಬಾರದೆಂದರೂ ತಾನಾಗಿಯೇ ಬೆಳೆದು 
ಹೋಯಿತು. ಈಗ ನನಗೇ ಹೆದರಿಕೆಯಾಗ್ತಾ ಇದೆ. ನಿನಗೆ ಗೊತ್ತಿಲ್ಲ, 
ಮನೆಯಲ್ಲಿ ನನ್ನ ಮದುವೆ ಮಾತುಕತೆ ನಡಿತಾ ಇದೆ.' 

ನಿಜ, ಪ್ರಾಯ ಬಂದ ಹುಡುಗಿ ಇರುವ ಮನೆಗಳಲ್ಲಿ ಪ್ರತಿ ದಿನ 


ಮಂದಾರ 


ಮದುವೆ ಮಾತುಕತೆ ಇದ್ದದ್ದೇ . ಕೃಷ್ಣ ಕಾಂತರಿಗೆ ತಮ್ಮ ಮಗಳು ಸರಿ 
ಯಾದ ಮನೆ ಸೇರಲಿ ಎಂಬ ಆಸೆ. ಎರಡು ಕಡೆಗಳಿಂದ ಉತ್ತಮ ಎನ್ನ 
ಬಹುದಾದ ಸಂಬಂಧ ಬಂದಿದ್ದು ಅಲ್ಲಿಗೆ ಅನುರಾಧಳ ಜಾತಕ ಕಳಿಸಿದ್ದಾರೆ. 
ಒಬ್ಬ ಮದ್ರಾಸಿನಲ್ಲಿ ಎಂಜಿನೀಯರು. ಇನ್ನೊಬ್ಬ ಕೊಚ್ಚಿಯಲ್ಲಿ ಡೆಂಟಿಸ್ಟ್ .. 
“ ಯಾರು ಅನುರಾಧಳನ್ನು ಒಪ್ಪುವರು ?' ಎನ್ನು ವುದೇ ಚರ್ಚೆಯ 
ವಿಷಯ , ರಘುವೀರ ತಂಗಿಯ ಕಿವಿ ಹಿಂಡಿ ತಮಾಷೆ ಮಾಡಿದ್ದ . 

' ಎಂಜಿನೀಯರನಾದರೆ ಯಾವ ತಾಪತ್ರಯವಿಲ್ಲ. ಡೆಂಟಿಸ್ಟ್ನ ಕೈಗೆ 
ಸಿಕ್ಕಿ ಹಾಕಿಕೊಂಡೆಯೋ ನಿನ್ನ ಕಥೆ ಮುಗೀತು ಅನು ಅವನು ದಿನವೆಲ್ಲ 
ಶಾಪಿಗೆಹೋಗದೆ ನಿನ್ನ ಸುಂದರ ಹಲ್ಲುಗಳನ್ನು ಎಣಿಸ್ತಾ ಕೂತರೆ ಏನು 
ಗತಿ ?” 

ಕೃಷ್ಣಾ೦ತರು ಭುಜ ಅಲುಗಿಸಿ ನಕ್ಕರು , ನಮ್ಮ ಅನುವಿನ ಜಾತಕ 
ಅಂದರೆ ಏನು ಹೇಳಲಿ... ಎಂತಹ ದರಿದ್ರನಿಗೆ ಕೊಟ್ಟರೂ ಅವಳು ಲಕ್ಷ್ಮಿ 
ಯಂತೆ ಮೆರೀತಾಳಂತೆ. ಇನ್ನು ಲಕ್ಷ್ಮಿಯ ವಾಸಸ್ಥಾನಕ್ಕೆ ಕೊಟ್ಟರೆ ಕೇಳ 
ಬೇಕೆ ಅದೃಷ್ಟ !' 

ಮನೆ ಮಾತುಗಳು ನೆನಪಾಗಿ ಮುಖ ಚಿಕ್ಕದಾಯಿತು. ' ಕಾಂಚನ , 
ಮದುವೆ ಅಂದ್ರೆ ಯಾವನೋ ಒಬ್ಬ ಕಾಣದ ಹುಡುಗನಿಗೆ ಮಾಲೆಹಾಕಿ 
ಜೀವನವೆಲ್ಲ ಅವನ ಅಧೀನಳಾಗಿ ಇರುವುದಲ್ಲ .' 

ಅಧೀನಳಾಗಿ ಎನ್ನಬೇಡ. ಅವನ ಒಡತಿಯಾಗಿ , ಗೃಹಲಕ್ಷ್ಮಿ 
ಯಾಗಿ ! ” 

' ಹಾಗಾದರೆ ನಾವು ನೋಡಿ ಮೆಚ್ಚಿದ ಹುಡುಗನೊಂದಿಗೆ ನಮ್ಮ 
ಮದುವೆಯಾದರೆ ಒಳಿತಲ್ಲವೇ ?? 

'ಮೆಚ್ಚಬೇಕಾದರೆ ನಾವು ಯಾರನ್ನಾದರೂ ಲವ್ ಮಾಡಬೇಕು. 
ಹಾಗೆ ಲವ್ ಮಾಡುವ ಅವಕಾಶ ಎಲ್ಲರಿಗೂ ಸಿಗುವುದಿಲ್ಲ .' 

ಅನುರಾಧ ವಿಚಾರಪರವಶಳಾದುದನ್ನು ಕಂಡು ಕಾಂಚನ ಅವಳ 
ಹೆಗಲು ತಟ್ಟಿದಳು , “ ನಿನ್ನ ಚಿಂತೆ ಅರ್ಥವಾಯು , ನಿನ್ನನ್ನು ಪೂರ್ತಿ 
ಯಾಗಿ ಆವರಿಸಿದ್ದಾನೆ ಜಗದೀಶ, ಆದರೆ ಅನು, ಇದು ವಾಸ್ತವ ಪ್ರಪಂಚ. 
ಕಲ್ಪನೆ, ನಾಟಕ ಖಂಡಿತ ಅಲ್ಲ. ಜಗದೀಶನ ಸ್ಥಿತಿ- ಗತಿ ಗೊತ್ತಿದ್ದೂ 
ನಾನೂ ನೀನೂ ಅವನ ಸ್ನೇಹ ಬೆಳೆಸಿದೆವು. ಅದು ಸ್ನೇಹಕ್ಕೆ ಮಾತ್ರ 
ಸೀಮಿತವಾಗಿರಲಿ, ಅದಕ್ಕಿಂತ ಮುಂದುವರಿಯುವುದು ಬೇಡ.' 


ಮಂದಾರ 


ಅನುರಾಧ ಇದನ್ನೆಲ್ಲ ಜಗದೀಶನಿಗೆ ಕಾಗದದಲ್ಲಿ ತಿಳಿಸುತ್ತ , ' ಬದು 
ಕಿನ ಸುಂದರ ಸ್ವಪ್ನಗಳನ್ನು ಕೆಡವಲು ಮನಸ್ಸಿಲ್ಲ. ನಮ್ಮಿಬ್ಬರ ಪ್ರೀತಿ, 
ಪ್ರೇಮ ನಿರಂತರವಾಗಿ ಬೆಳೆಯುವ ಅವಕಾಶ ಬರಲಿ , ನಾವಿಬ್ಬರೂ ಒಬ್ಬರ 
ನೊಬ್ಬರೂ ಅಗಲದೆ ಇರುವಂತಾಗಲಿ ಎಂದಾಶಿಸುವೆ' ಎಂದೂ ಬರೆದಳು. 
- ಅವನಿಂದ ಎರಡೇ ದಿನಗಳಲ್ಲಿ ಬಂದಿತು ಉತ್ತರ ' ರಾತ್ರಿಯ ಕನಸಿ 
ನಲ್ಲಿ, ಹಗಲಿನ ನೆನಪಿನಲ್ಲಿ ನನ್ನೆದೆಯ ಕೋಗಿಲೆಯಾದವಳು ; ವಾಸ್ತವ 
ಬದುಕಿನಲ್ಲಿ ಬೇರೊಬ್ಬನ ವಂಶವೃಕ್ಷದಲ್ಲಿ ಇಂಪಾಗಿ ಹಾಡುತ್ತಾಳೆ. ಕವಿ 
ಹಾಡಿದ ಸಾಲನ್ನು ಕೇಳಿರಬಹುದು. ಆದರೆ ಅನು, ಹಗಲಿನ ನೆನಪಿನಲ್ಲಿ 
ನನ್ನದೆಯ ಕೋಗಿಲೆಯಾದವಳು ವಾಸ್ತವ ಬದುಕಿನಲ್ಲಿಯೂ ನನ್ನ ವಂಶ 
ವೃಕ್ಷದಲ್ಲಿ ಇಂಪಾಗಿ ಹಾಡಬೇಕು. ಸಾಧ್ಯವೇ ಹೇಳು ?' 

ನಾಲ್ಕಾರು ಬಾರಿ ಓದಿದಳು ಕಾಗದವನ್ನು ಸ್ನೇಹದಕೊನೆ ಘಟ್ಟ 
ಹೀಗಾದೀತೆಂಬ ಕಲ್ಪನೆಯಿರಲಿಲ್ಲ . ವಾಸ್ತವ ಬದುಕಿನಲ್ಲಿಯೂ ಅವನ 
ವಂಶವೃಕ್ಷದಲ್ಲಿ ಇ೦ಪಾಗಿ ಹಾಡಲು ತನ್ನಿಂದ ಸಾಧ್ಯವಾದೀತೇ ? ಮನೆಯಲ್ಲಿ 
ಈಗಾಗಲೆ ಎಂಜಿನೀಯರ್ ಹುಡುಗ ನೋಡಲು ಬರುತ್ತಾನೆಂದು ಭರ 
ದಿಂದ ನಡೆದಿದೆ ಸಿದ್ದತೆ, ಹುಡುಗ ಒಪ್ಪಿದರೆ ಮುಂದಿನ ತಿಂಗಳು ಮದುವೆ 
ಯಂತೆ, ಜಗದೀಶನಿಲ್ಲದೆ ಜೀವಿಸುವುದೆಂತು ? ಒಬ್ಬನ ಮೇಲಿರಿಸಿದ ಪ್ರೀತಿ 
ವಿಶ್ವಾಸವನ್ನು ಪದೇ ಪದೇ ಬದಲಾಯಿಸಲು ಇದೇನು ಬಟ್ಟೆ ವ್ಯಾಪಾರ 
ವಲ್ಲ, ಅನುರಾಧ ತೊಳಲಾಡಿದಳು ತನ್ನಲ್ಲೇ , ತಂದೆ - ತಾಯಿಗೆ ಹೇಳುವ 
ಧೈರ್ಯ ಉಡುಗಿ ಹೋಗಿಊಟ- ನಿದೆ ಹಾರಿಹೋಯಿತು. 
ಈ ಜಗದೀಶನ ಕಾಗದ ತಲುಪಿದ ಎರಡು ದಿನಗಳಲ್ಲಿ ಅವನೂ ಬಂದ 
ಕಾರ್ಕಳಕ್ಕೆ ಇನ್ನು ಮೇಲೆ ತಾನು ಮಂಗಳೂರಿಗೆ ಹೋಗುವುದಿಲ್ಲವೆಂದೂ , 
ಹಾಳು -ಮೂಳು ರಿಪೇರಿ ಕೆಲಸ ಒಗು ವುದಿಲ್ಲವೆಂದೂ ಹೇಳಿದಾಗ ಅವನ 
ಮನೆಯಲ್ಲಿ ಗಲಾಟೆ -ಬೊಬೈ, ದುಡಿಯಬೇಕಾದ ಮಗನ ಸೋಮಾರಿತನದ 
ವರ್ಣನೆಯಲ್ಲಿ ನಿಂದನೆಗಳೂ ಹೆಚ್ಚಿದವು. ನಟೇಶ ಇನ್ನೂ ಹತ್ತನೇ ಕ್ಲಾಸಿನ 
ವಿದ್ಯಾರ್ಥಿ, ಬೆಳಗಿನ ಹೊತ್ತು ಪತ್ರಿಕೆ ಮಾರಿ ಪುಡಿಗಾಸು ಸಂಪಾದಿಸು 
ತಿದ್ದಾನೆ. ಅವನನ್ನು ನೋಡಿ ಕಲಿ, ಕೂಳು ದಂಡಕ್ಕಿರುವ ನಿನ್ನನ್ನು 
ಇನ್ನೆಷ್ಟ ದಿನ ಸಾಕಲಿ ?” ತಂದೆ ಹರಿಹಾಯ್ದರು ಮಗನ ಮೇಲೆ. 

ಮನೆಗೆ ಬಂದರೂ ಸಮಾಧಾನವಿಲ್ಲ, ಕನಿಕರದ ಮಾತುಗಳಿಲ್ಲ. ಅವು 


ಸುಂದರ 


ದೊರೆತದ್ದು ಅನುರಾಧಳ ಸವಿಗೊರಳಿನಿಂದ ! ಇನ್ನು ಜಗದೀಶ ಕಾರ್ಕಳ 
ದಲ್ಲಿಯೇ ಇರುತ್ತಾನೆಂದಾಗ ಅವಳಿಗೆ ಹಾಲು ಕುಡಿದಷ್ಟು ತೃಪ್ತಿ , ಕಲಾ 
ಕೇಂದ್ರದಲ್ಲಿ ಸಾಯಂಕಾಲದ ನಂತರ ನಿತ್ಯ ನಡೆಯಿತು ಭೇಟಿ. ಮನಸ್ಸು 
ಒಂದಾದಾಗ ಶರೀರದ ಬಯಕೆಗಳು ಭುಗಿಲೇಳುತ್ತವೆ. ಅದು ಸಂಯಮ 
ತಪ್ಪುವ ಹಂತಕ್ಕೆ ಬರುವಾಗ ತಮ್ಮ ವಾಸ್ತವ ಸ್ಥಿತಿಯ ಅರಿವಾಗಿ ಯಾರೂ 
ಕಾಣದ ಕಡೆ ತಾವು ಅವಿತುಕೊಳ್ಳಬೇಕು, ತಮ್ಮವೇ ಕಲ್ಪನೆಯಲ್ಲಿ ವಿಹರಿಸ 
ಬೇಕು. ಅದನ್ನೇ ಜೀವನವನ್ನಾಗಿ ಮಾಡಿಕೊಳ್ಳಬೇಕು ಎನಿಸುತ್ತದೆ. ಇವ 
ರಿಗೆ ಆದದ್ದು ಇಷ್ಟೇ , ಪ್ರೇಮದ ಹುಚ್ಚಾಟದಲ್ಲಿ, ತನ್ನನ್ನು ಸುತ್ತುವರಿದ 
ಎಲ್ಲ ಬಂಧನಗಳನ್ನು ಕಿತ್ತೆಸೆಯಲು ಸಜ್ಜಾದರು. 

ಮಾಣಿಕ್ಯ ರಾವ್ ಮೂಗಿನ ಮೇಲೆ ಬೆರಳಿಟ್ಟರು. ಜಗದೀಶನ ಮೇಲೆ 
ಎಲ್ಲಿಲ್ಲದಕೋಪವುಕ್ಕಿತು. ತನ್ನ ಅನ್ನದ ದಾರಿಯನ್ನೇ ನೇರಗೊಳಿಸದವ 
ನಿಗೆ ಮೈಯ ಹಸಿವೆಯ ಚಿಂತೆಯೇ ? ಮನೆಯವರನ್ನು ಸುಖವಾಗಿಡದವ 
ಇನ್ನೊರ್ವ ಹುಡುಗಿಗೆ ಅದೆಷ್ಟು ಸುಖ ನೀಡಬಲ್ಲ ? ಶರೀರದ ಬಯಕೆ 
ಯಿಂದ ಜೀವನವನ್ನು ಉರಿಯುವ ದಾವಾಗ್ನಿಯನ್ನಾಗಿ ಮಾಡಬಾರದು. 
ಅವರು ವ್ಯಥೆ, ಸಂಕಟ, ಬೇಸರದಿಂದ ಅನುರಾಧಳನ್ನು ತಮ್ಮ ಮಗಳಂತೆ 
ನೋಡಿಕೊಂಡಿದ್ದರಿಂದ ಇಬ್ಬರನ್ನೂ ಕರೆದು ಬುದ್ದಿ ಹೇಳಲಿಚ್ಚಿಸಿದರು . 
ಆದರೆ ಬುದ್ದಿ ಕೇಳುವ ಹಂತವನ್ನು ಅವರಿಬ್ಬರೂ ದಾಟಿದ್ದರು. ನಿರುಪಾಯ 
ರಾದ ಮಾಣಿಕ್ಯ ರಾಮ್ ಕೊನೆಗೆ ಕೃಷ್ಣಕಾಂತರನ್ನು ಕಾಣುವುದು ಲೇಸು 
ಎಂದುಕೊಂಡರು. 

ಕೃಷ್ಣ ಕಾಂತರಿಗೆ ಈ ಮೊದಲೇ ಒಂದಿಬ್ಬರು ಸುಳಿವು ಕೊಟ್ಟ 
ದು೦ಟು. ಆದರೆ ಅವರಿಗೆ ತಮ್ಮ ಮಗಳಲ್ಲಿ ಅಚಲ ವಿಶ್ವಾಸ, ಜನರಿಗೇನು 
ಹರೆಯದ ಹೆಣ್ಣಿಗೆ ಕಳಂಕದ ಬೊಟ್ಟು ಇಡುವುದೆಂದರೆ ಖುಷಿ . ಈಗಿನ 
ಹುಡುಗಿಯರು ಪರದೆಯೊಳಗೆ ಇರಬೇಕೆನ್ನುವುದು ಸರಿಯಲ್ಲ, ಕಲಾ 
ಕೇಂದ್ರದಲ್ಲಿ ಪಾಠ ಹೇಳುವ ಮಗಳು ಹುಡುಗರೊಡನೆ ಮಾತನಾಡುವುದು 
ತಪ್ಪೆ ? ಆದರೆ ಯಾವಾಗ ಮಾಣಿಕ್ಯ ರಾವತ್ ಬಂದು ಅವರ ಹೃದಯವನ್ನು 
ಬಡಿದೆಬ್ಬಿಸಿದರೋ ಆಗಲೇ ಅವರಿಗೆ ತಮ್ಮ ಮಗಳ ಪರಿಚಯವಾದದ್ದು ! 
ತಾವೂ ಕಣ್ಣಾರೆ ನೋಡಲೇ ಬೇಕೆಂದು ಒಮ್ಮೆ ಸಾಯಂಕಾಲ ಕಲಾ 
ಕೇಂದ್ರಕ್ಕೆ ಹೋದಾಗ ದಿಟವಾಗಿಯ ಕಣ್ಣುಗಳು ಮೋಸಹೋಗದೆ 
ಒಳಕೋಣೆಯ ಮೂಲೆಯಲ್ಲಿ ಜಗತ್ತನ್ನು ಮರೆತವರೊಡನೆ ತಮ್ಮ ದೃಷ್ಟಿ 

ಸೇರಿಸಿದರು . ಅಲ್ಲಿಯೇ ಉಗ್ರ ನರಸಿಂಹನಾಗಿ ಮಗಳನ್ನು ಎಳೆದು ತಂದರು. 
ಮನೆಗೆ , ಆ ರಾತೆ ನಡೆದ ಗಲಾಟೆಗೆ ಲೆಕ್ಕವಿಲ್ಲ. ಕೃಷ್ಣಕಾಂತ ತಮ್ಮನ್ನು 
ಮರೆತು ಮಗಳ ಕಾಲು ಹಿಡಿದು ಬೇಡಿ ಅತ್ಯರು, 

ಎರಡು ದಿನಗಳ ನಂತರ ಅನುರಾಧ ಯಾರಿಗೂ ತಿಳಿಸದೆ ಜಗದೀಶ 
ನೊಡನೆ ಸಿನಿಮಾಗೆ ಹೊರಟುಹೋದಳು. ಅವಳ ದುರದೃಷ್ಟವೆಂಬಂತೆ 
ಮಧ್ಯ ವಿರಾಮದಲ್ಲಿ ನಂತರ ಇಬ್ಬರೂ ಐಸ್‌ಕ್ರೀಂ ತಿಂದು, ಕಡಲೆಕಾಯಿ 
ಮೆಲ್ಲುತ್ತ ನಗುತ್ತಿದ್ದಾಗ ರಘುವೀರನ ದರ್ಶನವಾಯಿತು. ಯಾರೋ ಪರಿ 
ಚಿತರು ಇವರನ್ನು ನೋಡಿ ರಘುವೀರನಿಗೆ ತಿಳಿಸುವ ಕೀಟಲೆ ಮಾಡಿರ 
ಬೇಕು. ಸೀದಾ ಬಂದಿದ್ದಾನೆ ಥಿಯೇಟರ್‌ಗೆ. 

ಆ ರಾತ್ರೆ ಕೃಷ್ಣ ಕಾಂತರು ಹಳೆ ಚರ್ಮದ ಬೆಲ್ಲ ನೈತಿ ಅನುರಾಧ 
ಳನ್ನು ಶಿಕ್ಷಿಸಲು ಪ್ರಾರಂಭಿಸಿದರು. ಅವರು ಜಗದೀಶನ ಕುಲಗೋತ್ರ ಅರಿಯ 
ದವರೇನಲ್ಲ. ಓದಿ ಕಲಿಯಬೇಕಾದ ವಯಸ್ಸಿನಲ್ಲಿ ಇದೆಂತಹ ಹುಡುಗಾಟ ? 
ಇನ್ನೆರಡು ದಿನಗಳಲ್ಲಿ ಮದ್ರಾಸಿನ ಹುಡುಗ ನೋಡಲು ಬರುವವನಿದ್ದಾನೆ. 
ಈ ಸಮಯ ಇದೇನು ಅವಾ೦ತರ ? ಒಮ್ಮೆ ಹುಡುಗ ಒಪ್ಪಿ ಮದುವೆ 
ಕಳೆದರೆ ಸಾಕು , ಆಮೇಲೆಹತ್ತು ಜನರೊಡನೆ ಇವಳ ಚೆಲ್ಲಾಟ ನಡೆದರೂ 
ತನಗಿಲ್ಲ ಚಿಂತೆ,ಕೋಪದಿಂದ ಮಗಳ ಹೂವಿನಂತಹಕೋಮಲ ಶರೀರಕ್ಕೆ 
ಹಳೆ ಚರ್ಮದ ಬೆಲ್ಟಿನಿಂದ ಬಾರಿಸುತ್ತ ಹೋದರು. ಅವಳು ಕಂ ಕಿಂ 
ಎನ್ನದೆ ತುಟಿ ಕಚ್ಚಿ ದಷ್ಟೂ ಇವರ ರಕ್ತದೊತ್ತಡ ಏರಿತು. ಬೆಲ್‌ನ ತುದಿ 
ಹರಿದು ಹೋದ ಮೇಲೆ ಅದನ್ನು ಅಷ್ಟು ದೂರಕ್ಕೆ ಎಸೆದು ತಾವೂ ಕೆಳಗೆ 
ಕುಸಿದರು . ಆಯಾಸದಿಂದಲ್ಲ , ತೀವ್ರ ಎದೆನೋವಿನಿಂದ, 

' ಇನ್ನೂ ನಾಲ್ಕು ಬಾರಿಸಿರಿ. ಅವಳ ಜೀವ ಹೋದರೂ ನನಗೆ 
ಬೇಸರವಿಲ್ಲ' ಶಾರದಮ್ಮ ಹಣೆ ಜಜ್ಜಿಕೊಂಡರು. 

' ನಮ್ಮ ಸಂಪ್ರದಾಯದವನಲ್ಲದ ಯಾವನೋ ದರಿದ್ರದವನೊಂದಿಗೆ 
ಈ ಸಣ್ಣ ಊರಿನಲ್ಲಿ ತಿರುಗುವಷ್ಟು ಹೊತ್ತು ನಿನಗೆ' ರಘುವೀರ ಕೆಂಡ 
ವಾಗಿದ್ದ , ' ನಾಲ್ಕು ದಿನ ಉಪವಾಸ ಹಾಕಿದರೆ ಮೈಯ್ಯ ಹಸಿವೆಯ 
ಇಳಿಯುತ್ತದೆ.' 

ತಾವೆತ್ತಿಕೊಂಡ ಬೆಲ್ಟಿನಿಂದ ಅನುರಾಧಳನ್ನು ಸರಿಯಾಗಿ ಶಿಕ್ಷಿಸಿದೆ 
ಎಂದುಕೊಂಡಿದ್ದರು ಕೃಷ್ಣ ಕಾಂತರು, ಶಿಕ್ಷೆ ಕೇವಲ ಶರೀರಕ್ಕೆ , ಅನುರಾಧ 
ಳಲ್ಲಿ ಇಮ್ಮಡಿ ಛಲ ಮೂಡಿತು . ಮದುವೆಯಾದರೆ ಅವನೊಂದಿಗೆ, ಇಲ್ಲ 

ವಾದರೆ ಹೀಗೇ ಇರುತ್ತೇನೆ, 

ಹುಡುಗಿಯರಿಗೆ ಕಾಲೇಜು ವಿದ್ಯೆ ಕೊಡಿಸುವುದು ಬುದ್ದಿ , ವಿದ್ಯೆ , 
ತಿಳುವಳಿಕೆ ಹೆಚ್ಚಲು ಎಂದು. ಅದನ್ನೆಲ್ಲ ಬದಿಗೊತ್ತಿ ಎಲ್ಲೇ ಹಲ್ಮಾ 
ಸಹವಾಸ ಮಾಡಿ ಮೆರೆಯುವುದೊಂದೇ ಇಂತವರ ಹಣೆಬರಹ' ರಘುವೀರ 
ತಾಯಿಯತ್ತ ಹೊರಳಿದ, “ ಅಮ್ಮ , ಇನ್ನೇಲೆ ಇವಳನ್ನು ಮನೆ ಹೊರಗೆ 
ಕಳುಹಿಸಬೇಡ. 

ಅದೇ ವಾರ ಎಂಜಿನೀಯರ್ ಹುಡುಗ ತನ್ನ ತಂದೆ , ತಾಯಿಯೊಡನೆ 
ಬಂದು ಅನುರಾಧಳನ್ನು ನೋಡಿ ಮೆಚ್ಚಿ ಅಲ್ಲಿಯೇ ಒಪ್ಪಿಗೆಯಿತ್ತು 
ಹೊರಟುಹೋದ. ಇದ್ದಕ್ಕಿದ್ದಂತೆ ವಾತಾವರಣವೇ ಬದಲಾಗಿ ಸಂಭ್ರ 
ಮದ ಅಲೆ ಎದ್ದಿತು. ಕೃಷ್ಣ ಕಾಂತರು ಮಗಳ ತಲೆ ನೇವರಿಸುತ್ತ , 
“ ಅದೃಷ್ಟ ಅಂದರೆ ಹೀಗಿರಬೇಕು, ಏನು ಹುಡುಗನರೂಪ, ಏನು ವಿನಯ . 
ನಿನಗೆ ಹೇಳಿದ ಜೊತೆ' ಎಂದರು ನಗುತ್ತ , 

ರಘುವೀರ ತಂಗಿಯ ಕೆನ್ನೆ ಹಿಂಡಿದ, ' ಹುಡುಗ ನಿನ್ನನ್ನು ನೋಡಿ 
ದಾಕ್ಷಣ ಕ್ಲೀನ್ ಬೋಲ್ಡ್ !” 

ತನಗೆ ಈ ಸಂಬಂಧ ಬೇಡವೆಂದು ಅನುರಾಧ ಅತ್ತು ರಂಪ ಮಾಡಿ 
ದರೂ ಯಾರೂ ಕೇಳಲಿಲ್ಲ. ಬೇರೆ ಸಂದರ್ಭವಾಗಿದ್ದರೆ ಆ ಮಾತು ಬೇರೆ. 
ಈಗಕೋಳಿಯನ್ನು ಕೇಳಿ ಮಸಾಲೆ ಅರೆಯುವಮೂರ್ಖರು ಅವರಾಗಿರ 
ಲಿಲ್ಲ . ಮುಂದೆ ಹತ್ತು ದಿನಗಳಲ್ಲಿ ನಿಶ್ಚಯ ತಾಂಬೂಲ, ಮದುವೆ ತಾರೀಖು 
ಇತ್ಯಾದಿ ಮಾತುಕತೆಗಾಗಿ ಹುಡುಗನ ಮನೆಗೆ ಕೃಷ್ಣ ಕಾಂತರು ಹೊರಟು 
ಸಿದ್ದರಾದರು , ಹೋಗುವ ಮುನ್ನ ಅನುರಾಧಳನ್ನು ಹುಬ್ಬಳ್ಳಿಯಲ್ಲಿರುವ 
ತನ್ನ ತಂಗಿ ಮನೆಗೆ ಕಳುಹಿಸುವ ಏರ್ಪಾಟು ಮಾಡಿದರು . ಈ ಹತ್ತು 
ದಿನಗಳಲ್ಲಿ ವ್ಯಥೆ, ಕಣ್ಣೀರು, ಸಿಟ್ಟಿನಿಂದ ಊಟ, ನಿದ್ದೆ ಬಿಟ್ಟದ್ದು ನೋಡಿ 
ಹೆದರಿಕೆಯಾಗಿದೆ . ಎರಡು ಬಾರಿ ಜಗದೀಶ ಆ ದಾರಿಯಲ್ಲಿ ಸುಳಿದಿದ್ದು 
ತಿಳಿದಾಗ ಛೀಮಾರಿ ಹಾಕಿದ್ದಾರೆ. ಆದರೆ ಸಾರ್ವಜನಿಕ ರಸ್ತೆಯಲ್ಲಿ ಓಡಾಡ 
ಬಾರದೆಂಬ ನಿರ್ಬಂಧ ಹೇರುವುದುಂಟೇ ? ಛೀಮಾರಿ ಹಾಕಿದ ಮೇಲೆ 
ಅವನು ಪ್ರತಿದಿನ ಎರಡು ಹೊತ್ತು ಮನೆಯೆದುರು ನಿಲ್ಲುವುದನ್ನು ಕಂಡು 
ತತ್ತರಿಸಿ ಹೋದರು ಅಸಹ್ಯದಿಂದ, ಶಾರದಮ್ಮನಿಗೂ ಮಗಳು ತಮ್ಮಿಂದ 
ತಪ್ಪಿಸಿಕೊಂಡು ಓಡುವಳೋ ಎಂಬ ಭೀತಿ. 

' ಹುಬ್ಬಳ್ಳಿಗೆ ಹೋದರೂ , ಪಾತಾಳಕ್ಕಿಳಿದರೂ ನನ್ನ ಮನೋ 

ವ್ಯಾಕುಲತೆ ಕಡಿಮೆಯಾಗದು, ಅಮಾ , ನನ್ನ ಮೇಲೆ ಅಪನಂಬಿಕೆ 
ಬಂದರೆ ಎಲ್ಲಿಗೇ ಹೋಗಲಿ , ಖಂಡಿತ ಅವನ ಜೊತೆ ಓಡಿ ಹೋಗೇನೆ.” 

“ ಅತಿ ಹಠ ವಿನಾಶಕ್ಕೆ ದಾರಿ' ತಾಯಿ ಬುದ್ದಿ ಹೇಳಲಿಚ್ಚಿಸಿದರು . 

' ಅತಿ ಮಡಿವಂತಿಕೆಯೂ ಅನರ್ಥಕ್ಕೆ ದಾರಿ ದೊಡ್ಡವರಾದ ನಿಮಗೆ 
ನಿಮ್ಮದೇ ಹಠ. ನನ್ನ ಆಸೆ ಆಕಾಂಕ್ಷೆ ನೋಡಬೇಡವೇ , ಇದಕ್ಕಿಂತ ಹುಟ್ಟಿ 
ದಾಗಲೇ ನನ್ನ ಕುತ್ತಿಗೆ ಹಿಚುಕಬಾರದಿತ್ತೇ ?' ಕನಲಿ ಕೇಳಿದಳು ಅನುರಾಧ. 
“ ಜಗದೀಶನನ್ನು ಪ್ರೀತಿಸಿದೆ ಎಂದಾಕ್ಷಣ ನಾನೇನು ತಪ್ಪು ಮಾಡಿದೆನೇ ? 
ನೀನು ಮದುವೆಯಾಗಿ ಅಪ್ಪನನ್ನು ಪ್ರೀತಿಸಿದಿ, ನಾನು ಮೊದಲಿಗೆ 
ಜಗದೀಶನನ್ನು ಇಷ್ಟ ಪಟ್ಟೆ , ಎರಡರ ಅರ್ಥ ಒಂದೇ , ಸಂಸಾರ ನೀವೂ 
ಮಾಡಿದ್ದೀರಿ, ನಾವೂ ಮಾಡ್ತವೆ. ನಿಮ್ಮದೊಂದು ಮಹಾ, ನಮ್ಮ 
ದೊಂದು ಕೀಳು, ಅಸಹ್ಯ ಎನ್ನುವುದು ಹೇಗೆ ? 

“ ನಿನಗಿನ್ನೂ ಅನುಭವವಿಲ್ಲ. ಪ್ರೇಮ ವಿವಾಹ ಯಾವತ್ತೂ ಯಶಸ್ಸು 
ಪಡೆa Jುವುದಿಲ್ಲ. ಗೊತ್ತೇ ನಿನಗೆ.' 

“ ಅದಕ್ಕೆ ನಿಮ್ಮಂತಹ ಹಿರಿಯರ ಅಸಹಕಾರ ಕಾರಣ , ಬದಲಾದ 
ಕಾಲಮಾನಕ್ಕೆ ತಕ್ಕಂತೆ ನೀವೂ ಬದಲಾವಣೆ ಬಯಸಬೇಕು, ಒಳಿತನ್ನು 
ಸ್ವೀಕಾರ ಮಾಡುವ ಬುದ್ಧಿಯನ್ನೂ ಬೆಳೆಸಿಕೊಳ್ಳಬೇಕು.' 

' ಹಾಗಾದರೆ ನೀನೊಬ್ಬ ದರಿದ್ರನನ್ನು ಯಾಕೆ ಪ್ರೀತಿಸಿದಿ ? 
ಶ್ರೀಮಂತನ ಗಾಳ ಹಾಕಬಾರದಿತ್ತೇ ?? ಕೆಣಕಿದ ರಘುವೀರ ಹಾಸ್ಯದ 
ಧ್ವನಿಯಲ್ಲಿ, 

' ಹಣದಿಂದ ವ್ಯಕ್ತಿಯನ್ನು ಅಳೆಯಬೇಕೇ ? ದರಿದ್ರ ನಾರಾಯಣನೂ 
ಶ್ರೀಮಂತನಾಗಲು ಸಾಧ್ಯ . ಅದೃಷ್ಟ ಇಲ್ಲದವರಿಗೆ ಗಂಟು ಕಟ್ಟಿಕೊಟ್ಟರೂ 
ದಕ್ಕುವುದಿಲ್ಲ.' 

* ' ಹಾಗಾದರೆ ನಮ್ಮದೇ ಜಾತಿಯವನನ್ನು ನೋಡಬೇಕಿತ್ತು . ಆಗ 
ಕಷ್ಟ ಪಟ್ಟು ನಿನಗೆ ಒಪ್ಪಿಗೆಯ ಮುದ್ರೆ ಸಿಗ್ತಾ ಇತ್ತಲ್ಲವೇ .? 

' ಮನುಷ್ಯನಲ್ಲಿರುವುದು ಎರಡೇ ಜಾತಿ. ಒಂದು ಗಂಡು, 
ಇನ್ನೊಂದು ಹೆಣ್ಣು . ಉಳಿದುದೆಲ್ಲಾ ಮನುಷ್ಯ ತನ್ನ ಸ್ವಾರ್ಥಕ್ಕೆ ಮಾಡಿ 
ಕೊಂಡ ಬಂಧನಗಳು .' 

“ ನಿನ್ನದು ಹುಚ್ಚು ಆವೇಶ.' ರಘುವೀರ ಅಟ್ಟಹಾಸದಲ್ಲಿ ನಗುತ್ತ 
ತಾಯಿಯತ್ತ ಹೊರಳಿದ, “ ಅಮ್ಮಾ , ಅನುವಿಗೆ ಹುಚ್ಚು ಹಿಡಿದಿದೆ. 

ಹೆಚ್ಚಿಗೆ ಮಾತನಾಡಿಸಬೇಡ, ರವಿವಾರ ಅಂಗಡಿಗೆ ರಜೆ, ನಾನೇ ಇವಳನ್ನು 
ಹೆಡೆಮುರಿಗೆ ಕಟ್ಟಿ ಹುಬ್ಬಳ್ಳಿಗೆ ಹೊತ್ತು ಅತ್ತೆ ಮನೆಯಲ್ಲಿ ಬಿಟ್ಟು 
ಬತ್ತೇನೆ' 
- ರಘುವೀರಹೇಳಿದಂತೆ ಮಾಡಿದ. ಕೃಷ್ಣ ಕಾಂತರು ಮದುವೆ ನಿಶ್ಚಯಕ್ಕೆ 
ಎಂದು ಮದ್ರಾಸಿಗೆ ಹೊರಟರು. ರಘುವೀರ ಅನುರಾಧಳನ್ನು ಅವಳಿಗೆ 
ಬೇಸರವಾಗದಂತೆ ಕಿರಿಯ ತಂಗಿ ಶೈಲಜಳನ್ನೂ ಕರೆದುಕೊಂಡು ಹುಬ್ಬ 
ಳ್ಳಿಗೆ ಬಂದುಸೋದರತ್ತೆ ಮನೆಯಲ್ಲಿ ಬಿಟ್ಟು ಅತ್ತೆ ಕಿವಿಯಲ್ಲಿ ಗುಟ್ಟಾಗಿ 
ವಿಷಯ ತಿಳಿಸಿ ಎಚ್ಚರಿಕೆ ಕೊಟ್ಟು ಹೊರಟು ಹೋದ, ವ್ಯಥೆಯಿಂದ 
ಮೂಕಳಾದ ಅಕ್ಕ , ಏನೂ ಅರಿಯದ ಮುಗ್ಗ ತಂಗಿ ಉಳಿದರುಸೋದರತ್ತೆ 
ಮನೆಯಲ್ಲಿ, 

ತಂಗಿಗೆ ಹೊರಗೆ ಇಷ್ಟ ಬಂದ ಕಡೆಹೋಗುವ ಸ್ವಾತಂತ್ರ್ಯ , ಅಕ್ಕನಿಗೆ 
ಸರ್ಪಗಾವಲು, ' ನನ್ನನ್ನು ಯಾವ ಭೂತಹೊತ್ತುಕೊಂಡು ಹೋಗು 
ತದೆ ? ” ಗದರುತ್ತಾಳೆ ಆನುರಾಧ, ಅತ್ತೆಯ ಭದ್ರ ಕಾವಲಿನಲ್ಲಿ ನಾಲ್ಕು 
ದಿನ ಕಳೆದ ಮೇಲೆ ತಂದೆಯಿಂದ ಬಂದಿತು ಕಾಗದ , ' ಮದುವೆ ಮುಂದಿನ 
ತಿಂಗಳು ಎರಡನೇ ತಾರೀಖಿಗೆ. ಈ ತಿಂಗಳ ಕೊನೆಗೆ ನಾಂದಿ ಅನುವನ್ನು 
ನಾಂದಿಗಿಂತ ಎರಡು ದಿನಗಳ ಮೊದಲು ಕರೆದುಕೊಂಡು ಬಂದರೆ ಸಾಕು.' 

ಕೊನೆಗೂ ನಿಶ್ಚಯವಾಯಿತು ಮದುವೆ, ಅನುರಾಧಳ ತಲೆ ಕಾದ 
ಹಂಚು, ಯಾರೇನು ಹೇಳಿದರೂ ತಾನು ಹಸೆಮಣೆ ಏರುವವಳಲ್ಲ. 
ಮದುವೆಗೆ ಮುನ್ನ ಹುಡುಗನನ್ನು ಕರೆದು ತನ್ನ ಮತ್ತು ಜಗದೀಶನ 
ವಿಷಯ ಬಹಿರಂಗಗೊಳಿಸಬೇಕು. ತನಗೇನು ಹೆದರಿಕೆಯೇ ? ಅಳುಕೇ ? 
ಹಸೆಮಣೆ ಏರಲಿರುವ ಮದುಮಗ ಸಿಟ್ಟಿನಿಂದ ಎದ್ದು ಹೋದರೂ ಸರಿಯೆ . 
ಜಗದೀಶನಲ್ಲದೆ ಬೇರೆ ಯಾರಿಂದಲೂ ತಾಳಿ ಕಟ್ಟಿಸಿಕೊಳ್ಳಲಾರೆ. 

. ಹುಬ್ಬಳ್ಳಿಗೆ ಬಂದು ಹತ್ತು ದಿನಗಳಾದರೂ ಕಾರ್ಕಳದಿಂದ ಬೇರೆ 
ಯಾವ ಸುದ್ದಿಯೂ ಇಲ್ಲ . ಜಗದೀಶನೂ ಏಕೆ ಮೌನ ತಳೆದ ? ತಾನು 
ಇತ್ತ ಬಂದ ಮೇಲೆ ಒಂದು ಕಾಗದ ಬರೆಯಬಾರದಿತ್ತೇ ? ಎಲ್ಲಿದ್ದೇನೆಂದು 
ಅರಸಿಕೊಂಡು ಬರಬಾರದಿತ್ತೇ ? ಗಂಡಸರ ಮನಸ್ಸಿನ ಆಳ ಅರ್ಥವಾಗದು. 
ಹೆಣ ಹತ್ತಿರವಿದ್ದರೆ ರಂಗು ರಂಗಿನ ಮಾತುಗಳು, ದೂರ ಹೋದಾಕ್ಷಣ 
ಮರೆತು ಬೇರೊಬ್ಬಳ ಸೆರಗಿನ ಹಿಂದೆ, ಜಗದೀಶನೂ ಹೀಗೆ ಮೋಸ 
ಮಾಡಿದನೇ ... 

ಇಂತಹದೇ ಮನಸ್ಥಿತಿಯಲ್ಲಿದ್ದಾಗ ಒಂದು ದಿನ ಮಧ್ಯಾಹ್ನ 
ಸುಮಾರು ಹನ್ನೊಂದು ಗಂಟೆಯ ಹೊತ್ತಿಗೆ ಹೊರಬಾಗಿಲಲ್ಲಿ ಯಾರದೋ 
ಧ್ವನಿ ' ಅಮ್ಮ , ಯಾರಿದ್ದೀರಿ ಒಳಗೆ ?' 

ಫಕ್ಕನೆ ಸಹಸ್ರ ವೀಣೆ ಮೀಟಿದಂತೆ ಝೇಂಕಾರವಾಯಿತು ಅನು 
ರಾಧಳ ಹೃದಯದ ಬಾಗಿಲಿನಲ್ಲಿ, “ ಅಮ್ಮ ಯಾರಿದ್ದೀರಿ ?' ಈ ಧ್ವನಿ 
ಯಾರದು ? ತನ್ನ ಕಿವಿಗಳು ಮೋಸಮಾಡಲಾರವು. ಇದು ಜಗದೀಶನದೇ 
ಧ್ವನಿ. ಹೌದು, ಸಂಶಯವೇ ಇಲ್ಲ . ಆದರೆ ಇಷ್ಟು ಧೈರ್ಯದಲ್ಲಿ ಹೇಗೆ 
ಬಂದ ? ಅವಳು ಹಾರಿಕೊಂಡು ಬಂದಳು ಹೊರಗೆ ನೋಡುತ್ತಾಳೆ, ಹೊರ 
ಬಾಗಿಲಿನಲ್ಲಿ ಭವ್ಯವಾಗಿ ನಿಂತಿದ್ದಾನೆ. 

' ಈ ವಿಳಾಸ...' ಮತ್ತೊಮ್ಮೆ ಸ್ವರ ಏರಿಸಬೇಕೆಂದವನು ತನ್ನ 
ಹತ್ತಿರ ಬಂದವಳನ್ನು ಕಂಡು ಅಲ್ಲೇ ನಿಲ್ಲಿಸಿ ಫಕ್ಕನೆ ಒಂದು ತುಂಡು 
ಕಾಗದವನ್ನು ಅವಳ ಕೈಗಿತ್ತು ಮುಚ್ಚಿಕೊಳ್ಳುವಂತೆ ಸಂಜ್ಞೆ ಮಾಡುತ್ತ , 
* ಹೋ ... ಈ ವಿಳಾಸದ ಮನೆ ಎಲ್ಲಿದೆ ಹೇಳಿರಾ ?” ಎಂದ ಏರು ಧ್ವನಿಯಲ್ಲಿ. 

“ ಯಾರು ಬೇಕಿತ್ತು ?' ನಿಮಿಷದಲ್ಲಿ ಹೊರಬಂದ ಸೋದರತ್ತೆ 
ಬಾಗಿಲಲ್ಲಿ ನಿಂತ ಅಪರಿಚಿತ ಯುವಕನನ್ನು ಕಂಡು ಅನುರಾಧಳನ್ನು ಹಿಂದೆ 
ಸರಿಸಿ, ' ಇಲ್ಲೇನು ಮಾಡ್ಲಿ ? ಹೋಗುಒಳಗೆ' ಎಂದಳು . 

( ಈ ವಿಳಾಸದ ಮನೆ ಹುಡುಕಿ ಹುಡುಕಿ ಸಾಕಾಯು ' ತನ್ನ 
ಜೇಬಿನಿಂದ ಒಂದು ಕಾಗದ ಹೊರತೆಗೆದು ಅವರ ಕೈಗಿ ' ಯಾವ ಕಡೆ 
ಅಂತ ಹೇಳ್ತಿರಾ ?' 

ಸೋದರತ್ತೆ ಕಾಗದದಲ್ಲಿ ಬರೆದ ವಿಳಾಸ ಓದುತ್ತ ತಲೆಯಲ್ಲಾಡಿ 
ಸಿದರು, ' ಏನೋಪ್ಪ, ಈ ಬೀದಿ ಹೆಸರು ನಾನರಿಯೆ . ಇದೆಲ್ಲೋ ಹಳೆ 
ಹುಬ್ಬಳ್ಳಿಯಲ್ಲಿರಬೇಕು. ಬೇರೆ ಯಾರನ್ನಾದ- ಕೇಳಿ.' 

' ಹಾಳಾದ ಶನಿ ... ಮನೆ ಹುಡುಕಿ ಸಾಕಾಗಿ ಹೋಯ್ತು, ಇನ್ನೆಲ್ಲಿ 
ಹುಡುಕಲಿ . ಹೋ .... ನಾನಿನ್ನು ಬತ್ತೇನೆ. ಸಾಯಂಕಾಲ ನಾಲ್ಕು ಗಂಟೆ 
ಯೊಳಗೆ ರೇಲ್ವೇ ಸ್ಟೇಶನ್ ನಲ್ಲಿ ನನ್ನ ಸ್ನೇಹಿತ ಕಾದಿದ್ದಾನೆ. ಹೇಗಾದರೂ 
ತಲುಪಬೇಕು.' ಸ್ವರ ಏರಿಸಿ ಗೊಣಗುತ್ತ ಅವಸರದಲ್ಲಿ ಅಂಗಳಕ್ಕಿಳಿದು 
ಹಿಂದಿರುಗಿ ನೋಡದೆ ಕಣ್ಮರೆಯಾದ. 

ಈ ' ಪಾಪ, ಯಾವನೋ ಕಾಲೇಜು ಹುಡುಗ' ಲೊಚಗುಟ್ಟಿದರು. 
ಸೋದರತ್ತೆ . 

ಅನುರಾಧ ಕೋಣೆಸೇರಿ ಆತುರದಿಂದ ಅಂಗೈ ಬಿಡಿಸಿದಳು . ಸರಿ 
ಚಿತ ಅಕ್ಷರಗಳ ಮೋಡಿಯಲ್ಲಿ ಇದ್ದಕ್ಕಿದ್ದಂತೆ ವಿದ್ಯುತ್ ಸಂಚಾರ, ಮುದ್ದೆ 
ಯಾದ ಆ ತುಂಡು ಕಾಗದದಲ್ಲಿ ಅವಳ ಬದುಕಿನ ಬಹು ದೊಡ್ಡ ತಿರುವು, 
ವ್ಯಥೆಯಿಂದ ಕಾದ ಮರುಭೂಮಿಯಲ್ಲಿ ಕಂಡ ಓಯಸಿಸ್ , 

( ಅನು , ಇಂದು ಸಂಜೆ ನಾಲ್ಕು ಗಂಟೆಯೊಳಗೆ ರೇಲ್ವೇ ಸ್ಟೇಶನ್‌ಗೆ 
ಬಾ , ಮುಂದೆ ಪಯಣ, ಜೆ.' 

ಕಾಗದದ ಚೂರನ್ನು ಮುದ್ದೆ ಮಾಡಿ ಬಾಯಿಗೆಸೆದುಕೊಂಡಳು. 
( ಸಂಜೆ ನಾಲ್ಕು ಗಂಟೆಯೊಳಗೆ ಬಾ .' ಅಂದರೆ ಪಯಣ ಇನ್ನೆಲ್ಲಿಗೋ . 
ಎಲ್ಲಿಗೇ ಇರಲಿ, ಅವನು ಜೊತೆಗಿದ್ದರೆ ತನಗೆ ಇನ್ನೇನೂ ಬೇಡ, ಕೊನೆಗೂ 
ತನ್ನನ್ನು ಹುಡುಕುತ್ತ ಇಲ್ಲಿಯವರೆಗೆ ಬಂದಿದ್ದಾನೆ. ಸದ್ಯ ಇವತ್ತು ಶೈಲಜ 
ಮನೆಯಲ್ಲಿಲ್ಲದ್ದು ತನ್ನ ಪುಣ್ಯ . ಆದರೆ ಸಂಜೆ ಇಲ್ಲಿಂದ ಎಲ್ಲರ ಕಣ್ಣಪ್ಪಿಸಿ 
ಹೊರಡುವುದೆಂತು ? ಅತ್ತೆ , ತಪ್ಪಿದರೆ ಶೈಲಜಳ ಸರ್ಪಗಾವಲಿನಲ್ಲಿಹೋಗು 
ವುದು ಸುಲಭವಲ್ಲ . 

ಗಡಿಯಾರ ನೋಡಿದರೆ ಮಧ್ಯಾಹ್ನ ಹನ್ನೆರಡು ಗಂಟೆ. ಎಲ್ಲಿಗೋ 
ಹೋಗಿದ್ದ ಶೈಲಜ , ಸೋದರತ್ತೆಯ ಇಬ್ಬರು ಹುಡುಗಿಯರೂ , 
ಹುಡುಗನೂ ಹಿಂದಿರುಗಿದರು. ಊಟ ಮುಗಿಯಿತು, ಮುಂಬಾಗಿಲ 
ಕೋಣೆಯಲ್ಲಿ ಠಿಕಾಣಿ ಹೂಡಿದರು ಮಕ್ಕಳೆಲ್ಲ . ಹಿಂಬಾಗಿಲಲ್ಲಿ ಅತ್ತೆ 
ಕೆಲಸದಲ್ಲಿ, ಪಯಣಕ್ಕೆ ಸಜ್ಜಾಗಿ ಹೊರಡುವುದೆಂತು ? ಗಡಿಯಾರದ 
ಮುಳ್ಳು ಮೂರು ಗಂಟೆ ಮೂವತ್ತು ನಿಮಿಷ ತೋರಿಸುವಾಗ ಇನ್ನು 
ತಡೆಯಲಾಗಲಿಲ್ಲ. ಅಂಗಳದಲ್ಲಿ ಸುಮ್ಮನೆ ತಿರುಗುವ ನೆಪ ಹಿಡಿದು ಹೊರ 
ಬಂದಳು. ದಿನನಿತ್ಯದ ಸೀರೆ, ತಲೆ ಬಾಚಿರಲಿಲ್ಲ. ಪಾದರಕ್ಷೆಯಿಲ್ಲ. ಆದರೆ 
ಜಗದೀಶನ ಸೆಳೆತ ಎಲ್ಲಕ್ಕಿಂತ ಮಿಗಿಲು. ಹೇಗೆ ವೇಷವಿತ್ತೋ ಹಾಗೇ 
ಅಂಗಳ ದಾಟಿ ರಸ್ತೆಗಿಳಿದಳು . 

ಒಮ್ಮೆ ರಸ್ತೆಗೆ ಬರುವ ತನಕ ಹೆದರಿಕೆ. ಆಮೇಲೆಎಲ್ಲಿಲ್ಲದ ಉತ್ಸಾಹ. 
ರೈಲ್ವೇ ಸ್ಟೇಶನ್ ಮನೆಯಿಂದ ಕೇವಲ ಎರಡು ಮೈಲು ದೂರ. ಆ ಹಾದಿ 
ಅವಳಿಗಿನ್ನೂ ಅಪರಿಚಿತ. ಆದರೇನು, ಅವಳನ್ನು ಸೆಳೆಯುತ್ತಿರುವ ಶಕ್ತಿ 
ಎದುರು ಇವೆಲ್ಲ ಗೌಣ, ಯಾವುದೋ ರಿಕ್ಷಾ ಸಿಕ್ಕಿತು, ಹತ್ತು ನಿಮಿಷದಲ್ಲಿ 
ರೇಲ್ವೇ ಸ್ಟೇಶನ್ ನ ಬಾಗಿಲಲ್ಲಿ , ರಿಕ್ಷಾಗೆ ಕೊಡಲು ಹಣವಿಲ್ಲವೆಂದು 
ತಿಳಿದದ್ದು ಅದರಿಂದ ಇಳಿಯುವಾಗಲೆ. ತನ್ನ ಬೆಪ್ಪುತನಕ್ಕೆ ನಾಚಿಕೆ 

ಅಯಿತು. ಹೊರಡುವ ಗಡಿಬಿಡಿಯಲ್ಲಿ ಎಲ್ಲವೂ ಮರೆತದ್ದು ನಿಜ. 
ಏನೋ ಹೇಳಲೆಂದು ಬಾಯ್ದೆರೆದು ತೊದಲುತ್ತಿದ್ದಂತೆ ಕೈಯೊಂದು 
ಭುಜದ ಮೇಲೆ ಬಿದ್ದಂತಾಗಿ ಬೆಚ್ಚಿ ಹೊರಳಿದಳು , ನೋಡುತ್ತಾಳೆ 
ನಿಂತವನು ಜಗದೀಶ 

ಮತ್ತೆ ಅರ್ಧ ಗಂಟೆಯೊಳಗೆ ಜನರನ್ನು ತುಂಬಿಸಿಕೊಂಡು ಗಿಜಿಗಿಜಿ 
ಎನ್ನುತ್ತಿದ್ದ ರೈಲು ಗಾಡಿಯೊಂದು ಸಾವಿರಾರು ಅಪರಿಚಿತ ಪ್ರಯಾಣಿಕ 
ರೊಡನೆ ಇವರಿಬ್ಬರನ್ನೂ ಸೇರಿಸಿಕೊಂಡು ತನ್ನ ನಿಶ್ಚಿತ ದಿಕ್ಕಿನತ್ತ 
ಧಾವಿಸಿತು ವೇಗವಾಗಿ, ಅಗಲದ ಯುವ ಪ್ರೇಮಿಗಳ ಮನೋವ್ಯಾಕುಲತೆ 
ಆ ರೇಲ್ವೇಗಾಡಿಯ ಝುಳು ಝುಕು ಸದ್ದಿನೊಂದಿಗೆ ಬೆರೆತು ಹೊಸತೊಂದು 
ರಾಗವನ್ನು ನಿನದಿಸಿ , ಸುಂದರವಾದ ಮುಗ್ಧ ಸ್ವಪ್ನಗಳ ಕಣ್ಣುಗಳಲ್ಲಿ ಕರಗಿ , 
ಹೊಸಲೋಕದ ಪಯಣಕ್ಕೆ ಸಜ್ಜಾಗಲು ಕರೆ ನೀಡಿತು . ಕಲ್ಪನೆಯ 
ಪ್ರಪಂಚ ವಾಸ್ತವಕ್ಕಿಳಿದು ಸತ್ಯತೆ ಬಯಲಿಗಿಳಿದು ಸ್ವಲ್ಪ ಹೆದರಿಕೆ , ಸ್ವಲ್ಪ 
ಕಹಿ , ಇನ್ನಷ್ಟು ಸಿಹಿ ಬೆರೆಸುತ್ತ ಎದೆಬಿಸಿಯಲ್ಲಿ ಚೇತೋಹಾರಿಯಾಗು 
ವಂತಹ ಸುಖ ನೀಡಿತು. ನಿಂದನೆಯ ಗುಡುಗು , ಸಿಡಿಲು ಬಂದು 
ಅಪ್ಪಳಿಸಿತೇ ? ಕಷ್ಟಗಳ ಸರಮಾಲೆ ಎದುರಾಗಬಹುದೇ ? ಈಗ ಸುಖವೆಂದು 
ತೋರಿದ್ದು ನೀರುಳ್ಳೆಯಂತೆ ಒಡೆದು ಹಾಲಾಹಲವೊಂದೇ ದಕ್ಕೀತೇ ? 
ಯಾರಿಗೆ ಗೊತ್ತು , ಇಟ್ಟ ಹೆಜ್ಜೆಯ ದೃಢತೆಯಲ್ಲಿ ಕಠಿಣವಾದ ಹೋರಾಟ 
ಇಲ್ಲವೇ ಆಕ್ರಮಣ ಇದ್ದಿತು. ಆ ಚಿಂತೆ ಸದ್ಯಕ್ಕಿಲ್ಲ. ಇರುವುದೊಂದೇ 
ಮುಂದಿನ ಪಯಣ, ಅಭದ್ರ ಭವಿಷ್ಯದಲ್ಲಿ ಭದ್ರತೆಯ ನೆಲೆ, ಯಾವುದು 
ಬಂದರೂ ಸ್ವೀಕರಿಸುವ ಛಲ . 


ಮೂರನೇ ದರ್ಜೆಯ ಬೋಗಿಯಲ್ಲಿ ಕಿಕ್ಕಿರಿದು ತುಂಬಿದ ಜನರ ಗದ್ದಲದ 
ಮಧ್ಯೆ ಜಗದೀಶನಿಗೆ ಒರಗಿ ಕುಳಿತ ಅನುರಾಧ ಸಂಪೂರ್ಣ ಅವನ 
ಆಧೀನಳಾಗಿ ಅವನು ನಡೆಸುವ ಹಾದಿಯಲ್ಲಿ ಕಣ್ಣು ಮುಚ್ಚಿ ಹೆಜ್ಜೆಯಿಡಲು 
ಬಂದಿದ್ದಾಳೆ. ಹಾದಿಯ ಅಸ್ಪಷ್ಟ ನೆರಳಿನಲ್ಲಿ ಭೀತಿಯಾಗಲಿ, ಒಂಟಿತನ 
ವಾಗಲಿ ಇಲ್ಲ. ತಾನೇನೋ ಸಾಧಿಸಿದೆನೆಂಬ ಹೆಮ್ಮೆ ದೈಹಿಕ ತುಡಿತ, 

ಮನದ ಮಿಡಿತದೊಂದಿಗೆ ಹೀಗೆ ಎಲ್ಲರ ಕಣ್ಣಪ್ಪಿಸಿ ಓಡಿ ಬರುವುದರಲ್ಲ 
ಒಂದು ಮಜವಿದೆ. ಅವಳು ಕಣ್ಣುಂಬಿ ನೋಡಿದಳು ಜಗದೀಶನನ್ನು , 
ಅವನು... 

- ಅವನು ತುಂಬ ಗಂಭೀರನಾಗಿದ್ದ , ಅನುರಾಧಳನ್ನು ಹೀಗೆ ಕರೆ 
ದೊಯ್ಯುವುದು ಅಕ್ರಮವಾದರೂ ಅವಳಿಲ್ಲದೆ ತಾನಿರಲಾರೆನೆಂಬ ಕೊನೆ 
ಹಂತಕ್ಕೆ ಮುಟ್ಟಿದಾಗ ಈ ಆಲೋಚನೆ ಬಂದದ್ದು , ಯಾರಾದರೂ 
ನೋಡಿಯಾರೆಂಬ ಭೀತಿ ಬೇರೆ, ಸ್ವರ ಇಳಿಸಿ ಮೆಲ್ಲನೆ ಅಂದ 

' ನಾವೀಗ ಪುಣೆಗೆಹೋಗ್ತಾ ಇದ್ದೇವೆ. ಮಾಣಿಕ್ಯ ರಾಮ್ ತಮ್ಮ 
ಸ್ನೇಹಿತರ ವಿಳಾಸ ಕೊಟ್ಟಿದ್ದಾರೆ, ನಮಗೆ ಬೇಕಾದ ಎಲ್ಲ ಸಹಾಯ 
ಮಾಡ್ತಾರಂತೆ.' 

ಮಾಣಿಕ್ಯರಾವು ಹೀಗೆ ಸಹಾಯ ಮಾಡುವುದಕ್ಕೆ ಕಾರಣ ಇಲ್ಲದಿಲ್ಲ . 
ಅವರದೂ ಪ್ರೇಮ ವಿವಾಹ, ಆದರೆ ಹಿರಿಯರ ಒಪ್ಪಿಗೆಯಿಂದ ನಡೆದದ್ದು . 
ಪ್ರೇಮಿಗಳ ಹತಾಶೆ , ನೋವು, ವಿರಹವನ್ನು ಅರಿತವರು . ಅವರ 
ಕುಟುಂಬಕ್ಕೆ ತಿಳಿಯದಂತೆ ಅನುರಾಧಳನ್ನು ಗುಟ್ಟಾಗಿ ಎಲ್ಲಿಗೋ ಸಾಗಿಸಿ 
ದಾಗ ಜಗದೀಶ ಮೊದಲು ಅವರನ್ನೇ ದುಂಬಾಲು ಬಿದ್ದ , ' ಅನು ಎಲ್ಲಿದ್ದಾ 
ಳೆಂದು ಸಹಾಯ ಮಾಡಿ ಅಂಕಲ್ ” ಬೇಡಿದ ಆರ್ತನಾಗಿ, ಮಾಣಿಕ್ಯ 
ರಾಮು ಅವನಿಂದ ತಪ್ಪಿಸಿಕೊಳ್ಳುವ ಯತ್ನದಲ್ಲಿದ್ದರು. ಜಗದೀಶ ಮಕ್ಕಳಂತೆ 
ಕಾಡಿದ ಮೇಲೆ ಅನುರಾಧಳ ಶೋಕತಪ್ತ ಮುಖವೂ ನೆನಪಿಗೆ ಬಂದಿತು . 
ಈಗ ಸಹಾಯ ಮಾಡದೆ ಸುಮ್ಮನಿರುವುದುಂಟೀ , ಪಾ ಯಪ್ರಬುದ್ಧರು 
ಬುದ್ದಿ ಹೇಳಿದ್ದು ಕೇಳಿದಾಗ ಅವರಿಚ್ಛೆಗೆ ಬೆಲೆಕೊಡುವುದು ಮೇಲು. 
ಅವರು ಕಾಂಚನಳಿ೦ದ ವಿಳಾಸ ತರಿಸಿ ಅವನ ಕೈಗಿತ್ತು 

“ ನೀನೇ ಅವಳನ್ನು ಭೇಟಿಯಾಗು, ಅವಳಿಗೆ ಈಗಲೂ ನಿನ್ನ ಮೇಲೆ 
ಮನಸ್ಸಿದ್ದರೆ ಅವಳನ್ನು ಕರೆದುಕೊಂಡು ಪೂನಾಕ್ಕೆ ಹೋಗು. ಅಲ್ಲಿ ನನ್ನ 
ಮಿತ್ರ ವರುಣಶಹ ಇದ್ದಾನೆ. ನಿಮಗೆ ಬೇಕಾದ ಸಹಾಯ ಮಾಡಬಲ್ಲ . 
ಅನುರಾಧಳ ಚಿತ್ರಕಲೆಗೂ ಅಲ್ಲಿಪ್ರೋತ್ಸಾಹ ಸಿಕ್ಕಿತು' ಎನ್ನುತ್ತ ತಮ್ಮ 
ಸ್ನೇಹಿತನ ವಿಳಾಸವನ್ನೂ ಬರೆದುಕೊಟ್ಟರು. 

- 'ನೀನು ಸಾವಿರ ಯೋಜನ ದೂರವಿದ್ದರೂ , ಸಪ್ತ ಸಮುದ್ರಗಳಾಚೆ 
ದಾಟಿದರೂ ನಿನ್ನನ್ನು ಹುಡುಕಿ ಹಾರಿಸಿಕೊಂಡು ಹೋಗ್ತಾ ಇದ್ದೆ ' 
ಅವನ ಕಣ್ಣುಗಳು ನಕ್ಕವು. 

ಮೀರಜ್‌ನಲ್ಲಿ ರೈಲುಗಾಡಿ ಬದಲಾಯಿಸಿ ಬೇರೆ ರೈಲುಗಾಡಿ ಏರಿ 
ಪೂನಾ ತಲುಪುವಾಗ ಮರುದಿನ ಸಾಯಂಕಾಲದ ಹೊತ್ತು . ಇಪ್ಪತ್ತೆರಡು 
ಗಂಟೆಗಳ ನಿಧಾನದ ಪ್ರಯಾಣದಲ್ಲಿ ಇಬ್ಬರೂ ದೈಹಿಕವಾಗಿ ಬಳಲಿದ್ದಾರೆ. 
ಅನುರಾಧಳ ಕೈ ಖಾಲಿ ಜಗದೀಶನ ಕೈಯಲ್ಲಿ ಒಂದು ಮಾಸಿದ ಚೀಲ. 
ಈ ಸ್ಥಿತಿಯಲ್ಲಿ ವರುಣಶಹನನ್ನು ಕಾಣುವುದು ಸರಿಯಲ್ಲವೆಂದು, ಆ ರಾತ್ರೆ 
ಗೋಸ್ಕರ ಹೋಟೆಲ್ ನಲ್ಲಿ ಉಳಿಯುವುದೆಂದೂ ತೀರ್ಮಾನಿಸಿದರು 
ಇಬ್ಬರೂ 

ಪುಣೆ ದೊಡ್ಡ ನಗರಗಳ ಸಾಲಿಗೆ ಸೇರಿದ್ದು . ಜಗದೀಶನಿಗೆ ಅಪರಿಚಿತ 
ನಗರ, ಭಾಷೆ ಬೇರೆ. ಕನ್ನಡ ಅರಿತವರಿಲ್ಲ . ಆದರೂ ಉಳಿದುಕೊಳ್ಳಲು 
ಹೊಸಬರಿಗೆ ಹೋಟೆಲ್ ನಲ್ಲಿ ಕೋಣೆಸಿಗಲಾರದೇ ಸುಮಾರು ಎರಡು 
ತಾಸು ಕಣ್ಣಿಗೆ ಕಂಡ ಸಣ್ಣ -ದೊಡ್ಡ ಹೋಟೆಲುಗಳತ್ತ ಹೆಜ್ಜೆ ಹಾಕಿದರೂ 
ಎಲ್ಲಿಯ ಬಾಡಿಗೆಕೋಣೆಯಿಲ್ಲ, ಅವರುದ್ಧ ಕ್ಕೂ ಹೋಟೆಲ್ ಮಾಲಿಕರ 
ವಿಚಿತ್ರ ದೃಷ್ಟಿ , ಅನುಮಾನದ ನೋಟ. ಒಂದು ಹೋಟೆಲ್‌ನ 
ಯಜಮಾನ ಈ ಹುಡುಗಿಯನ್ನು ಎಲ್ಲಿಂದ ಹಾರಿಸಿಕೊಂಡು ಬಂದೆ ?? 
ಕೇಳಿದ ಮರಾಠಿಯಲ್ಲಿ ಮರಾಠಿ ಅರ್ಥವಾಗದಿದ್ದಾಗ ಹಿಂದಿಯಲ್ಲಿ ಕೇಳು 
ತಿದ್ದಂತೆ ಇಬ್ಬರ ರಸ್ತೆಗಿಳಿದಿದ್ದರು. 

" ಇವಳು ನಿನ್ನ ಹೆಂಡತಿಯೇ ?' ಇನ್ನೊಬ್ಬ ಹೋಟೆಲ್ ಮಾಲಿಕನ 
ಪ್ರಶ್ನೆ , 

ಅನುರಾಧಳ ಮೈ ಮೇಲೆ ಒಂದೆಳೆ ಚಿನ್ನದ ಸರ, ಎರಡು ಜೊತೆ 
ಬಳೆಗಳು , ಒಂದು ಉಂಗುರ ಇಷ್ಟೇ ಆಭರಣಗಳು , ವಿವಾಹದ ಬೇರಾವ 
ಕುರುಹೂ ಇಲ್ಲ. ಉಟ್ಟದ್ದು ನಿತ್ಯದ ಸೀರೆ. ಕಾಲಿಗೆ ಪಾದರಕ್ಷೆಯಿಲ್ಲ. 
ಅನುಕೂಲವಂತರ ಹೆಣ್ಣಾದರೂ ಆಯಾಸದಿಂದ ಕಂಗೆಟ್ಟ ಮುಖ ಹಲವು 
ಅನುಮಾನಕ್ಕೆ ದಾರಿ ಮಾಡಿದ್ದು ನಿಜ . 

ಇವಳು ಯಾರು ? ನಿನ್ನ ಕಡೆಯವಳೇ ? ಅಥವ ಮುಂಬಯಿಗೆ 
ಮಾರಲಿದ್ದ ಹುಡುಗಿಯೇ ?” ಕೇಳಿದ, ಸಣ್ಣ ಹೋಟೆಲಿನ ಧಡೂತಿ 
ಮನುಷ್ಯ 

ಅರ್ಧಂಬರ್ಧ ಭಾಷೆ ಅರ್ಥವಾದ ಅನುರಾಧ ಹೆದರಿದ ಗುಬ್ಬಚಿ 
ಯಾದಳು. ಈ ರಾತ್ರೆ ಇನ್ನು ಆ ದದ್ದು ಸಾಕು' ಜಗದೀಶನತೋಳು 
ಹಿಡಿದು ಅ೦ದಳು , " ನಡೀ , ಮಾಣಿಕ್ಯ ರಾವು ಕೊಟ್ಟ ವಿಳಾಸಕ್ಕೆ 

ಹೋಗೋಣ, ಇವತ್ತಿನ ರಾತ್ರೆಗಾದರೂ ಸರಿಯಾದ ಸೂರು ಸಿಕ್ಕಿತು 
ಮಲಗಲು .' 

ಜಗದೀಶನ ಕಿಸೆಯಲ್ಲಿ ಇನ್ನೂ ಒಂದು ವಿಳಾಸವಿತ್ತು . ಅದು ಅವನ 
ಸ್ನೇಹಿತ ರವಿಚಂದ್ರನದು . ಕಾರ್ಕಳದ ಶಾಲೆಯಲ್ಲಿ ಅವನ ಜೊತೆ ಓದಿದ 
ಹುಡುಗ, ಕಾಲೇಜು ಕಟ್ಟೆ ಏರುವ ಸಮಯದಲ್ಲಿ ಅವನ ತಂದೆತಾಯಿ 
ಮಂಗಳೂರಿಗೆ ಹೋದುದರಿಂದ ಅವನೂ ಮಂಗಳೂರು ಕಾಲೇಜು ಸೇರಿ 
ಬಿಎಸ್ , ಸಿ . ಮುಗಿಸಿ ಕಳೆದ ವರ್ಷ ಪುಣೆಯ ರಸಗೊಬ್ಬರ ಕಾರ್ಖಾನೆ 
ಯಲ್ಲಿ ಕೆಲಸಕ್ಕೆ ಸೇರಿದ್ದಾ ನೆ . ಜಗದೀಶ ಮಂಗಳೂರಿನಲ್ಲಿದ್ದಾಗ ಒಮ್ಮೆ 
ದಾರಿ ಮಧ್ಯೆ ಅನಿರೀಕ್ಷಿತ ಭೇಟಿಯಾಗಿ ' ಎಂತ ಮಾರಾಯ ಇಲ್ಲಿ ?' ಎಂದು 
ಕೈ ಕುಲುಕಿದ್ದ , ' ರೇಡಿಯೋ ಟಿ. ವಿ . ರಿಪೇರಿ ಕಲಿತರೂ ಮಂಗಳೂರಲ್ಲಿ 
ನೊಣ ಹೊಡಿಬೇಕು. ಹಣ ಮಾಡಬೇಕು ಎಂದರೆ ಪುಣೆಗೆ ಬಾ . ಅಲ್ಲಿ, 
ದೊಡ್ಡ ದೊಡ್ಡ ಕಂಪನಿಯಲ್ಲಿ ನಿನಗೆ ಉದ್ಯೋಗವೂ ಸಿಕ್ಕಿತು' ಎನ್ನುತ್ತ 
ತನ್ನ ವಿಳಾಸ ಅವನ ಕೈಗಿತ್ತ . ( ಪುಣೆಗೆ ಬಂದರೆ ನನ್ನಲ್ಲಿಗೂ ಬಂದು 
ಹೋಗು!' 

ಈ ರಾತ್ರಿ ಹೊತ್ತು ನೆನಪಾದನು ಅವನು ಊರಿನಿಂದ ಬರುವಾಗ 
ವಿಳಾಸ ತಂದದ ಉಚಿತವಾಗಿತ್ತು . ಅಪರಿಚಿತ ನಗರದಲ್ಲಿ ಈ ಸ್ಥಿತಿಯಲ್ಲಿ 
ಅನುರಾಧಳನ್ನು ಕರೆತಂದದ್ದು ತಪ್ಪಾಯಿತೆಂದು ಅನಿಸಿದರೂ ಸದ್ಯಕ್ಕೆ 
ಗೆಳೆಯನ ಮನೆ ಆಶ್ರಯ ಸಿಗಲಿ ಎಂದುಕೊಂಡು ರಿಕ್ಷಾವೊಂದನ್ನು ಹಿಡಿದ . 
ರಿಕ್ಷವೂ ನಂಬಿಕೆಗೆ ಅರ್ಹ ಎನಿಸಲಿಲ್ಲ , ಅದು ಯಾವ ಆತಂಕವಿಲ್ಲದೆ 
ಅವರಿಬ್ಬರನ್ನೂ ರವಿಚಂದ್ರನಿರುವ ವಿಳಾಸದ ಬೀದಿಗೆ ತಂದು ಬಿಡುವ 
ತನಕವೂ ! 

ವಾಡೇಕರ್ ಚಾಳ್ ರೂಂ ನಂಬರ್ ಹದಿನಾಲ್ಕು , ರವಿಚಂದ್ರ 
ಬಿಎಸ್ ಸಿ , ನಿರೀಕ್ಷೆಗಿಂತ ಮೊದಲೇ ಮನೆ ಅಲ್ಲ ರೂಂ ಸಿಕ್ಕಿತು. 
ರವಿಚಂದ್ರ ಮನೆಯಲ್ಲಿದ್ದ . ಅನಿರೀಕ್ಷಿತವಾಗಿ ರಾತ್ರಿ ಹತ್ತು ಗಂಟೆ ಹೊತ್ತಿ 
ನಲ್ಲಿ ಬಂದಿಳಿದ ಗೆಳೆಯನನ್ನು ಕಂಡು ಹಾಯಲ್ ಎನ್ನುವ ಮೊದಲೇ 
ಇನ್ನೋರ್ವ ಅಪರಿಚಿತಳನ್ನು ಕಂಡು ಹಿಮ್ಮೆಟ್ಟಿ ' ಬನ್ನಿ ' ಎಂದ ತನ್ನನ್ನೇ 
ಸಾವರಿಸಿಕೊಳ್ಳುತ್ತ , 

ಈವರೆಗೂ ತುಂಬಿದ್ದ ಆತಂಕ, ಭಯ , ಗಾಬರಿ ನಿವಾರಣೆಯಾದಂತೆ 
ಅನುರಾಧ ಜಗದೀಶನ ಹಿಂದೆ ಒಳಗೆ ಕಾಲಿಟ್ಟಳು. ಮುಖದ 

ಮೇಲೊಂದು ನಗುವಿನ ಸಮಾಧಾನದ ಟಿಸಿಲೊಡೆದು ರವಿಚಂದ್ರನನ್ನು 
ನಿಟ್ಟಿ ಸಿದಳು ಆತ್ಮೀಯವಾಗಿ ರವಿಚಂದ್ರ ಇನ್ನೂ ಇಪ್ಪತ್ತೈದರ 
ಹರೆಯದ, ಸಾಧಾರಣ ನಿಲುವಿನ ಎಣ್ಣೆಗಪ್ಪು ವರ್ಣದ ಯುವಕ, ಕಿರು 
ಮೀಸೆಯಿರಿಸಿದ್ದಾನೆ. ಮುಖದಲ್ಲಿ ಒರಟು ಕಳೆ , ಧ್ವನಿಯ ಒರಟು . 
ಅದರಲ್ಲಿ ಆತ್ಮೀಯತೆಗಿಂತ ಹೆದರಿಕೆ ಹುಟ್ಟಿಸುವ ಭಾವ, ಯಾವ ರಕ್ಕಸನ 
ಕೈಗೆ ನಾವು ಬಂದು ಬಿದ್ದೆವೋ ...ಬೇಡವೆಂದರೂ ಅವಳ ಮನಸ್ಸು 
ತೂಗುಯ್ಯಾಲೆಯಾಡಿತು . 

ರವಿಚಂದ್ರನದು ಮನೆ ಎನ್ನುವುದಕ್ಕಿಂತ ಅದೊಂದು ಸಣ್ಣ ಕೋಣೆ 
ಎನ್ನುವುದು ಲೇಸು, ಅಡಿಗೆ ಕೋಣೆ, ಮಲಗುವಕೋಣೆಎಲ್ಲಾ ಒ೦ದೇ . 
ಕೋಣೆಗೆ ತಾಗಿಕೊಂಡು ಬಚ್ಚಲು ಕಕ್ಕಸು ಇರುವುದೇ ಅದರ ವಿಶೇಷತೆ . 
ಬ್ರಹ್ಮಚಾರಿಯ ಕೋಣೆ, ಕೇಳಬೇಕೇ , ಪಾತ್ರೆ ಪಗಡಿ, ಬಟ್ಟೆಬರೆ, 
ರೇಡಿಯೋ ಪುಸ್ತಕ ಎಲ್ಲಾ ಹೇಗೆ ಬೇಕೋ ಅಲ್ಲೆಲ್ಲ ಚೆಲ್ಲಾಪಿಲ್ಲಿಯಾಗಿ 
ಕೈ ಕಾಲು ಎತ್ತಿ ಬೀಸುವುದಕ್ಕೂ ಸ್ಥಳದ ಅಭಾವ. ರವಿಚಂದ್ರ ಅವೇ 
ಸಾಮಾನುಗಳನ್ನು ಮುದ್ದೆ ಮುದ್ದೆ ಮಾಡಿ ಒಂದೆಡೆ ಸೇರಿಸಿ ಅವರಿಗೆ 
ಕುಳಿತುಕೊಳ್ಳಲು ಅನುವು ಮಾಡಿದ. ಅವನ ಕುತೂಹಲ ಗರಿಗೆದರಿ 
ದೃಷ್ಟಿಯೆಲ್ಲ ಅನುರಾಧಳ ಮೇಲೆ ಇತ್ತು . ಈ ಸುಂದರಿಯನ್ನು ಮೊದಲೇ 
ಎಲ್ಲೋ ನೋಡಿದ್ದೇನಲ್ಲ. ಎಲ್ಲಿ ? 

ಜಗದೀಶ ಅವಳ ಪರಿಚಯ ಹೇಳುತ್ತ ತಾವು ಬಂದ ರೀತಿಯನ್ನು 
ಚುಟುಕಾಗಿ ವಿವರಿಸಿ , ಇವತ್ತೊಂದು ದಿನ ನನಗೆ ಆಶ್ರಯ ಕೊಡು. 
ನಾಳೆ ಬೆಳಿಗ್ಗೆ ಹೊರಟು ಹೋಗೆನೆ' ಎಂದ. 
- ರವಿಚಂದ್ರ ಗಹಗಹಿಸಿ ನಕ್ಕು ಇಬ್ಬರನ್ನೂ ಅಳೆದು ಸುರಿದು 
ನೋಡಿದ. ಕುತೂಹಲದ ಕಣ್ಣುಗಳಲ್ಲಿ ಅಸಹನೆ ಮಿಡುಕಿತು, ತಾನು 
ವಿಳಾಸ ಕೊಟ್ಟದ್ದು ಪರಿಚಿತನೊಬ್ಬ ಸಿಕ್ಕಿದಾಗ ಔಪಚಾರಿಕ ವ್ಯವಹಾರ 
ಕಾಗಿ, ಆದರೆ ಹೀಗೆ ಊರಿನಿಂದ ಒಂದು ಹುಡುಗಿಯನ್ನು ಹಾರಿಸಿಕೊಂಡು 
ಬರುತ್ತಾನೆಂದು ಅವನಿಗೇನು ಕನಸು ಬಿದ್ದಿ ತೇ ? ಮನೆಬಿಟ್ಟು ಓಡಿಬರುವ 
ಪ್ರೇಮಿಗಳ ಸಂಗ ಯಾವಾಗಲೂ ಕಷ್ಟಕರ . ಅವರ ಜೊತೆ ಮೈತ್ರಿಯಿಂದ 
ವ್ಯವಹರಿಸುವುದೇ ? ಅಥವ ಹೋಗಿ ಎನ್ನುವುದೇ ಭವಿಷ್ಯದ ನೆಲೆಗಟ್ಟು 
ಭದ್ರವಾಗುವ ಮೊದಲೇ ಇವರಿಗೇನು ಬಯಕೆ ? ಯಾಕೆ ಈ ದೈಹಿಕ ಆಸೆ ? 
ಹೆಣ್ಣು ಪೂಜ್ಯ ಸ್ಥಾನದಲ್ಲಿದ್ದು ಅವಳನ್ನು ನೋಡಿದಾಕ್ಷಣ ಗೌರವದಿಂದ 

ನಮೋನಮಃ ಎನ್ನುವಂತಿರಬೇಕು. ಗಂಡು ಹಕ್ಕಿಯಂತೆ ಹಾರುತ್ತಾನೆಂದು 
ಹೆಣ್ಣು ಹಾರಿದರೆ ಚೆಂದವೇ . ಆವನ ಮುಖದ ನರಗಳು ಅಸಹ್ಯದಿಂದ 
ಸೆಟೆದುಕೊಂಡವು. ಇನ್ನೂ ವಿವಾಹವಾಗದ ಈ ಜೋಡಿಯಿಂದ ತನಗೂ 
ಅಪಾಯ . 

ಗೆಳೆಯನ ಮೌನಕಂಡು ಜಗದೀಶ ಅವಮಾನಿತನಾದವನಂತೆ ತನ್ನ 
ಕೈ ಚೀಲದೊ೦ದಿಗೆ ಎದ್ದು ನಿಂತ, ಅನುರಾಧಾಳನ್ನೂ ಏಳುವಂತೆಕನ್ನೆ 
ಮಾಡಿದ. ಅವರಿಬ್ಬರ ಮುಖಗಳು ರಸಹೀರಿದ ಕಬ್ಬಿನಂತಾದುದನ್ನು 
ನೋಡಿದ ರವಿಚಂದ್ರ ತಲೆಕೊಡಹಿಕೊಂಡು ಮತ್ತೊಮ್ಮೆ ಅನುರಾಧಳನ್ನು 
ನೇರವಾಗಿ ಸಂಧಿಸಿದ ಯಾವುದೋ ಆಸೆಯಿಂದ, ದೈಹಿಕ ಆಕರ್ಷಣೆ 
ಯಿಂದ, ಇನ್ನಾವುದೋ ಬಲವಾದ ತುಡಿತದಿಂದ ಮನೆಮಂದಿಯನ್ನು 
ತೊರೆದು ಜಗದೀಶನನ್ನು ನಂಬಿ ಬಂದ ಹೆಣ್ಣು . ಪಟ್ಟಣದ ಕಾಡಿನಲ್ಲಿ ಕಣ್ಣು 
ಕಟ್ಟಿಬಿಟ್ಟ೦ತಹ ಸ್ಥಿತಿಯಾಗಬಾರದು. ತನ್ನ ತಂಗಿಯೇ ಆಗಿದ್ದರೆ ಈ 
ಮಧ್ಯ ರಾತ್ರೆಯಲ್ಲಿ ಹೊರಗೆ ಕಳುಹಿಸುತ್ತಿದೆ ನೆ ? ವರುಣಶಹ ಯಾರೋ 
ತಾನರಿಯೆ ? ಇವರಿಗೆ ಸಹಾಯ ಮಾಡಲಿದ್ದಾರಂತೆ. ತಾನು ಗೆಳೆಯನಾಗಿ , 
ಒಂದೇ ಊರಿನ ನೀರುಂಡವನಾಗಿ ಇವನಿಗೆ ಸಹಾಯ ಮಾಡಲಾರದಷ್ಟು 
ದುರ್ಬಲನೇ ? 
- ಅವನು ತನ್ನ ಎಡಗೈ ಮುಂದಕ್ಕೆ ಚಾಚಿ ಅವರನ್ನು ಕುಳಿತು 
ಕೊಳ್ಳಲು ಸೂಚಿಸುತ್ತ ಸ್ವವ್ ಹೊತ್ತಿಸಿ ಕಾಫಿಗೆ ನೀರಿಟ್ಟ . ಅಲ್ಲೇ 
ಬಚ್ಚಲು ಮನೆಯಿದೆ. ಕೈ ಕಾಲು ತೊಳೆದುಕೊಳ್ಳಿ. ಕಾಫಿ ಕುಡಿದ ಮೇಲೆ 
ಹೋಟೆಲ್‌ನಿಂದ ಊಟ ತರಿಸ್ತೇನೆ. ಮೂವರೂ ಹೇಗಾದರೂ ಇವತ್ತು 
ರಾತ್ರೆಗೆ ಇಲ್ಲೇ ಸುಧಾರಿಸೋಣ' ಎಂದ ಮೃದುವಾಗಿ, 


ರಾತ್ರಿಯೆಲ್ಲ ಗೆಳೆಯನ ಕಿವಿಯಲ್ಲಿ ನಡೆದುದನ್ನೆಲ್ಲ ವಿವರಿಸಿದ 
ಜಗದೀಶ, ಊರಿನಿಂದ ಓಡಿ ಬಂದಷ್ಟು ಸುಲಭವಲ್ಲಿ ಮುಂದಿನ ಸ್ಥಿತಿಗಳು . 
ಈಗಾಗಲೆ ಹುಬ್ಬಳ್ಳಿಯಲ್ಲಿ, ಕಾರ್ಕಳದಲ್ಲಿ ತಮಗಾಗಿ ಹುಡುಕಾಟ ನಡೆದು 
ಪೋಲೀಸರಿಗೆ ದೂರು ಕೊಟ್ಟಿರಬಹುದು, ಇನ್ನು ಒಂದೊಂದು ಕ್ಷಣವೂ 
ಆತಂಕಕಾರಿ . ಊರಿನಿಂದ ಯಾರಾದರೂ ಹುಡುಕಿಕೊಂಡು ಬರುವ 
ಮೊದಲೇ ತಮ್ಮಿಬ್ಬರ ಮದುವೆಯಾಗಬೇಕು . ಅಲ್ಲಿಂದ ಒಂದು ತಲೆ 

ಕಂಡರೂ ಅನುರಾಧ ಕೈ ತಪ್ಪಿ ಹೋಗುತ್ತಾಳೆ. ಮಾಣಿಕ್ಯ ರಾಮು ಮೊದಲೇ 
ಅಂದಿದ್ದಾರೆ. 

' ವರುಣಶಹನಿಗೆ ಸ್ನೇಹಿತರ ಬಳಗ ಸಾಕಷ್ಟಿದೆ. ನಿಮ್ಮ ರಿಜಿಸ್ಟರ್ 
ಮದುವೆಗೆ ಸಾಕ್ಷಿಯಾಗಿ ನಿಲ್ಲಬಲ್ಲ ನಿಮಗೆ ತೊಂದರೆಯಾಗದಂತೆ ನೋಡಿ 
ಕೊಳ್ಳಬಲ್ಲ.' 

ಆದಷ್ಟು ಬೇಗ ವರುಣಶಹನನ್ನು ಕಂಡು ನಾಳೆ ಮಧ್ಯಾಹ್ನದೊಳಗೆ 
ರಿಜಿಸ್ಟರ್ ಮದುವೆಯಾದರೆ ಆಮೇಲೆ ತಾವು ಗೆದ್ದಂತೆ . ರವಿಚಂದ ನಿಗೆ 
ನಗು ಬಂದಿತು , ಮದುವೆಯಾಗಿ ಗೆಲ್ಲುತ್ತೇನೆಎನ್ನುವುದು ಮೂರ್ಖತನ . 
ಈ ಮೂರ್ಖರಿಗೆ ಬುದ್ದಿ ಬರುವುದು ಯಾವಾಗಲೋ . 

'ನೀನೇನೂ ಯೋಚನೆ ಮಾಡಬೇಡ. ನಾಳೆ ಕಂಪೆನಿಗೆ ರಜೆ ಮಾಡಿ 
ನಿನ್ನನ್ನು ನಾನು ವರುಣಶಹನ ಬಳಿ ಕರೆದೊಯತ್ತೇನೆ ' 

ಮರುದಿನ ಬೆಳಿಗ್ಗೆ ಅನುರಾಧಳನ್ನು ಕೋಣೆಯಲ್ಲಿರುವಂತೆ ತಿಳಿಸಿ 
ಗೆಳೆಯರಿಬ್ಬರೂ ವರುಣಶಹನನ್ನು ಭೇಟಿಯಾದದ್ದು ಅವರ ಮನೆಯಲ್ಲಲ್ಲ, 
ಅವರ ಕಲಾನಿಕೇತನದಲ್ಲಿ. ಪುಣೆಯ ಸರಕಾರಿ ಹಿರಿಯ ಪ್ರಾಥಮಿಕ ಮರಾಠಿ 
ಶಾಲೆಯ ಎದುರು ಚಿತ್ರಕಲಾ ಶಾಲೆ ನಡೆಸುತ್ತಿದ್ದ ವರುಣಶಹ ಮಧ್ಯ 
ವಯಸ್ಸು ಮೀರಿದ , ತಲೆಗೂದಲು ಬೆಳ್ಳಗಾದ ವ್ಯಕ್ತಿಯೆಂದು ಜಗದೀಶ 
ತಿಳಿದದ್ದು ಸುಳ್ಳಾಯಿತು. ನೋಡಿದರೆ ಇನ್ನೂ ವಕ, ಮೂವತ್ತೈದು 
ಮೀರದ ಹಾಲು ಬಿಳುಪು ಶರೀರದ ಕಡೆದಿಟ್ಟ ವಿಗ್ರಹದಂತೆ ಕಾಣುವ ಅಪ 
ರೂಪದ ರೂ ಪರಾಶಿ . ಯಾವ ತಾಯಿ ಹಡೆದ ಮುದ್ದಾದ ಮಗನೋ ... 
ಆರಡಿ ಎತ್ತರದ ನಿಲುವು, ಹಸನ್ಮುಖ , ನಗುವ ಜೋಡಿಕಣ್ಣುಗಳು, ಕೈ 
ಬೆರಳುಗಳು ಹೆಂಗಸಿನಂತೆ ನೀಳ, ಮೃದು ಮುತ್ತು ಕೋಮಲ, ಅಂಗೈ 
ಅಂಗಾಲುಗಳ ಮೃದುತನಕ್ಕೆ ಹೆಣ್ಣು ನಾಚ ಬೇಕು. ಅವರ ಕಲಾನಿಕೇತನ 
ದಲ್ಲಿ ಈಗಾಗಲೆಮೂವತೈದು ಮಕ್ಕಳು ಕಲಿಯುತ್ತಿದ್ದಾರಂತೆ, ಶಾಲೆಯ 
ಗೋಡೆಯ ಮೇಲೆಲ್ಲ ವರುಣಶಹ ಬಿಡಿಸಿದ ಚಿತ್ರಗಳು , ಸ್ಕೆಚ್ , ರೇಖಾ 
ಚಿತ್ರಗಳು 

ಜಗದೀಶ ಬಂದ ಕಾರಣ ತಿಳಿದು ಮಾಣಿಕ್ಯ ರಾಮ ಬರೆದ ಪರಿಚ 
ಯದ ಕಾಗದ ಓದಿದ ಮೇಲೆವರುಣಶಹ ಗಂಭೀರನಾದ, ' ಮಾಣಿಕ್ಯ ರಾಮ 
ನನ್ನ ಗುರುಗಳು ಮತ್ತು ಸ್ನೇಹಿತರು, ನಿಮ್ಮ ವಿಷಯ ಎಲ್ಲಾ ಬರೆದಿದ್ದಾರೆ. 
ಎಲ್ಲಿ ಹುಡುಗಿ ?” ಕೇಳಿದ ಸುತ್ತಲೂ ನೋಡುತ್ತ . 

ಅವನ ಮೋಡಿಹಾಕುವ ಇಂಗ್ಲಿಷ್ ಉಚ್ಚಾರ ಹಿತಕಾರಿಯಾಗಿತ್ತು 
ಕಿವಿಗಳಿಗೆ ಜಗದೀಶ ತೊದಲುತ್ತ ಕಷ್ಟ ಪಟ್ಟು ಶಬ್ದಗಳನ್ನು ಜೋಡಿಸಿ 
ಉತ್ತರಿಸಿದ, ' ಸಾವಿಳಿದುಕೊಂಡ ಕೋಣೆಯಲ್ಲಿದ್ದಾಳೆ. ಆದಷ್ಟು ಬೇಗ 
ನಮ್ಮ ರಿಜಿಸ್ಟರ್ ಮದುವೆ ಆಗಿಹೋಗಬೇಕು.' 

' ನಿಜ, ನಿಮ್ಮ ಭೀತಿ ಊರಿನಿಂದ ಯಾರಾದರೂ ಬಂದಾರೆಂದು 
ಅಲ್ಲವೇ , ಆದರೆ ಇಂತಹ ವ್ಯವಹಾರದಲ್ಲಿ ಸಿಲುಕಿ ತೊಂದರೆ ಅನುಭವಿಸಲು 
ನಾನು ತಯಾರಿಲ್ಲ . ಕ್ಷಮಿಸಿ, ನಿಮ್ಮ ಮದುವೆಗೆ ಸಾಕ್ಷಿಯಾಗಿ ನಿಲ್ಲಲಾರೆ .' 

' ತೊಂದರೆ ಅನುಭವಿಸುವವರು ನಾವು, ನೀವು ಸಾಕ್ಷಿದಾರರಾದರೆ 
ಸಾಕು . ' 

“ ಎಲ್ಲಿ ಕೆಲಸ ಮಾಡ್ತಾ ಇದ್ದೀರಿ ?” 

ಕೆಲಸವಿಲ್ಲದ ನಿರುದ್ಯೋಗಿಯ ಮುಖ ತಗ್ಗಿ ಹೋಯಿತು. ವರುಣ 
ಸಹ ನಗಾಡಿದ ಜೋರಾಗಿ , “ ಕಾಸು ಗಳಿಸಲಾರದ ಉತ್ತಮ ಪುರುಷ ! 
ನಿಮಗೆ ಮದುವೆಗೆ ಏನಿಷ್ಟು ಅವಸರ ? ? 

ಮುಖಕ್ಕೆ ಹೊಡೆದಂತಾಯಿತು, ಇವನಾರು ತನ್ನ ವೈಯಕ್ತಿಕ ಪ್ರಶ್ನೆ 
ಕೆದಕಲು ? ದುಡಿಯುತ್ತೇನೆ ಇಲ್ಲವೇ ತಿರುಪೆ ಎತ್ತುತ್ತೇನೆ. ಇವನಿಗೆ 
ಹೇಳುವ ಯೋಗ್ಯತೆಯಿಲ್ಲ. ಮದುವೆಗೆ ಸಾಕ್ಷಿ ಹೇಳಲಾರೆ ಎಂದರೆ ಸಾಕಿತ್ತು . 
ಇಡೀ ಕುಲ ಜಾಲಾಡುವುದಕ್ಕೆ ಹೊರಟ. ಥತ್ . ಜಗದೀಶನ ಮುಖ 
ಕೆಂಪಾಯಿತು ಸಿಟ್ಟಿನಿಂದ ಇನ್ನೊಂದು ಮಾತೂ ಆಡದೆ ಗೆಳೆಯನೊಂದಿಗೆ 
ಹೊರಬಿದ್ದ , 

ಇಡೀ ಪ್ರಪಂಚ ತನ್ನನ್ನು ನೋಡಿನಗುತ್ತಿರುವಂತೆ ಭಾಸವಾಯಿತು, 
ಸಾಕ್ಷಿದಾರರಿಲ್ಲದೆ, ಅಪರಿಚಿತ , ಭಾಷೆ ಬಾರದ ಊರಿನಲ್ಲಿ ತಾನೇನೂ ಮಾಡ 
ಲಾರೆ, ಊರು ಬಿಡುವಾಗ ಮಾಣಿಕ್ಯ ರಾಮು ತಮ್ಮ ಸ್ನೇಹಿತನ ಬಗ್ಗೆ ಆಡಿದ 
ಒಳ್ಳೆಯ ಮಾತುಗಳೆಲ್ಲ ಬರಿಯ ಟೊಳ್ಳು, ತಾನು ಇಲ್ಲಿಯವರೆಗೆ ಬಂದಿದ್ದೇ 
ತಪ್ಪಾಯಿತು. ಅಷ್ಟರಲ್ಲಿ ರವಿಚಂದ್ರನಿಗೂ ವರುಣಶಹನ ಅಹಂಕಾರದ 
ಮಾತುಗಳು ರೊಚ್ಚಿಗೆಬ್ಬಿಸಿದ್ದವು. ಅವನು ಮೃದುವಾಗಿ ಗೆಳೆಯನ ಹೆಗಲು 


ತಟ್ಟದ, 


' ಮನೆಗೆ ಹೋಗಿ ಅನುರಾಧಳನ್ನು ಹೊರಡಿಸು , ನಾನು ವಕೀಲ 
ರನ್ನು ಭೇಟಿಯಾಗಿ ರಿಜಿಸ್ಟ್ರೇಶನ್ ಆಫೀಸಿಗೂ ಹೋಗಿ ಮದುವೆಗೆ 
ಬೇಕಾದ ಏರ್ಪಾಟು ಮಾಡಿ ಸಾಕ್ಷಿಗೆ ನನ್ನ ಒಂದಿಬ್ಬರು ಗೆಳೆಯರನ್ನೂ ಕರೆ 

ತರುತ್ತೇನೆ, ಚಿಂತಿಸಬೇಡ.' 

ಅಂದೇ ಮಧ್ಯಾಹ್ನ ಎರಡು ಗಂಟೆಯ ಹೊತ್ತಿಗೆ ರವಿಚಂದ್ರ , ಅವರ 
ಪರಿಚಿತ ವಕೀಲರು, ಇಬ್ಬರು ಮರಾಠಿ ಮಿತ್ರರ ಸಾಕ್ಷಿಯೊಡನೆ ರಿಜಿಸ್ಟ್ರೇಶನ್ 
ಆಫೀನನಲ್ಲಿಯೇ ಜಗದೀಶ ಮತ್ತು ಅನುರಾಧಳ ಮದುವೆ ನಡೆಯಿತು. 
ರವಿಚಂದ್ರ ಹಾರಗಳನ್ನು ತಂದಿದ್ದ . ಅವನೇ ಒಬ್ಬರಿಗೊಬ್ಬರು ಹಾಕಿದರು . 
ಮರಾಠಿ ಮಿತ್ರರು ಹಾಡು ಹೇಳುತ್ತ ಚಪ್ಪಾಳೆ ತಟ್ಟಿ ಬಾಯಿಗೆ ಸಿಹಿ 
ತಿನಿಸಿದರು. ಮಿತ್ರನೊಬ್ಬನ ಕ್ಯಾಮರಾ ನಾಲ್ಕಾರು ಫೋಟೋಗಳನ್ನು 
ಸೆರೆ ಹಿಡಿದವು. 

' ಒ೦ದು ಭಾವಚಿತ್ರವನ್ನು ಕಾರ್ಕಳದಲ್ಲಿ ಪ್ರಚಲಿತವಿರುವ ದಿನ 
ಪತ್ರಿಕೆಗೆ ಹಾಕಿಸೊಣ. ಅಲ್ಲಿ ಜನರಿಗೆ ಸ್ವಲ್ಪ ತಿಳಿಯಲಿ' ಎಂದ ಜಗದೀಶ. 

ಅದು ಸಮಂಜಸವಾಗಿತ್ತು . ಇನ್ನಾದರೆ ಹಿರಿಯರ ಕಾಟವಿಲ್ಲ 
ನೂರೆಂಟುಊಹಾಪೋಹಗಳಿಲ್ಲ. ಏನಿದ್ದರೂ ಬದುಕು ನಮ್ಮದು. ನಮ್ಮ 
ಸುಖ ; ನಮ್ಮ ಜೀವನ, ಅವನು ತೃಪ್ತಿಯಿಂದ ನೋಡಿದ ಅನು 
ರಾಧಳನ್ನು , ಕರಿಮಣಿ, ತಾಳಿ ಕಾಲುಂಗುರಗಳಿಲ್ಲ . ಹೊಸ ವೇಷ ಭೂಷಣ 
ಗಳಿಲ್ಲ. ಗೆಳತಿಯರ ಸ್ತುತಿಯಾಗಲಿ , ಹಾಡು ನಗುವಿನ ಧ್ವನಿಯಾಗಲಿ ಅಲ್ಲಿ 
ನಿನದಿಸುತ್ತಿಲ್ಲ. ಆದರೂ ಅವಳ ಮುಖದಲ್ಲಿ ನೂರು ನಗುವಿನ ಮಿಂಚು. 
ಅವಳೂ ಜಗದೀಶನನ್ನು ನೋಡಿದಳು . ಹಣೆಗೆ ಬಾಸಿಂಗವಿಲ್ಲ . ಜರಿಯ 
ಶಾಲಿಲ್ಲ. ಉತ್ತರೀಯಕ್ಕೆ ಬಿಗಿದ ಬ್ರಹ್ಮಗಂಟಿಲ್ಲ . ಮಿರುಗುವ ಸೂಟು 
ಬೂಟುಗಳಿಲ್ಲ . ಯಾವುದೇ ಓಲಗದ ಧ್ವನಿಯಿಲ್ಲ. ಅವನ ಕೈಯಲ್ಲಿ ತನ್ನ 
ಕೈಯಿರಿಸಿ ಧಾರೆ ನೀರನೆರೆಯುವ ತಂದೆ ತಾಯಿಯಿಲ್ಲ. . 

ಆದರೂ ಇಬ್ಬರ ದೃಷ್ಟಿ ಪರಸ್ಪರ ಬೆರೆತಾಗ ನೂರು ವೀಣೆಗಳ 
ಝೇಂಕಾರ ನಿನದಿಸಿದವು ಅವರ ಹೃದಯಗಳಲ್ಲಿ, ಮೌನವಾಗಿ ವಿವಾಹ 
ಪ್ರತಿಜ್ಞೆ ಸ್ವೀಕರಿಸಿದರು . 

ಆ ಶುಭ ರಾತ್ರೆ ಗಾಗಿ ತನ್ನ ಮನೆಯನ್ನು ನೂತನ ವಧೂವರರಿಗೆ 
ಬಿಟ್ಟು ಕೊಟ್ಟು ರವಿಚಂದ್ರ ಗೆಳೆಯರ ಮನೆಗೆ ಹೊರಟುಹೋದ. ಎಲ್ಲಿಯ 
ಗೆಳೆತನವೋ , ಯಾವ ನಂಟೋ ... ....ಅನುರಾಧಳ ಬಳಿ ಕೃತಜ್ಞತೆ 
ಸೂಚಿಸುವ ಶಬ್ದ ಗಳೂ ನಾಪತ್ತೆ . ಅಲ್ಲಿ ಹಾಸು ಹೊದೆಯುವುದಕ್ಕೆ 
ಏನಿತ್ತು ? ದಿನ ಪತ್ರಿಕೆಗಳೇ ಹಾಸಿಗೆಯಾಯಿತು ಹಳೆ ಬಟ್ಟೆಯ 
ಗಂಟೊಂದು ತಲೆದಿಂಬಾಯಿತು. ಆ ಸಂತೋಷದ ರಸನಿಮಿಷಗಳ ಕ್ಷಣ 

ದಲ್ಲಿಯೂ ಇಬ್ಬರ ಮನದಲ್ಲಿ ಸುಳಿದ ಪ್ರಶ್ನೆ , ಮುಂದೇನು ?' 


ವಾಡೇಕರ್ ಚಾಳ್ ಹೆಸರಿಗೆ ತಕ್ಕಂತೆಮೂವತ್ತು ಮನೆಗಳ ಉದದ 
ಮೂರಂತಸ್ತಿನ ಕಟ್ಟಡ, ಅದರಲ್ಲಿ ಒಂದನೇ ಮಹಡಿಯು ಹದಿನಾಲ್ಕನೇ 
ನಂಬರಿನ ಮನೆ ರವಿಚಂದ್ರನದು. ಚಾಳಿನಲ್ಲಿ ಪ್ರತಿ ಐದು ಮನೆಗಳಿಗೆ 
ಸೇರಿದಂತೆ ಒಂದು ಉದ್ದದ ಬಾಲ್ಕನಿ. ಪ್ರತಿ ಮನೆಗೆ ಬಾಲ್ಕನಿಗೆ ಮುಖ 
ಮಾಡಿ ಇರುವುದು ಒಂದು ದೊಡ್ಡ ಕಿಟಕಿ, ಜಗಲಿಯಲ್ಲಿ ಓಡಾಡುವವರು 
ಒಳಗೆ ಸುಲಭದಲ್ಲಿ ಇಣುಕಿನೋಡಬಹುದು. ಮನೆಗೆ ಸಣ್ಣ ಇಲಿ ಬಂದರೂ 
ಚಾಳಿನಲ್ಲಿ ಟಾಂ ಟಾಂ . 

ನಾಳೆ ಹೇಗೆ ? ಎಂಬ ಪ್ರಶ್ನೆಯೊಂದಿಗೆ ಬೆಳಕು ಹರಿಯುತ್ತಿದ್ದಂತೆ 
ಆಗಮಿಸಿದ ರವಿಚಂದ್ರ . ಅವನು ಎಂಟು ಗಂಟೆಯೊಳಗೆ ಆಫೀಸಿಗೆ ಹೊರಡ 
ಬೇಕು. ಒಳಗೆ ಬರುತ್ಯ ಜಗದೀಶನ ಕೈ ಕುಲುಕಿ ನಗು ಚೆಲ್ಲಿದ, 

' ಚೆನ್ನಾಗಿ ನಿದ್ರೆ ಬಂದಿತೇ ?' 
“ ಹೋ , ಸ್ವಲ್ಪ ಗಲಾಟೆ ಜಾಸ್ತಿ .' 

' ಇದು ಚಾಳ್ ಮನೆ. ಎಲ್ಲಾ ಓಪನ್ ... ಮುಚ್ಚು ಮರೆ ಇಲ್ಲ.' 
ಅವಸರದಲ್ಲಿ ಹೊರಟು ಸಿದ್ಧವಾಗುತ್ತೆ ಅಂದ, ' ಪುಣೆಯಲ್ಲಿ ಬಾಡಿಗೆ ಮನೆ 
ಸಿಗುವುದು ಕಷ್ಟ . ಮುಂದಿನ ಆಲೋಚನೆ ಮಾಡಿ , ಸಾಯಂಕಾಲ ಆರು 
ಗಂಟೆಗೆ ಬದ್ದೇನೆ. ಹಾಂ , ಯಾರಿಗೂ ಬಾಗಿಲು ತೆಗೀಬೇಡಿ, ಕಳ್ಳಕಾಕರು 
ಜಾಸ್ತಿ .' 

ಅವನು ಹೋದಮೇಲೆ ಬಾಗಿಲು ಮುಚ್ಚಿಕೊಂಡ ಜಗದೀಶ ಅನು 
ರಾಧಳ ಬಳಿ ಬಂದು ಕುಳಿತ. ನಿದ್ರೆಗೆಟ್ಟ ರಾತ್ರೆಯಾದರೂ ಅವರ ಕಣ್ಣು 
ಗಳು ಹೊಳೆಯುತ್ತಿದ್ದವು. ತುಟಿಗಳಲ್ಲಿ ಇನ್ನೂ ಇತ್ತು ಮಾದಕದ ನಗು . 
ರಾತ್ರೆ ಮಿಲನದ ಕನಸಿನ ರಂಗು ಮತ್ತೊಮ್ಮೆ ರಂಗೇರಿ ಹೆಣೆದುಕೊಳ್ಳುವ 
ಮೊದಲೇ ಕೊರೆಯಿತು ಪ್ರಶ್ನೆ ಮುಂದೇನು ?' ಅವಳ ಆಭರಣ, ಅವನ 
ಬಳಿಯಿರುವ ಮಾಣಿಕ್ಯರಾಮನ್ ಅವರಿಂದ ತಂದ ಸಾಲದ ಹಣ ಸಾವಿರ 
ರೂಪಾಯಿ ಇವು ಕರಗುವ ಮೊದಲೇ ನಗರದಲ್ಲಿ ಮನೆಯಾಗಬೇಕು. ಹಣ 

ಕೊಟ್ಟರೆ ಮನೆ ಸಿಗದೇನಂತೆ, ಆದರೆ ಜೀವನಕ್ಕೆ ಬೇಕು ಉದ್ಯೋಗ, 

ಆ ದಿನವೆಲ್ಲ ಅವನು ಪುಣೆಯ ಹಲವು ಬೀದಿ, ಹಲವು ಚಾಳುಗಳು , 
ಸಂದಿ - ಗೊಂದಿಗಳನ್ನು ಅಲೆದು ಸುತ್ತಿದ ಒಂದು ಸಣ್ಣ ಮನೆಗಾಗಿ , ಹಾಗೇ 
ನಿರಾಶನಾಗಿ ಕಾಲೆಳೆಯುತ್ತ ಹಿಂದಿರುಗಿದ ಅಷ್ಟು ಹೊತ್ತಿಗೆ ಅನುರಾಧ 
ತಾನುಟ್ಟ ಬಟ್ಟೆಯನ್ನೇ ಒಗೆದು ಒಣಗಿಸಿ ಅದನ್ನೇ ಉಟ್ಟು ಶುಭ್ರಳಾಗಿ 
ದ್ದಳು. ಅವಳ ಮುಂದೆ ಒಂದು ಮುಷ್ಟಿ ಕರಿಮಣಿಗಳನ್ನಿರಿಸಿದ, ಅದರಲ್ಲಿ 
ಬೆಳ್ಳಿಯ ಸಣ್ಣ ತಾಳಿ , ಅನುರಾಧ ಮಾತಿಲ್ಲದೆ ದಾರದಲ್ಲಿ ಒಂದೊಂದೇ 
ಕರಿಮಣಿಯನ್ನು ಪೋಣಿಸಿ ಸರವಗಾಡಿ ಕುತ್ತಿಗೆಗೆ ಕಟ್ಟಿಕೊಂಡಳು. ಈಗ 
ಮುಖದಶೋಭೆಯೇ ಬೇರೆ. 

ಸ್ವಲ್ಪ ಹೊತ್ತಿನಲ್ಲಿ ರವಿಚಂದ್ರನೂ ಬಂದ, ಮನೆ ಸಿಗಲಿಲ್ಲವೆಂದೂ , 
ಸಿಗುವುದು ಸುಲಭವಲ್ಲವೆಂದೂ ಇ೦ದು ಮನವರಿಕೆಯಾಗಿ ಜಗದೀಶ 
ಚಿಂತಾಕ್ರಾಂತನಾಗಿದ್ದಾನೆ. . 

' ಮನೆ ಸಿಗುವುದು ಬಾಳೆಹಣ್ಣು ತಿಂದಷ್ಟು ಸುಲಭವಲ್ಲ ' ಅಸಹನೆ 
ಯಿಂದ ಗೊಣಗಿದ ರವಿಚಂದ್ರ ಒಂದು ತಿಂಗಳಾದರೂ ಬೇಕು ಅಲ್ಲಿ 
ತನಕ ಏನ್ಮಾಡ್ತೀರಿ ?? 

ಇಬ್ಬರೂ ಮುಖ ಮುಖ ನೋಡಿಕೊಂಡರು . ಪ್ರೇಮ ಮತ್ತು 
ಪ್ರೀತಿಯ ಆಕರ್ಷಣೆಯಲ್ಲಿ ಯಾವ ಆಲೋಚನೆ ಬಂದುದಿಲ್ಲ. ಹಿರಿಯರ 
ಅಡೆತಡೆಯಿಲ್ಲದೆ ನಕ್ಕು ನಲಿಯಬಹುದು, ಈ ಜಗತ್ತಿನ ಸಾಮಾನ್ಯದಲ್ಲಿ 
ಸಾಮಾನ್ಯ ಎನಿಸಬಹುದಾದ, ಸಂಪ್ರದಾಯಗಳ ಬಿಗಿ ಹಿಡಿತದಲ್ಲಿ ಉಸಿ 
ರೆತ್ತಲು ಬಿಡಲಾರದಂತಹ ಬಂಧನದಿಂದ ತಾವು ಮುಕ್ಕರು ಎಂದು 
ಕೊಂಡಿದ್ದರು. ಆದರೆ ಮುಗ್ಧ ಜೀವಿಗಳ ಮಧು ತುಂಬಿದ ಬಟ್ಟಲು ತುಂಬಿ 
ತುಳುಕಿ ಗುಟುಕರಿಸುವ ಮುನ್ನವೇ ಹಾಯಾಗಿ ಉಸಿರಾಡಲಾರದ ಸ್ಥಿತಿ. 

' ಹರೆಯದ ಹುಡುಗಿಯನ್ನು ಕರೆತರುವಾಗ ಸ್ವಲ್ಪವಾದರೂ ವಿವೇ 
ಚನೆ ಬೇಕಿತ್ತು ' ಬಾಲ್ಕನಿಗೆ ಒರಗಿ ನಿಂತು ಅಂದ ರವಿಚಂದ್ರ , ಈಗ 
ಯಾವ ಸುಖಗೋರಿಕೊಳ್ಳುವುದಿದೆ ಹೇಳು ? ನಿನಗೂ ಕಷ್ಟ , ನಿನ್ನಿಂದಾಗಿ 
ಅವಳಿಗೂ ಕಷ್ಟ .' 

ಜಗದೀಶ ಉತ್ತರಿಸದಿದ್ದಾಗ ಮತ್ತೆ ಅಂದ, ' ಮೊದಲು ನಮ್ಮ ನೆಲೆ 
ಬೆಲೆ ನೋಡಿಕೊಳ್ಳ ಬೇಕು, ಯೌವ್ವನದ ಶಕ್ತಿ ಸಾಮರ್ಥ್ಯವನ್ನು ಒಂದು 
ಸಣ್ಣ ಬಯಕೆಗಾಗಿ ಬಲಿಕೊಡುವುದಿಲ್ಲ . ನಾನಿದ್ದೇನೆನೋಡು ನಿನ್ನದೇ 

ಪ್ರಾಯ . ಊರಿನಿಂದ ಮದುವೆಗಾಗಿ ಒತ್ತಾಯ ಬರಾ ಇದೆ. ಊಹೂಂ, 
ಮೊದಲು ಸಂಪಾದನೆ, ಆಮೇಲೆ ಸ್ವಂತಮನೆ, ಆಮೇಲೆ ಮದುವೆ. ಹೀಗೆ 
ಹೇಳಿದೆನೆಂದು ಬೇಸರಿಸಬೇಡ.' 

“ ನಾಳೆಯೇ ಇಲ್ಲಿಂದಹೋಗಬೇಕು ಎನ್ನುತ್ತಿಯಾ ?? 

'ಎಲ್ಲಿಗೆ ಹೋಗೀರಿ? ಇವಳನ್ನು ಕಟ್ಟಿಕೊಂಡು ಒಂದು ರಾತ್ರೆ 
ಬೀದಿವಾಸ ಮಾಡಿನೋಡು, ಬೆಳಗಾಗುವಾಗ ಹುಡುಗಿ ನಿನ್ನ ಕೈಗೆ ಎಲ್ಲಿ 
ಸಿಗ್ತಾಳೆ? ಜನರು ಹಾಳಾಗಿದ್ದಾರಪ್ಪ , ಗಂಡು ಬೀದಿ ಮೇಲೆ ಬಿದ್ದರೂ 
ಬೆಳೆಯಬಲ್ಲ . ಹೆಣ್ಣು ಹಾಗಲ್ಲ . ಅವಳಿಗೆ ರಕ್ಷಣೆ ಸ್ವಲ್ಪ ತಪ್ಪಿದರೆ ಸಾಕು 
ಅವಳ ಭಕ್ಷಣೆ ಪ್ರಾರಂಭ. ಹೋಗಲಿ ಈ ಮಾತು, ಮನೆ ಸಿಗುವ ತನಕ ಈ 
ಕಿಂದೆಯಲ್ಲಿರಿ ! 

- ಅವನು ಅಷ್ಟು ಹೇಳಿದ್ದು ಬಹುದೊಡ್ಡ ಉಪಕಾರವಾಯಿತು. 
ಅನುರಾಧ ನಾಚಿಕೆ, ಅವಮಾನದಿಂದ ಕುಗ್ಗಿ ದರೂ ಸದ್ಯ ತಲೆ ಎತ್ತ ಬೇಕಾ 
ಗಿದೆ. ಪೂರ್ತಿ ಮುಳುಗಿದವನಿಗೆ ಚಳಿಯೇ , ಮಳೆಯೇ ... ಆ ರಾತ್ರಿ ಅಲ್ಲಿ 
ರುವ ಪಾತ್ರೆಗಳಲ್ಲಿ ಅದೇನೋ ಅಡಿಗೆ ಮಾಡಿ ಹಾಕಿದಳು. ಗೆಳೆಯರಿಬ್ಬರೂ 
ಅದನ್ನೇ ಮೃಷ್ಟಾನ್ನ ದಂತೆ ಸವಿದರು , 

' ಮನೆ ಚಿಕ್ಕದಾದರೂ ನನ್ನ ಮನಸ್ಸು ವಿಶಾಲ, ಈ ಕೋಣೆಮಧ್ಯ 
ಭಾಗಕ್ಕೆ ಪರದೆ ಇಳಿ ಬಿಟ್ಟು ಭಾಗ ಮಾಡೋಣ. ಬಚ್ಚಲು ಬದಿ ಭಾಗ 
ನಿಮಗೆ, ಕಿಟಕಿ ಭಾಗ ನನಗೆ.' ಕಣ್ಣು ಹೊಡೆದ ರವಿಚಂದ್ರ ಉತ್ಸಾಹ 
ದಿಂದ ಹೊರಗೆಲ್ಲೋ ಹೋಗಿಒಂದು ನೈಲಾನ್ ಹಗ್ಗ ಮತ್ತು ಕಪ್ಪು 
ಬಣ್ಣದ ದಪ್ಪ ಬಟ್ಟೆ ತಂದ. ಕ್ಷಣಾರ್ಧದಲ್ಲಿ ಕೋಣೆ ಎರಡಾಯಿತು. 
ದೀಪ ಹಾಕಿದರೂ ಇನ್ನೊಂದು ಭಾಗ ಕಾಣದಷ್ಟು ದಪ್ಪವಿತ್ತು ಬಟ್ಟೆ , 

( ಆ ಕಡೆ ನೀವು ಏನು ಬೇಕಾದರೂ ಮಾಡಿಕೊಳ್ಳಿ . ನಾನು ನೋಡ 
ಲಾರೆ !” 

ಅವನ ಮಾತಿನಲ್ಲಿ ಹಾಸ್ಯವಿದ್ದರೂ ಆ ಗಳಿಗೆಯಲ್ಲಿ ಅದೇ ಗಂಭೀರದ 
ವಿಷಯ , ಅನುರಾಧಳಿಗೆ ತಬ್ಬಿಬ್ಬು , ಇಂದಿನ ಪರಿಸ್ಥಿತಿಯಲ್ಲಿ ಹೀಗಿರುವುದು 
ಅನಿವಾರ್ಯ, ಬೇಡವೆಂದರೆ ಇದೂ ಇಲ್ಲ. ಮಾಣಿಕ್ಯ ರಾಮ್ ವರುಣ 
ಶಹನನ್ನು ಹೊಗಳುತ್ತ , “ ಎಲ್ಲ ರೀತಿಯಲ್ಲಿ ಅನುಕೂಲವಂತ, ಹೆಂಡತಿ 
ಕಡೆಯಿಂದ ಆಸ್ತಿ - ಸಂಪತ್ತು , ಕಾರು , ಬಂಗಲೆ ದೊರೆತಿದೆ. ನಿಮಗೆ ಉಳ 
ಕೊಳ್ಳುವ ವ್ಯವಸ್ಥೆಯನ್ನೂ ಅವನೇ ಮಾಡಬಲ್ಲ' ಎಂದಿದ್ದರು. ಆದರೆ 

ಆತ ಸರಿಯಾಗಿ ಮಾತನಾಡುವ ಸೌಜನ್ಯವನ್ನೂ ತೋರಲಿಲ್ಲ. 

ಅ೦ದು ಪರದೆಯಾಚೆ ದಿನಪತ್ರಿಕೆಗಳ ಹಾಸಿಗೆಯಲ್ಲಿ ಎರಡನೇ ರಾತ್ರಿ 
ಕಾಲಿಟ್ಟಿತು, ಅನುರಾಧಳಿಗೆ ಬೆಂಕಿಗೆ ಬಿದ್ದಂತಹ ಚಡಪಡಿಕೆ , ಕೈಯಲ್ಲಿರುವ 
ಗಾಜಿನಬಳಿ ತೆಗೆದಿರಿಸಿದರೂ ಕೈಗಳನ್ನು ಅತ್ತಿತ್ತ ಎತ್ತಲು ಹೆದರಿಕೆ , ಪರದೆ 
ಯಾಚೆ ತುಂಬು ಪ್ರಾಯದ ಇನ್ನೊಂದು ಗಂಡು ಇರುವಾಗ ಈ ಕಡೆ 
ಜಗದೀಶನ ಬಿಸಿಯಪ್ಪುಗೆಯಲ್ಲಿ ಲೋಕಮರೆಯುವುದುಂಟೇ ? ಜೋರಾಗಿ 
ಉಸಿರೆಳೆದರೂ ಆ ಕಡೆಯವನ ಕಿವಿಗಳು ಬಿಸಿಯಾಗುವುದು ದಿಟ, ಜಗ 
ದೀಶನಿಗೂ ಮುಜುಗರ, ಪ್ರೇಮ -ಪ್ರೀತಿ ಗೌಪ್ಯವಾಗಿದ್ದು ಅದಕ್ಕೆ ಬೆಲೆ 
ಅಧಿಕ. ಈಗಾಗಲೆ ಲೋಕತಿಳಿದ ತಮ್ಮ ವಿಷಯ ಇನ್ನೂ ಬೆತ್ತಲಾಗು 
ವುದು ಸಹ್ಯವಲ್ಲ. ಅವನು ಕಣ್ಣುಗಳಿಂದ ಪ್ರಶ್ನಿಸಿದ ಹೆಂಡತಿಯನ್ನು , 
“ಏನು ಮಾಡೋಣ?' ಅವಳೂ ನಿರುತ್ತರಳು ಪರದೆಯಾಚೆ ದೀಪವಾರಿ , 
ರವಿಚಂದ್ರ ನಿದ್ರೆಯ ಲೋಕಕ್ಕೆ ಸರಿದರೂ ಅವರಿಬ್ಬರ ನಿದ್ರೆ ಸರಿಯಿತು 
ದೂರ, ಕನಸಿನ ರಂಗಿಗೆ ಬಿದ್ದಿತು ಮರ್ಯಾದೆಯ ತೆರೆ . 


ಹದಿನೈದು ದಿನಗಳು ಸರಿದುಹೋದವು. ಜಗದೀಶನಿಗೆ ಬಾಡಿಗೆ ಮನೆ 
ಸಿಗಲಿಲ್ಲ, ಕೆಲಸವೂ ದೊರೆಯಲಿಲ್ಲ. ಪ್ರತಿದಿನ ಬೆಳಿಗ್ಗೆ ಆಶಾವಾದದೊಂದಿಗೆ 
ಹೊರಗೆ ಹೋಗುತ್ತಾನೆ. ಚಪ್ಪಲಿಗಳು ಸವೆದವು. ಇರುವ ಒಂದೇ 
ಪ್ಯಾಂಟಿನ ಕೆಳಭಾಗ ಹರಿಯಿತು, ಕಿಸೆಯಲ್ಲಿರುವ ಹಣ ಅರ್ಧದಷ್ಟು ಕೈ 
ಬಿಡುತ್ತ ಬಂದರೂ ಇನ್ನೂ ಪರಿಸ್ಥಿತಿ ಬದಲಾಗಲಿಲ್ಲ. ಹಣವಿಲ್ಲದೆ ಏನನ್ನೂ 
ಮಾಡಲು ಸಾಧ್ಯವಿಲ್ಲವೆಂಬ ಸತ್ಯ ಸಂಗತಿ ನಿಧಾನವಾಗಿ ಅರ್ಥವಾಯಿತು. 
ತಾನು ಸಂಪಾದಿಸುವ ಸ್ಥಿತಿಗೆ ಬಂದ ಮೇಲೆ ಅನುರಾಧಳನ್ನು ಇಲ್ಲಿಗೆ ಕರೆ 
ತರಬೇಕಿತ್ತು . ತಮ್ಮಿಬ್ಬರ ದುಡುಕುತನದಿಂದ ಇನ್ನೇನು ಅನುಭವಿಸ . 
ಲಿದೆಯೋ ಎಂದು ಹೆದರಿದ ತನ್ನಲ್ಲೇ . 

ಭಾಷೆ ಬಾರದ ಚಾಳಿನಲ್ಲಿ ಅನುರಾಧಳಿಗೆ ಸೆರೆಮನೆವಾಸ, ಕೆಲಸ 
ಕೈಂದು ರವಿಚಂದ್ರ , ಕೆಲಸ ಹುಡುಕಲು ಜಗದೀಶ ಬೆಳಿಗ್ಗೆ ಹೊರಟು 
ಹೋದಮೇಲೆ ಸಂಜೆ ಕತ್ತಲೆ ಕಪ್ಪಿಡುವ ತನಕ ಅವಳೊಬ್ಬಳೇ , ನೆರೆಯ 
ಅನೇಕರು ಕುತೂಹಲದಿಂದ ಬಂದು ಮಾತನಾಡಿಸುವ ಪ್ರಯತ್ನ ಮಾಡಿ 
ದರೆ ಅವಳು ಮಕಿ, ಮರಾಠಿಯ ಗಂಧಗಾಳಿ ತಿಳಿಯದ ತೊಡಕು 

ಒಂದೇ ಕಾರಣವಲ್ಲ . ಇಂಗ್ಲಿಷಿನಲ್ಲಿ ಮಾತನಾಡಿದರೂ ಮೌನ ತಳೆವ 
ಇಚ್ಛೆ , ಹೇಗಿದ್ದರೂ ಇಲ್ಲಿಂದ ಹೋಗುವವಳು , ಸಮ್ಮನೆ ಪಿರಿಪಿರಿ. ಆಗೆಲ್ಲ 
ಊರ ನೆನಪು, ತಂದೆ ತಾಯಿ , ಅಣ್ಣ ತಂಗಿಯ ನೆನಪು. ಅವರೆಲ್ಲರ ವಿಭಿನ್ 
ಮುಖಗಳ ನೆನಪು ಬರುವಾಗ ಒಮ್ಮೆ ಸಂತೋಷ ಮತ್ತೊಮ್ಮೆ ತೃಪ್ತಿ , 
ಇನ್ನೊಮ್ಮೆ ದುಃಖವುಕ್ಕಿ ಮನಸ್ಸು ಅಲ್ಲೆಲ್ಲಕಲ್ಲೋಲ. ಆದರೂ ಜಗ 
ದೀಶನನ್ನು ರಮಿಸುತ್ತಾಳೆ. ಭರವಸೆಯ ಮಾತುಗಳನ್ನು ಹೇಳುತ್ತಾಳೆ. 
ಈಗ ಅವರೆದುರಿಗೆ ಇದ್ದದ್ದು ಆಶಾವಾದ ಒ೦ದೇ . . 

ರವಿಚಂದ್ರ ತಲೆ ಹರಟೆಯವನಲ್ಲ, ಸಂಕೋಚಪ್ರವೃತ್ತಿಯ ಜಗದೀಶ 
ನೊಡನೆ ಹಾಸ್ಯ , ನಗುವಿದೆ. ಆದರೆ ಅನುರಾಧಳೊಡನೆ ಮಾತಿಲ್ಲ. 
ಕಣ್ಣೆತಿ, ದೃಷ್ಟಿ ಸಂಧಿಸಲಾರ. ಎರಡು ಆದಿತ್ಯವಾರಗಳು ಬಂದು ಹೋಗಿ 
ದ್ದವು. ಆಗ ಜಗದೀಶನಿಲ್ಲದೆ ಹಗಲಿಡೀ ಮನೆಯಲ್ಲಿದ್ದ ರವಿಚಂದ್ರ , ಸಹಜ 
ವೆಂಬಂತೆ ಕಿಟಕಿ ಬಳಿ ಕುರ್ಚಿಯಿರಿಸಿ ಪುಸ್ತಕದಲ್ಲಿ ತಲೆ ತೂರಿಸಿದವನು 
ಹೊಗಳಿ ನೋಡಲಿಲ್ಲ . ಊಟಕ್ಕೆ ಹೊರಗೆಲ್ಲೋ ಹೋಗಿಬಂದ ' ನನ್ನಿಂದ 
ನಿಮಗೆ ತೊಂದರೆಯೇ ?' ಅನುರಾಧಳಿಗೆ ಕೇಳುವ ಮನಸ್ಸಾದಗ ನಾಲಿ 
ಗೆಗೆ ಮುಷ್ಕರ, ಅವನ ನಡವಳಿಕೆ ನೋಡಿದರೆ ಅವಳಲ್ಲಿ ಒಳ್ಳೆಯ ಭಾವನೆ 
ಗಳಿಲ್ಲ ಎನ್ನುವುದು ಸ್ಪಷ್ಟ . ಅವನ ದಷ್ಟಿಯಲ್ಲಿ ತಾನು ಗೌರವ ಕಳೆದು 
ಕೊಂಡ ಹೆಣ್ಣು , ಊರ ವಿಷಯ ತಿಳಿಯದ ಸರಕೀಯನಲ್ಲವಾದರೂ ತೀರ 
ಅಪರಿಚಿತನಂತೆ ವ್ಯವಹರಿಸುವ ರೀತಿ ಹೆದರಿಕೆ ಹುಟ್ಟಿಸಿದೆ. 

ಇದೇ ಸಮಯದಲ್ಲಿ ಒಂದು ದಿನ ಮಧ್ಯಾಹ್ನದಹೊತ್ತು ಯಾರೋ 
ಬಾಗಿಲು ಬಡಿದ ಸದ್ದು ಕಿಟಕಿಯಿಂದ ಬಗ್ಗಿ ನೋಡಿದವಳಿಗೆ ಕೈಕಾಲು 
ಉಡುಗಿ ಹೋಯಿತು. ಬಂದವರು ಬೇರೆ ಯಾರೂ ಅಲ್ಲ, ಕೃಷ್ಣ ಕಾಂತರು, 
ರಘುವೀರ ಮತ್ತು ಅವಳ ಒಬ್ಬ ಸೋದರಮಾವ. ಹೀಗೆ ತಮ್ಮನ್ನು 
ಹುಡುಕಿಕೊಂಡು ಯಾರಾದರೂ ಬರಬಹುದೆಂಬ ನಿರೀಕ್ಷೆಯಿತ್ತು . ಈಗಾ 
ಗಲೇ ಊರ ಪತ್ರಿಕೆಯಲ್ಲಿ ತಮ್ಮ ವಿವಾಹದ ಭಾವಚಿತ್ರ ಅಚ್ಚಾಗಿರಬೇಕು. 
ತಮ್ಮನ್ನು ರೇಗಿಸಲೆಂದೇ ಬಂದಿದ್ದಾರೆ ಇಲ್ಲಿಯವರೆಗೆ, 

ಆದರೆ ಉಟ್ಟ ಸೀರೆಯನ್ನು ಒಗೆದು ಒಣ ಹಾಕಿ ಮೈತುಂಬ ಬೆಡಗಿ 
ಶೀಟ್ ಹೊದೆದು ನಿಂತಿದ್ದಳು. ಈ ಸ್ಥಿತಿಯಲ್ಲಿ ಬಾಗಿಲು ತೆರೆಯುವುದೆಂತು ? 
ಆದರೂ ಅವರು ಮವರೇ ಎಂದುಕೊಳ್ಳುತ್ತ ತೆರೆದಳು ಬಾಗಿಲನ್ನು , 
ತಾವು ಅನುರಾಧಳನ್ನು ಈ ಸ್ಥಿತಿಯಲ್ಲಿ ನೋಡುತ್ತೇವೆಂಬ ಕಲ್ಪನೆಯಿಲ್ಲದೆ 


- 

ಕ್ಷಣಕಾಲ ದಿಗ್ಗಾಂತರಾಗಿ ನಿಂತುಬಿಟ್ಟರು ಆ ಮೂವರೂ , ಬುದ್ದಿ ತಿಳಿ 
ದಂದಿನಿಂದ ಅನುರಾಧ ಸ್ನಾನಮಾಡಿ ಹೊರಗೆ ಬರುವಾಗಲೂ ಮೈತುಂಬ 
ಬಟ್ಟೆ ಧರಿಸಿ ಬರುವಳು. ಇಲ್ಲಿ...ಉಟ್ಟ ಸೀರೆ ಹಗ್ಗದ ಮೇಲೆ, ಅವಳ ಸ್ಥಿತಿ 
ಇದೇನ...? ರಘುವೀರನ ಕಣ್ಣುಗಳು ಮಂಜಾದವು. ಕೃಷ್ಣ ಕಾಂತರು ಎದೆ 
ಒತ್ತಿ ಹಿಡಿದು ಕರ್ಚಿಯಲ್ಲಿ ಕುಸಿದರು. ಆ ಕೋಣೆಎಲ್ಲ ವಿಷಯ ಒದರಿ 
ಹೇಳಿದರೆ ಅವಳ ಸ್ಥಿತಿ ಮೂಕ ಸಾಕ್ಷಿ ನೀಡಿತು . ಗೋಡೆಮೇಲೆ ಇನ್ನಾ 
ವುದೋ ಗಂಡಸಿನ ಭಾವಚಿತ್ರ , 

ರಘುವೀರಒದರಿದ, “ಎಲ್ಲಿ ಜಗದೀಶ ?? 
(ಹೊರಗೆ ಹೋಗಿದ್ದಾರೆ' 
“ ಇದ್ಯಾರ ಮನೆ ?” 
( ಜಗದೀಶನ ಗೆಳೆಯ ರವಿಚಂದ್ರನದು .' 

“ ನಿನ್ನನ್ನು ಈ ಮನೆಯವನಿಗೆ ಮಾರಿದ್ದಾನೆಯೇ ? ಏನಿದು ನಿನ್ನ 
ಅವಸ್ಥೆ ?' 

ಅನುರಾಧ ಹಿಮ್ಮೆಟ್ಟಿನಿಂತಳು . ಧೈರ್ಯದಿಂದ ತಾವಿಬ್ಬರೂ ವಿವಾಹ 
ವಾದದ್ದು ಹೇಳುತ್ತ ' ನನ್ನನ್ನು ಹುಡುಕಿಕೊಂಡು ಇಲ್ಲಿತನಕ ಬರುವ 
ಅಗತ್ಯವಿರಲಿಲ್ಲ . ಹೇಗಿರಬೇಕು ಎನ್ನುವುದು ತಿಳಿಯದ ಹಸುಗೂಸು 
ನಾನಲ್ಲ' ಎಂದಳು ಖಾರವಾಗಿ , 
- ರೆಟ್ಟೆಗೆ ಕೈ ಹಾಕಿ ಎಳ್ಕೊಂಡು ಹೋಗೋಣ. ಯಾರು ಅವಳನ್ನು 
ಕರೆದುಕೊಂಡು ಹೋಗ್ತಾರೋ ನೋಡೋಣ.' ಗುಡುಗಿದರುಸೋದರ 
ಮಾವ. 

* ಹೇಳಿದೆನಲ್ಲ ನಾನು ಕಸುಗಣಸು ಅಲ್ಲ. ರಿಜಿಸ್ಟರ್ ಮದುವೆಯಾಗಿ 
ಜಗದೀಶನ ಹೆಂಡತಿಯಾದಳು . ನನ್ನ ಭಾರ ಕಳೀತು ಅಂತ ತೆಪ್ಪಗೆ ಇರಿ.” 

ರಘುವೀರ ಏನೋ ಹೇಳಲು ಬಾಯ್ದೆರೆದ, ಅಷ್ಟರಲ್ಲಿ ಇನ್ನಾರೋ 
ಬಂದರು , ನೋಡಿದರೆ ಜಗದೀಶನ ತಂದೆ ಮತ್ತು ನಟೇಶ ! ಅವರೂ ಮಗ. 
ನನ್ನು ಹುಡುಕಿಕೊಂಡು ಬಂದವರು . ತಮ್ಮದೇ ಊರಿನವರನ್ನು ಕಂಡಾಗ 
ಅವರಿಗೆ ಕ್ಷಣಕಾಲ ಆಘಾತವಾಗಿರಬೇಕು, ಅನುರಾಧ ತೆಪ್ಪಗೆ ಪರದೆಯಾಚೆ 
ಸರಿದು ಅರ್ಧ ಒಣಗಿದಸೀರೆಯನ್ನು ಸುತ್ತಿಕೊಂಡಳು . ಹೊರಗೆ ಅವರವ 
ರಲ್ಲಿ ಏರಿಹೋಯಿತು ಗಲಾಟೆ. 

ಸಿಟ್ಟು ಬಂದಾಗ ತಾವಿರುವ ಸ್ಥಳ ಮರೆತು ಹೋಗುತ್ತದೆ. ಇಲ್ಲಿ 

ಹಿರಿಯರಿಗೂ ಅಷ್ಟೇ . ಜಗದೀಶನ ತಂದೆ ಅನುರಾಧಳನ್ನು ಬಾಯಿಗೆ 
ಬಂದಂತೆ ಜರೆಯುತ್ತ ಕೃಷ್ಣ ಕಾಂತರ ಕುಲಗೋತ್ರಗಳನ್ನು ಜಾಲಾಡಿ 
ಬಿಟ್ಟರು. ಕೃಷ್ಣ ಕಾಂತರು ' ತಪ್ಪು ನಿಮ್ಮ ಮಗನದ್ದು ' ಎನ್ನುತ್ತ ಜಗದೀಶ 
ನನ್ನ ದೂರಿದರು . ಊರಿನಲ್ಲಿ ಒಬ್ಬರಿಗೊಬ್ಬರು ಗಲಾಟೆ ಮಾಡಿದ್ದು ಸಾಲದೆ 
ಈ ಚಾಳಿನಲ್ಲಿಯ ಮಾಡಿದರೆ ಉಳಿದವರು ಸುಮ್ಮನಿರುತ್ತಾರೆಯೆ ? 
ನಿಮಿಷಾರ್ಧದಲ್ಲಿ ಸೇರಿತು ಜನರ ಸಂತೆ, ಕನ್ನಡ ಅರ್ಥವಾಗದ ಮಂದಿಗೆ 
ಏನೋ ಗಲಾಟೆ ವಿಕೋಪಕ್ಕೆ ಹೋಗುತ್ತಿರುವುದರ ಅರಿವುಮೂಡಿತು . 
ಗುಂಪಿನಲ್ಲಿದ್ದ ಯಾರೋ ಒಬ್ಬ 'ಪೋಲೀಸರನ್ನು ಕರೆಯಿರಿ' ಎಂದ. 

ಫಕ್ಕನೆ ರಘುವೀರನ ಕಿವಿಗಳು ಚುರುಕಾದವು. ಅವನು ಬಂದದ್ದು 
ಅನುರಾಧಳನ್ನು ಕರೆದೊಯ್ಯಲು. ಆದರೆ ಅವಳ ಸ್ಥಿತಿ ಬರಲಾರನೆಂಬ ಹಠ 
ನೋಡಿದವನಿಗೆ ತಾವೇಕೆ ಇವಳಿಗೆ ಬುದ್ದಿ ಹೇಳಬೇಕು ? ತಾವೇ ಅನು 
ಭವಿಸಲಿ, ಇಂತಹ ವ್ಯವಹಾರಕ್ಕೆ ಪೋಲಿಸರು ಬಂದರೆ ಸುಮ್ಮನೆ ನಾಚಿ 
ಗೇಡು, ತಮಗೂ ಕಷ್ಟ , 

ನಡೀರಿ ಅಪ್ಪ , ಅನು ಹೇಗಿದ್ದಾಳೆಂದು ನೋಡಲು ಬಂದೆವು. 
ನೋಡಿಯಾಯ್ತು , ಹೊಟ್ಟೆಗೆ ಹಾಲು ಹುಯ್ದ ಷ್ಟು ಸಂತೋಷವಾಯು . 
ನಮ್ಮ ಪಾಲಿಗೆ ಅನು ಸತ್ತು ಹೋಗಿದ್ದಾಳೆ... ಬನ್ನಿ ಹೋಗೋಣ' 
ಮುಂದಕ್ಕೆ ಮಾತಿಗೆ ಅವಕಾಶಕೊಡದೆ ತಂದೆ ಮತ್ತು ಮಾವನೊಂದಿಗೆ 
ಗುಂಪಿನಿಂದ ಹೊರಬಿದ್ದ . 

ಅನುರಾಧ ಬೇರೆಯವರು ಒಳಗೆ ಬಾರದಂತೆ ಬಾಗಿಲನ್ನು ದಬಾರನೆ 
ಮುಚ್ಚಿಕೊಂಡಳು. ಹಿರಿಯರ ಆಕ್ರೋಶ, ಅಸಹನೆ, ಸ್ವಾರ್ಥಕ್ಕಾಗಿ ನಗ 
ಬೇಕೋ ಅಳಬೇಕೋ ತಿಳಿಯದಾಯಿತು. ಆದರೂ ತನ್ನ ತಂದೆ ಬೇಸರ, 
ದುಃಖ , ಅಳುಮೋರೆಹೊತ್ತು ಹೊರಟು ಹೋದದ್ದು ಮರೆಯಲಾಗ 
ಲಿಲ್ಲ . ನಿಜವಾಗಿಯೂ ತಂದೆಯನ್ನು ನೋಯಿಸಿದೆನೇ ? ಹೊರಗೆ ಜೇನು 
ನೊಣದ ಹಿಂಡಿನಂತೆ ಗುಂಯಿಗುಡುತ್ತಿದ್ದ ಜನರ ಮಾತಿನ, ಸದ್ದು 
ತಗ್ಗಿದ ಮೇಲೆ ಬಗ್ಗಿ ನೋಡುತ್ತಾಳೆ. ಜಗದೀಶನ ತಂದೆಯ ಇಲ್ಲ, 
ತಮ್ಮನೂ ಅಲ್ಲಿಲ್ಲ. ಒಳಿತೇ ಆಯಿತು. ಜಗದೀಶ ಬಂದ ಮೇಲೆ ಗಲಾಟೆ 
ಇಲ್ಲವಲ್ಲ . 

ಸಂಜೆ ಜಗದೀಶ ಬಂದಾಗ ಅವನ ಮುಖ ಗಂಭೀರವಾಗಿತ್ತು . 
ಯಾರೊಂದಿಗೋ ಜಗಳವಾಡಿ ಬಂದವನಂತೆ ಉರಿಯುತ್ತಿದ್ದ ಅನುರಾಧ 

ಕೇಳುವ ಮೊದಲೇ ತಂದೆ ತನಗಾಗಿ ಇದೇ ಚಾಳಿನ ಹೊರಗೆ ಕಾಯುತ್ತಿದ್ದ 
ರೆಂದೂ ತಿಳಿಸಿ , ' ನಿನ್ನನ್ನು ಬಜಾರಿ, ಚಿನಾಲಿ, ಸೂಳೆ' ಎಂದು ಬೈದು ಶಾಪ 
ಹಾಕಿದ್ದು ಕೇಳಲಾಗಲಿಲ್ಲ . ಚೆನ್ನಾಗಿ ಜಗಳವಾಡಿ ನಾನೂ ಅವರನ್ನು ಬೈದೆ. 
' ನನ್ನ ಮಗ ಸತ್ತು ಹೋದ ಎಂದುಕೊಂಡಿದ್ದೇನೆ' ಎಂದರು. ' ಹಾಗೇ 
ತಿಳಿದುಕೊಳ್ಳಿ' ಎಂದೆ ನಾನು , ' ಹೇಳು ಅನು , ನಾನೇನಾದರೂ ತಪ್ಪು 
ಹೇಳಿದೆನೆ ?' ಕೇಳಿದಕೋಪದಲ್ಲಿ . 

ಅವನ ಕುತ್ತಿಗೆ ಸುತ್ತಲೂ ತೋಳು ಬಳಸಿದಳು , “ ನನ್ನ ಅಣ್ಣ , 
ಅಪ್ಪನೂ ಹಾಗೇ ಹೇಳಿಹೋದರು ನಮಗಿನ್ನು ಯಾರ ಸಹಾಯವೂ 
ಇಲ್ಲ.' 

“ ಬೇಡ ಬಿಡು . ನಿನಗೆ ನಾನು, ನನಗೆ ನೀನು ! ಉಸುರಿದ ಕಿವಿ 


ಯಲ್ಲಿ . 


ಮು೦ದೆ ಮೂರು ದಿನಗಳಲ್ಲಿ ಅವರ ಅದೃಷ್ಟವೆಂಬಂತೆ ವಾಡೇಕರ್ . 
ಚಾಳ ನಿಂದ ಒಂದು ಮೈಲು ದೂರ, ರೇಲ್ವೇ ಸ್ಟೇಶನಿಗೆ ಸಮೀಪ ಒಂದು 
ಕೋಣೆಯ ಮನೆ ಬಾಡಿಗೆಗೆ ಸಿಕ್ಕಿತು. ಬಾಡಿಗೆ ನೂರು ರೂಪಾಯಿ , 
ಮೂರು ತಿಂಗಳ ಅಡ್ವಾನ್ಸ್ ಕೊಡಬೇಕು, ಅನುರಾಧ ತನ್ನ ಕಿವಿಯಲ್ಲಿದ್ದ 
ಚಿನ್ನದ ರಿಂಗನ್ನು ತೆಗೆದು ಅವನ ಕೈಲಿರಿಸಿದಳು . 

ರವಿಚಂದ್ರನ ಮನೆಯಲ್ಲಿ ಅವರದೆನ್ನುವ ತುಣುಕು ಸಾಮಾನು 
ಗಳಿಲ್ಲ. ದಿನ ಪತ್ರಿಕೆಗಳೂ ಹಳತಾಗಿದ್ದವು ಜಗದೀಶನ ಕೈ ಚೀಲವೂ ಹರಿ 
ದಿತ್ತು . ಹೇಗೆ ಮನೆ ಸೇರಿದ್ದರೋ ಹಾಗೇ ನಿರ್ಗಮನ! ರವಿಚಂದ್ರ 
ನೆಮ್ಮದಿಯಿಂದ ಕೈ ಕುಲುಕಿದ. 

“ ನನ್ನ ಕಂಪನಿಯಲ್ಲಿ ನಿಮಗೊಂದು ಕೆಲಸ ಸಿಗುತ್ತದೋ 
ನೋಡೇನೆ. ಸ್ವಲ್ಪ ಟ್ರಂ ಆಗಿ ಹೊಸಉಡುಪು ಹೊಲಿಸಿಕೋ !” 


ಸಂಗವನ್ ಥಿಯೇಟರ್* ನ ಎಡಭಾಗದಲ್ಲಿ ಕಾಣುವ ನಾಲ್ಕಂತಸ್ತಿನ ಒಂದು 
ಹೊಸ ಕಟ್ಟಡ ಮತ್ತು ಅದರ ಬದಿಯಲ್ಲಿ ಹಳೆಯದಾದ ಎರಡಂತಸ್ತಿನ 
ಇನ್ನೊಂದು ಕಟ್ಟಡ, ಇದೇ ಜೋಗಳೇಕರ್ ಕಂಪೌಂಡ್ , ಇದರಲ್ಲಿ ಹಳೆ 

ಕಟ್ಟಡದ ಗೌಂಡ್ ಫ್ಲೋರ್‌ನಲ್ಲಿರುವ ಮೊದಲೇ ವಾಸವಾಗಿದ್ದ ಬಾಡಿ 
ದಾರನೊಬ್ಬನ ಕೋಣೆ ಜಗದೀಶನಿಗೆ ಸಿಕ್ಕಿದ್ದು , ಬಾಡಿಗೆದಾರ ಸುನೀ | 
ಗಾಂವಕರ್ , ಮೂವತ್ತೈದು ವರ್ಷದ ಅವಿವಾಹಿತ, ಎರಡು ಕೋಣೆಗಳ 
ಒಂದನ್ನು ಜಗದೀಶನಿಗೆ ಕೊಟ್ಟಿದ್ದು ಔದಾರ್ಯದಿಂದಲ್ಲ ಅವಿವಾಹಿತನಿ। 
ಒಂದುಕೋಣೆಸಾಕು, ಇನ್ನೊಂದರಿಂದ ಬಾಡಿಗೆ ಬಂದರೆ ತನಗೆ ಬಾಡಿ 
ಕಟ್ಟಲು ಅನುಕೂಲ ಎಂದುಕೊಂಡಿದ್ದಾ ನೆ . ಕಟ್ಟಡದ ಮಾಲಿಕರು 
ಇವನೂ ಬೆಂಬಲಿಸಿ ನೂರುರೂಪಾಯಿ ಮಾಡಿದ್ದು ಅನುಕೂಲವಾಗಿದೆ 
ಎರಡುಕೋಣೆಗಳಿಗೂ ಸೇರಿ ಒಂದು ಕುಳಿತುಕೊಳ್ಳುವ ಹೊರಕೋಣೆ 
ಬಚ್ಚಲು, ಪಾಯಿಖಾನೆ ಮನೆ, ಜಗದೀಶನಿಗೆ ಸಿಕ್ಕಿದ ಭಾಗ ವಿಶಾ 
ವಾಗಿದ್ದು ಅಡಿಗೆಗೆ ಅನುಕೂಲವಾಗಿದೆ. 

ಅನುರಾಧಳಿಗೆ ಪಿಚ್ಚೆನಿಸಿತು ಮನೆಯೆಂಬ ಕೋಣೆ ನೋಡಿ 
ಇಲ್ಲಿಯೂ ಒಂದೇ ಮನೆಯಲ್ಲಿ ಇನ್ನೊರ್ವಗಂಡಸಿನೊಂದಿಗೆ ಇರಬೇಕಾದ 
ಸ್ಥಿತಿ.ಕೋಣೆಗಳು ಬೇರೆ ಬೇರೆಯಾದರೂ ಉಳಿದೆಲ್ಲ ವ್ಯವಹಾರಗಳನ್ನೂ 
ಒಟ್ಟಗೇ ಮಾಡುವುದು ಅನಿವಾರ್ಯ. ಇಷ್ಟಾದರೂ ಸಿಕ್ಕಿತಲ್ಲ ಅನು . 
ಇದನ್ನೂ ಬಿಟ್ಟರೆ ನಮಗೆ ಬೀದಿಯೇ ಗತಿ' ಜಗದೀಶ ಸಮಾಧಾನ 
ಹೇಳಿದ, 

ಪಟ್ಟಣ ವಾಸದಲ್ಲಿ ಒಂದೊಂದು ಇಂಚು ಭೂಮಿಗೂ ಎಷ್ಟೊಂದು 
ಬೆಲೆ ! ಆ ಮೌಲ್ಯದ ತುಲನೆಯಲ್ಲಿ ಪ್ರಾರಂಭವಾಯಿತು ಹೊಸ ಬಿಡಾರ . 
ಆಗ ಅಲ್ಲಿ ತುಂಬಿತು ನವೋಲ್ಲಾಸದ ಸಂಭ್ರಮದ ದೀಪಾವಳಿ ಸಂತೋಷದ 
ಗೆಜ್ಜೆ ಧ್ವನಿಉಲಿದವು. ನೂರು ಭಾವಗಳ ಕಾರಂಜಿ ಪುಟಯಿತು. ನನಗೆ 
ನೀನು, ನಿನಗೆ ನಾನು ' ದಿಟವಾಯಿತು ನುಡಿ, 

ನಾಲ್ಕಾರು ಅಲ್ಯುಮಿನಿಯಂ ಪಾತ್ರೆಗಳು , ಒಂದು ಸ್ವವ್ , ಕೆಲವು 
ಬಟ್ಟೆಗಳು ಇತ್ಯಾದಿ ಹೊಂದಿಸಿಕೊಳ್ಳುವಾಗ ಅನುರಾಧಳ ಬೆರಳಿನ ಉಂಗುರ 
ಚಿನ್ನದಂಗಡಿಯ ಹಳೆ ಡಬ್ಬಿಯ ಒಳಗೆ ಸೇರಿಹೋಯಿತು. 

ಒಂದು ತಿಂಗಳು ಕಳೆಯಿತು. ಜೋಗಳೇಕರ್ ಕಂಪೌಂಡಿಗೆ ಅನು 
ರಾಧ ಮತ್ತು ಜಗದೀಶ ಇನ್ನೂ ಹೊಸಬರೇ , ತನ್ನ ದೇ ಚಿಂತೆಯಲ್ಲಿದ್ದ 
ಜಗದೀಶ` ಯಾರ ಸ್ನೇಹಕ್ಕೂ ಕೈ ಚಾಚಲಿಲ್ಲ. ಅಲ್ಲಿರುವವರೆಲ್ಲ ಮಧ್ಯಮ 
ವರ್ಗದ ಸಿರಿವಂತರು, ಕೆಲವರಿಗೆ ಕಾರು , ಕೆಲವರಿಗೆ ದ್ವಿಚಕ್ರ ವಾಹನಗಳು , 
ಹಾಲು, ಹಣ್ಣು , ತರಕಾರಿ , ಚಿಮಣಿ ಎಣ್ಣೆ ವ್ಯಾಪಾರ, ಹಳೆ ಬಟ್ಟೆಗಳ 

ವಹಿವಾಟು ಇತ್ಯಾದಿ ವ್ಯವಹಾರಗಳು ಬಿರುಸಿನಿಂದ ಕಂಪೌಂಡ್ ನೊಳಗೆ 
ನಡೆಯುತ್ತದೆ. ಹಣ್ಣಿನ ಗಾಡಿ ಬಂದಾಗ ಗೇಟಿನ ಬಳಿ ನೂಕುನುಗ್ಗಲು. 
ತರಕಾರಿ ಗಾಡಿ ಬಂದರೆ ಹೊಸ ಕಟ್ಟಡದ ನಾಲ್ಕನೇ ಅಂತಸ್ಸಿನ ಮಹಿಳೆ 
ಯರು ಅಲ್ಲಿಂದಲೇ ಕ್ರಯ ವಿಚಾರಿಸಿ ಮೇಲೆ ತಂದುಕೊಡು' ಎನ್ನು 
ತಾರೆ ಮರಾಠಿಯಲ್ಲಿ. ಹೂವು ಮಾರುವವರಿಗೆ ಇಲ್ಲಿ ಹಣದ ಸುಗ್ಗಿ . 
'ಮರಾಠಾ ಮೊಗಾ' ಎಲ್ಲರಿಗೂ ಬೇಕು. ಬೆಳಿಗ್ಗೆಯಿಂದ ಕೆಲಸದ ಗಡಿ 
ಬಿಡಿಯಲ್ಲಿರುವ ಹೆಂಗಸರು ಸಾಯಂಕಾಲ ಸೊಗಸಾಗಿ ಮದುಮಗಳಂತೆ 
ಶೃಂಗರಿಸಿಕೊಂಡು ತಮ್ಮ ತಮ್ಮ ಗಂಡಂದಿರ ಜೊತೆ ತಿರುಗಾಟಕ್ಕೆ ವೈಯಾರ 
ದಲ್ಲಿ ಹೋಗುವುದೇ ಒಂದು ಮೋಜು, ಹೆಚ್ಚಿನ ಮನೆಗಳಲ್ಲಿ ಟಿ. ವಿ. ಇದೆ. 
ಮರಾಠಿ ನಾಟಕ , ಸಿನಿಮಾ, ತಮಾಷಾ ಇದ್ದಾಗ ಕಂಪೌಂಡಿನಲ್ಲಿ ನರ 
ಹುಳವೂ ಕಾಣಸಿಗದು. 

ತನ್ನ ಮನೆ ಕಿಟಕಿಯಿಂದ ನೋಡಿದರೆ ಅನುರಾಧಳಿಗೆ ಎದುರು 
ಬಿಲ್ಲಿಂಗ್‌ನ ಎರಡನೇ ಮಹಡಿ ಮನೆಯ ಟಿ . ವಿ . ಚೆನ್ನಾಗಿ ಕಾಣುತ್ತದೆ. 
ಗೊಂಬೆ ಕುಣಿದಂತೆ ಕಾಣಿಸಿದರೆ ನೋಡಲು ಏನಿದೆ ಮೋಜು ? ಬಿರುಸಿನ 
ಚಟುವಟಿಕೆ ನಡೆಯುವ, ನಿರಂತರ ಲವಲವಿಕೆಯಿಂದ ಕೂಡಿದ ಆ 
ಕಂಪೌಂಡ್ ನಲ್ಲಿ ಅವಳೊಬ್ಬಳು ಎಲ್ಲರಿಗಿಂತ ಪ್ರತ್ಯೇಕಳು . ಜಗದೀಶ ಕೆಲಸದ 
ಬೇಟೆಗೆಹೋದನೆಂದರೆ ಬರುವುದು ರಾತ್ರಿಗೆ, ಅದೇ ನಿರಾಸೆಯ ಮುಖ 
ಹೊತ್ತು . ಎರಡು ಬಾರಿ ರವಿಚಂದ್ರನನ್ನು ಭೇಟಿಯಾದರೂ , ಕಂಪನಿ 
ಮ್ಯಾನೇಜರನನ್ನು ಮಾತನಾಡಿಸಿದರೂ ಫಲ ಸೊನ್ನೆ . ನಗರದ ಸಾವಿರಾರು 
ನತದೃಷ್ಟ ನಿರುದ್ಯೋಗಿಗಳಲ್ಲಿ ಇವನೂ ಸೇರಿ ಹೋದನೇ ? ಯಾರಿಗೆ 
ಗೊತ್ತು ? ಇಲ್ಲಿ ಹಣದ ಪ್ರಭಾವ ಬೇಕು, ಎರಡೂ ಇಲ್ಲದವರ ಪಾಡು... 
ಅನುರಾಧ ಯೋಚಿಸುತ್ತಾಳೆ, ಅದು ನರಿ ನಾಯಿಗೂ ಬೇಡ ! ಮಧ್ಯಾಹ್ನ 
ಅವಳು ಯಾರಿಗಾಗಿಯ ಅಡಿಗೆ ಮಾಡುವುದಿಲ್ಲ. ಮನೆಯೆದುರು 
ದಾಟುವ ಪ್ರತಿ ಗಾಡಿಯ ಆಸೆ ಕಂಗಳನ್ನು ಚೆಲ್ಲಿ ಸುಮ್ಮನೆ ಕಣ್ಣು 
ಮುಚ್ಚುತ್ತಾಳೆ. ಕಾರ್ಕಳದ ಶಾಲೆಯಲ್ಲಿ ಓದುತ್ತಿದ್ದಾಗ ಲಂಗದಲ್ಲಿ ಕಟ್ಟಿ 
ಕೊಂಡು ಕದ್ದು ಮುಚ್ಚಿ ತಿನ್ನುತ್ತಿದ್ದ ಬಲಿತ ಹುಣಿಸೇಕಾಯಿ , ಮಾವಿನ 
ಕಾಯಿ , ಪೇರಲೆಯ ನೆನಪಾಗಿ ಬಾಯಲ್ಲಿ ನೀರು, ಸಾಯಂಕಾಲ ಯಾವ 
ಸ್ವಾರಸ್ಯವೂ ಇಲ್ಲದೆ ನಿಧಾನವಾಗಿ ಬೆಳಕು ರಂಗೋಲಿಯನ್ನಿಡುತ್ತ ಅವಳ 
ಕಿಟಕಿ ಮೂಲಕ ತೂರಿ ಬರುವುದನ್ನು ನೋಡುತ್ತಾಳೆ ಮೌನವಾಗಿ . 

ಕಾಲೇಜಿನ ಗೆಳತಿಯರೆಲ್ಲ ಆ ರಂಗವಲ್ಲಿಯಲ್ಲಿ ತೇಲಿ ಬರುತ್ತಾರೆ. ಕಪ್ಪು 
ಶಿಲೆ, ಕಲ್ಲು ಬಂಡೆಗಳ ತಾಣ ಕಾರ್ಕಳ, ಆದರೆ ಅಲ್ಲಿ ಜನರ ಹೃದಯ 
ಹೂವಿಗಿಂತಲೂ ಮೃದು, ಗೆಳತಿಯರೆಲ್ಲ ಸೇರಿ ಕಾರ್ಕಳ ಗೊಮ್ಮಟನನ್ನು 
ನೋಡಲು ಹೋಗುವಾಗ ಅದೇನು ಉತ್ಸಾಹ, ಅದೇನು ಸಂತೋಷ. 
ವಾರಕ್ಕೊಮ್ಮೆ ಅಲ್ಲಿಗೆ ಹೋಗದಿದ್ದರೆ ನಿದ್ರೆ ಬಾರದು . ಅವಳ ಕಲ್ಪನೆಯ 
ಕೇಂದ್ರ ಕಾರ್ಕಳದ ಎತ್ತರದ ಬೆಟ್ಟ .ಮೇಣದಬತ್ತಿಯ ಅಂಟಿನಿಂದ ಚಿತ್ರಿಸಿದ 
ಕಾರ್ಕಳದ ಗೊಮ್ಮಟೇಶ್ವರನಿಗೆ ತಾಲ್ಲೂಕು ಮಟ್ಟದ ಬಹುಮಾನ ಬಂದಾಗ 
ಆವಳಿಗೇ ಅಚ್ಚರಿ. ಎಷ್ಟೊಂದು ಕ್ರಿಯಾಶೀಲವಾಗಿತ್ತು ಅವಳ ಕಲ್ಪನೆ. 
ಇಲ್ಲಿ ಪ್ರತಿದಿನ ಮನಸ್ಸಿನಲ್ಲಿ, ಹೃದಯದಲ್ಲಿ ಹೇಳಲಾರದ , ತಾಳಲಾರದ 
ಅವ್ಯಕ್ತ ಕಳವಳ 
- ಯಾವಾಗ ಜಗದೀಶ ಒಳಗೆ ಬರುತ್ತಾನೋ ಆಗ ಅವಳ ಭಾವನೆ 
ಗಳೆಲ್ಲ ಅವನಲ್ಲೇ ಹೂತುಹೋಗುತ್ತವೆ. ಅವನ ಬಿಸಿಯಪ್ಪುಗೆಯಲ್ಲಿ ಕರಗು 
ಇವೆ. ರಾತ್ರಿ ಊಟದನಂತರ ಸುಮ್ಮನೆ ವಾಕಿಂಗ್ ಹೋಗಿ ಬರುತ್ತಾರೆ. 
ಆ ಸಮಯದಲ್ಲಿ ಅನುರಾಧಳಿಗೆ ಹೊರಗೊಂದು ಪ್ರಪಂಚವಿದೆ ಎಂಬ ಅರಿವು 
ಬರುತ್ತದೆ. ಎಷ್ಟೋ ಬಾರಿ ತಾವಿಬ್ಬರೂ ಕಾಣದ ಲೋಕಕ್ಕೆ ಬಂದಿದ್ದೇ 
ವೆಯೆ ? ಎನ್ನುವ ಅನುಮಾನ . ಈ ಮನೆಗೆ ಬರುವಾಗ ಇದ್ದ ಉತ್ಸಾಹ, 
ಲವಲವಿಕೆ ಇತ್ತೀಚೆಗೆ ಕೆಲವು ದಿನಗಳಿಂದ ಬದಲಾದಂತೆ ಅನಿಸುತ್ತಿದೆ. 

ಆ ಸಂಜೆ ಬಂದಾಗ ಅವನು ದಿನಕ್ಕಿಂತಲೂ ಹೆಚ್ಚಿಗೆ ಸೋತು ಬಸ 
ವಳಿದಿದ್ದ . ಅವನಿಗಾಗಿ ರುಚಿ ಅಡುಗೆಯ ಬದಲು ಇದ್ದದ್ದು ಖಾಲಿ ಅನ್ನ 
ಒಂದೇ ಅದನ್ನು ತಿನ್ನಲಾರದೆ ತಿನ್ನುತ್ತಿದ್ದವನನ್ನು ಮೆಲ್ಲನೆ ಕೇಳಿದಳು. 

' ಏನಾಯಿತು ಇವತ್ತು ?' 

ಅವನ ಮುಖ ಗಂಭೀರವಾಯಿತು. “ ಏನಾಗುವುದು ಮಣ್ಣು ? 
ನನ್ನ೦ಥವನು ಮಣ್ಣು ತಿನ್ನುವುದಕ್ಕೂ ಅಯೋಗ್ಯ.' ಅವನ ದೃಷ್ಟಿ ಅವಳ 
ಕುತ್ತಿಗೆಯುದ್ದಕ್ಕೂ ಹರಿಯಿತು. ಅಲ್ಲಿದ್ದ ಒಂದೆಳೆ ಚೈನು ಮಾಯ 
ವಾದದ್ದು ಕಂಡು ದೃಷ್ಟಿಯಿಳಿಸಿ ಮುಖ ಕಿವುಚಿದ. . 

“ ನಾಳೆಯಿಂದ ಉಪವಾಸವೇ ಗತಿ. ಇನ್ನೇನೂ ಉಳಿದಿಲ್ಲ .' 

“ ಅದಕ್ಕೇ ಅಪ್ಪ ಅಮ್ಮ ಹೇಳಿದ್ದು , ಇಪ್ಪತ್ತು ಸಾವಿರ ವರದಕ್ಷಿಣೆ 
ತರಬಲ್ಲ ಹುಡುಗಿಯನ್ನು ಮದುವೆಯಾಗಿ ಯಾವುದಾದರೂ ವ್ಯಾಪಾರ 

ಪ್ರಾರಂಭಿಸು ಎಂದು. ಅವರ ಮಾತು ಸುಳ್ಳಲ್ಲ. ಆಗ ಈ ಕಷ್ಟ ಇರಲಿಲ್ಲ 
ಅಲ್ಲವೇ .? 

ಎದುರು ಕುಳಿತವಳು ಹಾವು ಕಂಡಂತೆ ಮೆಟ್ಟಬಿದ್ದಳು. ಈ 
ಮಾತನ್ನು ಜಗದೀಶ ಹೇಳಿದನೇ ? ಅದೂ ಇಷ್ಟು ಬೇಗ ! ಉಟ್ಟ ಬಟ್ಟೆ 
ಯಲ್ಲಿ ಅವನ ಹಿಂದೆ ನಂಬಿ ಬಂದಾಗ ತನ್ನಲ್ಲಿ ಯಾವಕೊರತೆ ಕಂಡವನಲ್ಲ. 
“ ನಮ್ಮಿಬ್ಬರಪ್ರೀತಿ ಅಮರ, ನೀನಿಲ್ಲದೆ ಒಂದು ದಿನವೂ ಜೀವಿಸಲಾರೆ' 
ಎಂದವನು ಈಗ ಇವನಿಗೆ ಹಣವೇ ಪ್ರಾಮುಖ್ಯ ಕೆಲಸ ಸಿಗದ ಹತಾಶೆ 
ಯಲ್ಲಿ ಇಷ್ಟು ಬೇಗ ಬದಲಾದನೇ ? ಅವಳಿಗೆ ಬೇಡವೆಂದರೂ ಕಥೆ 
ಯೊಂದರ ನೆನಪು. ಪ್ರೀತಿಸಿದ ಹುಡುಗನ ಹಿಂದೆ ಓಡಿ ಬಂದ ಹುಡುಗಿ 
ಯನ್ನು ಸರಿಯಾಗಿ ಬಾಳಿಸಲಾರದ ಆ ಹುಡುಗ ಇದ್ದಕ್ಕಿದಂತೆ ಅವಳನ್ನು 
ಬಿಟ್ಟು ಪಲಾಯನ ಮಾಡುತ್ತಾನೆ. ಹುಡುಗಿಗೆ ಇತ್ಯ ತವರಿನ ಆಶ್ರಯವಿಲ್ಲ. 
ಅತ್ರ ಹುಡುಗನ ಕುಟುಂಬಕ್ಕೆ ಬೇಡ, ಹುಡುಗನೂ ನಾಪತ್ತೆ . ಕೊನೆಗೆ 
ಉಳಿದದ್ದು ಆತ್ಮಹತ್ಯೆ ಒಂದೇ ದಾರಿ , ತನಗೀಗ ಉಳಿದದ್ದೇನು ? ನಂಬಿಸಿ 
ಕರೆತಂದ ಜಗದೀಶ ತನಗೆ ಮೋಸ ಮಾಡಿ ಈ ಊರಿನಿಂದ ಹೇಳದೆ ಓಡಿ 
ಹೋದರೆ ತನ್ನ ಗತಿಯೇನು ? ನೀನೇ ಎನ್ನುವವರು ಯಾರಿದ್ದಾರೆ ? 

ತಟ್ಟೆಯಲ್ಲಿದ್ದ ಅನ್ನ ಹಾಗೇ ಉಳಿಯಿತು. ಈವರೆಗೆ ತಡೆಹಿಡಿದಿದ್ದ 
ಕಂಬನಿ ಉಕ್ಕಿ ಹರಿದು ಸಹಿಸಿಕೊಳ್ಳಲಾರದೆ ಬಿಕ್ಕಳಿಸಿದಳು ಜೋರಾಗಿ , 

ತಾನು ಹಾಗೆ ಹೇಳಿದ್ದು ತಪ್ಪಾಯಿತೆಂದೂ , ತನ್ನ ಆಯಾಸ 
ಬೇಸರ ಆ ರೀತಿ ನುಡಿಸಿತೆಂದೂ ಹಲವು ವಿಧದಲ್ಲಿ ಬೇಡಿಕೊಂಡ ಜಗದೀಶ 
ಅವಳ ತಲೆ ನೇವರಿಸಿ ಸಂತೈಸಲು ನೋಡಿದ. ತಂದೆ ತಾಯಿಯ ಪ್ರೀತಿಯ 
ಬಟ್ಟಲಲ್ಲಿ ಅದ್ದಿ ತೆಗೆದ ಪುತ್ಥಳಿ ಅವಳು , ಕೊರತೆ ಕಾಣದ ಜೀವ. ಈ 
ಒಂದೂವರೆ ತಿಂಗಳಲ್ಲಿ ಸರಿಯಾದ ಊಟ, ಆಹಾರವಿಲ್ಲದೆ , ಸ್ನೇಹಿತೆಯರ 
ಒಡನಾಟವಿಲ್ಲದೆ ಸೊರಗಿದ್ದು ನಿಜ. ಜಗದೀಶನಿಗೆ ಅರ್ಥವಾಗಿದೆ. ಆದರೂ 
ತನಗೆ ಕೆಲಸ ದೊರೆಯದೆ ಹತಾಶನಾಗುವ ಸಂದರ್ಭ ಹೆಚ್ಚುತ್ತ ಬಂದಂತೆ, 
ಕೈಯ್ಯಲ್ಲಿರುವ ಹಣ ಮುಗಿಯುತ್ತ ಬಂದಂತೆ ಈ ಪ್ರೀತಿ- ಪ್ರೇಮ ಕೇವಲ 
ನೀರುಳ್ಳಿ ಎನಿಸುತ್ತಿ ದೆ. ಹಾಗೆಂದು ಅನುರಾಧಳ ಮೇಲಿರುವ ಪ್ರೀತಿ 
ಹಿಮುಖವಾಯಿತೆಂಬ ಅರ್ಥವಲ್ಲ. ಪುಣೆಗೆ ಬರುವಾಗ ಇದ್ದ ಕುತೂಹಲ, 
ಸೊಗಸು, ಆಕರ್ಷಣೆ ತಗ್ಗಿದಂತಿದೆ . ಬದಲಾಗಿ ಜಗತ್ತನ್ನು ವಾಸ್ತವವಾಗಿ 
ಎದುರಿಸುವ ಸ್ಥಿತಿ ಬಂದಿದೆ. ತಾನೊಬ್ಬನೇ ಆಗಿದ್ದರೆ ಹೇಗೋ ಸುಧಾ 

ರಿಸಬಹುದು. ಅನುರಾಧಳನ್ನು ಏನು ಮಾಡಲಿ ? ಮರಳಿ ಊರಿಗೆ 
ಹೋಗೋಣವೆಂದರೆ ಯಾರ ಹೃದಯದಲ್ಲಿ ಕಿಂಚಿತ್ತೂ ಗೌರವವಿಲ್ಲ, 
ತಮಗೆ ಸ್ಥಾನವಿಲ್ಲ . ಇಲ್ಲೇ ಇರೋಣವೆಂದರೆ ಇನ್ನು ಹೆಚ್ಚು ದಿನ ಇರು 
ವುದೂ ಅಪಾಯ . ಯಾವುದೋ ಸಿನಿಮಾ ಕಥೆ ನೆನಪಾಗುತ್ತದೆ. 
ಇಬ್ಬರು ಪ್ರೇಮಿಗಳು ತಮ್ಮಂತೆ ಮನೆಬಿಟ್ಟು ಓಡಿಹೋಗಿ ಜೀವನದಲ್ಲಿ 
ನಾನಾ ತರಹದ ಕಷ್ಟಗಳಿಗೆ ಗುರಿಯಾಗಿ ಒಂದು ಹೊತ್ತಿನ ಊಟಕ್ಕೂ 
ಒದ್ದಾಡುವ ಪರಿಸ್ಥಿತಿ, ಕೊನೆಗೆ ಒಂದೊಂದು ಸಮಸ್ಯೆಗಳೂ ಹುಡುಗಿ 
ಯನ್ನು ಮೈ ಮಾರಿಕೊಳ್ಳುವ ಹಂತಕ್ಕೆ ನೂಕಿದವು. ಎಂತಹ ವಿಚಿತ್ರ , 
ಹಿರಿಯರ ಶಾಪ ತಟ್ಟದೇ ಇದ್ದೀತೇ ?' ಆಡಿಕೊಂಡಿದ್ದರು ಸಿನಿಮಾ 
ನೋಡಿದವರು. ತಮ್ಮ ಸ್ಥಿತಿಯೂ ಹೀಗೇ ಆದೀತೇ ? ಈ ಕೋಮಲ 
ವಾದ ಹೂವನ್ನು ಇನ್ನೊಬ್ಬರ ಕೈಗೊಪ್ಪಿಸಿ ತಾನು ಸಾಧಿಸುವುದಾದರೂ 
ಏನನ್ನು ? ಜೀವಿಸುವುದಾದರೆ ಇಬ್ಬರೂ ಒಟ್ಟಿಗೆ, ಇಲ್ಲವಾದರೆ ಒಟ್ಟಿಗೇ 
ಸಾಯುವುದು . 

ಅವಳನ್ನು ರಮಿಸಲೆಂದು ಕಷ್ಟ ಪಟ್ಟು ಹಲವು ಶಬ್ದ ಗಳಿಗಾಗಿ ಪರ 
ದಾಡಿದ . ಊಹೂಂ, ಒಂದೇ ಒಂದು ಶಬ್ದ ಗಂಟಲಿನಿಂದ ಹೊರಬೀಳ 


ಆ ರಾತ್ರಿಯೆಲ್ಲ ಚಿಂತಿಸಿದ ಜಗದೀಶ ಮರುದಿನ ಅಜಿತ್ ಮಾರ್ಕೆಟ್ 
ನಲ್ಲಿರುವ ದೊಡ್ಡ ಟ. ವಿ ರಿಪೇರಿ ಅಂಗಡಿಯ ಯಜಮಾನನನ್ನು ಭೇಟಿ 
ಯಾಗಿ ತನ್ನ ಬವಣೆ ಹೇಳಿಕೊಂಡು ಕೆಲಸಕ್ಕಾಗಿ ಅಂಗಲಾಚಿದ. ಈಗಾ 
ಗಲೆ ನಾಲ್ಕು ಯುವಕರು ಕೆಲಸಕ್ಕಿರುವ ಆ ಅಂಗಡಿಗೆ ಇನ್ನೊಬ್ಬ ಅನಗತ್ಯ . 
ಆದರೆ ಕಲಿಯಲೆಂದು ಬಂದವ , ತೀರ ಕಷ್ಟದಲ್ಲಿದ್ದಾನೆ. ' ಸಂಬಳ ರಹಿತ 
ನಾಗಿ ಕೆಲಸ ಮಾಡುವುದಾದರೆ ಸೇರಿಕೊ ' ಎಂದ ಯಜಮಾನ, 

ಅಭಾಸಕ್ಕೆ ಅದಾದರೂ ಇರಲಿ , ಅಂಗಡಿಗೆ ಬರುವ ಟಿ. ವಿ . ರಿಪೇರಿ 
ಗಳಲ್ಲದೆ ಮನೆಗಳಿಗೂ ತೆರಳಿ ರಿಪೇರಿ ಮಾಡಬೇಕು . ಕೆಲವು ಜನರ ಪರಿ 
ಚಯವಾದೀತು ಎಂದುಕೊಂಡ . ರಿಪೇರಿ ಕೆಲಸಗಳೆಲ್ಲ ಸಂಜೆ ಅರರ 
ನಂತರ ಮಧ್ಯರಾತ್ರಿ ಹನ್ನೊಂದರವರೆಗೆ . ಶನಿವಾರ ಮತ್ತು ರವಿವಾರ 
ಟಿ . ವಿ , ಪ್ರೋಗ್ರಾಂ ಇದ್ದರೆ ಹಗಲಿನಲ್ಲಿ ಕೆಲಸ, ಉಳಿದ ಹೊತ್ತನ್ನು 
ಸುಮ್ಮನೆ ವ್ಯಯ ಮಾಡಲಾರದೆ ರೈಲ್ವೇ ಸ್ಟೇಶನ್ ನತ್ತ ಹೆಜ್ಜೆ ಹಾಕಿದ. 
ಆದರೆ ಅಲ್ಲಿಯ ಮೊದಲೇ ನಿಗದಿಪಡಿಸಿದ ನಂಬರ್ ಪ್ಲೇಟ್ ಇರುವ 

ಸಮವಸ್ತ್ರ ಧರಿಸಿದ ಕೂಲಿಯಾಳುಗಳಿಗೆ ಮಾತ್ರ ಪ್ರವೇಶ, ಮೂರನೇ 
ಯವ ಒಳಗೆ ಬಂದರೆ ಸಾಕು, ವಾಸನೆಯಲ್ಲೇ ತಿಳಿದು ಹೋಗುತ್ತದೆ. 
ಏನಿದ್ದರೂ ಹೊರ ಭಾಗದಲ್ಲಿ ಕೂಲಿ ಸಿಕ್ಕಿದರೆ ಮಾಡಬೇಕು. ಅದೂ 
ಸಿಗದ ದಿನಗಳಲ್ಲಿ ಕಟ್ಟಿಗೆ ಡಿಪೋ ದತ್ತ ತಿರುಗಿದ. ಆ ಸ್ಥಳಕ್ಕೆಲ್ಲ ಇನ್ನೂ 
ಹೊಸಬ . ಇದರೊಂದಿಗೆ ಭಾಷೆಯ ತೊಡಕು . 

ಅಂತೂ ಕಷ್ಟಕ್ಕೆ ಒಗ್ಗಿರದ ಸೊಂಪಾದ ಅವನ ದೇಹ ಬಾಡಿ ಬಸವಳಿ 
ಯಿತು. ಬಿಸಿಲಿನ ಝಳಕ್ಕೆ ಕಪ್ಪಿಟ್ಟಿತು. ಆದರೂ ಮೂರು ತಿಂಗಳ 
ಮುಂಗಡ ಕೊಟ್ಟ ಮನೆಯ ಗಡುವು ಮುಗಿಯುವ ಮೊದಲೇ ಕೆಲಸ 
ಸಿಕ್ಕೀತೆಂಬ ಆಸೆ . 


ಯಾವಾಗ ಜಗದೀಶ ನಿರಾಸೆಯ ದಳ್ಳುರಿಯಲ್ಲಿ ಒಂದು ಸಣ್ಣ 
ಅಸಮಾಧಾನದ ಪ್ರತಿಕ್ರಿಯೆ ವ್ಯಕ್ತಪಡಿಸಿದನೋ ಅಂದಿನಿಂದಲೇ ಅನು 
ರಾಧಳಿಗೆ ತನ್ನ ವ್ಯಕ್ತಿತ್ವ ಹೀಗೆ ವೃಥಾಪೋಲಾಗಬಾರದು , ಅದು ಸಾರ್ಥಕ 
ವಾಗುವ ದಾರಿಯಲ್ಲಿ ಸಾಗಬೇಕೆಂಬ ಹಠ ಉದಯಿಸಿತು. ಜಗದೀಶನಿಗೆ 
ಕೆಲಸ ದೊರೆತು ಅವನೇ ತನ್ನ ಹೊಟ್ಟೆ ಹೊರೆಯಬೇಕೆಂಬ ನಿಯಮವಿಲ್ಲ. 
ತಾನೂ ಅವನಿಗೆ ಹೆಗಲ ಹೊಣೆಯಾಗಬೇಡವೇ ? ದುಡಿಮೆ ಯಾರ 
ದಾದರೇನಂತೆ , 

ಇನ್ನೂ ಅವಳ ಕಾಲೇಜು ಡಿಗ್ರಿ ಪೂರ್ಣವಾಗಿರಲಿಲ್ಲ . ಮೊದಲ 
ಬಾರಿ ಕಾಂಚನಳಿಗೆ ಕಾಗದ ಬರೆಯುತ ಬಿ . ಎ , ಎರಡನೇ ವರ್ಷದ 
ಮಾರ್ಕ್ಸ್ಕಾರ್ಡ್, ಸರ್ಟಿಫಿಕೇಟ್ ಇತ್ಯಾದಿ ಕಳುಹಿಸಬೇಕೆಂದೂ , ತಂದೆ 
ಮನೆಯಲ್ಲಿರುವ ಚಿತ್ರಕಲೆಗೆ ಸಂಬಂಧಿಸಿದ ಪ್ರಶಸ್ತಿ , ಫೋಟೋ , ಕ್ಯಾಮರಾ 
ಎಲ್ಲವನ್ನೂ ತನಗೆ ತಲುಪಿಸಬೇಕೆಂದೂ ಕೇಳಿಕೊಂಡಳು . ಈಗ ಸಹಾಯ 
ಕಿರುವವಳು ಅವಳೊಬ್ಬಳೇ . ಅವು ಬಂದ ಮೇಲೆ ಇಲ್ಲಿಯೇ ಸಾಯಂ. 
ಕಾಲದ ಕಾಲೇಜಿಗೆ ಸೇರಿ ಡಿಗ್ರಿ ಪೂರೈಸುವುದು. ಅದರ ಮಧ್ಯೆ ಚಿತ್ರಕಲೆ 
ಬೆಳೆಸಿಕೊಳ್ಳುವುದು , ಚಿತ್ರಗಳು ತಮ್ಮ ಹೊಟ್ಟೆ ತುಂಬಿಸುವುದಿಲ್ಲ ನಿಜ . 
ಕೆಲಸವಿಲ್ಲದೆ ಮನಸ್ಸು ಸೈತಾನನ ಬೀಡಾಗುವುದಕ್ಕಿಂತ ಏನಾದರೂ 
ಹವ್ಯಾಸಕ್ಕೆ ತೊಡಗಿಸುವುದು ಕ್ಷೇಮಕರ. 
- ಇದೇ ಆಲೋಚನೆಯಲ್ಲಿ ಒಂದು ದಿನ ಮಧ್ಯಾಹ್ನ ಹೊರಕೋಣೆ 

ಯಲ್ಲಿ ಕುಳಿತು ಹಳೆ ಕ್ಯಾಲೆಂಡರಿನ ಹಿಂಭಾಗದ ಖಾಲಿ ಜಾಗದಲ್ಲಿ 
ಸುಮ್ಮನೆ ಪೆನ್ಸಿಲ್‌ ಆಡಿಸತೊಡಗಿದಳು . ಪೆನ್ಸಿಲ್ ಹಿಡಿಯದೆ ಕೆಲವು 
ತಿಂಗಳು ಕಳೆದು ಹೋಗಿವೆ. ಏನನ್ನು ಗೀಚಬೇಕೆಂಬ ಸ್ಪಷ್ಟತೆಯ 
ಇರಲಿಲ್ಲ ಕಲ್ಪನೆಯ ಕೇಂದ್ರಕ್ಕೆ ಹೊರಕೋಣೆಯ ಕಿಟಕಿ , ಕಿಟಕಿ 
ಯಾಚೆ ಕಂಪೌಂಡ್ , ಬದಿಯಲ್ಲಿ ಕಸದ ತೊಟ್ಟಿ, ಒಂದು ಬಾಳೆಗಿಡ, 
ಇವಿಷ್ಟು ಕಣ್ಣಿಗೆ ಕಾಣಿಸಿದ ದೃಶ್ಯ . ಅದನ್ನೇ ಸ್ಪಷ್ಟವಾಗಿ ಖಾಲಿ ಜಾಗ 
ದಲ್ಲಿ ಬಿಡಿಸುತ್ತ ಹೋದಳು . 

ಇದೇ ಸಮಯದಲ್ಲಿ ಹೊರಬಾಗಿಲಿನ ಕೀಲಿ ತೆರದ ಸದ್ದಿನೊಂದಿಗೆ 
ಒಳಗೆ ಕಾಲಿರಿಸಿದ ಸುನೀಲ ಗಾಂವಕರ್ , ಅವನ ಅನಿರೀಕ್ಷಿತ ಆಗಮನ 
ದಿಂದ ಕುಳಿತವಳು ಏಳುತ್ತ ಒಂದು ಕ್ಷಣ ಅನುಮಾನಿಸಿದಳು . 
- ಸಾಮಾನ್ಯವಾಗಿ ಸುನೀಲ ಬೆಳಿಗ್ಗೆ ಎಂಟು ಗಂಟೆಗೆ ಮನೆ ಬಿಟ್ಟರೆ 
ಹಿಂದಿರುಗುವುದು ಸಂಜೆ ಏಳು ಗಂಟೆಗೆ, ಈ ಮಧ್ಯದ ಅವಧಿಯಲ್ಲಿ 
ಹೊರಕೋಣೆಯನ್ನು ತನ್ನಿಷ್ಟದಂತೆ ಬಳಸಿಕೊಳ್ಳುವ ಅನುರಾಧ ಅವನು 
ಬಂದಾಕ್ಷಣ ಪುನಃ ತನ್ನ ಕೋಣೆ' ಸೇರುತ್ತಾಳೆ ಆಮೆಯಂತೆ. ಎರಡು 
ತಿಂಗಳಾದರೂ ಇನ್ನೂ ಪರಿಚಯ ಅಸ್ಪಷ್ಟ . ಶಿವಾಜಿರೋಡ್ನಲ್ಲಿರುವ 
ಲಕ್ಷ್ಮೀ ಬಟ್ಟೆ ಕಂಪನಿಯಲ್ಲಿ ಕೆಲಸವಂತೆ . ಅಷ್ಟು ಗೊತ್ತು . ಕಂಸನಿಗೆ 
ಹೋಗಿಬರಲು ಸೈಕಲ್ ಅವನ ವಾಹನ . 

ಸೈಕಲ್ ಅನ್ನು ಗೋಡೆಗೆ ಅನಿಸಿಟ್ಟು ನಿಧಾನವಾಗಿ ಒಳಗೆ ಬಂದ 
ಸುನೀಲ ತಲೆ ತಗ್ಗಿಸಿಕೊಂಡೇ ತನ್ನ ಕೋಣೆಗೆ ಹೋಗುವವನಿದ್ದ . ಅಷ್ಟ 
ರಲ್ಲಿ ಅವನ ಕಣ್ಣಿಗೆ ಬಿದ್ದಿತು ಖಾಲಿ ಕ್ಯಾಲೆಂಡರ್‌ನಲ್ಲಿ ರಚಿಸಿದ 
ಕಂಪೌಂಡ್ನ ಯಥಾವತ್ ಚಿತ್ರ , ಕುತೂಹಲ , ಅಚ್ಚರಿಯಿಂದ ಹತ್ತಿರ 
ಬಂದು ಒಮ್ಮೆ ಚಿತ್ರವನ್ನ , ಒಮ್ಮೆ ಕಿಟಕಿಯಾಚೆಯ ದೃಶ್ಯವನ್ನೂ 
ನೋಡು ಉದ್ಧರಿಸಿದ ಅವನಿಗರಿಯದಂತೆ, 

' ಪ್ಲಾಹ ! ಸುಪರ್ಬ ಆರ್ಟ್ ! ತುಮಿ ಕಾಡೋ ಕಾ ?” 

ಮಾತು ಅರ್ಥವಾಗದಿದ್ದಾಗ ಇಂಗ್ಲಿಷನಲ್ಲಿ ಅದೇ ಪ್ರಶ್ನೆ ಕೇಳಿ 
ಅವಳು ಹೌದೆಂದು ತಲೆಯಲ್ಲಾಡಿಸುತ್ತಿದ್ದಂತೆ ಮತ್ತೊಮ್ಮೆ ಉದ್ಧರಿಸಿದ. 
' ದೆನ್ , ಯೂ ಆರ್ ಎ ಆರ್ಟಿಸ್ಟ್ ?' 

* ಸುನೀಲ ಅಲ್ಲಿದ್ದ ಕುರ್ಚಿಯಲ್ಲಿ ಕುಳಿತುಕೊಳ್ಳುತ್ರ ಚಿತ್ರದ ಮೇಲೆ 
ಕಣ್ಣು ನೆಟ್ಟ , ತಮಾಷೆಗಾಗಿ ಬಿಡಿಸಿದ ಚಿತ್ರದಲ್ಲಿ ತುಂಬಿದ್ದ ನೈಜಕಳೆ 

ಮೂಕವಿಸ್ಮಿತನನ್ನಾಗಿ ಮಾಡಿತು. ಸಹಜವೆಂಬಂತೆ ಅವಳ ಚಿತ್ರಕಲೆ, 
ಕಲಿತ ವಿಷಯ ಎಲ್ಲಾ ಕೇಳುತ್ತ ಹೋದಂತೆ ಇಂಗ್ಲಿಷಿನಲ್ಲಿ ಅಡೆತಡೆಯಿಲ್ಲದೆ 
ಉತ್ತರಿಸಿದಳು . 

' ಇವತ್ತು ಕೇವಲ ಪೆನ್ಸಿಲ್ ಸ್ಕೆಚ್ ಬಿಡಿಸಿದ್ದು , ಇದೇನು ಮಹಾ 
ಅಲ್ಲ. ತಪ್ಪುಗಳೆಷ್ಟೋ ಇವೆ' ಎಂದಳು ತುಸು ನಾಚಿಕೆಯಿಂದ . 

' ವೈನಿ, ಇಂತಹದೇ ಇನ್ನೊಂದು ಚಿತ್ರ ಬಿಡಿಸಿ ಕೊಡ್ತೀರಾ ? ನನ್ನ 
ಗೆಳೆಯ ಚಿತ್ರಕಲೆಯ ಹುಚ್ಚ , ಯಾವುದೇ ಚಿತ್ರವಿರಲಿ , ಎಷ್ಟೇ ಕ್ರಯ 
ವಿರಲಿ , ಖರೀದಿ ಮಾಡ್ತಾನೆ.' 

“ ನಿಮ್ಮ ಗೆಳೆಯ ಯಾವ ತರಹದ ಚಿತ್ರ ಬಯಸುತ್ತಾನೆ, ಹೇಳಿ.' 

' ನಿಮ್ಮ ಇಚ್ಛೆಗೆ ಬಂದದ್ದು ನೀವು ಬಿಡಿಸಿಕೊಡಿ. ಚೆನ್ನಾಗಿದ್ದರೆ. 
ಸಾಕು .' 

ಅವಳ ಬಳಿ ಚಿತ್ರಕಲೆಯ ಯಾವ ಸಾಮಗ್ರಿಗಳೂ ಇರಲಿಲ್ಲ , ಅದನ್ನು 
ಅರಿತ ಸುನೀಲ ಅವಳಿಂದ ಬರೆಯಿಸಿಕೊಂಡು ಪೆನ್ಸಿಲು, ರಬ್ಬರು, 
ಡ್ರಾಯಿಂಗ್ ಶೀಟು, ಕಲರ್ ಬಾಕ್ಸ್ ಇತ್ಯಾದಿ ತಂದುಕೊಟ್ಟ. 

“ ವೈನಿ, ನಿಮ್ಮ ಯಜಮಾನರಿಗೆ ಕೆಲಸ ಸಿಕ್ಕಿತೇ ?' ಕೇಳಿದ ಅವ 
ಳನ್ನೇ ದೀರ್ಘವಾಗಿ ನೋಡುತ್ತ . 

ಇನ್ನೂ ಇಲ್ಲ. ಇನ್ನೊಂದು ತಿಂಗಳಲ್ಲಿ ಕೆಲಸ ಸಿಗದಿದ್ದರೆ ಊರು 
ಬಿಡುವ ಯೋಚನೆ ? 

ಹೇಳಿದ ಮೇಲೆ ನಡುಗಿತು ಧ್ವನಿ, ಊರು ಬಿಡುವ ಆಲೋಚನೆ 
ಬಂದರೂ ಹೋಗುವುದೆಲ್ಲಿಗೆ ? ಮನೆ ಬಾಡಿಗೆಯ ಅಡ್ವಾನ್ಸ್ ಕಟ್ಟಿದ್ದು 
ಹತ್ತು ದಿನಗಳಲ್ಲಿ ಮುಗಿಯುತ್ತದೆ. ಆಮೇಲೆನೂರುರೂಪಾಯಿ ತರುವು 
ದೆಲ್ಲಿಂದ ? ನಿತ್ಯದ ಆಹಾರದ ಪ್ರಶ್ನೆ ದಿನೇ ದಿನೇ ಕಠಿಣವಾಗುತ್ತಿದ್ದು ಈ 
ರಾತೆ ಗೆ ಒಂದು ಮುಷ್ಟಿ ಅಕ್ಕಿಯಾಗಲಿ , ಎರಡು ಸೌಟು ಹಿಟ್ಟಾಗಲಿ. 
ಉಳಿದಿಲ್ಲ . ಜಗದೀಶನಿಗೆ ಹೇಗೆ ಹೇಳುವುದು ? ಇಂದು ನೀರು ಕುಡಿದು 
ಮಲಗಬೇಕಷ್ಟೇ . 

ಕೆಲಸ ಇಲ್ಲದೆ ಇಲ್ಲಿಗೆ ಯಾಕೆ ಬಂದಿರಿ ?' ಅವರ ಆಳ ತಿಳಿಯುವ 
ಕುತೂಹಲದಿಂದ ಎಸೆದ ಇನ್ನೊಂದು ಪ್ರಶ್ನೆಯನ್ನು , 

ಹೇಗೆ ಹೇಳುತ್ತಾಳೆ ತಾವು ಓಡಿಬಂದ ಪ್ರೇಮಿಗಳೆಂದು ? ಸಮಾಜದ 
ದೃಷ್ಟಿಯಲ್ಲಿ ಪಲಾಯನ ಮಾಡುವ ಪ್ರೇಮಿಗಳೆಲ್ಲ ನಿಕೃಷ್ಟರು, ಹೊಣೆಗೇಡಿ 

ಗಳು . ಬದುಕಲು ತಿಳಿಯದವರು , ಪ್ರತಿ ಗಳಿಗೆಯಲ್ಲಿ ಸಮಾಜದ ವಿವಿಧ 
ಜನರಿಂದ ಪರೀಕ್ಷೆಗಳನ್ನು ಎದುರಿಸಬೇಕು. ವರುಣಶಹ ಆಶ್ರಯ ನೀಡ 
ದಿದ್ದ ದ್ದು ರವಿಚಂದ್ರನ ದೃಷ್ಟಿಯಲ್ಲಿ ಕೀಳಾಗಿ ಕಂಡದ್ದು ತಾವು ಓಡಿ 
ಬಂದವರೆಂಬ ಕಾರಣ . ಈಗ ಈ ಮಹಾಶಯ ತಮ್ಮ ಮೂಲ ಅರಿತರೆ 
ಸುಮ್ಮನಿರುತ್ತಾನೆಯೇ ? ಅವಳು ತಲೆ ತಗ್ಗಿಸಿ ಮಾತು ಬದಲಿಸಿದಳು . 

ನಿಮ್ಮ ಗೆಳೆಯನಿಗೆ ವಾಟರ್‌ ಕಲರ್‌ನಲ್ಲಿ ಒಂದು ಚಿತ್ರ ಬಿಡಿಸಿ 
ಕೊಡೇನೆ.' 

ಆದರೆ ವಾಟರ್ ಕಲ‌ನ ಹದ ಸರಿಯಾಗಿ ಹೊಂದಿಸಿಕೊಳ್ಳಲಾಗದೆ 
ಕೇವಲ ಪೆನ್ಸಿಲ್ ಸ್ಕೆಚ್ ನಿಂದ ಪೂನಾದ ಜನನಿಬಿಡ ರೇಲ್ವೆಸ್ಟೇಷನ್‌ನ 
ಹೊರಭಾಗದ ಒಂದು ದೃಶ್ಯ ಚಿತ್ರಿಸಿ ಸುನೀಲನ ಕೈಯಲ್ಲಿರಿಸಿದಳು . 

. ಆ ರಾತ್ರಿ ಜಗದೀಶ ಮನೆ ಸೇರಿದಾಗ ಹನ್ನೊಂದು ಗಂಟೆ, ಇವತ್ತು 
ಊಟಕ್ಕೆ ಏನೂ ಇಲ್ಲ ಎನ್ನುವ ಮೊದಲೇ ಚೀಲದಿಂದ ಒಂದು ಬ್ರೆಡ್ 
ಬದಿಗಿಟ್ಟು ನೀರಿನ ಗ್ಲಾಸನ್ನು ಎದುರಿಗಿಟ್ಟುಕೊಂಡ. ಒಂದು ಬ್ರೆಡ್ . 
ಎರಡು ತುಂಡು ! ದಿನವೆಲ್ಲ ಹಸಿದಿದ್ದ ಹೊಟ್ಟೆಗೆ ನೀರು ಸುರಿದುಕೊಳ್ಳುತ್ತ 
ಅನ ರಾಧ ತನ್ನ ಪಾಲಿನ ಅರ್ಧತು ಚ೦ು ಬೆಡ್‌ನಲ್ಲಿ ಅರ್ಧ ಭಾಗ ಮಾಡಿ 
ಅವನ ಅಂಗೈಗೆ ಹಾಕಿದಾಗ ಕಣ್ಣಲ್ಲಿನೀರು ಜಿನುಗಿತು . ಇವನದಾಯಿತು, 
ನಾಳೆ ? 

- ಅರ್ಧ ತಣಿದ ಹೊಟ್ಟೆಯಲ್ಲಿ ಕಂಪೌಂಡ ಹೊರಗೆ ದಾರಿಯಲ್ಲಿ 
ಸ್ವಲ್ಪ ದೂರದ ತಿರುಗಾಟ. ಅದು ಮಾಮೂಲು ಕ್ರಮ , ಅನುರಾಧಳ 
ಮೈ ಮೇಲಿರುವ ಹರಿದ ಮಾಸಿದ ಬಟ್ಟೆಗಳನ್ನಾಗಲಿ , ಅಲಂಕರಿಸಿಕೊಳ್ಳದ 
ಮುಖವನ್ನಾಗಲಿ ಯಾರೂ ನೋಡುವವರಿಲ್ಲ . ನಾಲ್ಕು ಹೆಜ್ಜೆ ನಡೆಯ 
ವಾಗ ಅನುರಾಧ ಇವತ್ತು ಬಿಡಿಸಿದ ಚಿತ್ರದ ವಿಷಯ ಹೇಳುತ್ಯ , ದೊಡ್ಡ 
ಪಟ್ಟಣದಲ್ಲಿ ಕೈಯಿಂದ ಬಿಡಿಸಿದ ಕಲಾಕೃತಿಗಳಿಗೆ ಭಾರೀ ಬೇಡಿಕೆಯಿದೆ. 
ನಮಗೆ ಸಹಾಯ ಮಾಡುವವರು ಯಾರಿದ್ದಾರೆ ?” ಕೇಳಿದಳು . 

ಬೇಡಿಕೆ ಏನಿದೆ ಮಣ್ಣು ? ಆ ಹುಚ್ಚಾಟ ಹೊಟ್ಟೆ ತುಂಬಿಸುವು 
ದುಂಟೇ ? ನಿನಗೆಲ್ಲೋ ಹುಚ್ಚು . ' 

“ ಇಷ್ಟು ದಿನಗಳಿಂದಲೂ ಟಿ . ವಿ . ರೀಪೇರಿ ಕಲೀತಾ ಇದ್ವಿ . ಏನಾ 
ದರೂ ಪ್ರಯೋಜನ ಆಗಿದೆಯೇ ?' 

* ಇಷ್ಟು ಬೇಗ ಹೇಗೆ ಹೇಳಲಿ ? ನನ್ನ ಜೊತೆ ಇರುವವರಿಗೆ ನೂರೆ 

ವತ್ತು ಕೊಡ್ತಾನೆ ಅಂಗಡಿ ಮಾಲಿಕ . ಇವತ್ತು ನಾನೂ ಸಂಬಳ ಕೇಳಿದ್ದಕ್ಕೆ 
' ಪುಗಸಟ್ಟೆ, ಕಲೀತಿದ್ರೆ ಇರು , ಇಲ್ಲಿವಾದರೆ ತೊಲಗು' ಅಂದ. 

ಇನ್ನು ಹ್ಯಾಗೆ ಇರೋಣ. ನನಗಾದರೂ ಕೆಲಸ ಸಿಕ್ಕೀತೇ ?? 

ಬೀದಿ ದೀಪದ ಬೆಳಕಿನಲ್ಲಿ ಅವಳತ್ತ ಹೊರಳಿದ, ' ಕಾಂಚನಳ ಕಾಗದ 
ಬಂದಿತೇ ?' 

ಮಾತನಾಡುತ್ತ ಇಬ್ಬರೂ ಕಂಪೌಂಡ್ ಬಳಿಗೆ ಬರುವಾಗ ಅವರಿಗೆ 
ಎದುರಾದರು ನಾಲ್ವರು ಗಂಡಸರು , ಹತ್ತಿರ ಹಾದು ಹೋಗುವಾಗ ಗಂ ' 
ವಾಸನೆ, ದಾಟಿಹೋದರು ಎಂದುಕೊಳ್ಳುವಾಗಲೆ ಒಬ್ಬ ಸಿಳ್ಳು ಹಾಕಿದ. 
ಇನ್ನೊಬ್ಬ ಕೇಕೆಯಿಟ್ಟ . 

' ನಯಾ ಮಾಲ ಹೈ , ಚಲೋ ಏಕ ಹಾಥ ದೇಖೆಂ.” 

ಹಿಂದಿಯಲ್ಲಿ ಮಾತನಾಡುತ್ತ ನಾಲ್ವರೂ ಹಿಂದೆ ಬಂದು ಅವರಿಬ್ಬ 
ರನ್ನು ಸುತ್ತುಗಟ್ಟಿದರು. ಒಬ್ಬ ಜಗದೀಶನ ಹೆಗಲ ಮೇಲೆ ಕೈಯಿಟ್ಟ . 
“ಎಷ್ಟು ರೂಪಾಯಿ ಕೊಡಲಿ ?” 

ಇನ್ನೊಬ್ಬ ತನ್ನ ಹಸ್ತದಐದು ಬೆರಳುಗಳನ್ನು ಮೇಲೆತ್ತಿದ. ' ಒಂದು 
ರಾತೆಗೆ !! 

“ ಪಸಂದ ಹುಡುಗಿ , ಹತ್ತು ಕೋಡೈನೆ' ಎಂದ ಮೂರನೇಯವ, 

' ಯಾರ್ ... ಮಾಲು ತಾಜಾ ಇದೆ. ಹದಿನೈದು...' ಹಲ್ಕಿರಿದ ನಾಲ್ಕ 
ನೆಯವ. 

ಕ್ಷಣದಲ್ಲಿ ತಾವು ಯಾರಿಂದ ಸುತ್ತುವರಿದೆವು ಎಂದು ಅರ್ಥವಾಗಿ 
ಹೋಯಿತು. ಅನುರಾಧಳ ಬಾಹ್ಯ ಚಹರೆ ಆ ಗಂಡಸರಿಗೆ ಅನುಮಾನ 
ತರಿಸಿ ಉತ್ತೇಜನ ನೀಡಿರಬೇಕು. ಮಧ್ಯರಾತ್ರೆಯ ನಿರ್ಜನ ಬೀದಿಯಲ್ಲಿ 
ಒಂಟಿ ಹೆಣ್ಣು ಸಿಕ್ಕಿದರೆ ಕೇಳಬೇಕೇ ಗತ್ತು , ಅವರೆದುರು ಜಗದೀಶನ ಶಕ್ತಿ 
ಯುಕ್ತಿ ಯಾವ ಮೂಲೆಗೆ ? ನಾಲಗೆ ಪಸೆ ಆರಿದರಿ ಅನುರಾಧಳನ್ನು 
ತನ್ನ ಬಳಿ ಎಳೆದುಕೊಳ್ಳುತ್ರ ಕನ್ನಡದಲ್ಲಿ ಬೈಯ್ಯುತ್ತ ತನ್ನ ಮನೆ ಇಲ್ಲೇ 
ಇದೆಯೆಂದುತೋರಿಸಿದ, ಅವರಿಗೊ ಅಟ್ಟಹಾಸದ ನಗು . 

“ ಸುಳ್ಳು ಹೇಳಿಯೇನೋ ಬದ್ಮಾಶ್ , ಈ ರಾತ್ರೆಗೆ ಎಷ್ಟು ಕೊಡ 
ಬೇಕು, ಹೇಳು. ನಾವು ತಯಾರು .? 

ಜಗದೀಶ ಅವರ ಕೈನೂಕಿ ಹಿಂದೆ ಸರಿಯಲು ನೋಡಿದ, ಅವನು 
ಒಬ್ಬ , ಅವರು ನಾಲ್ವರು, ತಪ್ಪಿಸಿಕೊಳ್ಳುವುದು ಸಾಧ್ಯವೇ , ಅನುರಾಧ 


ಮಂದಾರೆ. 


ಳನ್ನು ಇವರ ಕೈಗೆ ಒಪ್ಪಿಸುವಂತಾಯಿತಾ ? ಇದಕ್ಕಿಂತ ಸಾವು ಎಷ್ಟೋ 
ಮೇಲು. 

ಅದೇ ಸಮಯದಲ್ಲಿ ಅದೃಷ್ಟವೆಂಬಂತೆ ಆ ಕಂಪೌಂಡ್ ಮಾಲೀಕನ 
ಕಾರು ಆ ಹಾದಿಯಾಗಿ ಬಂದು ಹೆಡ್ ಲೈಟಿನ ಬೆಳಕಿನಲ್ಲಿ ಈ ಗುಂಪನ್ನು 
ಕಂಡು ನಿಂತಿತು . ಅದನ್ನು ನೋಡಿದಾಕ್ಷಣ ಬೆದರಿದ ನಾಲ್ವರು ಜಗದೀಶ 
ನನ್ನು ಬಿಟ್ಟು ಆ ಗಳಿಗೆಯಲ್ಲಿ ಪಲಾಯನ. ಅವರು ಓಡಿದ್ದು , ಅನುರಾಧ 
ಮತ್ತು ಜಗದೀಶ ಬೆದರಿ ನಿಂತದ್ದು ನೋಡಿ ಹುಬ್ಬೇರಿಸಿದ ಮಾಲೀಕ 
ಕಾರಿನಿಂದಿಳಿದು ಹತ್ತಿರ ಬಂದ. 

“ ಏನು ನಡೀತಾ ಇದೆ ಇಲ್ಲಿ ?? 
' ಯಾರೋ ಹಲ್ಲಾ ಜನಗಳು .' 

' ಮಧ್ಯರಾತ್ರೆಯಲ್ಲಿ ಇವಳನ್ನು ಕರೊಂಡು ಏನು ಕಸುಬು 
ಮಾಡ್ತಾ ಇದ್ದಿ ?' ಜಗದೀಶನ ರಟ್ಟೆ ಹಿಡಿದು ದೀಪದ ಬೆಳಕಿಗೆ ತಿರುಗಿಸಿದ 
“ ನನ್ನ ಬಾಡಿಗೆ ಮನೆಯಲ್ಲಿರುವ ನಿಮಗೆ ಇದೇ ಕೆಲಸವೇ ?? 

ಅವನು ನಡೆದುದನ್ನು ವಿವರಿಸಿದರೂ ಮಾಲೀಕನಿಗೆ ಅನುಮಾನ. 
ಕಾರಣ ಅನುರಾಧಳ ವೇಷ ಹಾಗಿತ್ತು . ತನ್ನ ಬಾಡಿಗೆದಾರರೆಲ್ಲ ಹೇಗೆ ಎನ್ನು 
ವುದು ತಿಳಿದಿದೆ. ಕೆಳಗಿನ ಹಳೆ ಮನೆಯಲ್ಲಿರುವ ಹೊಸ ದಂಪತಿಗಳು 
ಯಾರೊಂದಿಗೂ ಬೆರೆಯದೆ ಇರುವುದು, ರಾತ್ರೆ ಸ್ವಲ್ಪ ಹೊತ್ತು ಸುತ್ತಾಡಿ 
ಬರುವುದು ಸಂದೇಹ ಮೂಡಿಸಿದೆ. ಇಂದು ಬೇರೆ ನಾಲ್ವರೊಡನೆ ಪ್ರತ್ಯಕ್ಷ 
ವಾಗಿ ಕಂಡಾಗ ಕೆಂಡವಾಗಿ ದ್ದಾ ನೆ . 

' ಮರ್ಯಾದೆವಂತರು ಎಂದು ಬಾಡಿಗೆಗೆ ಕೋಣೆಕೊಟ್ಟೆ. ಇಂತಹ 
ಹಲ್ಕಾ ಕೆಲಸ ಮಾಡ್ತೀರಿ ಎಂದುಕೊಂಡಿರಲಿಲ್ಲ . ನಾಳೆಯೇ ಮನೆ ಖಾಲಿ 
ಮಾಡಿ ! ” 

ಅನುರಾಧ ನಿಂತಲ್ಲೇ ನಡುಗಿಹೋದಳು ಗೌರವಾನ್ವಿತ ಕುಟುಂಬದ 
ಹುಡುಗಿಗೆ ಹೀಗೆಹೇಳುವುದೇ ? ಕೆರಳಿದವಳು ಪೂತ್ಕರಿಸಿದಳು , 'ಮರ್ಯಾದೆ 
ಇಟ್ಟು ಮಾತನಾಡಿ, ನಿಮ್ಮ ಅಕ್ಕನೋ ತಂಗಿಯೋ ಆಗಿದ್ದರೆ ಹೀಗೆ ಹೇಳಿ 
ದೀರಾ ? ಇವತ್ತು ನೀವು ಬರದೇಯಿದ್ದಿದ್ದರೆ ಇಷ್ಟು ಹೊತ್ತಿಗೆ ಆ 
ಗೂಂಡಾಗಳ ಕೈಗೆ ಸಿಕ್ಕು ನನ್ನ ಕಥೆ ಬೇರೆ ಆಗಿತ್ತು . ಸಮಯಕ್ಕೆ ಸರಿ 
ಯಾಗಿ ಬಂದು ನನ್ನ ಮಾನ ಕಾಪಾಡಿದಿರಿ ಎಂದುಕೊಂಡರೆ ನಮ್ಮ 
ಮೇಲೆಯೂ ನಿಮಗೆ ಅನುಮಾನವೇ ? ಮಾನ ಮಾರಿ ಬದುಕುವವಳು 

ಮಂದಾರ 


ಸಾನಲ್ಲ ' ಎಂದವಳು ಸರಸರನೆ ಕಂಪೌಂಡ್ ನೊಳಗೆ ಹೊರಟುಹೋದಳು . 

ಮಾಲೀಕ ವ್ಯಥೆಯಿಂದಲೂ , ಬೇಸರದಿಂದಲೂ ಅವಳು ಹೋದ 
ದಿಕ್ಕು ನೋಡುತ್ತ , ' ತಪ್ಪು ತಿಳಿದೆ, ನೀವು ಬಾಡಿಗೆ ಕೊಡದೇ ಇದ್ದರೂ 
ನಾನೇನೂ ಕೇಳಲು ಬರುವವನಲ್ಲ. ಸುಖವಾಗಿರಿ ! ' ಎಂದು ಜಗದೀಶನ 
ಮೈದಡವಿ ಕಾರು ಏರಿದ, 

- ಮನೆ ಸೇರಿದಾಗ ಅನುರಾಧ ಬಿಕ್ಕಿ ಬಿಕ್ಕಿ ಅಳುತ್ತಿದ್ದಳು. ಇವತ್ತು 
ನಡೆದದ್ದು ಮಾನಸಿಕ ಆಘಾತವಾಯಿತು ಎನ್ನುವುದಕ್ಕಿಂತ ಇನು. 
ಮುಂದಿನ ದಿನಗಳನ್ನು ಯೋಚಿಸಿ ನಡುಗುತ್ತಿದ್ದಾಳೆ. ಅವಳ ಬಳಿ ಕುಳಿತು 
ಈಗಷ್ಟೇ ಮಾಲೀಕ ಹೇಳಿದ ಮಾತುಗಳನ್ನು ಹೇಳುತ್ತ ಜಗದೀಶ, ' ಯಾಕೆ 
ಅಳ್ತಾ ಇದ್ದಿ ? ನಿನಗೆ ಇಲ್ಲಿ ಬೇಡವೆಂದಾದರೆ ಕಾರ್ಕಳಕ್ಕೆ ಹೋಗಿ 
ಬಿಡೋಣ. 

ಕಣ್ಣೀರು ತುಂಬಿ ತಲೆ ಎತ್ತಿದಳು. ಕಾರ್ಕಳಕ್ಕೆ ಈ ಸ್ಥಿತಿಯಲ್ಲಿ 
ಹೋಗುವುದೇ ? ಕೊನೆಉಸಿರು ಇರುವ ತನಕ ಅಭಿಮಾನವಿಟ್ಟ ಬದುಕ 
ಬೇಕು. ಇನ್ನು ಎಂಟು ದಿನಗಳಲ್ಲಿ ಬಾಡಿಗೆ ಹಣದ ಅಡ್ವಾನ್ಸ್ ಕೊಟ್ಟಿದ್ದು 
ಮುಗಿಯುತ್ತದೆ. ಮಾಲಿಕ ಬಾಡಿಗೆ ಹಣ ಕೊಡುವುದು ಬೇಡವೆಂದರೂ 
ಇದೇನು ಧರ್ಮಛತ್ರವೇ ! ಮುಂದಿನ ಎಂಟು ದಿನಗಳಲ್ಲಿ ಏನಾದರೂ 
ಮಾಡಬೇಕು. ನೋಡೋಣ, ಅದೃಷ್ಟವಿದ್ದರೆ ಮಣ್ಣು ಹೊನ್ಯಾಗಬಲ್ಲದು, 
ಶಿಲೆಯ ನೀರಿನ ಝರಿಯಾಗಬಲ್ಲದು. 


ಚಿತ್ರಗಳ ರಚನೆ ಹೇಗೇ ಇರಲಿ, ನೋಡಿ ಸಂತೋಷಿಸುವ ಆಸಕ್ತನಿಗೆ 
ಅದು ಮೆಚ್ಚಿಗೆಯಾದರೆ ಅದರಲ್ಲಿ ಒಂದು ಸಂತೋಷವನ್ನೂ , ವಿಶೇಷತೆ 
ಯನ್ನೂ ಕಾಣುತ್ತಾನೆ. ಕೆಲವರ ದೃಷ್ಟಿಯಲ್ಲಿ ಪೆನ್ಸಿಲ್ ಸ್ಕೆಚ್ ಗಳಿಗೆ 
ಅರ್ಥವಿಲ್ಲದಿರಬಹುದು, ಕೆಲವರಿಗೆ ಅದೇ ಮಹೋನ್ನತ ಕೃತಿ , ಅನುರಾಧ 
ಬಿಡಿಸಿದ ಪೆನ್ಸಿಲ್ ಸ್ಕೆಚ್ ಸುನೀಲ ಗಾಂವಕರನ ಸಹೋದ್ಯೋಗಿಗೆ ಹುಚ್ಚು 
ಹಿಡಿಸಿಬಿಟ್ಟಿತು. ' ಮಳೆಗಾಲದ ರಾತ್ರಿಗಳು ' ಮತ್ತು ' ಸೃಷ್ಟಿ ಸೌಂದರ್ಯ' 
- ಇವೆರಡರ ಮೇಲೆಅತ್ಯುತ್ತಮ ಚಿತ್ರ ಬಿಡಿಸಿಕೊಟ್ಟರೆ ಪ್ರತಿ ಚಿತ್ರಕ್ಕೆ ತಾನು 


ಮಂದಾರ 


ಸಂಭಾವನೆ ಕೊಡುತ್ತೇನೆಂದು ಹೇಳಿ ಕಳುಹಿಸಿದ. ಯಾವ ಪುಣ್ಯಾತ್ಮನೋ 
ಅವನು ! ಸುನೀಲ ಗಾಂವಕರ್ ಈ ಸಂತೋಷದ ಸುದ್ದಿ ತರುತ್ತ , 

- ನಿಮ್ಮ ಪೆನ್ಸಿಲ್ ಸ್ಕೆಚ್ ಇವತ್ತು ಚರ್ಚೆಯ ವಸ್ತುವಾಯಿತು, 
ನನ್ನ ಮರ್ಯಾದೆ ಉಳಿಸಬೇಕಾದರೆ ಹೇಳಿದ ಎರಡು ಚಿತ್ರಗಳನ್ನು ಕಷ್ಟ 
ಪಟ್ಟು ಬರೆಯಿರಿ.' 

ಮನಸ್ಸಿದ್ದಲ್ಲಿ ಅದೃಷ್ಟ ಕೂಡಿಬರುತ್ತದೆ, ನೆರವೂ ಒದಗಿಬರುತ್ತದೆ. 
ಆ ಪುಣ್ಯಾತ್ಮನಿಗೆ ಪೆನ್ಸಿಲ್ ನಿಂದ ಒಂದು ಗೆರೆ ಹಾಕಲು ತಿಳಿದಿರಲಿಕ್ಕಿಲ್ಲ. 
ಆದರೆ ನೋಡಿ ಸಂತೋಷಿಸುವ ಹವ್ಯಾಸ. ಅವಳು ತಡಮಾಡದೆ ತನ್ನ 
ಕಾಲಿನಲ್ಲಿದ್ದ ಹೊಳಪು ಕಳೆದುಕೊಂಡ ಬೆಳ್ಳಿ ಗೆಜ್ಜೆಯನ್ನು ಮಾರಿ ಚಿತ್ರ 
ರಚನೆಗೆ ಬೇಕಾದ ಸಾಮಗ್ರಿಗಳನ್ನು ತಂದುಕೊಂಡಳು . ಹೊರಕೋಣೆ 
ಯಲ್ಲಿ ಪ್ರಾರಂಭವಾಯಿತು ಕೆಲಸ , 

ಎರಡು ದಿನಗಳಲ್ಲಿ ಎರಡೂ ಚಿತ್ರಗಳು ಸಿದ್ಧವಾಗಿ ಕುಂಚದಿಂದ 
ತನ್ನ ಹೆಸರು ಬರೆಯುತ್ತಿದ್ದಾಗ ಆಗಮಿಸಿದ ಕಂಪೌಂಡ್ ಮಾಲಿಕ . 
ಬಾಡಿಗೆ ಅಡ್ವಾನ್ಸ್ ಕೊಟ್ಟಿದ್ದು ನಿನ್ನೆಗೆ ಮುಗಿದಿದೆ, ಇವತ್ತು ಬಾಡಿಗೆ 
ಕೇಳಲು ಬಂದಿರಬೇಕು. ಎಷದರೂ ಅವನ ಮನೆ, ಅನುರಾಧ ಅವನಿಗೆ 
ಕುಳಿತುಕೊಳ್ಳಲು ತಿಳಿಸುತ್ತ ಜಗದೀಶನಿಗೆ ಕೆಲಸ ಸಿಗಲಿಲ್ಲವೆಂದೂ , ಸಿಕ್ಕಿ 
ದಾಕ್ಷಣ ಮೊದಲು ಬಾಡಿಗೆ ಕಟ್ಟುತ್ತೇವೆಂದೂ ಕೇಳಿಕೊಂಡಳು 
ವಿನಯದಲ್ಲಿ. 

ಮಾಲಿಕನ ದೃಷ್ಟಿಯಲ್ಲಿ ಅವಳ ಮೇಲೆ, ಅವಳ ಚಿತ್ರಗಳ ಮೇಲೆ. 
ಹರಡಿದ ಬಣ್ಣಗಳ ರಾಶಿ, ಚಿತ್ರ ಸಾಮಗ್ರಿಗಳ ಮಧ್ಯೆ ಈ ನಿರಾಭರಣ 
ಸುಂದರಿ ತದೇಕಚಿತ್ತಳಾಗಿ ಚಿತ್ರ ಬಿಡಿಸುತ್ತಿದ್ದಾಳೆ ಮೊನ್ನೆ ರಾತ್ರೆ ತಾನು 
ನೋಡಿದ ಹುಡುಗಿ ಇವಳೆಯೇ ? ಅಚ್ಚರಿಯಿಂದ ಕಣ್ಣರಳಿಸಿ ಬಾಡಿಗೆಗಾಗಿ 
ತಾನು ಬಂದಿಲ್ಲವೆಂದೂ ಇನ್ಯಾರಾದರೂ ಪೋಲಿಗಳು ಕೀಟಲೆ ಕೊಟ್ಟ 
ಎಂದು ಕೇಳಲು ಬಂದೆನೆಂದೂ ಹೇಳು , ನಿಮಗಿಷ್ಟ ಬಂದಷ್ಟು ದಿನ 
ಈ ಮನೆಯಲ್ಲಿರಿ ' ಎಂದ. 

ಅವನ ಮರಾಠಿ ಮಾತುಗಳು ಸ್ಪಷ್ಟವಾಗದಿದ್ದರೂ ಅರ್ಥವಾದವು. 
( ತಮಾಷೆಯ ಮಾತೇ ? ನಾಲ್ಕಾರು ತಿಂಗಳ ನಂತರ ನನ್ನ ಜುಟ್ಟು 
ಹಿಡಿದು ಬಾಡಿಗೆ ಎಂದರೆ ಸಾವೆಲ್ಲಿಂದ ತರೋಣ?” ಕೇಳಿದಳು ತನ್ನದೇ 
ಹಿಂದಿಯಲ್ಲಿ. 


ಮಂದಾರ .. 


' ದಿಟ ಹೇಳಿದೆ. ಮನುಷ್ಯ ವ್ಯಕ್ತಿಗೆ ಬೆಲೆ ಕೊಡಬೇಕಲ್ಲದೆ 
ಹಣಕ್ಕಲ್ಲ. ನನ್ನ ಮೇಲೆ ನಂಬಿಕೆಯಿರದಿದ್ದರೆ ರಶೀದಿಕೊಡೈನೆ' ಮಾಲಿಕ 
ಬೇರೆ ಮಾತಿಗೆ ಅವಕಾಶ ಇಲ್ಲದಂತೆ ಮುಂದಿನ ಮೂರು ತಿಂಗಳ ಬಾಡಿಗೆ 
ಬಂದಿತೆಂದು ರಶೀದಿ ಬರೆದು ಕೊಟ್ಟ. 

ಅನುರಾಧಳಿಗೆ ಅಚ್ಚರಿ. ಭಾಷೆ ತಿಳಿಯದ ಅಪರಿಚಿತ ಜನರೂ 
ಇಷ್ಟು ಸಹೃದಯಿಗಳಾಗಲು ಸಾಧ್ಯವೇ . ರಾತ್ರೆ ಜಗದೀಶ ವಿಷಯ ತಿಳಿದು 
ಹುಬ್ಬೇರಿಸಿದ. 

' ಸದ್ಯ ಮೂರು ತಿಂಗಳ ಚಿಂತೆ ಕಳೆಯಿತು ನಿಜ . ಆದರೆ ಅನು, 
ಇನ್ನೇಲೆ ನಾನಿಲ್ಲದಾಗ ಮಾಲಿಕ ಬಂದರೆ ಬಾಗಿಲು ತೆಗೀಬೇಡ! ? 

“ ಯಾಕೆ ಅವನೇನು ನನ್ನನ್ನು ಹೊತ್ತೊ೦ಡು ಹೋಗ್ತಾನೆಯೆ ? 
ನನ್ನ ತಂದೆ ಪ್ರಾಯದ ಗಂಡಸು !' 

ಮರುದಿನ ಸುನೀಲ ಅವಳ ಎರಡೂ ಚಿತ್ರಗಳನ್ನು ತೆಗೆದುಕೊಂಡು 
ಹೋದ, ಸಂಜೆ ಕಂಪನಿಯಿಂದ ಬಂದವನು ಆ ಚಿತ್ರಗಳು ಇಪ್ಪತೈದು 
ರೂಪಾಯಿಗೆ ಮಾರಿಹೋದವೆಂದು ಹೇಳುತ್ತ ಹೊಸತೊಂದು ಸಂತೋಷದ 
ಸುದ್ದಿ ತಂದ, ನೀವು ಬಿಡಿಸಿದ “ ಮಳೆಗಾಲದ ರಾತ್ರೆಗಳು ” ಎಲ್ಲರಿಗೂ 
ಇಷ್ಟವಾಯ್ತು . ಅದಕ್ಕೆ ಉಪಯೋಗಿಸಿದ ಬಣ್ಣ , ಅದರ ಹೊಂದಾಣಿಕೆ 
ನೋಡಿ ಮೆಚ್ಚಿ ದ ನಮ್ಮ ಕಂಪನಿ ಮ್ಯಾನೇಜರ್ ನಿಮ್ಮನ್ನೊಮ್ಮೆ ಬರ 
ಹೇಳಿದ್ದಾರೆ.' 

“ ಯಾಕೆ ?? 

“ಗೊತ್ತಿಲ್ಲ. ಆ ಚಿತ್ರ ಅವರೇ ಇಟ್ಟುಕೊಂಡಿದ್ದಾರೆ. ಒಮ್ಮೆ ಭೇಟಿ 
ಯಾಗಿ, ಬೇಕಾದರೆ ನಿಮ್ಮನ್ನು ನಾನೇ ಕರೆದುಕೊಂಡು ಹೋಗೇನೆ.' ' 
- ಅಂಗೈ ತುಂಬಿದ ಇಪ್ಪತ್ತೈದುರೂಪಾಯಿಗಳಿಂದ ಅಂದು ಮೊದಲ 
ಬಾರಿ ಪಾಯಸದಡುಗೆ ಮಾಡಿ ಬಡಿಸಿ ಸುನೀಲನಿಗೂ ಊಟವಿಕ್ಕಿ 
ಜಗದೀಶನಿಗೆ ಸಿಹಿಸುದ್ದಿ ಹೇಳಿದಳು , ಲಕ್ಷ್ಮಿ ಬಟ್ಟೆ ಕಂಪನಿಯ 
ಮ್ಯಾನೇಜರ್‌ ಹೇಳಿ ಕಳುಹಿಸುವುದೆಂದರೆ ಅವರಿಗೆ ಚಿತ್ರ ಅತೀವ ತೃಪ್ತಿ 
ತಂದಿದೆ ಎಂದರ್ಥ. ಚಿತ್ರದ ಮುಖಾಂತರ ಗುರುತಿಸಿದ ಪ್ರತಿಭೆಯಿಂದ 
ಕಂಪನಿಗೆ ಲಾಭ ಮಾಡಿಕೊಳ್ಳುವ ಉದ್ದೇಶ ಇದ್ದೀತು. 

“ ವೈನಿ, ಇವತ್ತಿನ ಚಿತ್ರ ನೋಡಿಮತ್ತಿಬ್ಬರು ಚಿತ್ರ ಬಿಡಿಸಲು 
ನಿಮಗೆ ಹೇಳ್ತಾರಂತೆ, ನಿಮ್ಮ ಸಂಗಡ ಮಾತನಾಡಬೇಕಂತೆ' ಪಾಯಸ 


62 


ಮಂದಾರ 


ಕುಡಿಯುತ್ತೆ ಅಂದ ಸುನೀಲ, ಆದರೆ ನೀವುಮರಾಠಿ ಕಲಿಯಲೇ ಬೇಕು.” 

“ ಅದಕ್ಕೇನಂತೆ ನೀವಿದ್ದೀರಲ್ಲ ಇಲ್ಲೇ . ದಿನಕ್ಕೊಂದು ಗಂಟೆಟ್ಯೂಶನ್ 
ಕೊಡಿ, ಈಗಂತೂ ಅಂಗಡಿ ವ್ಯವಹಾರದಿಂದ ಒಂದಿಷ್ಟು ಅಭ್ಯಾಸವಾಗಿದೆ. 
ಬಾಯಿ ಬಡಬಡ ಮಾಡಲು ಏನಾಗಬೇಕು ಹೇಳಿ.' 

' ಹಾಗಾದರೆ ಇನ್ನೇಲೆ ನಾನು ನಿಮ್ಮ ಜೊತೆ ಮರಾಠಿಯಲ್ಲಿ ಮಾರ್ತ 
ನಾಡುವವನು' ಹುರಿದುಂಬಿಸಿದ ಸುನೀಲ, 

* ಅನು , ಚಿತ್ರ ಬಿಡಿಸಿ ಸಮಯ ವ್ಯರ್ಥಮಾಡುವ ಬದಲು ಕೆಲಸ 
ಕೊಟ್ಟರೆ ಲಕ್ಷ್ಮಿ ಬಟ್ಟೆ ಕಂಪನಿಯಲ್ಲೇ ಸೇರಿಕೊ .' 

' ನನಗೇ ತಿಳಿಯದೇ , ಆದರೆ ಮ್ಯಾನೇಜರ್ ಹೇಳಿ ಕಳುಹಿಸಿದ್ದು 
ಚಿತ್ರಕ್ಕಾಗಿ.' 

ಮರುದಿನ ಸುನೀಲ ಗಾಂವಕರ ಅವರಿಬ್ಬರನ್ನೂ ತನ್ನ ಕಂಪನಿಗೆ 
ಕರೆದೊಯ್ದು ಮ್ಯಾನೇಜರ್‌ಗೆ ಪರಿಚಯ ಮಾಡಿಸಿಕೊಟ್ಟ. ಸುಮಾರು 
ಇನ್ನೂರು ಮಂದಿಗೆ ಉದ್ಯೋಗದೊರಕಿಸಿಕೊಟ್ಟ ಲಕ್ಷ್ಮಿ ಬಟ್ಟೆ, ಕಂಪನಿಯ 
ಮ್ಯಾನೇಜರ್ ಅಶ್ವತ್ತರ ಅಂಚಿನಲ್ಲಿರುವ ದತ್ತೂರಾಮ ಸಡಕ್ಕೆ ಅವರು 
ಕುಳಿತ ಖುರ್ಚಿಯ ಹಿಂಬದಿ ಅನುರಾಧ ರಚಿಸಿದ ' ಮಳೆಗಾಲದ 
ರಾತ್ರೆಗಳು' ಚಿತ್ರದಿಂದ ಅಲಂಕೃತವಾಗಿತ್ತು . ದತ್ತೂರಾವು ಅದನ್ನು 
ಶ್ಲಾಘಿಸಿ ತಾವು ಕರೆಯಿಸಿದ ಕಾರಣವನ್ನು ನೇರವಾಗಿ ಪ್ರಸ್ತಾಪಿಸಿದರು . 
ತಮ್ಮ ಕಂಪನಿಯಲ್ಲಿ ತಯಾರಾಗುವ ಕಾಟನ್‌ ಸೀರೆಗಳಿಗಾಗಿ ಹೊಸ 
ಮಾದರಿಯ ಡಿಸೈನ್ ಬಿಡಿಸಿಕೊಡಲು ಸಾಧ್ಯವೇ ಎಂದು ಕೇಳುತ್ತ , 

* ಈಗಂತೂ ಸೀರೆಯ ಬಣ್ಣ , ಡಿಸೈನ್‌ಗಳ ಬಗ್ಗೆ ಕಂಪನಿಗಳಲ್ಲಿ ಬಹು 
ದೊಡ್ಡ ಪೈಪೋಟಿ ನಡೆದಿದೆ. ಹಿಂದೆ ಯಾರೂ ನೋಡಿರದ, ಮುಂದೆಂದೂ 
ಯಾರಿಂದಲೂ ಬಿಡಿಸಲಾಗದ ಇಂದಿನ ಯುವತಿಯರು ಒಪ್ಪುವ ಡಿಸೈನ್ 
ಬೇಕು ನಮಗೆ' ಎಂದರು . 

ಅನುರಾಧಳಿಗೆ ಈ ವ್ಯವಹಾರ ಹೊಸದು . ಒಂದು ಕಂಪನಿಯಲ್ಲಿ 
ತಯಾರಾಗುವ ಸೀರೆಗಳೆಂದರೆ ಅದಕ್ಕೆ ಡಿಸೈನ್ ಬಿಡಿಸಿಕೊಡುವುದು 
ಸುಲಭವಲ್ಲ . ಸ್ತ್ರೀ ಸಮುದಾಯ ಮೆಚ್ಚುವಂತಿರಬೇಕು, 

' ನಿಮ್ಮ ಬಗ್ಗೆ ಸುನೀಲ ಎಲ್ಲಾ ಹೇಳಿದ್ದಾರೆ. ನಿಮ್ಮಿಂದ 
ಪ್ರಯೋಜನ ಪಡೆವ ಆಸೆಯೂ ನಮಗಿದೆ. ವಿಶ್ವಾಸವೂ ಇದೆ . ನೀವು 
ಬಿಡಿಸಿದ ಡಿಸೈನ್ , ಹಾಕಿದ ಬಣ್ಣಗಳ ಹೊಂದಾಣಿಕೆಯಂತೆ ಇನ್ನೂರು 

ಸೀರೆಗಳಿಗೆ ಪ್ರಿಂಟ್ ಹಾಕ್ತವೆ. ಮಾರ್ಕೆಟಿನಲ್ಲಿ ಆ ಸೀರೆಗೆ ಇನ್ನೂ ಬೇಡಿಕೆ 
ಬಂದರೆ ಮತ್ತೆಷ್ಟು ಸೀರೆಗಳಿಗೆ ಹಾಕಿಸಿ ಬಿಡುಗಡೆ ಮಾಡ್ತವೆ.' ಎಂದವರು 
ಕಾಲಿಂಗ್ ಬೆಲ್ ಒತ್ತಿ ಒಬ್ಬಾತನನ್ನು ಕರೆದರು , ಈಗಾಗಲೆ ಪ್ರಿಂಟ್ 
ಹಾಕಿಸಿದ ಡಿಸೈನ್ಗಳ ಪುಸ್ತಕ ಇವರಿಗೆ ತೋರಿಸು.' 

ಪುಸ್ತಕ ಬಂದಿತು. ವಿವಿಧ ರೀತಿಗಳ ಡಿಸೈನ್ ಗಳು , ಅನುರಾಧ 
ಒಂದೊಂದೇ ಪುಟಗಳನ್ನು ತಿರುವಿ ಹಾಕುತ್ತಿದ್ದಂತೆ ದತ್ತೂರಾಮ 
ಹೇಳಿದರು 

ಅದರಲ್ಲಿ ಇಲ್ಲದ ಡಿಸೈನ್ ನಿಮ್ಮಿಂದ ಬೇಕು. ಹೊಸ 
ಮಾದರಿಯದು .' 

' ಇನ್ನೆರಡು ದಿನಗಳಲ್ಲಿ ಬಿಡಿಸಿ ಸುನೀಲರ ಹತ್ತಿರ ಕಳುಹಿಸೇನೆ. 
ಒಪ್ಪಿಗೆಯಾದರೆ ತಿಳಿಸಿ' ಎಂದಳು. 

* ಅಲ್ಲಿಂದ ಹೊರ ಬಂದ ಮೇಲೆ ಸುನೀಲ ಗಾಂವಕರ ಅವರಿಬ್ಬರನ್ನು 
ಕಂಪನಿಯ ಎಲ್ಲಾ ಕಡೆ ಸುತ್ತಾಡಿಸಿ ಕ್ಯಾಂಟೀನಿಗೆ ಕರೆದೊಯ್ದು ಕಾಫಿ 
ಕೊಡಿಸಿದ. ' ನಮ್ಮ ಕಂಪನಿ ತುಂಬಾ ಕಾಂಪಿಟೇಶನ್ ಎದುರಿಸ್ತಾ ಇದೆ. 
ಸ್ವಲ್ಪ ಶ್ರಮವಾದರೂ ಅತ್ಯುತ್ತಮವಾದ ಡಿಸೈನ್ ಬಿಡಿಸಿ ನಮ್ಮ ಬಾಸ್ 
ಒಪ್ಪುವಂತೆ ಮಾಡಿಬಿಡಿ. ಆಮೇಲೆ ನಿಮ್ಮ ಛಾನ್ಸ್ !' 
\ ' ಡಿಸೈನ್ಗೆ ಎಷ್ಟು ಹಣ ಕೊಡೈನೆಂದು ಹೇಳಲೇ ಇಲ್ಲ ' 
ಜಗದೀಶನಿಗೆ ಅನುಮಾನ , 

ದತ್ತೂರಾಮ ಸಾಚಾ ಮನುಷ್ಯ , ಹಣದ ವ್ಯವಹಾರದಲ್ಲಿ 
ಪ್ರಾಮಾಣಿಕ, ನಿಮಗೆ ಯಾವ ಚಿಂತೆ ಬೇಡ ' 

“ ನನ್ನ ಮಾತು ಹಾಗಿರಲಿ, ಇವರಿಗೆ ಇಲ್ಲೇ ಎಲ್ಲಾದರೂ ನೌಕರಿ 
ಸಿಕ್ಕೀತೇ ?” ಜಗದೀಶನ ಪರವಾಗಿ ಅನುರಾಧಳ ಪ್ರಶ್ನೆ . 

( ಅದೆಲ್ಲ ನಮ್ಮ ಬಾಸ್ಗೆ ಬಿಟ್ಟಿದ್ದು ನಿಮ್ಮ ಡಿಸೈನ್ ಬರಲಿ , ಅವರು 
ಮೆಚ್ಚಿಕೊಂಡರೆ ಹೇಳಿದೆನಲ್ಲ ನಿಮ್ಮ ಛಾನ್ಸ್ !' 

ಕಂಪನಿಯಿಂದ ಹೊರಬಿದ್ದು ರಸ್ತೆಗಿಳಿಯುವ ಮೊದಲೇ ಜಗದೀಶ 
ಗುಡುಗಿದ, ನನ್ನ ಪರವಾಗಿ ನೀನ್ಯಾಕೆ ಅವರ ಬಳಿ ನೌಕರಿ ಯಾಚಿಸಿದ್ದು ? 
ಒಂದಿಷ್ಟೂ ಅಭಿಮಾನ ಇಲ್ಲವಲ್ಲ.' 

' ಇನ್ನೂರು ಜನರ ಪೈಕಿ ನೀನೊಬ್ಬ ಹೆಚ್ಚಾಗಲಾರೆ, ದತ್ತೂರಾನು 
ನಮ್ಮನ್ನು ಇಷ್ಟ ಪಟ್ಟಂತೆ ಕಂಡಿತು. ನೇರವಾಗಿ ಅವರನ್ನು ಕೇಳಲಾರದೆ 

O9. 


ಸುನೀಲನಿಗೆ ಹೇಳಿದೆ. ನಿನಗ್ಯಾಕೆ ಇಷ್ಟು ಕೋಪ?' 

ಮೂರು ದಿನಗಳ ನಂತರ ಎರಡು ಮಾದರಿಯ ಡಿಸೈನ್ ಬಿಡಿಸಿ 
ಸುನೀಲನ ಕೈಯಲ್ಲಿರಿಸಿದಳು . ಅದೇ ಮಧ್ಯಾಹ್ನ ಕಾಂಚನಳ ಕಾಗದ 
ಬಂದಿತು ರಿಜಿಸ್ಟರ್ ಅಂಚೆಯಲ್ಲಿ, ಅವಳು ಕೇಳಿದ ಕಾಲೇಜಿನ ಎಲ್ಲ ಸರ್ಟಿ 
ಫಿಕೇಟು ಅದರಲ್ಲಿದ್ದವು. ಆದರೆ ಮನೆಯಲ್ಲಿ ಉಳಿದು ಹೋದ ಚಿತ್ರಕಲೆಗೆ 
ಸಂಬಂಧಿಸಿದ ಪ್ರಶಸ್ತಿಗಳು , ಕ್ಯಾಮರಾ ಯಾವುದೂ ಇಲ್ಲ . ಇದರಿಂದ 
ವ್ಯಥೆಯಾಗುವ ಬದಲು ಉಕ್ಕಿತು ಇನ್ನಷ್ಟು ರೋಷ, ಅವರೆಲ್ಲರ ಪ್ರೀತಿಯ 
ಆನು ತನ್ನ ಕಾಲಮೇಲೆ ನಿಲ್ಲುವಷ್ಟು ಧೈರ್ಯಶಾಲಿ ಎಂದು ತಾನು 
ತೋರಿಸಬೇಕು, ಕಾಂಚನ ಬರೆದಿದ್ದಾಳೆ. 
- “ನೀನು ಏನಾದೆ ಎಂಬ ಚಿಂತೆ ತಾಯಿಗಲ್ಲದೆ ಇನ್ನಾರಿಗೂ ಇಲ್ಲ. 
ನಿನ್ನದೆನ್ನು ವ ಎಲ್ಲ ವಸ್ತುಗಳೂ ಬೆಂಕಿಗೆ ಆಹುತಿಯಾಗಿವೆ. ಅದರ ನೆನಪು 
ಅವರ ಹೃದಯಗಳನ್ನು ಭಗ್ನ ಗೊಳಿಸುತ್ತದಂತೆ .' 

ಬಾಹ್ಯ ವಸ್ತುಗಳು ಬೆಂಕಿಗೆ ಆಹುತಿ ಆದಾಕ್ಷಣ ನೆನಪಿನ ಕೇ೦ದ್ರ 
ದಿ೦ದ ಮಗಳು ಮರೆಯಾಗುತ್ತಾಳೆಯೇ ? ಯಾವ ಮನೆಯಲ್ಲಿ ಕಾಲಂದುಗೆ 
ಮತ್ತು ಕೈ ಬಳೆಗಳ ಘಲ್ ಘಲ್ ಸದ್ದಿ ನಿಂದ ತನ್ನಿರವುತೋರಿಸುತ್ತ ಆಟ 
ಪಾಠಗಳಲ್ಲಿ ನಲಿಯುತ್ತಿದ್ದಳೋ , ನಗೆ - ಹಾಸ್ಯಗಳಿಂದ ಎಲ್ಲರ ಮನದಲ್ಲಿ 
ಸಂತೋಷದ ಕಾರಂಜಿ ಏಳಿಸುತ್ತಿದ್ದಳೋ , ಯಾ ಚಿತ್ರಕಲೆ ಗೋಡೆ 
ತುಂಬಾ ಚಿತ್ತಾರ ಬಿಡಿಸಿ ಅಣ್ಣ ಮತ್ತು ಉಳಿದವರ ಹುಸಿಮುನಿಸಿಗೆ 
ಕಾರಣವಾಗುತ್ತಿತೋ ಅಂತವಳನ್ನು ಸುಲಭದಲ್ಲಿ ಮರೆಯುವುದುಂಟೇ . 
ಇವರಿಗೆಲ್ಲೇ ಹುಚ್ಚು . 

“ ಜಗದೀಶನ ತಂದೆಗೆ ಪಕ್ಷವಾತ , ಮಲಗಿದಲ್ಲೇ ಇದ್ದಾರೆ. ತಾಯಮ್ಮ 
ದಿನವೆಲ್ಲ ನಿನಗೆ ಶಾಪ ಹಾಕ್ತಾ ಇದ್ದಾರೆ. ತಂಗಿ - ತಮ್ಮಂದಿರ ಅವಸ್ಥೆ 
ಕೇಳಲೇ ಬೇಡ. ನೀವಿಬ್ಬರೂ ಹೇಗಿದ್ದೀರಿ ? ಕನಸು ವಾಸ್ತವಕ್ಕೆ ಬಂದಾಗ 
ಸುಖಿಯಾಗಿದ್ದೀಯಾ ? 

ಓದಿ ನಗು ಬಂದಿತು. ತನ್ನನ್ನು ವಿಚಾರಿಸಿದವಳು ಅವಳೊಬ್ಬಳೇ . 
ಜಗದೀಶನ ತಂದೆಗೆ ಪಕ್ಷವಾತವಂತೆ. ಪೂರ್ತಿಯಾಗಿ ಹಾಸಿಗೆಯಲ್ಲಿ ಎಂದರೆ 
ಉಳಿದವರ ಜೀವನವೂ ಸರ್ಕಸ್ಸಿನಂತೆ, ತನಗೇನೋ ಅಲ್ಲಿ ಪಾಶವಿಲ್ಲ . 
ಜಗದೀಶನಿಗೆ ದುಃಖ ಸಹಿಸಲು ಸಾಧ್ಯವೇ .. 

ಆದರೆ ಜಗದೀಶ ಯಾವ ಪ್ರತಿಕ್ರಿಯೆ ತೋರಿಸಲಿಲ್ಲ ಅಪ್ಪನಿಗೆ ಸಿಹಿ 

ಮೂತ್ರ, ರಕ್ತದೊತ್ತಡದ ಕಾಹಿಲೆ, ಪಕ್ಷವಾತ ಹೊಡೀತು. ಮತ್ತೆ 
ಅದಕ್ಕೆಲ್ಲ ನೀನು ಕಾರಣವೇ ? ಸುನೀಲ ಏನು ಹೇಳಿದ ? ದತ್ತೂರಾವತ್‌ ಗೆ 
ಡಿಸೈನ್ ಒಪ್ಪಿಗೆಯಾಯ್ತಿ ?? 

ಇನ್ನೆರಡು ದಿನಗಳಲ್ಲಿ ತಿಳಿಸ್ತಾರಂತೆ, ಸುನೀಲನ ಅಕ್ಕ ವೈಜಯಂತಿ 
ಇದೇ ನಗರದಲ್ಲಿದ್ದಾರಂತೆ. ಅವರ ಹೊಸ ಮನೆಗೆ ತೂಗುಹಾಕಲು 
ಮರಡಿ ಉದ್ದ ಎರಡು ಅಡಿ ಅಗಲದ ಎರಡು ಪೇಂಟಿಂಗ್ನ ಚಿತ್ರಗಳು 
ಬೇಕಂತೆ, ಒಂದು ನೂರುಕೊಡ್ತಾರಂತೆ, ಒಂದು ವಾರದಲ್ಲಿ ಮಾಡಿ 
ಕೊಡೇನೆ ಎಂದಿದ್ದೇನೆ.' 

- ಆ ವಾರ ಕಳೆಯುವ ಮೊದಲೇ ಲಕ್ಷ್ಮಿ ಬಟ್ಟೆ ಕಂಪನಿಯಿಂದ 
ಅವಳಿಗೆ ಇನ್ನೂರೈವತ್ತು ರೂಪಾಯಿಗಳ ಚೆಕ್ ಬಂದಿತು, ದತ್ತೂರಾನು 
ಫಡಕೆ ಒಂದು ಡಿಸೈನ್ ಇಷ್ಟ ಪಟ್ಟು ಪ್ರಿಂಟ್ ಹಾಕಿಸಿದ್ದಾರೆ. ಮಾರ್ಕೆಟ್ಟಿಗೆ 
ಬಿಡುಗಡೆಯಾಗುವ ಮೊದಲೇ ಸಾಕಷ್ಟು ಜನರನ್ನು ಮೋಹಗೊಳಿಸಿತ್ತು . 
( ಈ ಬಾರಿ ಸೀರೆಗಾಗಿ ಅಧಿಕ ಪ್ರಚಾರ ದೊರೆತು ಜನ ಸ್ವಾಗತಿಸಿದರೆ 
ಇನ್ನೊಂದು ಹೊಸ ಮಾದರಿಯ ಡಿಸೈನ್ ನೀವು ಬಿಡಿಸಿಕೊಡಬೇಕು 
ಎಂದಿದ್ದಾರೆ!' ಜಗದೀಶ ಕಣ್ಣರಳಿಸಿದ . ಒಮ್ಮೆಲೇ ಇನ್ನೂರೈವತ್ತು 
ರೂಪಾಯಿ ! ಅದರೊಂದಿಗೆ ವೈಜಯಂತಿಗಾಗಿ ಬಿಡಿಸಿದ ಪೇಂಟಿಂಗ್‌ಗೆ 
ನೂರುರೂಪಾಯಿ ಮತ್ತು ಸುನೀಲನ ಸ್ನೇಹಿತನಿಗೆ ಬಿಡಿಸಿದ ಸಣ್ಣ ತೈಲ 
ವರ್ಣದ ಚಿತ್ರಕ್ಕೆ ಐವತ್ತು ರೂಪಾಯಿಗಳ ಕೈ ಸೇರಿದವು. 
- ಜಗದೀಶ ಅವಳನ್ನು ಬಿಗಿದಪ್ಪಿ ಮೆಲ್ಲನೆ ಉಸುರಿದ ಕಿವಿಯಲ್ಲಿ, 
ಅನು, ನಾನು ನಿನಗೆ ಎಷ್ಟೊಂದು ಕಷ್ಟ ಕೊಟ್ಟು ಬಿಟ್ಟೆ !” 

- ` ನಾನೇ ನಿನಗೆ ಕಷ್ಟ ತಿನಿಸಿದವಳು. ಇಲ್ಲಿಗೆ ಬಂದೇಲೆನೀನು ಹೇಗೆ 
- ಸೊರಗಿದ್ದೀಯೆಂದು ಕನ್ನಡಿಯಲ್ಲಿ ನೋಡಿಕೊ , ಇನ್ನೇಲೆ ಟಿ . ವಿ. 
ರಿಪೇರಿಗೆ ಹೋದರೆ ಸಾಕು, ಅದೆಲ್ಲೋ ಕೂಲಿನಾಲಿಗೆ ಹೋಗ್ತಿದ್ದಿಯಲ್ಲ, 
- ಅದನ್ನು ನಿಲ್ಲಿಸು.' 

' ನೀನು ದುಡಿಯುವುದನ್ನು ನೋಡ್ತಾ ಸುಮ್ಮನಿರಲೇ ?? 

(ಇದರಲ್ಲಿ ದುಡಿಮೆ ಏನು ಬಂತು ?ಕೋಣೆಯಲ್ಲಿ ಕುಳಿತು ಕಲ 
ನೆಗೆ ಚಾಲನೆ ಕೊಡೇನೆ. ಅವತ್ತು ಕಲಾಕೇಂದ್ರದಲ್ಲಿ “ ಹಾಳು ಚಿತ್ರದ 
- ಗೀಳು ಹೊಟ್ಟೆ ತುಂಬಿಸಲಾರದು” ಎಂದಿದ್ದೆ . ನನ್ನ ಪಾಲಿಗೆ ವರಪ್ರಸಾದ 
- ವಾಗುವ ಲಕ್ಷಣ ಕಾಣಿಸುತ್ತಿದೆ' ಹೆಮ್ಮೆಯಲ್ಲಿ ಅಂದಳು . 
5 . 

ಆ ವಾರದಲ್ಲಿ ಲಕ್ಷ್ಮೀ ಪ್ರಿಂಟಿಂಗ್ ಸಾರೀ ಮಾರುಕಟ್ಟೆಗೆ ಬಿಡುಗಡೆ 
ಯಾಗಿ ಬಿಸಿ ಕೇಕ್‌ನಂತೆ ಎರಡೇ ದಿನಗಳಲ್ಲಿ ಸೀರೆಗಳು ಮಾರಿಹೋದಾಗ 
ನಿಜವಾಗಿಯೂ ದತ್ತೂರಾಮ ಹುಬ್ಬೇರಿಸಿದರು. ಕೂಡಲೆ ಮತ್ತಷ್ಟು 
ಸೀರೆಗಳಿಗೆ ಪ್ರಿಂಟ್ ಹಾಕುವುದರೊಂದಿಗೆ ಅನುರಾಧಳಿಗೆ ಹೊಸ ಡಿಸೈನ್ 
ಆರ್ಡರ್ ಸಿಕ್ಕಿತು. 

ಸಂತೋಷದಿಂದ ಒಪ್ಪಿದ ಅನುರಾಧ ಹೊಸ ಕಲ್ಪನೆಯ ಗುಂಗಿನಲ್ಲಿ 
ದ್ದಾಗ ಒಂದು ದಿನ ಸುನೀಲ ಗಾಂವಕರನ ಜೊತೆ ಅಪರಿಚಿತರೊಬ್ಬರು ಅವ 
ಭೇಟಿಗಾಗಿ ಬಂದರು. ಅವರು ರೀನಾ ಸಿಲ್ಸ್ ಕಂಪನಿಯ ಅಸಿಸ್ಟೆಂಟ್ 
ಮ್ಯಾನೇಜರ್ ದಾಮೋದರ ಕುಲಕರ್ಣಿ, ವಿಜಾಪುರದವರಂತೆ , ಅನುರಾಗ 
ಳನ್ನು ಕನ್ನಡದಲ್ಲಿ ಪರಿಚಯ ಮಾಡಿಕೊಂಡಾಗ ಅವಳಿಗೆ ಬಹಳ ಸಮಯ 
ಗಳ ನಂತರ ಆ ಭಾಷೆ ಕಿವಿಗೆ ಬಿದ್ದು ತಂಪೆರೆದಂತಾಯಿತು. ಅವರ 
ಬಂದಿದ್ದು ತಮ್ಮ ಕಂಪನಿಗೂ ಆವಳು ಹೊಸ ಡಿಸೈನ್ ಬಿಡಿಸಿ ಕೊಡೆ 
ತಾಳೆಯೇ ಎಂದು ಕೇಳಲು . 

' ಲಕ್ಷ್ಮಿ ಕಾಟನ್ ಕಂಪನಿಗೆ ನೀವು ಬಿಡಿಸಿಕೊಟ್ಟದ್ದು ನವ 
ಅಗ್ನಿ ಪಸಂದ್ ಬಂದದ, ನಿಮ್ಮ ಇನ್ನೊ೦ದು ಡಿಸೈನ್ ನನಗೆ ಪಸಂದ 
ಆದರೆ ಆ ಕಂಪನಿ ಕೊಟ್ಟ ಸಂಭಾವನೆಗಿಂತ ಒಂದೂವರಿಯಷ್ಟು ನಾನ 
ಕೊಡ್ತೀನಿ.' 

ಅಚ್ಚರಿಯಾದರೂ ಮುಖಭಾವದಿಂದ ತೋರಿಸಲಿಲ್ಲ. ' ಬಣ್ಣಗ 
ಕಾಂಬಿನೇಶನ್ ಹೇಗಿರಬೇಕು ? ಆಯ್ಕೆ ನಾನು ಮಾಡಲೇ ಅಥವಾ ನಕ 
ಕಲ್ಪನೆಗೆ ನೀವುಹೇಳಿದ ಬಣ್ಣದ ಒತ್ತು ಕೊಟ್ಟು, ಡಿಸೈನ್ ರಚಿಸಲೇ ?? 

' ನಮ್ಮದೆಲ್ಲ ಸಿಲ್ಕ್ ಸೀರೆಗಳು , ಕಾಟನ್‌ಗೆ ಈಗೀಗ ಮಾರ್ಕೆಟಿ 
ಇಲ್ಲಾ , ಕೆಲವರು ಅಂಚು, ಸೆರಗು ಢಾಳಾಗಿ ಬೇಕಂತಾರ, ಕೆಲವರಿ 
ಲೈಟ್ ಬೇಕು. ಆದರೆ ಡಿಸೈನ್ ಆಗದೀ ಬರೋಬರ್‌ ... ಅಗದೀ ಪಸಂರ 
ಬೇಕು. ನೀವು ಹ್ಯಾಂಗ್ ಆಯ್ಕೆ ಮಾಡ್ತಿರೋ ಮಾಡಿರಿ . ಕುಲಕರ್ಣಿ 
ತಮ್ಮ ಕಂಪನಿಯ ಕಾರ್ಡು, ಫೋನ್ ನಂಬರ್ ಅವಳ ಕೈಗಿತ್ತು , ' ಡಿಸೈತೆ 
ಬಿಡಿಸಿ ನನಗೆ ತೋರಿಸಿದ ಮ್ಯಾಲ ನಮ್ಮ ಅಭಿಪ್ರಾಯ ಹೇಳೋ 
ಕಂಪನಿ ಇಲ್ಲಿಂದ ಹದಿನೈದು ಮೈಲು ದೂರ. ಬಾಂಬೆಗೆ ಹೋಗೆ. 
ಹಾದೀ ಮ್ಯಾಲ ಅದ . ನಿಮಗೆ ಅತ್ತ ಕಡೆ ಬರೋದಂದ್ರ ರಗಡ ಕಪ 
ಹ್ಯಾಂಗ ಪೋಸ್ಟ್ ನಲ್ಲಿ ಕಳಿಸ್ತಿರೇನು?' 

( ನಿಮ್ಮ ಕಡೆಯಿಂದ ಒಂದು ಜನ ಕಳಿಸಿ ' ಸುನೀಲ ಹೇಳಿದ. 

“ ಬರೋಬರ ಅಂದರಿ , ತನ್ನ ತಲೀಗಹೊಳೀಲಿಲ್ಲ . ನಿಮ್ಮದು ತಯಾ 
ರಾದ ಕೂಡಲೆ ನನಗೆ ಫೋನ್ ಮಾಡ್ತೀ . ಜನ ಕಳಿಸ್ತೀನಿ. ಮತ್ತ... 
ನಿಮಗ ರೊಕ್ಕದ ತಲೆ ಬಿಸಿ ಬ್ಯಾಡ. ನಮ್ಮದೆಲ್ಲ ಸೀದಾ ಸಾದಾ ವ್ಯವಹಾರ. 
ಡಿಸೈನ್ ಒಪ್ಪಿಗೆ ಆತು ಅಂದರ ಕೂಡಲೆ ರೊಕ್ಕಾನೂ ಸಂದಾಯ 
ಮಾಡ್ತೀವಿ.' 

ಅವಳಿಗೆ ಡಿಸೈನ್‌ಗೆ ಹೆಸರು ಬೇಕಿತ್ತು . ಹಣವೂ ಬೇಕಿತ್ತು . ಆದರೂ 
ಪ್ರತಿಷ್ಠೆಗೆ ಕುಂದು ಬರಬಾರದು. ' ಹಣದ ಪ್ರಶ್ನೆ ನನಗಿಲ್ಲ. ' 

, ' ಹಾಂಗ ಹೇಳಬ್ಯಾಡ್ರಿ , ಹಣದಿಂದಲೇ ಕಲೆ ಬೆಳೆಯೋದು. 
ತುಂಬಾ ಹೊತ್ತಾತರೀ , ನಾವು ಬರೀಶ್ರೀ . ಹಾಂ ಎಲ್ಲಿ ಅದಾಗ್ರಿ ನಿಮ್ಮ 
ಯಜಮಾನರು ?' 

ಅನುರಾಧ ಜಗದೀಶನ ವಿಷಯ ಹೇಳುತ್ತ ಇನ್ನೂ ನೌಕರಿ ಸಿಗದಿರು 
ವುದನ್ನೂ ಹೇಳಿಕೊಂಡಳು ಅವರೆದುರು. 

“ ಹಾಂಗೇನು ?” ಕೈ ಮುಗಿಯುತ್ತ ಎದ್ದು ನಿಂತವರು ತಟ್ಟನೆ 
ಅಂದರು, “ ನಿಮ್ಮಂತಹ ಕಲಾವಿದರಿಗೆ ಇಂತಹ ಪರಿಸ್ಥಿತಿ ಏನು ? ನಮ್ಮ 
ಕಡೀ ಜನ ಹೀಂಗ ಇರಬಾರದರೀ , ಇನ್ನೊಮ್ಮೆ ಬೇರೆ ಬೇರೆ ನೌಕರಿಗಾಗಿ 
ಕರೀತಾರಲ್ಲ ನಮ್ಮ ಕಂಪನಿಯವರು , ಆಗ ನಿಮ್ಮವರಿಗೆ ಕೆಲಸ ಸಿಗೋ 
ಹಾಂಗೆ ನಾ ಮಾಡ್ತಿ , ಅಚ್ಚಾ , ಏನೂ ಯೋಚನೆ ಮಾಡಬ್ಯಾಡ್ರಿ , 


ಬರೀವಿ !? 


ಈವರೆಗೂ ಯಾವ ಕೆಲಸವೂ ಸಿಗದ ಜಗದೀಶನದು ಕೇವಲ 
| ಒದಾ ಟ ಒಂದೇ , ಟ, ವಿ , ರಿಪೇರಿ, ರೇಡಿಯೋ ರಿಪೇರಿ ಎನ್ನುತ್ತ ಮೂರು 

ಕಾಸು ಹುಟ್ಟುತ್ತಿರಲಿಲ್ಲ . ಅವನಿಗೆ ದೊರೆತ ಗೆಳೆಯರೆಲ್ಲ ಶುದ್ದ ಮನಾಲಿ 
ತರಹದವರು . ರಿಪೇರಿಗೆಂದು ಸಂಜೆ ಆರರ ನಂತರ ಮನೆ ಮನೆ ಅಲೆಯುತ್ತ 
ಕಂಪ್ಲೇಂಟ್ ಬಂದಲ್ಲಿ ರಿಪೇರಿ ಮಾಡುತ್ತ ಸಮಯ ದೊರೆತಾಗ ತಾವೂ 
ಅಲ್ಲಲ್ಲಿ ಟಿ , ವಿ , ಪ್ರೋಗ್ರಾಂನೋಡಿಆನಂದಿಸುತ್ತ ಮಧ್ಯ ರಾತ್ರೆಗೆ ಅಂಗ 
ಡಿಗೆ ಹಿಂದಿರುಗಿ ಯಜಮಾನನಿಗೆ ಲೆಕ್ಕ ಒಪ್ಪಿಸಬೇಕು. ಅವರ ಹಾಡು, 
ಕುಣಿತ, ಮೋಜು ಎಲ್ಲಾ ಸಿನಿಮಾದ ಅನುಕರಣೆ ಜಗದೀಶನ ಸಂಸ್ಕಾರ 


ಮಂದಾರ 


ಸ್ವಭಾವಕ್ಕೆ ಅವರೊಡನೆ ಹೊಂದಾಣಿಕೆಯಿರದಿದ್ದರೂ ಕಲಿಕೆಗಾಗಿ ಸುಮ್ಮ 
ನಿರುವುದು ಅನಿವಾರ್ಯ. ಎಷ್ಟೋ ಬಾರಿ ಈ ವೃತ್ತಿ ತನಗೆ ಒಗ್ಗುವುದಿಲ್ಲ, 
ಬಿಡಬೇಕು ಎನಿಸುತ್ತದೆ. ಆಗೆಲ್ಲ ಯಾರ ಮೇಲೆ ಸಿಟ್ಟು , ಮುನಿಸು. 
ಜೋರಾಗಿ ಜಗಳವಾಡುವ ಇಚ್ಛೆ , ಅನುರಾಧಳನ್ನು ತಾನು ಸುಖಿಯಾಗಿಡ 
ಲಿಲ್ಲ ಎಂಬ ಭಾವನೆ ಬಂದಾಕ್ಷಣ ಇದ್ದಕ್ಕಿದ್ದಂತೆ ತಾನು ದುರ್ಬಲನಾದಂತೆ 
ಅವಳೆದುರು ತಲೆ ಎತ್ತಲು ನಾಚಿಕೆ. 

ಅನುರಾಧ ತನ್ನ ವೃತ್ತಿಗೆ ಬೇಕಾದುದನ್ನೆಲ್ಲ ಹೊರಕೋಣೆಯಲ್ಲಿ 
ರಾಶಿ ಹಾಕಿಕೊಂಡು ನಿರಾತಂಕವಾಗಿ ಚಿತ್ರ ಬಿಡಿಸುವುದನ್ನು ಬೆರಗಾಗಿ 
ನೋಡುತ್ತಾನೆ. ಸಹಾಯ ಮಾಡೋಣವೆಂದರೆ ಅದರ ಎ . ಬಿ. ಸಿ . ಡಿ . 
ತಿಳಿಯದು. ತನ್ನ ಕೆಲಸದಲ್ಲಿ ಇನ್ನೊಬ್ಬರ ತಲೆ ಹರಟೆ ಇಷ್ಟಪಡದ 
ಅನುರಾಧ ಒಮ್ಮೆ ಅವನು ಬಣ್ಣಗಳ ಮಿಶ್ರಣ ಮಾಡಲು ಮುಂದಾದಾಗ 
ತನ್ನ ಕುಂಚದಿಂದ ಅವನ ಕೆನ್ನೆಗೀರಿ, ' ಸುಮ್ಮನೆ ಕುಳಿತು ನೋಡು. 
ಇಲ್ಲಾ ಹೊರಗೆ ಹೋಗು' ಎಂದಳು ನಸುಕೋಪದಲ್ಲಿ. 

ಅದೇಕೋ ಜಗದೀಶನ ಮುಖಭಾವ ಕೂಡಲೆ ಬದಲಾಗಿ ಗಂಭೀರ 
ನಾದ, ತನ್ನ ದೇ ಕೆಲಸದಲ್ಲಿ ಮಗ್ನಳಾದ ಅವಳು ಅದನ್ನು ಗಮನಿಸಲಿಲ್ಲ. 
ರೀಸಾ ಸಿಲ್ಸ್ ಕಂಪನಿಗೆ ಕೊಟ್ಟ ಮಾತಿನಂತೆ ನಾಲ್ಕು ದಿನಗಳಲ್ಲಿ ಸಿದ್ದ 
ನಾಯಿತು ಅವಳ ಡಿಸೈನ್ , ಕಡು ನೇರಳೆ ಒಡಲಿನಲ್ಲಿ ಏಕದಳದ ಬಿಳಿ 
ಹೂವುಗಳು , ತಿಳಿ ನೇರಳೆ ಅಂಚು ಮತ್ತು ಸೆರಗಿನಲ್ಲಿ ದ್ವಿದಳವಿರುವ ಬಿಳಿ 
ಹೂವುಗಳು, ಪ್ರತಿಹೂವುಗಳ ತುದಿಯಲ್ಲಿ ಸಣ್ಣ ಚಿತ್ತಾರದ ನಕ್ಷೆ , ಡಿಸೈನ್ 
ಆಗಿದೆಯೆಂದು ರೀನಾ ಸಿಲ್ಸ್ ಕಂಪನಿಗೆ ಫೋನ್ ಮಾಡಿದಾಕ್ಷಣ ಅಲ್ಲಿಂದ 
ಒಬ್ಬಾತ ಬಂದು ಗುರುತು ಚೀಟಿಕೊಟ್ಟು ತೆಗೆದುಕೊಂಡು ಹೋದ. 
ಫಲಿತಾಂಶದ ಆಸೆ ಅವಳಿಗಿಲ್ಲ. ಯಾಕೆಂದರೆ ಅವಳಿನ್ನೂ ಆ ಹಾದಿಯಲ್ಲಿ 
ಹೆಜ್ಜೆಯಿಟ್ಟ ಕೂಸು, ತುಂಬ ಹೆಸರುವಾಸಿಯಾದ ರೀನಾ ಸಿಲ್ಸ್ ಕಂಪನಿ 
ತನ್ನಿಂದ ಡಿಸೈನ್ ಹೇಳಿದ್ದು ಗೊಂದಲಕ್ಕೆ ಕೆಡವಿತ್ತು . ತನ್ನ ಬಗ್ಗೆ ಪ್ರಚಾರ 
ಮಾಡಿದವನೂ ಸುನೀಲ ಇರಬೇಕೆಂದು ಒಮ್ಮೆ ಅನುಮಾನ ಬಂದ. 
ಕೃತಜ್ಞತೆ ಹೇಳಲು ನೋಡಿದಾಗ ಅವನು ಅದನ್ನು ಸ್ವೀಕರಿಸಲೇ ಇಲ್ಲ . 

ಯಾರ ವಶೀಲಿ ಪ್ರಭಾವದಿಂದಲೂ ಒಬ್ಬ ಆರ್ಟಸ್ಟ್ ಆಗುವುದ 
ಸಾಧ್ಯವಿಲ್ಲ ವೈನಿ, ನಿಮ್ಮಲ್ಲಿ ನಿಜವಾದ ಪ್ರತಿಭೆಯಿದೆಯೆಂದು ನಿನ್ನ 
ಕುಂಚವೇ ಎತ್ತಿ ತೋರಿಸುತ್ತದೆ.' 


ಮಂದಾರ 


ಅವನ ಮಾತು ದಿಟ . ರೀನಾ ಸಿಲ್ಸ್ ಕಂಪನಿಯಿಂದ ಶುಭಾಶಯದ 
ಕಾಗದದೊಂದಿಗೆ ನಿಮ್ಮ ಡಿಸೈನ್ ಸ್ವೀಕೃತವಾಗಿದೆ. ಸೀರೆಗೆ ಪ್ರಿಂಟ್ 
ಹಾಕಿಸ್ತೇವೆ. ಹಣ ಈ ವಾರದಲ್ಲಿ ಸಂದಾಯ ಮಾಡಲಾಗುತ್ತದೆ' ಎನ್ನುವ 
ಸಂತೋಷದ ಸುದ್ದಿ ಬಂದಿತು . 

ಅದೇ ವಾರ ಐನೂರುರೂಪಾಯಿ ಚೆಕ್ ಅನ್ನು ಅವಳದೇ ಡಿಸೈನ್ 
ನಲ್ಲಿ ಸುಂದರವಾಗಿಮೂಡಿಬಂದಮೂನ್ನೂರೈವತ್ತರಸಿಲ್ಕ್ ಸೀರೆಯನ್ನೂ 
ತೆಗೆದುಕೊಂಡು ಬಂದರು - ದಾಮೋದರ ಕುಲಕರ್ಣಿ, ಅನುರಾಧ ಕಣ್ಣರ 
ಳಿಸಿದಳು ದಿಗ್ಧಮೆಯಿಂದ, ಇದು ಕನಸಾಗಿರಲಿಲ್ಲ. 

' ನಮ್ಮ ಮಾನೇಜರ್ ಅವರಿಗೆ' ಕುಲಕರ್ಣಿ ಅ೦ದರು , ' ನಿಮ್ಮ 
ಡಿಸೈನ್ ಇಷ್ಟು ಪಸಂದ್ ಬಂದದ ಅಂದರೆ ಅವರಿಗೆ ಇನ್ನೂ ಎರಡು 
ಮಾದರಿ ಬಿಡಿಸಿಕೊಡಬೇಕಂದಾರ , ಹಾಂಗ ತೈಲವರ್ಣದಲ್ಲಿ ರಚಿಸಿದ 
ಸೂರ್ಯೋದಯದ ಒಂದು ಚಿತ್ರ ಬೇಕಂದಾರ ನಿಮ್ಮಿಂದ ಸಾಧ್ಯವೇ 
ಹೇಳಿ.' 

'ತೈಲವರ್ಣ ಸ್ವಲ್ಪ ಕಷ್ಟ . ಪ್ರಯತ್ನ ಮಾಡೇನೆ. ಎಷ್ಟು 
ದೊಡ್ಡ ದು ಬೇಕು ?' 

ಅವರು ಅದರ ಅಳತೆ ಕೊಟ್ಟು ಅದರೊಂದಿಗೆ ಐವತ್ತು ರೂಪಾಯಿ 
ಅಡ್ಯಾನ್ಸ್ ಕೊಟ್ಟು ಹೊರಟು ಹೋದರು . ಜಗದೀಶ ಬಂದ ಮೇಲೆ 
ಮೌನವಾಗಿ ಹಣವನ್ನೂ ಸೀರೆಯನ್ನೂ ಅವನ ಮುಂದಿಟ್ಟಳು. ಅವಳಿ 
ಗೇನೋ ಆತಂಕ. 

ರೀನಾ ಸಿಲ್ಸ್ ಕಂಪನಿಯು ಅನುರಾಧಳ ಡಿಸೈನ್ ಹಾಕಿ ಸೀರೆ 
ಗಳನ್ನು ಮಾರ್ಕೆಟ್ ಗೆ ತಂದಿತೆಂದು ದತ್ತೂರಾಮ ಫಡಕೆಗೆ ತಿಳಿದಾಕ್ಷಣ 
ತನ್ನದೇ ಕಾರು ಕಳುಹಿಸಿ ಅವಳನ್ನು ಕಂಪನಿಗೆ ಬರಮಾಡಿಕೊಂಡರು . 
ಅವರನ್ನು ಕೇಳದೆ ಇನ್ನೊಂದು ಕಂಪನಿಗೆ ಡಿಸೈನ್ ಕೊಡಬಾರದಿತ್ತೆಂದು 
ಅವರ ಆಕ್ಷೇಪಣೆ, ಅನುರಾಧಳಿಗೆ ಈ ಆಕ್ಷೇಪಣೆ ಅರ್ಥವಾಗಲಿಲ್ಲ. ತಾನೇನು 
ಇದೇ ಕಂಪನಿಗೆ ಖಾಯಂ ಬರೆದುಕೊಡುವೆನೆಂದು ಮಾತು ಕೊಟ್ಟಿಲ್ಲ. 
ಬೇರೆ ಕಂಪನಿಗೆ ಬರೆಯಬಾರದೆಂಬ ನಿಯಮವಿದೆಯೇ ? ಅದು ತನ್ನ 
ವೈಯಕ್ತಿಕ ಪ್ರಶ್ನೆ , ತನ್ನ ಸ್ವಾತಂತ್ರ್ಯದ ಪ್ರಶ್ನೆ . 

ಆದರೆ ದತ್ತರಾವ ಹೇಳಿಕೆಯೇ ಬೇರೆ. ಕಂಪನಿಯ ಏಳೆಗೆ 
ಚಿತ್ರ ಕಲಾವಿದರೆ ಪ್ರತಿಭೆ ಒಂದೇ ಕಡೆ ಇದ್ದರೆ ಒಳ್ಳೆಯದು.' 


ಮಂದಾರ 


- “ ನನ್ನ ಮೇಲೆ ನಿರ್ಬಂಧ ಹೇರುವುದು ನ್ಯಾಯವಲ್ಲ. ನಿಮಗೆ 
ಅಸಮಾಧಾನವಾದರೆ ನನ್ನನ್ನು ಬಿಟ್ಟುಬಿಡಿ .' 

' ಹಾಗಲ್ಲ . ರೀನಾ ಕಂಪನಿ ಕೊಡುವ ಮೊತ್ತಕ್ಕಿಂತ ಇನ್ನೂರು 
ರೂಪಾಯಿ ಸಾವು ಜಾಸ್ತಿ ಕೊಡೈವೆ, ಆದೀತೇ ?' 

“ ಆ ಮೇಲೆ ರೀನಾದವರು ನಿಮಗಿಂತ ಹೆಚ್ಚಿನ ಆಸೆ ತೋರಿಸಿದರೆ 
ಏನು ಮಾಡಲಿ ? ಹಣದ ತಿಕ್ಕಾಟ ಬಂದಾಗ ಪ್ರತಿಭೆ ತಾನಾಗಿ ಕುಂಠಿತ 
ವಾಗುತ್ತದೆ. ಕಲ್ಪನೆಯಿಲ್ಲದೆ ನಾನೇನೂ ಮಾಡಲಾರೆ. ಚೆನ್ನಾದ ಕಲ್ಪನೆ 
ಬಂದಾಗ ನಿಮಗೂ , ರೀನಾ ಕಂಪನಿಗೂ ಬಿಡಿಸಿಕೊಡೇನೆ.' 

ಅವಳ ದಿಟ್ಟ ಮಾತು ಒಪ್ಪಿಗೆ ಎಂಬಂತೆ ಅಸಮಾಧಾನದಲ್ಲಿ ತಲೆ 
ಯಲ್ಲಾಡಿಸಿದರು ದತ್ತೂರಾಮ ಫಡಕೆ , 

ಈ ಸಂದರ್ಭದಲ್ಲಿ ಅವಳಿಗೊಂದು ವಿಷಯ ಸ್ಪಷ್ಟ ವಾಯಿತು. ಈ 
ವ್ಯವಹಾರ ಎಂದಾದರೂ ಒಂದು ದಿನ ಜಗಳಕ್ಕೆ ದಾರಿಯಾಗಿ ಎರಡೂ 
ಕಂಪನಿಗಳು ತನ್ನ ಕೈ ತಪ್ಪಿ ಹೋಗಬಹುದು, ಅದಕ್ಕಿಂತ ಮೊದಲೇ ಬೇರೆ 
ನೆಲೆಯ ಭದ್ರತೆನೋಡುವುದು ಲೇಸು. ವೈಜಯಂತಿ ತನ್ನ ಹತ್ತು ವರ್ಷದ 
ಮಗ ಮತ್ತು ಹನ್ನೆರಡು ವರ್ಷದ ಮಗಳಿಗೆ ಡ್ರಾಯಿಂಗ್ ಟ್ಯೂಶನ್ 
ಕೊಡು ಎನ್ನುತ್ತಿದ್ದಾಳೆ, ಒಪ್ಪಿಕೊಂಡರೆ ಅದೇ ಮಕ್ಕಳಿಂದ ಮರಾಠಿ 
ಕಲಿಯಬಹುದು. 

ಜಗದೀಶನಿಗೆ ಸರಿಯೆನಿಸಿತು ಈ ಕ್ರಮ . ' ಶನಿವಾರ ಆದಿತ್ಯವಾರ ಈ 
ಹಾಳು ಟಿ. ವಿ, ರಿಪೇರಿಯಿಂದ ನಾನೂ ಮನೇಲಿರುವುದಿಲ್ಲ. ನಿನಗೊಬ್ಬಳಿಗೇ 
ಬೋರು, ಹೋಗಿ ಹೇಳಿಕೊಡು. ನಿನಗೆ ಬೇಕಾದ್ದು ಕಲಿತು ಬಾ .' 

' ನಾನೊಂದು ಮಾತು ಹೇಳಲೇ ? ಹೇಗೂ ದಿನವೆಲ್ಲ ಕೆಲಸವಿಲ್ಲ. 
ಯಾಕೆ ಎಂ . ಎಸ್ಸಿ. ಗೆ ಸೇರಬಾರದು ? ಇಲ್ಲೇ ಹತ್ತಿರ ಕಾಲೇಜಿದೆ.' 

' ನೀನು ದುಡೀತಾ ಇರುವಾಗ ನಾನಿನ್ನೂ ವಿದ್ಯಾರ್ಥಿಯಾಗಿರಲೇ ? 
ಕುಲಕರ್ಣಿ ಕೆಲಸ ಕೊಡಿಸ್ತೇನೆ ಎಂದರಲ್ಲ.' 

' ಇನ್ನೂ ಸಮಯ ಹೋಗಬಹುದು' ಅವನ ತಲೆಗೂದಲು ನೇವ 
ರಿಸಿ ಮೈದಡವಿದಳು. ' ನನ್ನ ನಿನ್ನ ಮಧ್ಯೆ ಅಂತರವಿಲ್ಲ . ನಾನು ದುಡಿದರೂ 
ಒಂದೇ , ನೀನು ವಿದ್ಯಾರ್ಥಿಯಾಗಿದ್ದರೂ ಒಂದೇ , ಸೇರಿಕೊ , ನಿನ್ನ 
ಓದಿಗೆ ಬೇಕಾದ ಸಹಾಯ ಮಾಡ್ತನೆ ಸಾವೂ ಸಂಜೆ ಕಾಲೇಜಿಗೆ ಸೇರಿ 

ಡಿಗ್ರಿ ಪೂರೈಸಿಕೊಳೇನೆ.' ಅವಳಲ್ಲಿ ತುಂಬಿದ್ದ ಉತ್ಸಾಹ ನೋಡಿ ಬೆರಗಾ 
ದವನಿಗೆ ಮಾತು ಕಟ್ಟಿ ಹೋಯಿತು. 


ಅದೇ ವರ್ಷ ಜೂನ್‌ನಲ್ಲಿ ಜಗದೀಶ ಎಂ .ಎಸ್ಸಿ, ಕ್ಲಾಸಿಗೆ ಸೇರಿದ. 
ಅನೂರಾಧ ವೈಜಯಂತಿ ಮಕ್ಕಳಿಗೆ ಡ್ರಾಯಿಂಗ್ ಟ್ಯೂಶನ್ ಕೊಡುತ್ತ , 
ತಾನೂ ಅವರಿಂದ ಮರಾಠಿ ಕಲಿಯುತ್ತ ಬಿ. ಎ . ಕೊನೆ ವರ್ಷಕ್ಕಾಗಿ 
ಸಾಯಂಕಾಲದ ಕಾಲೇಜಿಗೆ ಸೇರಿದಳು . ವಿದ್ಯಾರ್ಥಿ ದೆಸೆ ಮುಗಿಯದೆ 
ದಾಂಪತ್ಯ ಜೀವನ ಪ್ರವೇಶಿಸಿದ ಮುಗ್ಧತೆ ಇಬ್ಬರ ಮುಖದ ಮೇಲೆ. 
ಹುಡುಗಾಟದ ವಯಸ್ಸಿನಲ್ಲೇ ಅನುಭವದಿಂದ ಪಕ್ವವಾಗಿದ್ದರು. ಜಗದೀಶನ 
ಕ್ಲಾಸು, ಓದು ನಡೆಯಿತು ಸರಾಗವಾಗಿ, ಆದರೆ ಅನುರಾಧಳಿಗೆ ಮನೆ 
ಕೆಲಸ, ಓದು, ಟ್ಯೂಶನ್ ಜೊತೆಯಲ್ಲಿ ಕಂಪನಿಗಳ ಆರ್ಡ‌್ರ ಪೂರೈಸುವ 
ಕೆಲಸ, ನಿಮಿಷದ ಬಿಡುವಿರದಿದ್ದರೂ ಉತ್ಸಾಹದ ಚಿಲುಮೆ ತವರಿನವರನ್ನು 
ನೆನೆಯುವುದಕ್ಕೂ ಸಮಯದ ಅಭಾವ ! 

ಈ ಮಧ್ಯೆ ಅವಳಲ್ಲಿ ತಾಯಿಯಾಗುವ ಲಕ್ಷಣಗಳು ಕಾಣಿಸಿದಾಗ 
ನಿಜವಾಗಿಯೂ ಬೆಚ್ಚಿದ ಜಗದೀಶ, ಆರ್ಥಿಕವಾಗಿ ಕಷ್ಟ ಅನುಭವಿಸುವ 
ಸ್ಥಿತಿಯಲ್ಲಿ ಮತ್ತು ತಮ್ಮಿಬ್ಬರ ಓದಿನ ಮಧ್ಯೆ ಇನ್ನೊಂದು ಜೀವಿಯ 
ಅಗತ್ಯವುಂಟೇ ? ಅದನ್ನು ಸಾಕುವುದೆಂತು ? ತನಗಿಂತ ಅನುರಾಧಳಿಗೆ 
ಕಷ್ಟ , ಅವಳ ಡಿಗ್ರಿ ಅರ್ಧಕ್ಕೆ ನಿಂತು ಹೋಗುತ್ತದೆ. ಕಂಪನಿಯಿಂದ 
ಆರ್ಡರ್ ಬರುವುದು ಕಡಿಮೆಯಾಗಬಹುದು, ತಾವೀಗನೋಡಬೇಕಾದ್ದು 
ಲಾಭದ ದಾರಿ , ತನಗೆ ಕೆಲಸ ಸಿಗುವ ತನಕ ಅನುರಾಧ ಸಂಪಾದಿಸಬೇಕು, 
ಅವನು ಅಳುಕುತ ಅಂದ “ ಅದನ್ನು ತೆಗೆಯಿಸಿಬಿಡೋಣ ಅನು ? 

- ಅನುರಾಧ ತುಂಬ ಗಂಭೀರಳಾಗಿದ್ದಳು. ತಾಯ್ತನದ ಚಿಗುರೊಡೆದ. 
ಸಂತೋಷವನ್ನು ನ್ಯಾಯವಾಗಿ ಒಪ್ಪಿಕೊಳ್ಳದ ಜಗದೀಶನ ಮಾತು ಅಸಹ 
ನೀಯ ವೇದನೆ ತಂದಿತು . 

' ನಾವೊಂದು ಸರಿಯಾದ ನೆಲೆಗೆ ತಲುಪಿದ ಮೇಲೆ ಮಕ್ಕಳು ಮರಿ 
ಗಳ ಜಂಜಾಟವಿರಲಿ, ಈಗ ಬೇಡ' ಅವನದು ಸ್ಪಷ್ಟ ನುಡಿ . 

' ಈ ಜಂಜಾಟದೊಂದಿಗೆ ಒಂದು ಮಗು ಹೆಚ್ಚಲ್ಲ. ನನಗೆ ಮಗು 
ಬೇಕು.' 

' ನಾವಿಬ್ಬರೂ ಮದುವೆ ಮಾಡಿಕೊಂಡೇ ದೊಡ್ಡ ಹೆಡು ಕೆಲಸ 
ಮಾಡಿದೆವು. ಮಕ್ಕಳೂ ಆದುವೆಂದರೆ ನಮ್ಮ ಜೀವನದಲ್ಲಿ ಸುಖ ಸಂತೋಷ 
ಎಲ್ಲಿದೆ ? ಬರಿ ಒದ್ದಾಟ ಒಂದೇ ! ? 

ನೆತ್ತಿಯ ಮೇಲೆ ಸುತ್ತಿಗೆ ಏಟು ಬಿದ್ದಂತಾಯಿತು. ಮದುವೆಯಾಗಿ 
ಹೆಚ್ಚು ಕೆಲಸ ಮಾಡಿದನೆಂದು ಜಗದೀಶ ಯಾಕೆ ಹೇಳಿದ ? ಅವನೀಗ 
ತೋರುವ ಪ್ರೀತಿ-ಪ್ರೇಮ ನಟನೆಯೇ ? ಅವನ ಮಡದಿಯಾಗಿ ತನಗೆಂದೂ 
ಆ ಭಾವನೆ ಬಂದಿಲ್ಲ. ಅವನ ನೋವಿನ ಆಳ ಅರ್ಥವಾಗದೆ ಅವನ ಕಣ್ಣ 
ಗೊಂಬೆಗಳಲ್ಲಿ ಇಣುಕಿ ನೋಡಲು ಯತ್ನಿಸಿದಳು . ಅಲ್ಲಿ ಪ್ರೀತಿ-ಪ್ರೇಮ 
ಕರುಣೆಯಿದ್ದ ವು . ಆದರೆ ಹೊಸದೊಂದು ಜೀವಿಯನ್ನು ಸ್ವಾಗತಿಸಲು 
ಸಜ್ಜಾದ ಹೊಳಪಿರಲಿಲ್ಲ. ಬೇರಾವ ಯೋಚನೆಗೆ ಅವಕಾಶವೀಯದಂತೆ 
ಅವನನ್ನು ಸಮ್ಮತಿಸಿದಳು ಮೌನವಾಗಿ, 

ಮರುದಿನ ಇಬ್ಬರೂ ಸ್ತ್ರೀ ವೈದ್ಯಲ್ಲಿ ತೆರಳಿ ಸಾಯಂಕಾಲ ಹಿಂದಿರು 
ಗಿದರು . ಅನುರಾಧ ದೈಹಿಕ ವೇದನೆಗಿಂತ ಮಾನಸಿಕವಾಗಿ ತುಂಬ ಜರ್ರಿ 
ರಿತಳಾಗಿದ್ದಳು. ಸಂತೈಸಲು ಜಗದೀಶನಿಗೂ ಮಾತು ಬೇಡವಾಗಿತ್ತು . 
ತಮ್ಮ ಹೂದೋಟದಲ್ಲಿ ಅರಳಬೇಕಿದ್ದ ಹೂವನ್ನು ತಾವಾಗಿ ಹಿಚುಕಿ 
ಹಾಕಿದ ನೋವು, ವೇದನೆ ಅವರಿಬ್ಬರನ್ನೂ ಗಾಸಿಗೊಳಿಸಿದೆ. 

- ಇದೆಲ್ಲ ಕೆಲವು ದಿನಗಳ ನೋವು. ಇವು ಮರೆಯುತ್ತಿದ್ದಂತೆ ಕಾಂಚ 
ನಳ ಕಾಗದ ಸಂತೋಷದ ಸಿಹಿಯೊಂದಿಗೆ ಕಹಿಯನ್ನೂ ತಂದಿತು . 

' ನನ್ನ ಮದುವೆ ನಿಶ್ಚಯವಾಗಿದೆ . ಈ ವಾರದ ಕೊನೆಗೆ ಮದುವೆ. 
ಹುಡುಗ ಭಿನಲ್ಲಿ ಎಂಜಿನೀಯರು. ನಿಮಗೆ ಆಮಂತ್ರಣ ಪತ್ರಿಕೆ ಕಳು 
ಹಿಸಿದ್ದೇನೆ. ನೀನೂ , ಜಗದೀಶನೂ ಬನ್ನಿ , ಜಗದೀಶನ ತಂದೆ ಸ್ಥಿತಿ 
ಈಗಲೋ ಆಗಲೋ , ದ್ರವ ಆಹಾರವೊಂದೇ ಗಂಟಲಿಂದ ಇಳಿಯುತ್ತಿದೆ. 
ಡಾಕ್ಟರರ ಅಭಿಪ್ರಾಯ ಇದು ಕೊನೆ ಹಂತವಂತೆ.' 

ಜಗದೀಶನ ಮನುಸ್ಸು ಕದಡಿದ ನೀರಾಯಿತು. ತಂದೆಗೆ ಪಕ್ಷವಾತ 
ವೆಂದು ಕಾಗದ ಬಂದಾಗ ಲಘು ಮನಸ್ಸಿನಿಂದ ಸ್ವೀಕರಿಸಿದ್ದ . ನಮಗೆ 
ಯಾರೂ ಬೇಡವೆಂದು ಸಂಬಂಧಗಳನ್ನು ತಿರಸ್ಕರಿಸುವುದು ಹೊರ 
ನೋಟಕ್ಕೆ ಕಂಡಷ್ಟು ಸುಲಭವಲ್ಲ. ಮನದಾಳದ ಪ್ರಜ್ಞೆಯಲ್ಲಿ ಆಳವಾಗಿ 

ಬೇರೂರಿದ ಸಂಬಂಧಗಳು, ವ್ಯಾಮೋಹದ ತಂತುಗಳು, ವಾತ್ಸಲ್ಯದ ಕುಡಿ 
ಗಳು ಸುಟ್ಟು ಭಸ್ಮವಾಗುವುದು ಸಾಧ್ಯವೇ , ಯಾರೊಬ್ಬರೂ ಆದರಿಸ 
ದಿದ್ದರೂ ಮಗನಾಗಿ ಹೋಗಿನೋಡಿಬರುವುದು ತನ್ನ ಕರ್ತವ್ಯ . ಆದರೆ 
ಅನುರಾಧಳನ್ನು ಹೇಗೆ ಕರೆದೊಯ್ಯಲಿ? ಅವಳಿಗಿನ್ನೂ ಅಲ್ಲಿ ಸ್ಥಾನ 
ಸಿಕ್ಕಿಲ್ಲ. ಸಿಕ್ಕಿದ್ದರೆ ತಂದೆಯ ಪ್ರಾಣಾಂತಿಕ ಗಳಿಗೆಯಲ್ಲಿ ತನಗೊಂದು 
ಸುದ್ದಿ ಕಳುಹಿಸುತ್ತಿರಲಿಲ್ಲವೇ ? ಅವಳಿಲ್ಲದೆ ತಾನೊಬ್ಬನೇ ಹೋಗುವುದು 
ಸಮಂಜಸವೇ ? 

'ನೀನು ಮನೆಗೆ ಹಿರಿವುಗ, ತಂದೆ ನಿನ್ನನ್ನು ಕಣ್ಣುಂಬಿ ನೋಡಿ 
ತೃಪ್ತಿಯಲ್ಲಿ ಸಾa Jಲಿ, ನಿನಗೆ ಅವರಿತ್ತ ಆಶೀರ್ವಾದದಲ್ಲಿ ನನಗೆ ಕಿಂಚಿತ್ 
ಕೊಂಡು ಬಾ , ಸಾಕು.' ಒತ್ತಾಯಿಸಿದಳು ಅನುರಾಧ, 

“ ನಿನ್ನ ತಂದೆ ತಾಯಿ ನಿನ್ನನ್ನು ಒಪ್ಪಿಕೊಳ್ಳಬಹುದು . ನೀನೂ 
ಹೊರಡು ಕಾಂಚನಳ ಮದುವೆ ತೀರಿಸಿ ಬರೋಣ.' 

ಒಪ್ಪಿಕೊಳ್ಳುವವರು ನಮ್ಮ ತಪ್ಪುಗಳನ್ನು ದೊಡ್ಡ ದನ್ನಾಗಿ ಮಾಡು 
ವುದಿಲ್ಲ . ನೀನೊಬ್ಬನೇ ಹೋಗಿ ಬಾ , ಕಾಂಚನ ಬಿಲ್ಲೆಗೆ ಹೋಗುವ 
ಮೊದಲು ಗಂಡನ ಜೊತೆ ಇಲ್ಲಿಗೆ ಬಂದು ಹೋಗಲಿ.' 

ಅನಿವಾರ್ಯವಾಗಿ ಜಗದೀಶ ಒಬ್ಬನೇ ಹೊರಟುಹೋದ, ಅವ 
ನಿಲ್ಲದ ರಾತ್ರಿಗಳಲ್ಲಿ ವೈಜಂತಿಯ ಮಕ್ಕಳು ಅವಳ ಜೊತೆಗೂಡಿದವು. 
ನಾಲ್ಕು ದಿನಗಳಲ್ಲಿ ಬಂದಿತು ಜಗದೀಶನ ಕಾಗದ, ' ತಂದೆ ತೀರಿಹೋದರು . 
ನಾನು ಹದಿಮೂರು ದಿನಗಳು ಕಳೆದ ಮೇಲೆ ಬಕ್ಕೇನೆ.' 

ಒಂದು ಕ್ಷಣ ಸ್ತಬ್ಧಳಾಗಿ ಸಾವರಿಸಿಕೊಂಡಳು ತನ್ನನ್ನೇ , ಜಗದೀಶ 
ನಿಂದ ಈವರೆಗೂ ಅಗಲದವಳು ಇನ್ನು ಹದಿನೈದು ದಿನಗಳು ಒಬ್ಬಳೇ . 
ವಿರಹದ ಯಾತನೆ ಕಾರಣವೇ ? ಅಲ್ಲ ! ಅದೇಕೋ ಗಲಿಬಿಲಿ ತಲೆಯೆಲ್ಲಾ 
ಜಗದೀಶನ ತಂದೆಗೆ ಸ್ವಂತದ ಭೂಮಿ , ಮನೆ ಯಾವುದೂ ಇಲ್ಲ. ಅವರ 
ಉದ್ಯೋಗವೊಂದೇ ಕುಟುಂಬಕ್ಕೆ ಆಧಾರವಾಗಿತ್ತು . ಅದೇ ಕುಸಿದ ಮೇಲೆ 
ಇನ್ನೇನಿದೆ ? ತಾಯಿ , ತಮ್ಮ೦ದಿರು, ತಂಗಿಯರ ವೇದನಾಪೂರಿತ ನೋಟ 
ಅವನತ್ತ ಹರಿದು ಯಾಚಿಸುವ ಕೈಗಳಿಂದ ನಿಂತಂತೆ ಕನಸು ಕಂಡಳು , ತಳ 
ಮಳಿಸಿದಳು. ತನ್ನನ್ನು ಆಕ್ರಮಿಸಿದ ಜಗದೀಶನ ಮೇಲೆ ಇನ್ನಾರೋ 
ಪ್ರಭುತ್ವ ಸಾಧಿಸಿಯಾರೊ ಎಂಬ ಹೆದರಿಕೆ. 

' ವೈನಿ, ಮುಂಬಯಿಯ ಆರ್ಟ್ಗ್ಯಾಲರಿಯವರು ಚಿತ್ರಕಲೆಯ 
ಸ್ಪರ್ಧೆ ಏರ್ಪಡಿಸಿದ್ದಾರೆ. ನೀವೂ ಸೇರಿ' ಆ ದಿನದ ಮರಾಠಿ ವೃತ್ತ ಪತ್ರಿಕೆ 
ಯಲ್ಲಿ ಪ್ರಕಟವಾದ ಒಂದು ಜಾಹೀರಾತನ್ನು ಅನುರಾಧಳಿಗೆ ತೋರಿಸಿದ 
ಸುನೀಲ, 

ಮರಾಠಿ ಓದುವಷ್ಟು ಅಭ್ಯಾಸವಾಗಿತ್ತು . ನೋಡಿದಳು . ಪ್ರಥಮ 
ಬಹುಮಾನ ಹತ್ತು ಸಾವಿರ , ಎರಡನೇ ಬಹುಮಾನ ಏಳೂವರೆ ಸಾವಿರ, 
ಮೂರನೇ ಬಹುಮಾನ ಐದು ಸಾವಿರ, ತೈಲ ಚಿತ್ರ , ವರ್ಣಚಿತ್ರ , ರೇಖಾ 
ಚಿತ್ರ ಯಾವುದನ್ನೂ ಕಳುಹಿಸಬಹುದು. ವಿಷಯ , ಯೌವ್ವನ ಮತ್ತು 
ಪ್ರಕೃತಿ. ವಯೋಮಿತಿಯಿಲ್ಲದೆ ಯಾರು ಬೇಕಾದರೂ ಸ್ಪರ್ಧೆಗೆ ಚಿತ್ರಗಳನ್ನು 
ಕಳುಹಿಸಬಹುದು , 

ಗಂಭೀರವೆನಿಸುವ ವಿಷಯ . ಬಿಡಿಸುವುದು ಕಷ್ಟದ ಕೆಲಸ. ಅವಳ 
ಅನುಮಾನ ಕಂಡು ಸುನೀಲ ಉತ್ತೆಜಸಿದ ಒಂದು ಛಾನ್ಸ್ ನೋಡಿ, 
ವೈನಿ, ಸಿಗದೇ ಇದ್ದರೆ ಬೇಡ ಬಿಡಿ, ಇದರ ವಿವರ ಕಳುಹಿಸುವ ಫಾರ್ 
ಕಲಾನಿಕೇತನದ ವರುಣಶಹ ಅವರಲ್ಲಿ ದೊರೆಯುತ್ತದೆ. ಬೇಕಿದ್ದರೆ ನಾನೇ 
ತಂದುಕೊಡೇನೆ.' 

ವರುಣಶಹ ! ತಾವು ಪುಣೆಗೆ ಬರುವಾಗ ಮಾಣಿಕ್ಯ ರಾಮು ಸೂಚಿಸಿದ 
ಹೆಸರು , ತಾನು ಕಳುಹಿಸದಿದ್ದರೆ ನಷ್ಟವೇನಿಲ್ಲ. ವಿವರ ಬೇಡ, ಫಾರ್ 
ಬೇಡ. ಅವಳ ಉತ್ಸಾಹ ಜೊಗ್ರನೆ ಇಳಿದುಹೋಯಿತು. 

ಆದರೆ ಕಲೆಯನ್ನು ಬಚ್ಚಿಡುವುದು ನಿಜವಾದ ಹುಟ್ಟು ಕಲಾವಿದ 
ನಿಂದ ಸಾಧ್ಯವಿಲ್ಲ . ಅದು ಅಭಿವ್ಯಕ್ತವಾದಾಗಲೇ ಅವನಿಗೆ ತೃಪ್ತಿ . 
“ ಮೌವ್ವನ ಮತ್ತು ಪ್ರಕೃತಿ' ಪ್ರಯತ್ನಿಸಿದರೆ ಒಳಗೆ ಹುದುಗಿದ್ದ ಸುಪ್ತ 
ಪ್ರತಿಭೆಗೊಂದು ಚಾಲನೆ , ಹೊಸ ಚಿಗುರು , ಹೂವು- ಹಣ್ಣುಗಳಿಂದ ನಳ 
ನಳಿಸುವ ಪ್ರಕೃತಿಯನ್ನು ಯೌವ್ವನದ ಸಂತೋಷ, ಆನಂದ, ಉನ್ಮಾದಕ್ಕೆ 
ಹೋಲಿಸಬಹುದು. ಅರಳಿದ ಒಂದೇ ಒಂದು ಹೂವು ಇಬ್ಬನಿಯಿಂದ 
ತೋಯು ನಾಚುವಾಗ ಅದನ್ನು ತಲೆಬಾಗಿ ನಿಂತ ಲಜ್ಜೆ ತುಳುಕಿಸುವ 
ಹೆಣ್ಣಿಗೆಹೋಲಿಸಬಹುದು, ಇತ್ಯ ಮುಪ್ಪಿನಲ್ಲಿ ಕಾಲಿರಿಸಿದಂತೆ ಕಾಣುವ 
ಬೋಳಾದ ಮರದಂತಿರುವ ಒಣಗಿದ ವ್ಯಕ್ತಿ , ಅತ್ತ ಹಸಿರಿನಿಂದ ಕಂಗೊಳಿ 
ಸುವ ನಳ ನಳಿಸುವ ಹೂವಿನಂತಿರುವ ಹೆಣ್ಣಿನ ಸಿರಿ ಸೊಬಗು , ತುಲನೆಗೆ 
ಆರಿಸಿಕೊಳ್ಳಲು ವಿಷಯಕ್ಕೆ ಬಂದೀತೇ ಬರಗಾಲ ? ಬಿಡಿಸಿದ ಕಲಾಕೃತಿ 

ಮೌಲ್ಯದಿಂದ ಕೂಡಿರಬೇಕು. 

ಎರಡು ರಾತ್ರಿ ಎರಡು ಹಗಲು ಚಿಂತಿಸಿ ಕಾಗದಗಳಲ್ಲಿ ಹಲವಾರು 
ಸ್ಕೆಚ್ ಬಿಡಿಸಿ ಹರಿದು ಕೊನೆಗೊಮ್ಮೆ ಒಂದರ ಸ್ಕೆಚ್ ತಯಾರಿಸಿದಳು . 
ಅದನ್ನೇ ವರ್ಣಚಿತ್ರಕ್ಕೆ ಆಯ್ಕೆ ಮಾಡಿ ಅದರ ಸಿದ್ಧತೆಯಲ್ಲಿದ್ದಾಗ ವರುಣ 
ಶಹನ ಭೇಟಿಗೆ ಹೋಗಬೇಕಾಯಿತು. ಕಾರಣ ಇಷ್ಟೇ , ಈ ಬಾರಿ ರೀನಾ 
ಸಿಲ್ಕ ಕಂಪನಿ ಮತ್ತು ಲಕ್ಷ್ಮಿ ಬಟ್ಟೆ ಕಂಪನಿ ಇವೆರಡೂ ಮಾರ್ಕೆಟ್ಟಿಗೆ 
ಬಿಡುಗಡೆ ಮಾಡಿದ ಸೀರೆಗಳಲ್ಲಿರುವ ಹೊಸ ಮಾದರಿಯ ವಿನ್ಯಾಸ ವರುಣ 
ಶಹನ ಮನಸೆಳೆದು ಅದನ್ನು ಬಿಡಿಸಿದವರು ಓರ್ವ ಮಹಿಳೆ ಎಂದರಿತು 
ಕಂಪನಿಯಿಂದ ಅವಳ ವಿಳಾಸ ಪಡೆದು ಅನುರಾಧಳಿಗೆ ಕಾಗದ ಬರೆದಿದ್ದಾರೆ. 

' ನಾನೊಬ್ಬ ಚಿತ್ರ ಕಲಾವಿದ. ಶಿವಾಜಿರೋಡಿನ ಬದಿಯಲ್ಲಿರುವ 
ಗವರ ಮೆಂಟ ಶಾಲೆಯ ಎದುರು ನನ್ನ ದೇ ಚಿತ್ರಶಾಲೆ, ಕಲಾನಿಕೇತನ 
ನಡೆಸುತ್ತಿದ್ದೇನೆ. ಚಿತ್ರ ಕಲಾವಿದರು ಎಲ್ಲಿಯೇ ಇರಲಿ , ಅವರ ಪರಿಚಯ 
ಲಾಭ ಪಡೆಯುವ ಇಚ್ಛೆಯುಳ್ಳವನು, ನೀವು ಕನ್ನಡಿಗರೆಂದು ತಿಳಿಯಿತು. 
ಕರ್ನಾಟಕದಿಂದ ವಲಸೆ ಬಂದ ಪ್ರತಿಭೆಯನ್ನು ನೋಡುವ ಕಾತರ 
ಹೆಚ್ಚಿದೆ. ಒಮ್ಮೆ ನನ್ನ ಕಲಾನಿಕೇತನಕ್ಕೆ ಬಂದು ಹೋಗಿ.' 

ಇಂಗ್ಲೀಷ್ ನಲ್ಲಿ ಟೈಪ್ ಮಾಡಿದ ಕಾಗದಕ್ಕೆ ವರುಣಶಹನ ಸಹಿ . 
ಬನ್ನಿ ಎಂದು ಕರೆದ ಮೇಲೆ ಹೋಗದಿರುವುದು ಸರಿಯಲ್ಲ. ಆದರೆ 
ಜಗದೀಶನನ್ನು ಕೇಳದೆ ಹೇಗೆ ಹೋಗುವುದು ? ವರುಣಶಹ ಅಂದು 
ಸಹಾಯ ಕೊಡಲಿಲ್ಲವೆಂದು ಈಗಲೂ ಅವನ ಹೆಸರು ಕೇಳಿದರೆ ಸಿಡಿದೇಳು 
ವವನು ತಾನು ಅವನ ಭೇಟಿಗೆ ಹೋದರೆ ಸುಮ್ಮನಿರಬಲ್ಲನೇ ? ವರುಣಶಹ 
ಚಿತ ಕಲಾವಿದ, ತಾನೀಗ ಅವನಿಂದ ತಪ್ಪಿಸಿಕೊಂಡರೂ ಮುಂದೊಂದು 
ದಿನ ತನ್ನ ಬಳಿ ಬಂದೇ ಬರುತ್ತಾನೆ. ಇದು ತನಗೆ ಭೂಷಣವಲ್ಲ, ತನ್ನಲ್ಲೇ 
ಯೋಚಿಸಿದವಳು ಜಗದೀಶ ಬರುವ ಮೊದಲೇ ಅವನನ್ನು ಕಾಣಬಯಸಿ 
ದಳು . 

ವರುಣಶಹನ ಕಲಾನಿಕೇತನದಲ್ಲಿ ನಡೆಯಿತು ಅವರ ಭೇಟಿ, ಅವನ 
ಮಾತೃ ಭಾಷೆ ಗುಜರಾಥಿ. ಇಲ್ಲಿಯ ವ್ಯಾವಹಾರಿಕ ಭಾಷೆ ಮರಾಠಿ . 
ಇಂಗ್ಲಿಷ್ ಮತ್ತು ಹಿಂದಿ ಸರಾಗವಾಗಿ ಮಾತನಾಡಬಲ್ಲ. ಇವನೊಡನೆ 
ಹೇಗೆ ಮಾತಾಡಲಿ ಎಂದು ಅವಳು ಅನುಮಾನಿಸುತ್ತಿದ್ದಂತೆ ಅವನು 
ಮೊದಲು ಮಾತನಾಡಿದ್ದು ಕನ್ನಡದಲ್ಲಿ ! ಅತೀವ ಅಚ್ಚರಿಯ ಹೊಡೆತ 

ಹಿಂದೆ ತಿಳಿಯಿತು, ಅವನು ಚಿತ್ರಕಲೆಯಲ್ಲಿ ಹೆಚ್ಚಿನ ವ್ಯಾಸಂಗಕ್ಕಾಗಿ ಐದು 
ವರ್ಷಗಳ ಕಾಲ ಮೈಸೂರಿನಲ್ಲಿ ಇದ್ದವ. ಆಗ ಮಾಣಿಕ್ಯ ರಾಮರ ಶಿಷ್ಯ 
ನಾಗಿ, ನಿಕಟವರ್ತಿಯಾಗಿ ಕೊನೆಗೆ ಅವರ ಸ್ನೇಹಿತನಾಗಿ ಬೆಳೆದವ . ತನ್ನ 
ಆಸಕ್ತಿಯಿಂದ ಕನ್ನಡ ಕಲಿತವನು , ಬೇಲೂರು- ಹಳೆಬೀಡಿಗೆ ಆಗಾಗ 
ಹೋಗಿ ಬರುತ್ತಾನೆ. ಕರ್ನಾಟಕದ ಕಲೆ- ಸಂಸ್ಕೃತಿಯ ಮೇಲೆ ಒಲವು 
ಇದೆ . ಅನುರಾಧಳಿಗೆ ಅನುಕೂಲವೇ ಆಯಿತು. ಅವರೀರ್ವರ ಸಂಭಾಷಣೆ 
ನಡೆಯಿತು ಕನ್ನಡದಲ್ಲಿ 

' ನಿಮ್ಮನ್ನು ಮಧ್ಯ ವಯಸ್ಸು ಮೀರಿದ ಮಹಿಳೆ ಎಂದುಕೊಂಡಿದ್ದೆ . 
ಆದರೆ ಯ ಆರ್ ಎ ಯಂಗ್‌ಗರ್ಲ್ !' ಉದ್ಧರಿಸಿದ ವರುಣಶಹ. 

ಕಿವಿಗಳು ಕೆಂಪಾಗಿ ಬಿಸಿಯಾಗಿ ಅನುರಾಧ ತಾನೂ ನಕ್ಕಳು. 
“ ಓ ...ನೀವೂ ನನ್ನ ತಂದೆಯನ್ನು ಪ್ರಾಯದವರು ಎಂದು ತಪ್ಪು ತಿಳಿದಿದೆ 
ಯು ಆರ್ ಅಲೊ ಎ ಎಂಗ್ ಮೇನ್ !? 

ವರುಣಶಹ ಬೆಚ್ಚಿ ದ ಅವಳ ದಿಟ್ಟತನದ ಪ್ರತ್ಯುತ್ತರದಿಂದ. ಅವಳಲ್ಲಿ 
ಕಾಣುವ ದಿಟ್ಟತನವನ್ನು ಮೆಚ್ಚಿಕೊಂಡ . ಮುಂಬಯಿಯ ಆಟರ್ಿ 
ಗ್ಯಾಲರಿಯ ಸ್ಪರ್ಧೆಗೆ ಅವಳು ತೈಲಚಿತ್ರ ಬಿಡಿಸುವ ವಿಷಯ ಕೇಳಿ 
ಸಂತೋಷವ್ಯಕ್ತಪಡಿಸುತ್ತ “ ನಿಮಗೇನಾದರೂ ಸಂದೇಹ ಬಂದರೆ ನನ್ನನ್ನು 
ಕೇಳಿ' ಎಂದ. 

ಆಮೇಲೆ ಕಲಾನಿಕೇತನದ ಗೋಡೆಗಳ ಮೇಲೆತೂಗು ಹಾಕಿದ 
ತನ್ನ ಎಲ್ಲ ಕೃತಿಗಳ ಪರಿಚಯ ಮಾಡಿಕೊಟ್ಟ. ಅವನದು ಆಧುನಿಕ 
ಮನೋಭಾವ , ಕಲೆಯಲ್ಲಿ ದ್ವಂದ್ವಾರ್ಥ ಬರುವಂತೆ ಚಿತ್ರಿಸುವವ , 
“ ಹೆಣ್ಣು ಮತ್ತು ಮಾಯೆ ' ಯಲ್ಲಿ ಅವನು ಬಳಸಿದ ಸಂಕೇತಗಳು ವಿಶಿಷ್ಟ 
ವಾಗಿದ್ದು ಅಲ್ಲಿರುವ ಎಲ್ಲ ಕೃತಿಗಳಲ್ಲಿ ಅದೇ ಮೇರುಕೃತಿ, ಕೈಯಿಂದ 
ರಚಿಸಿದ ಕೃತಿಗಳಲ್ಲದೆ ಕ್ಯಾಮರಾದಲ್ಲಿ ಸೆರೆಹಿಡಿದ ಅನೇಕ ಉತ್ಪ ಸ್ವಭಾವ 
ಚಿತ್ರ , ನಿಸರ್ಗ ಚಿತ್ರಗಳು ಅಲ್ಲಿದ್ದವು. ಕಲಾನಿಕೇತನದ ಮತ್ತೊಂದು 
ಕೋಣೆಯಲ್ಲಿ ಬೇರೆ ಬೇರೆ ಕಲಾವಿದರ ಚಿತ್ರಗಳೂ ತೂಗುಹಾಕಿದ್ದ ವು. 

' ಈ ಸಾಲಿಗೆ ನಿಮ್ಮ ಒಂದು ಕೃತಿ ನಮಗೆಕೊಡಬೇಕು. ಅಲ್ಲದೆ 
ನಮ್ಮ ಸಂಘದ ಸದಸ್ಯೆ ನೀವಾಗಬೇಕು. ವರುಣಶಹ ಅವಳು ಒಪ್ಪಿಗೆ 
ಸೂಚಿಸುವ ಮೊದಲೇ ಹೆಸರು ಬರೆದುಕೊಂಡ. 

ಅವಳ ವೈಯಕ್ತಿಕ ವಿಷಯಕ್ಕೆ ಬಂದಾಗ ಜಗದೀಶನ ಹೆಸರು, 

ವೃತ್ತಿ ಇತ್ಯಾದಿ ಸುಳ್ಳು ಹೇಳಿ ತಪ್ಪಿಸಿಕೊಳ್ಳಲು ಯತ್ನಿಸುತ್ತಿದ್ದಂತೆ ವರುಣ 
ಶಹ ಕಣ್ಣುಗಳನ್ನು ಕಿರಿದುಗೊಳಿಸಿ , 'ನೀವು ಕಾರ್ಕಳದಿಂದ ಬಂದವ 
ರಲ್ಲವೇ ?' ಕೇಳಿದ ಅನುಮಾನದಿಂದ, 

ಕಣ್ಣರಳಿಸಿ ಪ್ರಶ್ನಾರ್ಥಕವಾಗಿ ನೋಡಿದಳು ಅವನನ್ನು , 

( ನಿಮ್ಮ ಹೆಸರು ಕೇಳಿದಾಕ್ಷಣ ನನಗೆ ಡೌಟ್ ಬಂದಿತ್ತು , ಅಡ್ರೆಸ್ 
ನಲ್ಲಿ ಜಗದೀಶನ ಹೆಸರನ್ನೂ ನೋಡಿದೆ. ಈಸ್ ಇಟ್ ಕರೆ ?' ವರುಣ 
ಕಣ್ಣುಗಳಲ್ಲಿ ನಗುತ್ತ ಕೇಳಿದ, 'ಹೇಗಿದೆ ಫ್ಯಾಮಿಲಿ ಲೈಫ್ ? ರಿಜಿಸ್ಟರ್ 
ಮ್ಯಾರೇಜ' ಆಯ್ಕೆ ?” 

(ನೀವು ಸಹಾಯ ಮಾಡಲಿಲ್ಲವೆಂದು ಊಅಲ್ಲಿ ಬೇರೆ ಯಾರೂ 
ಸಹಾಯಕರಿಲ್ಲ ಎದುಕೊಂಡಿರಾ ?? 

ಓ ... ಸಾರಿ, ಮಾಣಿಕ್ಯ ರಾಮರ ಲೆಟರ್ ಸಿಕ್ಕಾಗ ಟೂ ಮಚ್ 
ಶಾಕ್ ಆಯ್ತು . ಈ ಪ್ರೇಮಿಗಳ ವ್ಯವಹಾರದಲ್ಲಿ ಸಿಕ್ಕಿಕೊಂಡರೆ ತುಂಬ 


- ಅವಳಿಗಾಗಿ ಕಾಫಿ ತರಿಸಿದ, ಬೇಡವೆಂದರೂ ಕುಡಿಯಬೇಕಾಯಿತು. 
ಅಲ್ಲಿಂದ ಹಿಂದಿರುಗುವಾಗ ಮನಸ್ಸು ಉಲ್ಲಸಿತವಾಗಿರಲಿಲ್ಲ . ವರುಣಶಹ 
ತುಂಬ ಸ್ವಾರ್ಥಿ, ಗರ್ವಿಷ್ಣ ಎನಿಸಿತು . ತಾನೊಬ್ಬ ಮಹಾನ್ ಚಿತ್ರ ಕಲಾ 
ವಿದನೆಂಬ ಹೆಮ್ಮ , ಅವನನ್ನು ಮೀರಿಸುವ ಚಿತ್ರ ಬಿಡಿಸಿ ಮುಂಬಯಿ 
ಸ್ಪರ್ಧೆಯಲ್ಲಿ ಗೆಲ್ಲಲೇಬೇಕು. ಮಾಣಿಕ್ಯ ರಾಮರ ಕಾಗದಕ್ಕೆ ಬೆಲೆ ಕೊಡ 
ದವನ ಮೌಲ್ಯ ಕುಟ್ಟಿ ನೋಡಬೇಕು, ಆದರೆ ಅವನಿಗೆ ತಾನಾರು ಎಂದು 
ತಿಳಿಯಬಾರದಿತ್ತು . ಲೀ , ಅವನ ದೃಷ್ಟಿಯಲ್ಲಿ ತಾನು ಕೀಳಾಗಬಹುದೇ ? 

ನಾಲ್ಕು ದಿನ ಕಳೆದಿರಲಿಲ್ಲ. ವರುಣಶಹನಿಂದ ಇನ್ನೊಂದು ಕಾಗದ, 
ಸ್ಪರ್ಧೆಗೆ ನೀವು ಬಿಡಿಸುತ್ತಿದ್ದ ಚಿತ್ರ ನೋಡಬೇಕು , ತೆಗೆದುಕೊಂಡು 
ಬನ್ನಿ .' 

ಇನ್ನೂ ಅರ್ಧ ಬಿಡಿಸಿದ ಚಿತ್ರ . ಅದು ಪೂರ್ತಿಯಾದ ಮೇಲೆ 
ಇನ್ನೊಬ್ಬರ ದೃಷ್ಟಿಗೆ ಬೀಳಬೇಕು. ಆವರೆಗೆ ಪರದೆ ಒಳಗೆ ! ಖಾಲಿ ಕೈ 
ಯಲ್ಲಿ ಹೋದಳು. 

ಚಿತ್ರ ತಂದಿದ್ದರೆ ತಿದ್ದಿ ಕೊಡ್ತಾ ಇದ್ದೆ , ಈ ಬಾರಿ ನಿಮಗೆ ಬಹು 
ಮಾನ ಸಿಗಲೇ ಬೇಕು' ಅಸಮಾಧಾನ ವ್ಯಕ್ತಪಡಿಸಿದ ವರುಣಶಹ. 

' ನೀವು ತಿದ್ದಿ ನಾನು ಬರೆದು ಅದು ಪ್ರಶಸ್ತಿ ಗಳಿಸಿದರೆ ಅದಕ್ಕೆಲ್ಲಿದೆ 

ಬೆಲೆ ? ಕೃತಿ ಸ್ವಂತವಾಗಿ ನನ್ನಿಂದ ರಚನೆಯಾದರೆ ತೃಪ್ತಿ .' 

' ಸ್ವಂತ ರಚನೆಯಲ್ಲಿ ತಿದ್ದಿಕೊಳ್ಳುವುದು ಇದ್ದೇ ಇದೆ.' 

'ಗೊತ್ತು . ಆದರೆ ಯಾರ ಸಲಹೆಯಿಲ್ಲದೆ ಕಳುಹಿಸುವ ಆಸೆ ನನಗೆ . 
ಎಷ್ಟೋಬಾರಿ ಎರಡು ಮೂರು ತಲೆಗಳು ಸೇರಿ ಕಲೆಯ ಕೊಲೆ 
ಯಾದೀತು !” 

ವರುಣಶಹನ ಮುಖ ಕೆಂಪಾಗಿ ಹೋಯಿತು. ' ಭಲೆ, ದಿಟ್ಟ 
ಹೆಣ್ಣು ! ಆರ್ಟ್ ಅನ್ನು ನೀವುಲೈಟ್ ಆಗಿ ತೆಗೆದುಕೊಂಡಿಲ್ಲ. ಆಯರ್‌ 
ಮೀನ್....ಗಂಭೀರ ಚಿಂತನೆ .' 

ಕಲೆ ಒಂದೇ ಅಲ್ಲ, ನನ್ನ ಜೀವನವನ್ನೂ ಗಂಭೀರವಾಗಿ ಸ್ವೀಕರಿಸಿ 
ದವಳು, ಸಹಾಯಕ್ಕೆ ಯಾರಿಲ್ಲ ಎಂದು ದೇವರಿಗೆ ಮೊರೆ ಹೋಗುವವಳಲ್ಲ. 
ಬದಲಾಗಿ ನಮ್ಮೊಳಗಿನ ಸ್ವಂತ ವ್ಯಕ್ತಿತ್ವವನ್ನು ಹೊರಹೊಮ್ಮಿಸಿ ಅದರ 
ಸಹಾಯ ಪಡೀತೇನೆ.” 

' ವೆರಿಗುಡ್" !' ಮೇಜು ತಟ್ಟಿದ ವರುಣಶಹನ ದೃಷ್ಟಿ ಅವಳು 
ಉದ್ದಕ್ಕೂ ಚಲಿಸಿತು . ರೀನಾ ಸಿಲ್ಕ್ ಸೀರೆಯಲ್ಲಿ ತುಂಬ ಮುದ್ದಾಗಿ 
ಕಾಣಿಸುತ್ತಿದ್ದ ಹುಡುಗಿಯ ಮುಖದ ಮೇಲೆ ಆತ್ಮ ವಿಶ್ವಾಸದ ಹೊಳಪು. 

' ಜಗದೀಶ ಊರಿನಿಂದ ಬರಲಿಲ್ಲವೆ ?? 
- ' ಇನ್ನೂ ಇಲ್ಲ. ಆದರೆ ದಯವಿಟ್ಟು ಅವರ ಭೇಟಿಗೆ ಬರಬೇಡಿ. 
ಅವರಿಗೆ ಇನ್ನೂ ನಿಮ್ಮ ಮೇಲಿನ ಸಿಟ್ಟು ಇಳಿದಿಲ್ಲ' ಹೆದರುತ್ತ ಅಂದಳು 
ಅನುರಾಧ. 

ವರುಣಶಹ ತಲೆ ತಗ್ಗಿಸಿದ. ಈ ಜೋಡಿಗೆ ತಾನು ಸಹಾಯ ಮಾಡ 
ಲಾರದೆ ಹೋದೆನಲ್ಲ ಎಂಬ ವ್ಯಥೆಯಲ್ಲಿ ಕ್ಷಣ ಹೊತ್ತು ತಡೆದು ಕೇಳಿದ, 
“ ಮುಂದಿನ ತಿಂಗಳು ಕಲಾನಿಕೇತನದಿಂದ ಅಜಂತ, ಎಲ್ಲೋರಟೂರ್‌ 
ಇಟ್ಟು ಕೊಂಡಿದ್ದೇವೆ. ನಮ್ಮ ಶಾಲೆ ಮಕ್ಕಳು ಅಲ್ಲದೆ ನನ್ನ ಇಬ್ಬರು 
ಗೆಳೆಯರು, ನನ್ನ ಹೆಂಡತಿ ನಮಿತಾ ಮಗು ಬತ್ತಾರೆ. ನೀವೂ ಬರೀರಾ ?? 

ಅನುರಾಧ ಅನುಮಾನಿಸಿದಳು . ಒಮ್ಮೆಯಾದರೂ ಅಜಂತಾ, 
ಎಲ್ಲೋರಾ ನೋಡಬೇಕು ಎನ್ನುತ್ತಿದ್ದರು. ಮಾಣಿಕ್ಯ ರಾಮು ಈಗ 
ಸಂದರ್ಭ ಒದಗಿ ಬರುವಾಗ ತಪ್ಪಿಸಿಕೊಳ್ಳುವುದು ಸಲ್ಲ. ಸಂತೋಷ 
ದಿಂದಲೇ ಸುಮ್ಮತಿ ನೀಡಿದಳು. 

' ಗುಡ್ , ನಮ್ಮ ಕಲೆಗೆ ಬೇಕಾದ ಸಜ್ಜೆ ಕ್ಸ್ , ಸ್ಫೂರ್ತಿಸಿಗುತ್ತದೆ. 

ನಿಮ್ಮಂತಹ ಕಲಾವಿದರ ಸಂಗದಲ್ಲಿ ನಮ್ಮ ಪ್ರಪ್ ಸಕ್ಸಸ್ ಆಗಲಿ .' 

ಆದಿನ ಬೇಡವೆಂದರೂ ತನ್ನ ಕಾರಿನಲ್ಲಿಯೇ ಅವಳನ್ನು ಜೋಗಳೇಕರ 
ಕಂಪೌಂಡ್' ಗೆ ತಲುಪಿಸಿ ಹಾಗೇ ಹೊರಟುಹೋದ, ಈ ದಿನ ಅವನು 
ಸ್ವಾರ್ಥಿಯಂತೆ ಕಾಣಿಸಲಿಲ್ಲ. ಚಿತ್ರಕಾರರಲ್ಲಿ ಇರಬೇಕಾದ ಆತ್ಮೀಯತೆ, 
ಸಹೃದಯತೆಯನ್ನು ಸೂಕ್ಷ್ಮವಾಗಿ ಗುರುತಿಸಿ ಅವಳಗರಿವಿಲ್ಲದಂತೆ ಮೆಚ್ಚಿ 
ಕೊಂಡಳು ಅವನನ್ನು , 


ಮನೆ ಬಾಗಿಲು ತೆರೆದಾಗ ಅವಳಿಗೆ ಕಾದಿದ್ದ ಅಚ್ಚರಿಯೇ ಬೇರೆ. 
ಜಗದೀಶ ಊರಿನಿಂದ ಮಧ್ಯಾಹ್ನವೇ ಬಂದಿದ್ದಾನೆ. ಅವಳು ಕಾರಿನಿಂದ 
ಇಳಿದದ್ದು , ಯಾವನೋ ಒಬ್ಬ ನಗುತ್ತ ಕೈ ಬೀಸಿ ಕಾರನ್ನು ಹೊರಳಿಸಿ 
ಕೊಂಡು ಹೋದದ್ದು ನೋಡಿದವನು, ಬೆಕ್ಕಸಬೆರಗಾಗಿ ಅದೇ ಸ್ಥಿತಿಯಲ್ಲಿ 
ಅವಳನ್ನು ಎದುರುಗೊಂಡು ಪ್ರಶ್ನಾರ್ಥಕವಾಗಿ ದಿಟ್ಟಿಸಿದ . ಅವಳು ಕೇಳಿದ 
ಪ್ರಶ್ನೆಗಳೊಂದೂ ಅವನಿಗೆ ಕೇಳದಿದ್ದಾಗ ತಿಳಿಯಿತು ಜಗದೀಶ ಸಿಟ್ಟಿಗೆದ್ದಿ 
ದ್ದಾನೆ ಎಂದು 

ಅವನು ಯಾರೆಂದು ಗುರುತು ಸಿಗಲಿಲ್ಲವೇ ? ವರುಣಶಹ !? 

ಅವನ ಹುಬ್ಬುಗಳು ಮೇಲೇರಿದವು. ' ವರುಣಶಹನ ಜೊತೆಯಲ್ಲಿ 
ತನ್ನ ಹೆಂಡತಿ ? ಅದೂ ಕಾರಿನಲ್ಲಿ ಬರುವಷ್ಟು ಸಲಿಗೆ ! ” ಅವನ ತುಮುಲ 
ಅರ್ಥವಾದವಳಂತೆ ನಡೆದುದನ್ನು ಸಂಕ್ಷೇಪವಾಗಿ ವಿವರಿಸಿ ಹೊರಕೋಣೆಯ 
ಡ್ರಾಯಿಂಗ್ ಬೋರ್ಡ್ತೋರಿಸಿ , ಸ್ಪರ್ಧೆಗೆ ಕಳುಹಿಸುವ ಏರ್ಪಾಟು 
ಮಾಡ್ತಿದ್ದೇನೆ. ಎರಡು ಬಾರಿ ವರುಣಶಹವನ್ನು ನೋಡಿದೆ, ಹೆದರಬೇಡ, 
ನೀನ್ಯಾರು ಎಂದು ಇನ್ನೂ ಅವನಿಗೆ ಹೇಳಲಿಲ್ಲ. ಸಹಜವಾಗಿ ಸುಳ್ಳಿನ 
ಬಾಣ ಎಸೆದು, ' ನನ್ನನ್ನು ಗೌರವದಿಂದನೋಡ್ತಾ ಇದ್ದಾನೆ. ಪ್ರಾಯಶಃ 
ನಾನ್ಯಾರು ಅಂತ ಗೊತ್ತಾದರೆ ಕಣ್ಣೆತ್ತಿಯೂ ನೋಡಲಾರ . ಹಾಂ , 
ಮತ್ತೇನು ಊರ ಕಡೆ ವಿಶೇಷ ?” ಸೀರೆ ಬದಲಿಸುತ್ತ ಮಾತನಾಡಿದಳು 
ಅವಳೊಬ್ಬಳೇ , 

ಜಗದೀಶ ಮತ್ತೆ ಕೆಣಕಲಿಲ್ಲ . ಅವಳಿಗಾಗಿ ಮಂಗಳೂರು ಮಲ್ಲಿಗೆ, 
ಕುಂದಾಪುರದ ಚಿಕ್ಕು , ಕೊಲ್ಲಾಪುರದ ಖಾರದ ನೆಲಗಡಲೆ ತಂದಿದ್ದ . 
ಕೆ ಅವನ ಪ್ರೀತಿಯ ಮಹಾಪೂರದಲ್ಲಿ ಅವೆಲ್ಲ ಗೌಣವಾಗಿ ಹೋದವು. 

ಕಾಂಚನಳ ಮದುವೆ ಅದೂ ರಿಯಿಂದ ನಡೆಯಿತಂತೆ. ಮದುವೆಗೆ ಜಗದೀಶ 
ನೋಬ್ಬನೇ ಹೋದದ್ದು , ಅವನ ತಲೆ ಕಂಡಾಕ್ಷಣ ಕೃಷ್ಣ ಕಾಂತರು ಮತ್ತು 
ರಘುವೀರ ಮದುವೆ ಪೂರೈಸದೆ ಹಾಗೇ ಹೊರಟು ಹೋಗಿದ್ದಾರೆ. 
ಶಾರದಮ್ಮ ಚಿಂತೆಯೋ , ಅನಾರೋಗ್ಯವೋ ತಿಳಿಯದು, ಶರೀರದಲ್ಲಿ 
ಸಾಕಷ್ಟು ಇಳಿದು ಹೋಗಿದ್ದಾರೆ. ಕೃಷ್ಣ ಕಾಂತರು ಹತ್ತು ವರ್ಷ ವಯಸ್ಸಾ 
ದವರಂತೆ ಕಾಣುತ್ತಿದ್ದಾರೆ. ರಘುವೀರನಿಗೆ ಮದುವೆ ನಿಶ್ಚಯವಾಗಿದೆ. 
- ತನ್ನ ಬಗ್ಗೆ ಯಾರೂ ಏನೂ ಕೇಳಲಿಲ್ಲವೇ ? ಅನುರಾಧ ಪ್ರಶ್ನಿಸ 
ಬೇಕೆಂದರೂ ಅದು ನಾಲಗೆಯಲ್ಲಿ ಉಳಿದುಹೋಯಿತು. ಆದರೆ 
ಜಗದೀಶನೇ ಹೇಳಿದ ಎಲ್ಲವನ್ನೂ , ತಾಯಮ್ಮ ಗೋಳಾಡಿಕೊಂಡಳಂತೆ, 
ಅನಿಷ್ಟದವಳು ನಿನ್ನ ಬೆನ್ನು ಹತ್ತಿದ್ದರಿಂದ ನಮಗೆ ಈ ತರಹದ ಕೇಡು 
ಸಂಭವಿಸಿತು , ಕಲ್ಲುಗುಂಡಿನಂತಿದ್ದ ನನ್ನ ತಂದೆ ಹೇಗೆ ಹಾಸಿಗೆ ಹಿಡಿದರು 
ಎಂದೂ ಗೋಳಾಡಿ ಅತ್ತರಂತೆ , ಎಲ್ಲ ಅತ್ತೆಯರ ಹಣೆಬರಹ ಇದೇ , ತಮ್ಮ 
ಕಷ್ಟ ನಷ್ಟಗಳಿಗೆ ಹೊಸದಾಗಿ ಬಂದ ಸೊಸೆ ಕಾರಣ , ಅನುರಾಧ ಅಕ್ರಮ 
ವಾಗಿ ಅವರ ಮನೆ ಸೊಸೆಯಾದವಳು , ಸಿಟ್ಟು, ಇಳಿದಿಲ್ಲ ಇನ್ನೂ , ತಂದೆ 
ತೀರಿದ ಮೇಲೆ ಕುಟುಂಬ ಜೀವನದಲ್ಲಿ ಎದ್ದಿದೆ ಹಾಹಾಕಾರ, ನಟೇಶನಿಗೆ 
ಓದಿನ ಮಧ್ಯೆ ಪೇಪರು ಮಾರುವ ಕೆಲಸ ಸಿಕ್ಕಿದ್ದು ಪುಣ್ಯ , ಗೋಪಾಲನಿಗೆ 
ಹೇಗಾದರೂ ಹತ್ತನೇ ಕ್ಲಾಸಿನ ತನಕ ಓದುವ ಹಠ, ಮಂದಾ, ಸುಶೀಲ 
ಮದುವೆಗೆ ತಯಾರಾಗಿದ್ದು ಯಾವ ಕೆಲಸವಿಲ್ಲದೆ ಮನೆಯಲ್ಲಿ ಕುಳಿತಿದ್ದಾರೆ. 

ಮನೆಯ ಇಂತಹ ಹದಗೆಟ್ಟ ಪರಿಸ್ಥಿತಿಯಲ್ಲಿ ತನ್ನ ನಿರ್ಲಕ್ಷ್ಯ , 
ಬೇಜವಾಬ್ದಾರಿಯ ಬಗ್ಗೆ ವ್ಯಗ್ರನಾದ ಜಗದೀಶ ಎಲ್ಲರಿಗೂ ತಲಾ 
ಒಂದೊಂದು ಹಿತ ಮಾತು ಹೇಳಿ ಪ್ರತಿ ತಿಂಗಳು ಸ್ವಲ್ಪ ಹಣ ಕಳುಹಿಸುವೆ 
ನೆಂದು ಮಾತುಕೊಟ್ಟು ಬಂದಿದ್ದಾನೆ. 

“ ನಿನ್ನ ತಂದೆ ಸರಕಾರೀ ಕೆಲಸದಲ್ಲಿದ್ದಾಗಲೆ ತೀರಿ ಹೋದರು . ಅವರ 
ಕೆಲಸ ನಿನಗೆ ಸಿಗುತ್ತದಲ್ಲ . ವಿಚಾರಿಸಲಿಲ್ಲವೇ ?' ಪ್ರಶ್ನಿಸಿದಳು ಅನುರಾಧ . 

ಜಗದೀಶ ಅವಳ ಕಣ್ಣಪ್ಪಿಸಿದ. 'ಗೊತ್ತು . ನಟೇಶ ನನ್ನ ಕಾಲು 
ಹಿಡಿದು ಅತ್ತು ರಂಪ ಎಬ್ಬಿಸಿದ ನೀನು ಹೇಗಿದ್ದರೂ ಅತ್ತಿಗೆ ಸಹಾಯ 
ದಿಂದ ಮೇಲೆ ಬರಾ ಇದ್ದೀ , ಅಪ್ಪನ ಕೆಲಸ ನನಗೆ ಸಿಗುವಂತೆ ಮಾಡು 
ಅಂದ, ಹೂಂ ಎಂದೆ.' 

ಅನುರಾಧ ತಟಸ್ಥ ಳಾದಳು , ಸುಲಭದಲ್ಲಿ ದೊರೆಯಬೇಕಾದ 

ಕೆಲಸವನ್ನು ತಮ್ಮ ನಿಗೆ ಬಿಟ್ಟುಕೊಡುವುದೇ ? ತಾವು ಹಣಕ್ಕಾಗಿ ಕಷ್ಟ 
ಪಡುವ ಸಮಯದಲ್ಲಿ ಊರಿಗೆ ಹಣ ಕೊಡುವುದು ಎಲ್ಲಿಂದ ? 

“ ಮಂದಾ, ಸುಶೀಲ ಇಬ್ಬರೂ ದಿನವೆಲ್ಲ ನೊಣ ಹೊಡೀ 
ತಾರೇನು ? ? 

“ ಮತ್ತೇನಿದೆ ಕೆಲಸ ?? 

“ ಬೀಡಿ ಕಟ್ಟಬಾರದೇ , ಈಗೇನು ಎಲ್ಲರೂ ಆ ವೃತ್ತಿಗೆ ಇಳಿದಿದ್ದಾರೆ. 
ಹೋಗಲಿ ಊರಲ್ಲಿ ಕೂಲಿಗೆ ಬರಗಾಲವೇ , ಒಳ್ಳೆಯವರ ಮನೆನೋಡಿ 
ಕೆಲಸಕ್ಕೆ ಹೋದರೆ....? 

“ ಏನೇ ಅನು . ಅಪ್ಪ ಇರುವಾಗ ಅವರನ್ನು ಅಂಗೈ ಮೇಲೆ 
ಜೋಪಾನ ಮಾಡಿದ್ದಾನೆ. ಈಗ ಇನ್ನೊಬ್ಬರ ಮನೆ ಚಾಕರಿಗೆ ಹೋಗಲಿ 
ಎನ್ನಲು ನಿನಗೆ ನಾಚಿಕೆಯಾಗದೇ ? ನಮ್ಮ ಮನೆ ಹುಡುಗಿಯರು ಮನೆ 
ಮರ್ಯಾದೆ ಕಳೆಯುವವರಲ್ಲ.' 

ತನ್ನವರು ಎನ್ನುವ ಅಭಿಮಾನ ಅವನ ಕಣ್ಣಳಲ್ಲಿ ಸ್ಪಷ್ಟವಾಗಿ 
ಛಾಯೆ ಒತ್ತಿತ್ತು . ತಾನೇಕೆ ಕೆದಕಲಿ ಎಂದು ನಮೌನ ತಳೆದಳು . ಆದರೆ 
ಅವನಾಡಿದ ಕೊನೆ ವಾಕ್ಯ ಬೇಡವೆಂದರೂ ಒಂದೆರಡು ದಿನ ಮಿದುಳನ್ನು 
ಕೊರೆಯುತ್ತ ಹೋಯಿತು. 


ತೈಲವರ್ಣದ ಚಿತ್ರ ಸ್ಪರ್ಧೆಗೆ ಸಿದ್ದವಾಗಿ ವರುಣ ಶಹನ ಬಳಿ 
ಬಂದಾಗ ಅವನು ಅದನ್ನು ನೋಡಿದಾಕ್ಷಣ ದಂಗಾಗಿ ಹೋದ. ಯೌವ್ವನ 
ಮತ್ತು ಪ್ರಕೃತಿ.' ಹಳ್ಳಿಯ ಒಂದು ಅಪೂರ್ವ ಸೊಬಗಿನ ಬದಿಯಲ್ಲಿ 
ಹಸಿರು ಹೊತ್ತು ನಿಂತ ಮರವನ್ನು ತಬ್ಬಿಕೊ೦ಡ ಹೂವಿನಿಂದ ಕೂಡಿದ 
ಒಂದು ಬಳ್ಳಿ , ಮುಗಿಲಲ್ಲಿ ಹಾರುವ ಜೋಡು ಹಕ್ಕಿಗಳು , ನೆಲದಲ್ಲಿ 
ಕುಪ್ಪಳಿಸುವ ಎರಡು ದನದ ಕರುಗಳು. ಸುಮ್ಮನೆನೋಡಿದರೆ ಅದೊಂದು 
ಸಾಮಾನ್ಯ ಕೃತಿ . ಸೂಕ್ಷ್ಮವಾಗಿ ಗಮನಿಸಿದರೆ ಮರದ ಆಕೃತಿ ತಾರುಣ್ಯದ 
ಒಂದು ಗಂಡನ್ನು , ಬಳ್ಳಿ ರೇಖೆಗಳು ಹೆಣ್ಣನ್ನು ಹೋಲುವಂತಹ ವಿಶಿಷ್ಟ 
ವಿನ್ಯಾಸ, ಅದರಲ್ಲಿ ತುಂಬಿದ ಜೀವಂತಿಕೆ , ಎಳೆದ ರೇಖೆಗಳಲ್ಲಿ ಮೂಡಿ 
ಬಂದ ಜೀವನದ ಹಲವು ಸೂಕ್ಷ್ಮ ಸಂವೇದನೆಗಳು , ಅದಕ್ಕಾಗಿ 
ಉಪಯೋಗಿಸಿದ ಬಣ್ಣಗಳು ಬೆರಗು ಹೊಡೆಸುವಂತಹದು. ಎಲ್ಲಿಯ 

ಅತಿಯಿಲ್ಲ, ಎಲ್ಲಿಯೂ ಕಡಿಮೆಯಿಲ್ಲ. 

ಉತ್ತಮ ಕಲಾವಿದೆಯ ಯಾವ ಅಂಶ ತಿದ್ದಬೇಕೆಂದು ತಿಳಿಯು 
ತಿಲ್ಲ. ಕಾಂಪಿಟೇಶನ್‌ಗೆ ಹಾಗೇ ಕಳುಹಿಸುವ' ಎಂದ ಮೆಚ್ಚುಗೆಯಲ್ಲಿ. 

ಅನುರಾಧಳಿಗೆ ಬೇಕಾದದ್ದು ಅದೇ . 

“ ಇನ್ನೊಂದು ಕಾಂಪಿಟೇಶನ್ ಇದೆ. ಹೈದರಾಬಾದ್‌ನ ಆರ್ಟ್ 
ಅಸೋಸಿಯೇಷನ್ ನಿಂದ ರೇಖಾ ಚಿತ್ರಗಳನ್ನು ಮುಂದಿನ ತಿಂಗಳು 
ಹದಿನೈದು ಲಾಸ್ಟ್ ಡೇಟ್ ' 

'' ನನಗೆ ಸಮಯವಿಲ್ಲ. ಬಿ. ಎ . ಕೊನೆ ವರ್ಷದ ಪರೀಕ್ಷೆಗೆ ಕಟ್ಟಿ 
ದೇನೆ. ಇನ್ನೆರಡೇ ತಿಂಗಳು ಉಳಿಯಿತು ಪರೀಕ್ಷೆಗೆ .' 

“ ಓ ... ಡಿಗ್ರಿ ಕಂಪ್ಲಿಟ್ ಆಗುವ ಮೊದಲೇ ಗೃಹಿಣಿ ಪಟ್ಟ !? 
ಜೋರಾಗಿ ನಕ್ಕ ವರುಣಶಹ, ಇದರಿಂದ ನಿಮ್ಮ ಗಂಡನಿಗೆ ಕಷ್ಟ - ನಷ್ಟ . 
ತಮಾಷಿಗೆ ಅಂದೆ . ನಮಿತಳೂ ಮಾರೇಜ್ ಆದ್ಮಲೆ ಡಿಗ್ರಿ ಪೂರೈಸಿದಳು . 
ಆ ಅನುಭವ...' 

ನಿಜ , ಅವನಿಗೆ ಜೀವನದಲ್ಲಿ ಕಷ್ಟ ಅನುಭವಿಸಿಯೇ ತಿಳಿದಿಲ್ಲವಂತೆ. 
ತನ್ನ ಸೋದರಮಾವನ ಏಕೈಕ ಪುತ್ರಿಯನ್ನು ಮದುವೆಯಾಗಿ ಮನೆ 
ಅಳಿಯನಾಗಿ ಮಾವನ ಸಮಸ್ತ ಆಸ್ತಿಗೆ ಉತ್ತರಾಧಿಕಾರಿಯಾಗುವ 
ಯೋಗ, ಕುಳಿತು ಉಂಡರೆ ಮೊಮ್ಮಕ್ಕಳ ಕಾಲಕ್ಕೂ ಸಂಪತ್ತು ಸಾಕು. 
ಎಲ್ಲರಂತೆ ವ್ಯಾಪಾರಿ ಮನೋಭಾವದವನಲ್ಲ. ಅವನ ಸಮಸ್ತ ಚೈತನ್ಯ 
ವಿದ್ದದ್ದು ಚಿತ್ರಕಲೆಯಲ್ಲಿ. ಕಲಾನಿಕೇತನ ಆವನ ತಪಸ್ಸಿನ ಕೇಂದ್ರ , 

* ನಮಿತಾ ನನ್ನ ಕಲೆಗೆ ಪ್ರೋತ್ಸಾಹ ಕೊಡುವುದಿಲ್ಲ. ಇತ್ತ 
ಕಣ್ಣೆತ್ತಿಯೂ ನೋಡುವುದಿಲ್ಲ . ಗುಜರಾಥಿಸಾಂಗ್ ಮತ್ತು ಲಿಟರೇಚರ್ 
ಇದ್ದರೆ ಇನ್ನೇನು ಬೇಡವಂತೆ,' ವರುಣಶಹ ಬೇಸರ ಹೊರಗೆಡವಿದ. 
“ ಸರಿಯಾದ ಆರ್ಟ್ನ ಸೌಂದರ್ಯ ಸವಿಯುವುದಕ್ಕೂ ಸಂಸ್ಕಾರ ಬೇಕು! 
ನಮ್ಮ ವಿಭಿನ್ನ ಧೋರಣೆಗಳು ಎಷ್ಟೋ ಬಾರಿ ಜಗಳಕ್ಕೆ ನಾಂದಿ ಹಾಡಿವೆ 
ಆದರೆ ನಾನು ನಮಿತಾಗೋಸ್ಕರ ಎಲ್ಲ ಸಹಿಸಿಕೊಳೇನೆ. ನೀವು ಲಕ್ಕಿ 
ಅನುರಾಧ, ಜಗದೀಶ ನಿಮಗೆ ಬೇಕಾದ ಪ್ರೋತ್ಸಾಹ ಕೊಡುತ್ತಾ 
ನಲ್ಲವೇ ?' 

ಪ್ರೋತ್ಸಾಹಕೊಡುವುದಕ್ಕೇನಿದೆ ? ಸದ್ಯ ಹೊಟ್ಟೆ ತುಂಬಿಸುತ್ತಿರ 

ವುದು ಅದೇ ಚಿತ್ರಕಲೆ, ಆದರೆ ಹಾಗೆಂದು ವರುಣನ ಮುಂದೆ ಹೇಳಲಾಗ 


ಮುಂದೆ ಇಪ್ಪತ್ತು ದಿನಗಳಲ್ಲಿ ಕಲಾನಿಕೇತನದಿಂದ ಅಜಂತಾ , 
ಎಲ್ಲೋರಾಪ್ರವಾಸ, ಜಗದೀಶನಿಗೆ ಅವಳನ್ನು ಕಳುಹಿಸುವ ಮನಸ್ಸಿರ 
ದಿದ್ದರೂ ವರುಣ ಶಹನ ಹೆಂಡತಿ , ಮಗು ಬರುತ್ತಾರೆಂದು ಒಪ್ಪಿಗೆ 
ಬಿತ್ತಿದ್ದ . ಬೆಳಿಗ್ಗೆ ಎಂಟು ಗಂಟೆಗೆ ಕಲಾನಿಕೇತನದಿಂದ ಮಿನಿಬಸ್ ನಲ್ಲಿ 
ಹೋಗುವುದೆಂದು ಮೊದಲೇ ನಿಶ್ಚಯವಾಗಿತ್ತು . ಅನುರಾಧ ಮೂರು 
ದಿನಗಳಿಗೆ ಬೇಕಾದ ಸಿದ್ಧತೆ ಮಾಡಿಕೊಂಡು ಒಬ್ಬಳೇ ಆಟೋ ಹಿಡಿದು 
ಕಲಾನಿಕೇತನಕ್ಕೆ ಬಂದಾಗ ಅಲ್ಲಿದ್ದವರು ಹದಿನೈದು ಮಕ್ಕಳು, 
ವರುಣಶಹ, ಮತ್ತು ಅವನ ಇಬ್ಬರು ಮಿತ್ರರು , ವರುಣಶಹನ ಮಗುವಿಗೆ 
ತೀವ್ರ ಜ್ವರವಂತೆ, ನಮಿತಾ ಬರುವುದಿಲ್ಲವೆಂದು ತಿಳಿದಾಗ ತನ್ನ ಪ್ರಯಾಣ 
ರದ್ದುಗೊಳಿಸುವ ಅಂದಾಜು ಹಾಕಿದಳು ಅನುರಾಧ. ಆದರೆ ವರುಣಶಹ 
ಮಂದಹಾಸದ ನಗು ಬೀರಿ, ' ನಮಿತಾ ಬರಲಿಲ್ಲವೆಂದು ನಾವ್ಯಾರೂ 
ಇಲ್ಲವೇ ? ರಿಲಾಕ್ಸ್ ಯುವರ್ ಸೆಲ್ಸ್ , ಡೋಂಟ್ ವರಿ . ನಿಮ್ಮ ಕಲೆಗೆ 
ಈ ಪ್ರವಾಸ ತುಂಬ ಸಹಕಾರ ನೀಡಬಲ್ಲದು' ಎಂದ ಆತ್ಮೀಯ ಧ್ವನಿ 
ಯಲ್ಲಿ, 

ಮರು ಮಾತಿಲ್ಲದೆ ಮಿನಿ ಬಸ್ಸು ಏರಿ ಕುಳಿತಳು. ಕುಳಿತುಕೊಳ್ಳು 
ವಾಗ ಇದ್ದ ಸಂಕೋಚ ಬಸ್ಸು ಮುಂದುವರಿದಂತೆ ಕಡಿಮೆಯಾಗುತ್ತ 
ಪ್ರವಾಸದ ನೈಜ ಸಂತೋಷದಲ್ಲಿ ಎಲ್ಲರೊಡನೆ ಭಾಗಿಯಾದಳು , ಮೂರು 
ದಿನಗಳ ಪ್ರವಾಸದಲ್ಲಿ ಎಳೆ ಮಕ್ಕಳ ಜೊತೆಒಡನಾಟ, ಮಿತ್ರರಿಬ್ಬರ ಹಾಸ್ಯ 
ರಂಜನೆಯೊಂದಿಗೆ ವರುಣಶಹನ ರಸನಿಮಿಷದ ಸಾಮೀಪ್ಯ, ಅಜಂತಾ, 
ಎಲ್ಲೋರಾದಲ್ಲಿರುವ ಮಹಾ ಸ್ತೂಪಗಳು , ಬೌದ್ಧ ದೇವಾಲಯ , 
ಕೆತ್ತನೆಯ ಕೆಲಸ, ನಿಸರ್ಗ ಸೌಂದರ್ಯ ಎಲ್ಲವೂ ಒಂದಕ್ಕಿಂತ ಒಂದು 
ಸುಂದರ. ಭಾವ ಜೀವಿಗಳನ್ನು ಇನ್ನಾವುದೋ ಸ್ವಪ್ನ ಲೆಕಕ್ಕೆ 
ಕರೆದೊಯ್ಯುವ ಆಕರ್ಷಣೆಯ ತಾಣ. ಬೆರಗುಗಣ್ಣಿನಿಂದ ನೋಡಿದಳು 
ಅನುರಾಧ, ಮನಸ್ಸಿನ ಒಂದೊಂದು ಪದರವನ್ನೂ ಅಲ್ಲಿಯ ಕಲಾಕೃತಿ 
ತುಂಬಿಕೊಳ್ಳುತ್ತಲೇ ಹೋಯಿತು, ತಾನು ತಂದ ಸೈಟ್ ಪುಸ್ತಕದಲ್ಲಿ 
ಉತ್ತಮವಾದುದನ್ನು ಬಿಡಿಸಿಕೊಳುತ್ತ ಹೋದಳು . ಅವಳ ಏಕಾಗ್ರತೆ 
ಕಂಡು ವರುಣಶಹನಿಗೇ ಅಚ್ಚರಿ . ಅವಳ ಕಣ್ಣುಗಳಲ್ಲಿ ನಿಜವಾದ 

ಕಲಾವಿದೆಯನ್ನು ನೋಡಿದವನಿಗೆ ಅರೆಕ್ಷಣ ಅಸೂಯೆಯಾದದ್ದು ದಿಟ. 
ಗೈಡನ ಜೊತೆ ತಾನೂ ಓರ್ವ ಗೈಡ್ ಆಗಿ ಅವಳಿಗೆ ಸಹಕರಿಸುತ್ತ ತನ್ನ 
ಕ್ಯಾಮರಾದಲ್ಲಿ ನಿಸರ್ಗ ಸೌಂದರ್ಯದ ಹಲವು ಚಿತ್ರಗಳನ್ನು ಸೆರೆಹಿಡಿದ . 

ಕ್ಯಾಮರಾ ಇಲ್ಲದೆ ಇಂತಹ ಸುಂದರ ತಾಣಕ್ಕೆ ಬಂದರೂ 
ಪ್ರಯೋಜನವಿಲ್ಲ .' ಅನುರಾಧ ಆಸೆಗಣ್ಣಿನಿಂದ ನೋಡಿದಳು ಕ್ಯಾಮರಾ 
ವನ್ನು , ' ನಮ್ಮಲ್ಲೇ ಮರೆಯಾಗಿ ಹೋಗುವ ಎಷ್ಟೋ ಅಂಶಗಳು ನಾವು 
ಸೆರೆಹಿಡಿದ ಚಿತ್ರಗಳಿಂದ ಮರುಕಳಿಸುತ್ತವೆ.' 

- ' ನನಗೆ ಚಿತ್ರ ಸೆರೆಹಿಡಿಯುವುದು ಹಾಬಿ. ಬೌದ್ಧ ದೇವಾಲಯದ 
ಹತ್ತಿರ ನಿಮ್ಮದೊಂದು ನಾಲ್ಕು ಫೋಟೋ ತೆಗೀತೇನೆ, ಬನ್ನಿ ....” 

' ನಮಿತಾ ಬಂದಿದ್ದರೆ ಖುಷಿಯಾಗಿತ್ತು ಅಲ್ಲವೇ ?' 

ಇಂತಹ ಪ್ರವಾಸಕ್ಕೆ ಅವಳು ನಾಲಾಯಕ್ಕು . ಒಮ್ಮೆ ಬೇಲೂರು, 
ಹಳೆಬೀಡಿಗೆ ಕರೆದೊಯ್ದೆ , ಅಲ್ಲೆಲ್ಲ ತಿರುಗಾಡುವ ಬದಲು ಪ್ರವಾಸಿ ಮಂದಿರ 
ದಲ್ಲಿ ಹೋಲ್ ಡೇ ಎಂಡ್ ನೈಟ್ ಅವಳು ಮಲಗಿದ್ದೆ ಮಲಗಿದ್ದು , ಆ 
ಬೆತ್ತಲೆಮೂರ್ತಿಗಳಲ್ಲಿ ಏನಿದೆ ಮಹಾ ಎಂದು ಅವಳ ವಾದ . ನೀವು 
ಹಾಗಲ್ಲ. ಪ್ರತಿಯೊಂದನ್ನೂ ಸೂಕ್ಷ್ಮವಾಗಿ ಗಮನಿಸಿ ಎಷ್ಟು ಸಂತೋಷ 
ಪಟ್ಟಿರಿ. ಈ ಮಕ್ಕಳು ಆ೦ಟೀ ಎನ್ನುತ್ತ ನಿಮ್ಮ ತಲೆ ತಿನ್ನಾ ಸೈ ಚ ತೆಗೆ 
ಯಲು ತೊಂದರೆ ಕೊಟ್ಟರೂ ಎಷ್ಟು ಉಲ್ಲಾಸವಾಗಿದ್ದೀರಿ. ಆರ್ 
ಎಪ್ರಿಷಿಯೇಟ್ ಇಟ್ !! * 

ಪ್ರವಾಸದಿಂದ ಹಿಂದಿರುಗುವಾಗ ತೃಪ್ತಳಾದ ಅನುರಾಧಳ ತಲೆತುಂಬ 
ತಾನು ಮುಂದಕ್ಕೆ ಬಿಡಿಸಲಿರುವ ಚಿತ್ರಗಳ ಗುಂಗು . 

' ಪ್ರವಾಸ ನಿರರ್ಥಕವಾಯಿತೇ ನಿನ್ನ ಪಾಲಿಗೆ ?' ವರುಣಶಹ 
ಕೇಳಿದ ದಾರಿಯಲ್ಲಿ. 

“ ಬರದೇ ತಪ್ಪಿಸಿಕೊಂಡಿದ್ದರೆ ನಷ್ಟವಾಗಿತ್ತು . ತುಂಬ ಉಪಕಾರ.' 

ಪುಣೆ ಸೇರಿದ ಮೇಲೆ ಅವಳ ತಲೆಯಲ್ಲಿ ಉಳಿದದ್ದು ತಾನು ನೋಡಿದ 
ಅಪೂರ್ವವೆನಿಸುವ ಚಿತ್ರಗಳು ಮಾತ್ರ .ಅದನ್ನು ಜಗದೀಶನಿಗೆ ವರ್ಣಿಸುತ್ತ , 
ತಾನು ಗೀಚಿ ತಂದ ಸೈ ಚೆಲ್ ಅನ್ನು ತೋರಿಸಿ , “ನೀನೂ ಒಮ್ಮೆ ಹೋಗಿ 
ಬಾ , ತಿರುಗಾಟದ ಮಧ್ಯೆ ನಿನ್ನನ್ನು ಹಲವು ಬಾರಿ ಜ್ಞಾಪಿಸಿಕೊಂಡೆ. 
ವರುಣಶಹನ ಮೇಲಿನ ಸಿಟ್ಟಿಗೆ ಸಂದರ್ಭ ಕಳೆದುಕೊಂಡೆ' ಎಂದಳು. 

ಅನಂತರ ವರುಣಶಹನ ವಿಷಯ ಹೇಳು , ಅವನ ಬಗ್ಗೆ ನನು 


ಸುಂದರ 


85 


ಗಿಬ್ಬರಿಗೂ ತಪ್ಪು ಕಲ್ಪನೆಯಿತ್ತು . ಆದರೆ ನಿಜವಾಗಿಯೂ ಸ್ನೇಹಪರ, ಸರಸ 
ಮಾತಿನವ ಅವನ ಜೊತೆ ಒಡನಾಡಿದ ಮೂರು ದಿನಗಳು ಕಳೆದದ್ದು ತಿಳಿ 
ಯಲೇ ಇಲ್ಲ' ಎಂದು ಹೊಗಳಿದಳು. 

ಜಗದೀಶ ಗಂಭೀರನಾಗಿದ್ಧ , ಅನುರಾಧ ಎಲ್ಲವನ್ನೂ ಹೇಳಿ ಮುಗಿ 
ಸಿದ ಮೇಲೆ ನಿಧಾನವಾಗಿ ಒಂದೇ ಒಂದು ಮಾತು ಆಡಿದ, ' ವರುಣಶಹನ 
ಪತ್ನಿ ಮತ್ತು ಮಗು ಪ್ರವಾಸಕ್ಕೆ ಹೋಗಲಿಲ್ಲವಂತೆ. ಮತ್ತೆ ನೀನ್ಯಾಕೆ 
ಮೂಗು ತುರುಕಿಕೊಂಡು ಅವನ ಜೊತೆಹೋದೆ?? | 


ಜಗದೀಶನ ಎಂ . ಎಸ್‌ಸಿ, ಪ್ರಥಮ ವರ್ಷದ ಪರೀಕ್ಷೆಯ ಫಲಿತಾಂಶ 
ಪ್ರಕಟವಾಗುವ ಮೊದಲೇ ಅನುರಾಧಳ ಬಿ . ಎ . ಫಲಿತಾಂಶ ಹೊರಬಿದ್ದು 
ಅವಳು ಪ್ರಥಮ ದರ್ಜೆಯಲ್ಲಿ ಉತ್ತೀರ್ಣಳು , ಅದರೊಂದಿಗೆ ದತ್ತುರಾಮ 
ಫಡಕೆಯ ಶಿಫಾರಸಿನಿಂದ ಪುಣೆಯ ಪ್ರಸಿದ್ದ ಪತ್ರಿಕೆ ಮರಾಠಾ ದೈನಿಕದಲ್ಲಿ 
ಚಿತ್ರ ಕಲಾವಿದೆಯಾಗಿ ದೊರೆತ ನೌಕರಿ ಬಹುದಿನಗಳ ಚಿಂತೆಗೆ ಮಂಗಳ 
ಹಾಡಿತು . 

ಮರಾಠಿ ಸರಾಗವಾಗಿ ಮಾತನಾಡಲು ಕಲಿತಿದ್ದ ಅನುರಾಧ ಬರ 
ವಣಿಗೆಯಲ್ಲಿ ಇನ್ನೂ ಹಿಂದೆ. ಇದನ್ನು ಅರಿಯದವನಲ್ಲ ಸಂಪಾದಕ ಹರಿ 
ಕೃಷ್ಣ . ಅವನಲ್ಲಿ ಈಗಾಗಲೆ ನಾಲ್ಕಾರು ಚಿತ್ರ ಕಲಾವಿದರಿದ್ದಾರೆ. ಬೇರೆ 
ಬೇರೆ ಕಡೆಗಳಿಂದ ಮಾಹಿತಿ, ಚಿತ್ರಗಳನ್ನು ಸಂಗ್ರಹಿಸುವವರಿಗೂ ಕೊರತೆ 
ಯಿಲ್ಲ. ಆದರೂ ಅನುರಾಧಳಿಗೆ ಕೆಲಸ ಕೊಟ್ಟದ್ದು ಅವಳ ಪ್ರತಿಭೆಗಾಗಿ . 
- ಅವಳಿಂದ ತನ್ನ ಪತ್ರಿಕೆಯ ಪ್ರಸಾರದ ಸಂಖ್ಯೆ ಹೆಚ್ಚಲಿ ಎಂಬ ಉದ್ದೇಶ 
ದಿಂದ, ಇನ್ನೊಂದು ಆರು ತಿಂಗಳೊಳಗೆ ಮರಾಠಿಯನ್ನು ಸರಿಯಾಗಿ ಬರೆ 
ಯಲು ಕಲಿಯಿರಿ. ಆಮೇಲೆ ನಿಮ್ಮ ಕೆಲಸ ಖಾಯಂ' ಎಂದಿದ್ದಾನೆ. 

ಇದೇ ಕೆಲಸ ಜಗದೀಶನಿಗೆ ಸಿಗಬಾರದಿತ್ತೇ ? ಗಂಡಸು ಕೆಲಸವಿಲ್ಲದೆ 
ಒದ್ದಾಡುವಾಗ ಹೆಂಗಸು ದುಡಿಯುವುದು ಒಪ್ಪತಕ್ಕ ಮಾತಲ್ಲವಾದರೂ 
ಅನುರಾಧಳ ಪಾಲಿಗಿದು ಅನಿವಾರ್ಯ. ಜಗದೀಶನಿಗೂ ಇನ್ನೊಂದು ವಿಧ 
- ದಲ್ಲಿ ಅನುಕೂಲ. ಅವನೀಗ ತನಗೆಂದೂ ಒಗ್ಗದ ಟಿ. ವಿ. ರಿಪೇರಿ 

ಕೆಲಸಕ್ಕೆ ಮಂಗಳ ಹಾಡಿ ದ್ವಿತೀಯ ಎಂ . ಎಸ್‌ಸಿ, ಕ್ಲಾಸಿಗೆ ಸೇರಿ 
ಕೊಂಡು ದಿನವೆಲ್ಲ ಅಧ್ಯಯನದಲ್ಲಿ ಮುಳುಗಿಹೋದ. ಅನುರಾಧಳಿಗೆ ಬೆಳಗ್ಗೆ 
ಚಿತ್ರ ಬರವಣಿಗೆ, ಸಂಜೆ ವೈಜಯಂತಿಯ ಮಕ್ಕಳಿಗೆ ಡ್ರಾಯಿಂಗ್ ಅಭ್ಯಾಸ, 
ದಿನವೆಲ್ಲ ಮರಾಠಾ ದೈನಿಕದಲ್ಲಿ ಕೆಲಸ . 

ಒಬ್ಬ ಅಧ್ಯಯನ ಮಾಡುತ್ತ ಮನೆಯಲ್ಲಿ, ಮತ್ತೊಬ್ಬಳಿಗೆ ಪಾದರಸ 
ದಂತೆ ಚುರುಕು ವೇಗದಲ್ಲಿ ದುಡಿಮೆ . ಆದರೂ ಇಬ್ಬರೂ ಹಾಲು - ಜೇನು 
ಬೆರೆತಂತೆ ಹೊಂದಿಕೊಂಡರು . ಅವರ ಕತ್ತಲೆಯಿಟ್ಟು ದಿನಗಳಲ್ಲಿ ಬೆಳಕಿನ 
ಕಿರಣಗಳು ಗೋಚರಿಸಿದವು, ಹೆಪ್ಪುಗಟ್ಟಿದ ಮೌನದಲ್ಲಿ ನಗುಮಾತುಗಳು 
ಮಿಡಿದವು. ಅವಳ ಕಣ್ಣುಗಳಲ್ಲಿ ಆತ್ಮವಿಶ್ವಾಸದ ಹೊಳಪು, ಅದನ್ನು 
ನೋಡುತ್ತಿದ್ದರೆ ಅವನಿಗೆ ಹೆಮ್ಮೆಯ ಭಾವ, 

ಕಂಪೌಂಡ ಮಾಲಿಕ ಎರಡು ಬಾರಿ ಬಾಡಿಗೆ ವಸೂಲಿಗೆಂದು ಅಲ್ಲಿಗೆ 
ಬಂದವನು ಇವರ ಮನೆಗೂ ಬಂದು ಹೋಗಿದ್ದಾ ನೆ . ಎರಡನೇ ಬಾರಿ 
ಬಂದಾಗ ಅನುರಾಧ ತಿಂಗಳ ಬಾಡಿಗೆ ಅವನ ಮುಂದಿರಿಸಿ ಸಿಹಿತಿಂಡಿಯ 
ತಟ್ಟೆಯನ್ನೂ ನೀಡಿದಳು. ಅದು ತನಗೆ ನೌಕರಿ ಸಿಕ್ಕಿತು ಎನ್ನುವುದರ 
ಸಂಕೇತ. ಮಾಲಿಕ ಮುಗುಳುನಗೆ ನಗುತ್ತ ರೂಪಾಯಿ ನೋಟುಗಳನ್ನು , 
ತಟ್ಟೆ ಬದಿಯಲ್ಲಿಟ್ಟು ಸಿಹಿತಿಂಡಿ ಬಾಯಿಗೆಸೆದುಕೊಳ್ಳುತ್ತೆ ಎದ್ದು ನಿಂತಃ 

' ನಾನು ಬಂದಿದ್ದು ಬಾಡಿಗೆ ವಸೂಲಿಗಾಗಿ ಅಲ್ಲ . ಸುಮ್ಮನೆನೋಡಿ 
ಕೊಂಡು ಹೋಗೋಣಎನಿಸಿತು. ” 

ಮರುದಿನ ಅವನ ಕಡೆಯಿಂದ ಬಂದಿತು ಒಂದು ಉದ್ದದ 
ಡ್ರಾಯಿಂಗ್ ಬೋರ್ಡು ನಿಂತು ಬರೆಯಲು ಅನುಕೂಲವಾಗುವ 
ಬೋರ್ಡು, ಇಬ್ಬರಿಗೂ ಅವನ ನಡವಳಿಕೆಯ ಹಿನ್ನಲೆ ಅರ್ಥವಾಗಲಿಲ್ಲ . 
ಜಗದೀಶ ವಾಸನೆ ಹಿಡಿದವನಂತೆ ಮೂಗರಳಿಸಿದ, ' ಈ ಔದಾರ್ಯದ 
ಹಿಂದೆ ಏನಾದರೂ ಪ್ರತಿಫಲದ ನಿರೀಕ್ಷೆ ಇದ್ದೀತು ಅನು, ನನಗ್ಯಾಕೋ 
ಸಂಶಯ .? 

“ ನಮ್ಮಂತಹ ದರಿದ್ರರಿಂದ ಏನು ಅಪೇಕ್ಷೆ ಮಾಡ್ತಾನೆ ?' 

' ದರಿದ್ರ ಬಂದಿರುವುದು ನಮ್ಮ ಆರ್ಥಿಕ ಸ್ಥಿತಿಗೆ.' ಅವನ ದೃಷ್ಟಿ 
ಅವಳುದ್ದಕ್ಕೂ ಹರಿದು ಇನ್ನೆಲ್ಲೋ ನೋಡಿದವು. ಅನಂತರ ಅಲ್ಲೇ ತಮ್ಮ 
ದುರು ಕುಳಿತ ಮಾಲಿಕನತ್ತ ಹೊರಳಿ , ಇದು ನಮಗೆ ಅನಗತ್ಯ , ಹಾಗೇ 
ತೆಗೆದುಕೊಂಡು ಹೋಗಿ, ಇನ್ನೇಲೆ ನಾವು ಕೊಡುವ ಬಾಡಿಗೆಯನ್ನು 

ಮಾತಿಲ್ಲದೆ ತೆಗೆದುಕೊಳ್ಳಿ' ಎಂದ ಖಾರವಾಗಿ, 

- ಮಾಲಿಕನ ಮುಖ ಹಿಡಿಯಷ್ಟಾಯಿತು, ಬಾಡಿಗೆಗಾಗಿ ಕೋಣೆ 
ಕೊಟ್ಟಿಲ್ಲ ಎಂದು ಸಾವಿರ ಸಲ ಬಡ್ಕೊಂಡೆ' ಮರಾಠಿಯಲ್ಲಿ ತೊದಲಿದ, 
“ ನನಗೆ ಅರ್ಥವಾಗಲಿಲ್ಲ . ನಿಮ್ಮ ಭಾಷೆಯಲ್ಲಿ ನನ್ನನ್ನು ಏನೋ ದೂರಿ 
ಕೊಂಡಿರಿ, ಅದೇನು ತಿಳಿಯಲಿಲ್ಲ. ಆದರೆ ಜಗದೀಶ, ನನಗೂ ಅನುರಾಧ 
ಇಂತಹ ಮಗಳಿದ್ದಳು ಇಷ್ಟೇ ಪ್ರಾಯ , ಮುಚ್ಚಟೆಯಿಂದ ಅಂಗೈ ಮೇಲಿನ 
ಹೂವಿನಂತೆ ಬೆಳೆಸಿದ್ದೆವು. ಇನ್ನೇನು ಅವಳ ಮದುವೆ ಕನಸಿನಲ್ಲಿದ್ದಾಗಲೆ 
ಹಠಾತ್ತನೆ ರಸ್ತೆ ಅಪಘಾತದಲ್ಲಿ ಕಣ್ಣು ಚೂ ಎಂದೆಂದಿಗೂ ನಮ್ಮನ್ನು ಬಿಟ್ಟು 
ಹೊರಟುಹೋದ್ದು, ಆ ನೋವು ಇನ್ನೂ ಹೃದಯದಲ್ಲಿ ಹಸಿಯಾಗಿದೆ. 
ಅನುರಾಧಳನ್ನು ನೋಡಿದಾಗೆಲ್ಲ ನನಗೆ ಅವಳ ನೆನಪು.' ಕರವಸ್ತ್ರದಿಂದ 
ಕಣ್ಣೀರು ಒರೆಸಿಕೊಳ್ಳುತ್ತ 'ಬನೆ ಅನುರಾಧ, ಈ ಬೋರ್ಡಿನಲ್ಲಿ 
ಬರೆದ ಮೊದಲ ಚಿತ್ರ ನನಗಿರಲಿ' ಎನ್ನುತ್ತ ನಿಧಾನವಾಗಿ ಹೊರ ನಡೆದ . 

ಇಬ್ಬರಿಗೂ ತಮ್ಮನ್ನು ಸುಧಾರಿಸಿಕೊಳ್ಳಲು ಕೆಲ ನಿಮಿಷಗಳು 
ಬೇಕಾದವು. 


ಅಂದು ಮರಾಠಾ ದೈನಿಕ ಕಛೇರಿಯಲ್ಲಿದ್ದಾಗಲೆ ಫೋನ್ ನಲ್ಲಿ ಬಂದ 
ಸುದ್ದಿ ಕ್ಷಣಮಾತ್ರದಲ್ಲಿ ಪ್ರತಿ ಕಾ ವಲಯದಲ್ಲಿ ಹಬ್ಬಿ ಗುಗುಲ್ಲು. 
ಮುಂಬಯಿಯ ಆರ್ಟ್ಗ್ಯಾಲರಿಗೆ ಕಳುಹಿಸಿದ ಅವಳ ತೈಲ ಚಿತ್ರಕ್ಕೆ ದ್ವಿತೀಯ 
ಪ್ರಶಸ್ತಿ ! ಏಳೂವರೆ ಸಾವಿರ ರೂಪಾಯಿಗಳ ನಗದು ಬಹುಮಾನ ! ಅನು 
ರಾಧ ಆಶ್ಚರ್ಯದಿಂದ ಮೂಕಳಾಗುತ್ತಿದ್ದಂತೆ ಅವಳು ಕುಳಿತ ಖುರ್ಚಿಯ 
ಕಡೆಗೆ ಸಹೋದ್ಯೋಗಿಗಳು ಧಾವಿಸಿ ಬಂದರು ಅಭಿನಂದನೆ ಸಲ್ಲಿಸಲು . 
ಅಂದು ಮಧ್ಯಾಹ್ನ ಪುಣೆ ಬಾನುಲಿ ಕೇಂದ್ರದಲ್ಲಿ ಪ್ರಸಾರವಾದ ಸುದ್ದಿ 
ಯಲ್ಲಿಯೂ ಅದೇ ವಿಷಯ . ಸಂಜೆಯೊಳಗೆ ಫೋನ್ ಮೇಲೆಫೋನ್ 
ಪುಣೆಯ ಸಾಂಸ್ಕೃತಿಕ ಇಲಾಖೆಯ ಡೈರೆಕ್ಟರ್ ರಿಂದಲೂ ಶುಭಹಾರೈಕೆಯ 
ಸಂದೇಶ, 

ಹರಿಕೃಷ್ಣ ಹೆಮ್ಮೆಯಿಂದ ಬೀಗುತ್ತ ಅನುರಾಧಳನ್ನು ಅಭಿನಂದಿಸಿ 
ಮರುದಿನದ ಮರಾಠಾ ದೈನಿಕದ ಮುಖಪುಟದಲ್ಲಿ ಬಾನುಲಿ ಬಿತ್ತರಿಸಿದ 
ಪ್ರಶಸ್ತಿಯ ಸುದ್ದಿ ಯೊಂದಿಗೆ ಅವಳ ಭಾವಚಿತ್ರ ಮತ್ತು ಕಿರುಪರಿಚಯ 

ಪ್ರಕಟಿಸುವ ಯೋಜನೆ ಹಾಕಿದ, “ ನಮ್ಮ ಪತ್ರಿಕೆ ಸರಿಯಾದ ಪ್ರತಿ 
ಭಾವಂತರನ್ನು ಆಯ್ಕೆ ಮಾಡುತ್ತದೆ' ಎಂದ ಮೆಚ್ಚುಗೆಯಲ್ಲಿ. 

ವರುಣಶಹ ಫೋನ್‌ನಲ್ಲಿ ಅವಳನ್ನು ಸಂಪರ್ಕಿಸುತ್ತ ' ಈಗ ತಾನೇ 
ಕಲಾನಿಕೇತನಕ್ಕೆ ಆರ್ಟ್ ಗ್ಯಾಲರಿಯಿಂದ ಟೆಲಿಗ್ರಾಂ ಬಂದಿತು . ದ್ವಿತೀಯ 
ಪ್ರಶಸ್ತಿ ಪಡೆದ ನಿಮಗೆ ನನ್ನ ಶುಭ ಹಾರೈಕೆಗಳು .' 

ಕಂಪನಿ ಕೆಲಸಕ್ಕೆಂದು ಪನವೇಲ್ ಗೆ ಹೋಗಿದ್ದ ಸುನೀಲ 
ಗಾಂವಕರ್‌ ಅಲ್ಲಿಂದಲೇ ಫೋನ್ ಎತಿ ದ, “ಮೊದಲು ನನ್ನನ್ನು 
ಅಭಿನಂದಿಸಬೇಕು ವೈನಿ ! ನಾನು ಒತ್ತಾಯಿಸದೇ ಇದ್ದಿದ್ದರೆ ನೀವು 
ಸ್ಪರ್ಧೆಗೆ ಸೇರಿಕೊಳ್ಳಿರಲಿಲ್ಲ .' 

' ನಿಜ ಸುನೀಲ, ನೀವು ಇಲ್ಲದೇ ಇದ್ದಿದ್ದರೆ ಪೂನಾದಂತಹ ಅರಣ್ಯ 
ದಲ್ಲಿ ನಮಗೆ ಮನೆ ಸಿಕ್ಕಿರಲಿಲ್ಲ. ಚಿತ್ರಕ್ಕೆ ಪ್ರೋತ್ಸಾಹವೂ ಇಲ್ಲಿಲ್ಲ . ನಿಮ್ಮ 
ಅಕ್ಕನ ಮಕ್ಕಳು ಮರಾಠಿ ಹೇಳಿಕೊಡದೇ ಇದ್ದಿದ್ದರೆ ಇಲ್ಲಿ ಕೈ ಬಾಯಿಯೇ 
ಗತಿ .? 

- ' ಹಾಗೆ ಹೇಳಿ ಮತ್ತೆ ನಾಳೆ ದೈನಿಕದಲ್ಲಿ ನನ್ನ ಬಗ್ಗೆ ಯ ಬರೆಯಿರಿ. 
ಹಾಂ , ಸೂಜಿ ಜೊತೆ ದಾರ !? 

ಅನುರಾಧ ಜೋರಾಗಿ ನಕ್ಕಳು. ಏಳೂವರೆ ಸಾವಿರ ಕಡಿಮೆ 
ಮೊತ್ತ ವಲ್ಲ. ಏನೋ ತಮಾಷೆಗಾಗಿ ರಚಿಸಿದ್ದು , ಅವಳಿಗೆ ತನ್ನ ಮೇಲೇ 
ಅನುಮಾನ , ತಾನಿನ್ನೂ ಚಿತ್ರಕಲೆಯಲ್ಲಿ ಅಂಬೆಗಾಲಿಟ್ಟ ಕೂಸು. ಆಗಲೇ 
ತನಗೆ ಪ್ರಶಸ್ತಿ ! ಸಾಯಂಕಾಲ ಎಲ್ಲರ ಶುಭಹಾರೈಕೆ ಹೊತ್ತು ಪತ್ರಿ 
ಕಾಲಯದಿಂದ ಹೊರಬಂದ ಅನೂರಾಧ ಕಲಾನಿಕೇತನದತ್ತ ಹೆಜ್ಜೆ 
ಬಿಟ್ಟಳು. ಸ್ಪರ್ಧೆಗೆ ಚಿತ್ರ ಕಳುಹಿಸಿದ್ದು ವರುಣಶಹನ ಮುಖಾಂತರ 
ಅಲ್ಲಿಗೇ ಟೆಲಿಗ್ರಾ೦ ಬಂದದ್ದು , ತಾನು ವರುಣಶಹನನ್ನು ನೋಡದೆ ಮನೆ 
ಸೇರುವುದು ಸರಿಯಲ್ಲ. 

- ಅವಳು ಬರಬಹುದೆಂಬ ನಿರೀಕ್ಷೆಯಲ್ಲಿದ್ದ ವರುಣಶಹ ತನ್ನ ಶಾಲೆ 
ಯಲ್ಲಿ ಕಲಿಯುವ ಮಕ್ಕಳಿಂದ ಅವಳಿಗೆ ಹೂಹಾರ ಕೊಡಿಸಿ ಜಯಕಾರ 
ಹಾಕಿಸಿ ಚಪ್ಪಾಳೆ ತಟ್ಟಿಸಿದ. ಅವಳಿಗೋ ನಾಚಿಗೆಯ ಸಂಕಟ . 

'ಆಟ' ಗ್ಯಾಲರಿ ಪ್ರತಿಮೂರುವರ್ಷಕ್ಕೊಮ್ಮೆ ಸ್ಪರ್ಧೆ ಇಡುತ್ತದೆ. . 
ದೇಶದ ನಾನಾ ಮೂಲೆಗಳಿಂದ ಜನ ಭಾಗವಹಿಸ್ತಾರೆ. ಅದರಿಂದಲೇ 
ಇವತ್ತಿನ ನಿಮ್ಮ ಯಶಸ್ಸು ಸಾಧಾರಣದ ಯಶಸ್ಸಲ್ಲ. ' ವರುಣಶಹ ಮನ 

ಬಿಚ್ಚಿ ಸಂತೋಷ ವ್ಯಕ್ತಪಡಿಸಿದ . 

ಅವಳು ಸಂತೋಷದ ಭಾರದಲ್ಲಿ ಮಕಳಾಗಿ ಆರ್ಟ್ ಗ್ಯಾಲರಿಯ 
ಟೆಲಿಗ್ರಾಂ ತೆಗೆದುಕೊಂಡು ಮನೆ ಸೇರಿದಾಗ ಜಗದೀಶನಿಗೆ ಇನ್ನೂ ಈ 
ವಿಷಯವೇ ತಿಳಿದಿಲ್ಲ ! ಒಂದು ಕ್ಷಣ ವಿಸ್ಮಿತನಾಗಿ ನಿಟ್ಟಿಸುತ್ತ ( ಅನು , 
ನಿನಗೆ ಪ್ರಶಸ್ತಿ ಬಂದಿತೇ ? ಇದೆಂದಾದರೂ ಸಾಧ್ಯವೇ ?” ಕೇಳಿದ ಅನು 
ಮಾನದಲ್ಲಿ , ಆಮೇಲೆ ಚಿಟಿಕೆ ಹೊಡೆದು ಚಪ್ಪಾಳೆ ತಟ್ಟಿದ. 

“ ನಿನಗೆ ಖಂಡಿತವಾಗಿಯೂ ಬಹುಮಾನ ಬರುತ್ತದೆಂದು ನನಗೆ 
ಮೊದಲೇ ತಿಳಿದಿತ್ತು .' 

“ ಹೇಗೆ ? ನೀನು ಕನಸು ಕಂಡಿದ್ದಿಯಾ ?? 

' ಹೂಂ , ನೀನು ಕಳುಹಿಸಿದ್ದು ವರುಣಶಹನ ಮುಖಾಂತರ 
ಅಲ್ಲವೇ .' 

' ವರುಣಶಹ ನನ್ನ ಚಿತ್ರಕ್ಕೆ ಕುಂಚ ಕೂಡ ಮುಟ್ಟಿಸಲಿಲ್ಲ . ಪ್ರಶಸ್ತಿ 
ಬರುವುದರಲ್ಲಿ ಅವನ ಯಾವ ಕೈವಾಡವೂ ಇಲ್ಲ. ನಾನು ಈಗ್ತಾನೆ ಕಲಾ 
ನಿಕೇತನಕ್ಕೆ ಹೋಗಿ ಬಂದೆ. “ ನಿನ್ನ ಯಶಸ್ಸು ಸಾಧಾರಣದ ಯಶಸ್ಸು 
ಅಲ್ಲ ” ಎಂದ.' 

- ' ಹಾಗೋ ಅಂದರೆ ವರುಣಶಹನನ್ನು ಮಾತನಾಡಿಸಿ ಬಂದು 
ಆಮೇಲೆ ನನಗೆ ಸುದ್ದಿ ತಿಳಿಸಿದ ಅನ್ನು ' ಅವನ ಮಾತಿನಲ್ಲಿತ್ತು ವ್ಯಂಗ್ಯದ 
ತುಣುಕು . 

ಆದರೆ ಅನುರಾಧ ತನ್ನ ಅನಿರೀಕ್ಷಿತ ಯಶಸ್ಸಿನ ಆನಂದದಲ್ಲಿ ಅದನ್ನು 
ಗಮನಿಸುವ ಗೋಜಿಗೆ ಹೋಗಲಿಲ್ಲ. ಮರುದಿನ ಮರಾಠಾ ದೈನಿಕದ 
ಮೊದಲ ಪುಟದಲ್ಲಿ ಬೇರೆ ಎರಡು ಪ್ರಶಸ್ತಿ ಪಡೆದವರ ಜೊತೆ ಅನುರಾಧಳ 
ಭಾವಚಿತ್ರವೂ ಪ್ರಕಟವಾಯಿತು. ಅದೇ ದಿನ ಅನುರಾಧ ರವಿಚಂದ್ರನನ್ನು 
ಸಂಪರ್ಕಿಸಿ ತನ್ನ ಊರಿನ ಕನ್ನಡ ಪತ್ರಿಕೆಯಲ್ಲಿ ತನ್ನ ಭಾವಚಿತ್ರ , ಪ್ರಶಸ್ತಿ 
ವಿವರಗಳನ್ನು ಪ್ರಕಟಿಸಲು ಸಹಾಯ ಕೋರಿ ತಾನೇ ಬರೆದುಕೊಟ್ಟಳು. 
ಅಲ್ಲಿ ಜನರಿಗೆ, ಮುಖ್ಯವಾಗಿ ತನ್ನ ಹೆತ್ತವರಿಗೆ, ಬಂಧುಗಳಿಗೆ ಸ್ವಲ್ಪ 
ತಿಳಿಯಲಿ ಎಂಬ ಆಸೆ. 

ರವಿಚಂದ್ರನಿಗೆ ಆಶ್ಚರ್ಯ, ದಿಗಿಲು . ಊರಿನಿಂದ ಓಡಿಬಂದ 
ಹುಡುಗಿ ಕಡಿಮೆ ಅವಧಿಯಲ್ಲಿ ಇಷ್ಟು ಮೇಲೇರಿದ್ದು ಹೇಗೆ? ಅವಳ ಕಣ್ಣು 
ಗಳಲ್ಲಿರುವ ದಿಟ್ಟತನ , ಬೆಳೆಯಬೇಕೆಂಬ ಛಲ, ಸಾಧಿಸಬೇಕಾದ ಸಾಧನೆ | 


೧೦ . 

ಕಂಡು ಅವಾಕ್ಕಾದ, ಮತ್ತು ಉತ್ಸಾಹದಿಂದ ತಾನೇ ಅವಳ ವರದಿ ಬರೆ 
ಯಲು ಒಪ್ಪಿಕೊಂಡ . 

ಪ್ರಶಸ್ತಿ ಸಮಾರಂಭ ನಡೆದದ್ದು ಮುಂಬಯಿಯಲ್ಲಿ, ಮುಂದೆ 
ಕೆಲವೇ ವಾರಗಳಲ್ಲಿ ಪ್ರಶಸ್ತಿ ಸ್ವೀಕರಿಸಲು ಜಗದೀಶನೊಡನೆ ಮುಂಬಯಿ 
ಯತ್ತ ಪ್ರಯಾಣ. ಆ ಮಹಾನಗರದ ವಿಶ್ವೇಶ್ವರ ಹಾಲ್ ನಲ್ಲಿ ನಡೆದ 
ಅದ್ದೂರಿಯ ಸಮಾರಂಭದಲ್ಲಿ ನೆರೆದ ಅಸಂಖ್ಯ ಗಣ್ಯ ಮಹನೀಯರೆದುರು 
ಮಹಾರಾಷ್ಟ್ರದ ಸಾಂಸ್ಕೃತಿಕ ಇಲಾಖೆಯ ಮುಖ್ಯ ಸಚಿವರಿಂದ ಪ್ರಶಸ್ತಿ 
ಸ್ವೀಕಾರ , ಪ್ರಥಮ ಬಹುಮಾನ ಪಡೆದ ಮುಂಬಯಿ ಕಲಾವಿದ, ತೃತೀಯ 
ಬಹುಮಾನ ಪಡೆದ ಕಲ್ಕತ್ತೆಯ ಕಲಾವಿದ ಇಬ್ಬರೂ ಐವತ್ತರ ಗಡಿ ದಾಟಿ 
ದವರು , ಚಿತ್ರಕಲೆಯಲ್ಲಿ ಅಪಾರ ಅನುಭವ, ಬೇರೆ ಹಲವು ಪ್ರಶಸ್ತಿ ಗಳಿಸಿ 
ದವರು. ಅವರಲ್ಲಿ ಅನುರಾಧ ಒಬ್ಬಳೇ ಅತ್ಯಂತ ಕಿರಿಯಳು. ಅವಳ ಸಹಜ 
ಪ್ರತಿಭೆಯನ್ನು ಮುಕ್ತಕಂಠದಿಂದ ಶ್ಲಾಘಿಸಲಾಯಿತು. - ಟಿ. ವಿ. ಚಿತ್ರೀ 
ಕರಣವೂ ನಡೆಯಿತು. ಅನೇಕ ಪತ್ರಿಕೆಗಳು ಅವಳ ಸಂದರ್ಶನ ನಡೆಸಿದವು. 
ಹಿಂದಿ ಮತ್ತು ಇಂಗ್ಲಿಷಿನಲ್ಲಿ ಸರಾಗವಾಗಿ ಮಾತನಾಡಲು ತೊಡಕಾದರೂ 
ಅನುರಾಧ ಬಿಚ್ಚು ಮನಸ್ಸಿನಿಂದ ವ್ಯವಹರಿಸಿದಳು ಎಲ್ಲರೊಡನೆ, ಅವಳ 
ಹಲವು ಭಂಗಿಯ ಫೋಟೋಗಳು ಕ್ಲಿಕ್ ಆದವು. 

ಸಮಾರಂಭ ಮುಗಿದಮೇಲೆ ಇನ್ನೂ ಎರಡು ದಿನ ಮುಂಬಯಿ 
ಯಲ್ಲಿ ಉಳಿದು ಅಲ್ಲಿಯ ಪ್ರಮುಖ ಸ್ಥಳಗಳನ್ನು , ಪ್ರಾಚ್ಯವಸ್ತು ಸಂಗ್ರ 
ಹಾಲಯ , ಎಕ್ಕೇರಿಯಂ, ಮೇರಿಸ್ ಡ್ರೈವ್, ಎಲಿಫೆಂಟಾ ಕೇನ್ಸ್ ಇತ್ಯಾದಿ 
ಸಂದರ್ಶಿಸಿದರು . ಈ ದಿನಗಳಲ್ಲಿ ಜಗದೀಶನಿಗೆ ಒಂದು ವಿಷಯ ಸ್ಪಷ್ಟ 
ವಾಯಿತು. ಅನುರಾಧ ಆವನನ್ನು ಪೂರ್ತಿಯಾಗಿ ಅವಲಂಬಿಸಿದಂತೆ ಹೊರ 
ನೋಟಕ್ಕೆ ತೋರಿದರೂ ಅವಳಲ್ಲಿರುವ ಇನ್ಯಾವುದೋ ವಿಶೇಷ ಶಕ್ತಿ 
ತಮ್ಮನ್ನು ಬೇರ್ಪಡಿಸುತ್ತಿದೆ. ಈ ಭಾವನೆ ಬರಬಾರದೆಂದು ತನ್ನನ್ನು 
ನಿಯಂತ್ರಿಸಿಕೊಳ್ಳಲು ನೋಡಿದ. ಅವನ ಹಣ - ಅಂತಸ್ತು ನೋಡದೆ 
ಪ್ರೀತಿಸಿ ಬಂದ ಅನುರಾಧ ಇವಳೇ ! ಸಂಶಯವಿಲ್ಲ . ಹಾಗಿದ್ದರೂ ಏನೋ 
ಪ್ರತ್ಯೇಕತೆ , ತನಗಿಂತಲೂ ಅವಳು ಮೇಲೇರುತ್ತಿದ್ದಾಳೆಂಬ ಕಣ್ಣು ಕಿಸರೇ ? 
ಛೇ , ತನ್ನ ಅಧೀನಳಾದವಳ ಹೆಸರು - ಕೀರ್ತಿ ತನಗೆ ಅಸಮಾಧಾನ, 
ಅಸೂಯೆ ತರಬಲ್ಲವೇ ? ಆದರೂ ಅವನು ಕೇಳಿದ ಅನುಮಾನದಿಂದ. 

* ಅನು , ನನ್ನ ಮೇಲೆ ನಿನಗೆ ಅಸಮಾಧಾನವೇ !' 

“ ಯಾಕೆ ?” 
“ ಏನೂ ಇಲ್ಲದ ನನ್ನಿಂದ ಬಹಳಷ್ಟು ನಿರೀಕ್ಷಿಸುವುದು ತಪ್ಪು .' 

“ ಏನನ್ನೂ ನಿರೀಕ್ಷಿಸದೆ ಬಂದವಳಲ್ಲವೆ ನಿನ್ನ ಹಿಂದೆ. ಮತ್ಯಾಕೆ ಈ 
ಅನುಮಾನ ?' ಅವನನ್ನು ಆಪಾದಮಸ್ತಕ ನಿಟ್ಟಿಸಿದಳು, ' ಸಮಾರಂಭ 
ದಲ್ಲಿ ನೀನು ಪಾಲುಗೊಂಡಾಗ ನನ್ನ ಗಂಡನಿಗೆ ಒಂದು ಜೊತೆಉತ್ತಮ 
ಉಡುಪು ಇಲ್ಲವಲ್ಲ ಎಂದು ಹಳಹಳಿಸಿಕೊಂಡೆ. ಈ ಬಾರಿ ನಾಲ್ಕು ಜೊತೆ 
ಬಟ್ಟೆ ಹೊಲಿಸಲೇ ಬೇಕು.' 

' ಸುಶೀಲ ಕಾಗದ ಬರೆದಿದ್ದಾಳೆ, ಟೈಪಿಂಗ್ ಕ್ಲಾಸಿಗೆ ಸೇರಾಳಂತೆ. 
ಇನ್ನೂರುರೂಪಾಯಿ ಕಳುಹಿಸು ಎಂದಿದ್ದಾಳೆ.' ಜೇಬಿನಲ್ಲಿದ್ದ ಕಾಗದ 
ತೆಗೆದು ಅವಳ ಕೈಯಲ್ಲಿರಿಸಿದ, “ನೀನೇ ಓದಿ ನೋಡು, ಮುಂಬಯಿಗೆ 
ಹೊರಡುವಾಗ ಬಂದ ಕಾಗದ, ನಿನ್ನ ಉತ್ಸಾಹಕ್ಕೆ ಭಂಗ ಬರಬಾರದೆಂದು 
ಹೇಳಿರಲಿಲ್ಲ.' 

ಅನುರಾಧ ಓದಿದಳು ಕಾಗದವನ್ನು 'ಗೋಪಾಲ ಹತ್ತನೇ 
ಕ್ಲಾಸನ್ನು ಫಸ್ಟ್ ಕ್ಲಾಸ್ ನಲ್ಲಿ ಪಾಸುಮಾಡಿ ಕಾಲೇಜಿಗೆ ಹೋಗಲೇ 
ಬೇಕೆಂದು ಹಠ ಹಿಡಿದು ಕೊನೆಗೂ ಎಲ್ಲೆಲ್ಲೋ ಸಾಲಮಾಡಿ ಕಾಲೇಜು 
ಸೇರಿದ್ದಾನೆ. ಅಮ್ಮನಿಗೆ ಮೈ ಸರಿಯಿಲ್ಲ. ಸಣ್ಣಣ್ಣನಿಗೆ ಹಾಸನದಲ್ಲಿ 
ವಿದ್ಯುತ್ ಇಲಾಖೆಯಲ್ಲಿ ಕೆಲಸ ಸಿಕ್ಕಿದ್ದು ಅವನು ಅಲ್ಲಿಗೆ ಹೋಗಿಮೂರು 
ತಿಂಗಳಾದವು. ಕಾಗದವಿಲ್ಲ, ಹಣವೂ ಅವನಿಂದ ಬಂದಿಲ್ಲ . ನಾನು 
ಟೈಪಿಂಗ್‌ಗೆ ಸೇರಿಕೊಳೇನೆ. ಹೇಗಾದರೂ ಇನ್ನೂರು ಕಳುಹಿಸು.” 

- ಯಾವಾಗ ಜಗದೀಶ ತಮ್ಮ ಪರ ಸಹಾನುಭೂತಿ, ಅನುಕಂಪ 
ತೋರಿಸಿ ತಿಂಗಳಿಗೆ ಒಂದಷ್ಟು ಹಣ ಕಳುಹಿಸಲು ಪ್ರಾರಂಭಿಸಿದನೋ 
ಅಂದಿನಿಂದಲೇ ಊರ ಕಡೆಯಿಂದ ಬೇಡಿಕೆ ಹೆಚ್ಚು ತಲೇ ಹೋಗುತ್ತಿದೆ. 
ಅನುರಾಧಳಿಗೆ ಇಲ್ಲಿ ದುಡಿಯುವ ಒಂದೊಂದು ಪೈಸೆಯ ಅತ್ಯಂತ ಮಹ 
ಸ್ವದ್ದು . ತನ್ನ ಅನೇಕ ಆಸೆಗಳಿಗೆ ಕಡಿವಾಣವೆಳೆದು ಊರಿಗೆ ಕಳುಹಿಸುವ 
ಹಣ ಬೇಡವನ್ನಲಾರಳು ನಿಜ, ಆದರೆ ಒಳಗೊಳಗೆ ಸಿಟ್ಟು , ಜಗದೀಶನಿಗೆ 
ನೌಕರಿ ಸಿಕ್ಕಿದರೆ ಆ ಮಾತೇ ಬೇರೆ. ಕಳೆದ ಬಾರಿ ರೀನಾ, ಸಿಲ್ಕ ಕಂಪನಿಗೆ 
ಹೋದಾಗ ದಾಮೋದರ ಕುಲಕರ್ಣಿಯವರು ನನ್ನ ಮಾತನಾಗೆ 
ಭರೋಸಾಇಡೀ , ಈ ಸಾರೆ ನಿಮ್ಮವರಿಗೆ ನೌಕರಿ ಸಿಗೋ ಹಂಗ ಪ್ರಯತ್ನ 
ಮಾಡ್ತೀ ' ಎಂದಿದ್ದಾರೆ. 


ಮಂದಾ 


( ಈಗೇನು ಮಾಡ್ತೀಯಾ?” ಕಾಗದ ಮಡಚುತ್ತ ಕೇಳಿದಳು 
“ ನಟೇಶನಿಗೆ ಒಂದು ಕಾಗದ ಬರೆದು “ನೀನೂ ಮನೆಗೆ ಒಂದಷ್ಟು ಸಹಾಯ 
ಮಾಡು” ಅಂತ ತಿಳಿಸು . ಅವನೂ ಮನೆಗೆ ಮಗನಲ್ಲವೇ ?? 

ಮುಂಬಯಿಯಿಂದ ಪುಣೆಗೆ ಬಂದ ದಿನವೇ ರೀಸಾ ಸಿಲ್ಸ್ ಕಂಪನಿ 
ಯಿಂದ ಕಾಗದ ಜಗದೀಶನ ಹೆಸರಿಗೆ ! ಅವನನ್ನು ಸಾವಿರದ ಐನೂರ 
ರೂಪಾಯಿ ಸಂಬಳದ ಹುದ್ದೆಗೆ ನೇಮಕ ಮಾಡಲಾಗಿದ್ದು ಈ ವಾರದ ಅಂತ್ಯ 
ದಲ್ಲಿ ಕೆಲಸಕ್ಕೆ ಬಂದು ಸೇರಿಕೊಳ್ಳಬೇಕೆಂದು ದಾಮೋದರ ಕುಲಕರ್ಣಿ 
ತಿಳಿಸುತ್ತ , “ ನಿನ್ನ ದ್ವಿತೀಯ ವರ್ಷದ ಎಂ . ಎಸ್ಸಿ. ಪರೀಕ್ಷೆಗೆ ಕುಳಿತು 
ಕೊಳ್ಳಲು ಬೇಕಾದ ನೆರವು, ಸಹಕಾರ, ರಜೆ ಇತ್ಯಾದಿ ನಾವು ನೀಡಲಿದ್ದು 
ಅದರ ಫಲಿತಾಂಶ ಬಂದ ಮೇಲೆ ನಿಮ್ಮನ್ನೂ ಇನ್ನೂ ಉನ್ನತ ಹುದ್ದೆಗೆ 
ನೇಮಕ ಮಾಡಲಾಗುತ್ತದೆ' ಎಂದೂ ಬರೆದಿದ್ದಾರೆ, 

* ಜಗದೀಶ ಕುಣಿದಾಡಿದ ಮಕ್ಕಳಂತೆ. ಕೆಲವು ದಿನಗಳ ಮೊದಲು 
ರೀನಾ ಸಿಲ್ಕ ಕಂಪನಿಯಿಂದ ಇಂಟರ್ ವ್ಯೂವಿಗೆ ಕರೆಬಂದಾಗ ಅಲ್ಲಿಗೆ ಬಂದ 
ಇನ್ನೂರು ಅಭ್ಯರ್ಥಿಗಳಲ್ಲಿ ತಾನು ಆಯ್ಕೆಯಾಗಲಾರೆನೆಂದು ಖಚಿತವಾಗಿ 
ನಂಬಿ ನಿರಾಸೆ ತಳೆದಿದ . ಈಗ ಅದೇ ಹುದ್ದೆ ಸಿಗಲು ಕಾರಣ ಅನುರಾಧ ! 
ಅವಳ ಹೆಸರು, ಧಿಡೀರನೆ ಏರಿದ ಖ್ಯಾತಿಗೆ ಬೆಲೆಯಿತ್ತ ಕಂಪನಿ 
ಮ್ಯಾನೇಜರ್‌ ಅವಳ ಪತಿಯನ್ನು ಅನಾಯಾಸವಾಗಿ ಮೇಲಕ್ಕೆತ್ತರಿಸಿ 
ದ್ದಾ ನೆ. ಅನುರಾಧ ಜಗದೀಶನ ಪಾಲಿಗೆ ದೇವತೆಯಾದಳು , ಓಲೈಸುವ 
ರಾಣಿಯಾದಳು. ಇದೇ ಸಮಯದಲ್ಲಿ ಒಂದು ದಿನ ಅವಳು ಮೆಲ್ಲನೆ ಅವನ 
ಕಿವಿಯಲ್ಲಿ ಪಿಸುಗುಡುತ್ತಾಳೆ. 

“ನೀನು ಮಗುವಿನ ತಂದೆಯಾಗಲಿದ್ದೀಯಾ!' 
ಜಗದೀಶನ ಮುಖ ಹೂವಿನಂತೆ ಅರಳುತ್ತದೆ, 

“ಎಷ್ಟು ಸಂತೋಷದ ಸುದ್ದಿ ಅನು... ಈ ಬಾರಿ ನಾವು ಅದನ್ನು 
ಸ್ವೀಕರಿಸೋಣ! 


ಮರಾಠಾ ದೈನಿಕ ಈ ಬಾರಿ ಯುಗಾದಿ ವಿಶೇಷಾಂಕ ಹೊರತರುವ 
ಯೋಜನೆ ಹಾಕಿಕೊಂಡಿತು . ಹರಿಕೃಷ್ಣ ಅದರ ಸಮಸ್ತ ಹೊಣೆಗಾರಿಕೆ 
ಯನ್ನು ಅನುರಾಧಳಿಗೆ ಒಪ್ಪಿಸಿದ. ಅಷ್ಟೇ ಅಲ್ಲ , ಮೂವರು ಪ್ರಮುಖ 
ಕಥೆಗಾರರ ಕಥೆಗಳಿಗೆ ಚಿತ್ರ ಬಿಡಿಸುವುದೂ ಅವಳ ಪಾಲಿಗೆ, ಅನುರಾಧಳಿಗಿದು 

ಹೆಮ್ಮೆಯ ವಿಷಯ . ಹರಿಕೃಷ್ಣ ಚಿತ್ರಗಳ ಮಾದರಿ ಹೇಗಿರಬೇಕೆಂದೂ 
ಸೂಚಿಸಿದ್ದಾ ನೆ . 

ಆದರೆ ಇದರಿಂದರೊಚ್ಚಿಗೆದ್ದವರು ಅದೇ ಪತ್ರಿಕೆಯಲ್ಲಿ ಹಳಬರಾದ 
ಚಿತ್ರ ಕಲಾವಿದ ದಾದಾ ನಾಯಕ, ಉಮೇಶ ಭಂಡಾರಿ, ತಮ್ಮನ್ನು ಕಡೆ 
ಗಣಿಸಿ ನಿನ್ನೆ ಮೊನ್ನೆ ಬಂದ ಕನ್ನಡತಿಯೊಬ್ಬಳಿಗೆ ಅದೂ ಮರಾಠಿಯನ್ನು 
ಸರಿಯಾಗಿ ಓದಲು ಬರೆಯಲು ತಿಳಿಯದ ಹೆಡಿಗೆ ಮುಖಚಿತ್ರದ ಹೊಣೆ 
ಗಾರಿಕೆ ಕೊಡುವುದೆಂದರೆ ತನ್ನನ್ನು ಅವಮಾನದಿಂದ ಕಡೆಗಣಿಸಿದಂತೆ. 
ಹೆಣ್ಣು ಮಾಯೆಯ ಹಾಗೆ, ಈ ಹೆಣ್ಣು ತನ್ನ ಸೆರಗಿನಿಂದ ಹರಿಕೃಷ್ಣನಿಗೆ 
ಎಂತಹ ಮಾಯೆಯ ಮೋಡಿ ಬೀಸಿದಳೋ ...ಗಂಡಸರಾದ ನಮ್ಮನ್ನು 
ಕೆಳಕ್ಕೆ ತಳ್ಳಿದನಲ್ಲ , ಇದು ಎಂದೆಂದಿಗೂ ಕ್ಷಮಿಸಲಾಗದ ಅನ್ಯಾಯ . 
ಅವರಿಬ್ಬರೂ ತಮಗಾದ ಅನ್ಯಾಯವನ್ನು ಹರಿಕೃಷ್ಣನೆದುರು ಹೇಳಿ 
- ಕೊಳ್ಳುವುದಕ್ಕೂ ಹಿಂಜರಿಯಲಿಲ್ಲ. 

ಹರಿಕೃಷ್ಣ ನುಡಿದಂತೆ ನಡೆಯುವವ. ತಾನು ಹಿಡಿದ ಪಟ್ಟು ಬಿಡದಿ 
ದ್ದಾಗ ಇಬ್ಬರಕೊಧ ಭುಗಿಲೆದ್ದಿತು. ಅವಳ ಮುಂದೆ ತಾವುಮಲೆ 
ಗುಂಪಾಗುವುದಿಲ್ಲವೆಂದು ತೋರಿಸಲು ಪ್ರತಿಭಟನೆಗೆ ಸಜ್ಜಾಗಿ ಪತ್ರಿಕೆಯ 
ಇತರ ನಾಲ್ಕಾರು ಜನರನ್ನು ಹುರಿದುಂಬಿಸಿದರು . ಇಂದು ನಮಗೆ ಬಂದ 
- ಗತಿ ನಾಳೆ ನಿಮಗೂ ಬರಬಹುದು, ಸಂಪಾದಕರಿಗೆ ಅವಳ ಮೇಲೆ 
ಮನಸ್ಸಾಗಿದೆ' ಎನ್ನುತ್ತ ಕೀಟಲೆಯೊಂದಿಗೆ ಹೆದರಿಸಿ ಪೂಫ್ ತಿದ್ದು 
ವವರನ್ನು , ಟೈಪಿಸ್ಟ್ ಹುಡುಗಿಯರನ್ನು ರೊಚ್ಚಿಗೆಬ್ಬಿನ ಅನುರಾಧ ಇರುವ 
ಕಡೆ ನಾವು ಯಾರೂ ಕೆಲಸ ಮಾಡಲಾರೆವು ' ಎಂಬ ಹೇಳಿಕೆಯನ್ನೂ 
ಬರೆದು ಕೊಟ್ಟರು . ಅನುರಾಧ ಪತ್ರಿಕೆಗೆ ರಾಜಿನಾಮೆ ಕೊಡಬೇಕು, ಇಲ್ಲ 
ವಾದರೆ ಪತ್ರಿಕೆ ಪ್ರಕಟವಾಗದಂತೆ ಮುಷ್ಕರ ಹೂಡಿಗಲಾಟೆ ಎಬ್ಬಿಸುವುದು 
ಅವರ ಮುಂದಿನ ಯೋಜನೆ ! 

ಹರಿಕೃಷ್ಣ ನಿಜವಾಗಿಯೂ ಬೆದರಿ ಹೋದ, ಅನುರಾಧಳ ಹೆಸರಿ 
ನೊಂದಿಗೆ ತನ್ನ ಹೆಸರು ಸೇರಿಸಿ ಲೇವಡಿ ಮಾಡಿದ್ದು ಕೇಳಲಾರದೆ ಕುಗ್ಗಿ 
ಹೋದ ನಾಚಿಕೆಯಲ್ಲಿ, ಅದಕ್ಕಿಂತ ಮಿಗಿಲಾಗಿ ದಾದಾ ನಾಯಕ್ , 
ಉಮೇಶ ಭಂಡಾರಿ ಮತ್ತು ಇನ್ನೂ ಅನೇಕರು ಮರಾಠಾ ದೈನಿಕದ 
ಉದ್ಯಮಕ್ಕೆ ಕಾರಣರಾದವರು . ಅವರ ನೆರವಿನಿಂದ, ಪ್ರೋತ್ಸಾಹದಿಂದ 
- ಪತ್ರಿಕೆ ದಿನೇ ದಿನೇ ಜನಪ್ರಿಯವಾದದ್ದು ನಿಜ. ಅವರನ್ನು ಎದಿರು ಹಾಕಿ 

ಕೊಂಡರೆ ತನ್ನ ಪತ್ರಿಕೆ ನಿಂತ ಹಾಗೆ, ಮುಷ್ಕರ ಎದ್ದರೆ ಪತ್ರಿಕೆ ಪರಿಸ್ಥಿತಿ 
ಮತ್ತೂ ಶೋಚನೀಯವಾದೀತು. ಅವನೆದುರಿಗಿರುವ ದಾರಿ ಒ೦ದೇ . 
ಯುಗಾದಿ ವಿಶೇಷಾಂಕದ ಪ್ರಮುಖ ಚಿತ್ರರಚನೆಗಳಿಂದ ಅನುರಾಧಳನ್ನು 
ವಜಾಮಾಡುವುದು , ಅಥವಾ ಅವಳಿಗೆ ಪತ್ರಿಕಾ ಕಛೇರಿಯಿಂದ ಖಾಯಂ 
ರಜೆಕೊಡುವುದು . ಒಮ್ಮೆ ಒಬ್ಬರಿಗೆ ಹೊಣೆಗಾರಿಕೆ ಒಪ್ಪಿಸಿ ಹಿಂದೆಗೆದು 
ಕೊಳ್ಳುವುದೆಂದರೆ ಅಭಿಮಾನಕ್ಕೆ ಏಟು ಬಿದ್ದಂತೆ. ಅದಕ್ಕಿಂತ ಖಾಯಂ 
ರಜೆಕೊಡುವುದು ಎಷ್ಟೋ ವಾಸಿ. ಹರಿಕೃಷ್ಣ ಹೆಚ್ಚಿಗೆ ಚಿಂತಿಸದೆ ಅನು 
ರಾಧಳನ್ನು ಕೆಲಸದಿಂದ ತೆಗೆದು ಹಾಕಿಬಿಟ್ಟ . 

ಮುಖಚಿತ್ರಕ್ಕಾಗಿ ನಡೆದ ಗಲಾಟೆ, ತನ್ನನ್ನು ಕೆಲಸದಿಂದ ವಜಾ 
ಮಾಡಿದ್ದು ಅನುರಾಧಳನ್ನು ವಿಸ್ಮಿತಳನ್ನಾಗಿ ಮಾಡಿದವು. ಅವಳದು 
ಟೆಂಪರರಿ ಕೆಲಸ, ಪುರುಷರದೇ ಸ್ನಾನಾಜ್ಯ ವಿರುವಲ್ಲಿ ಅದನ್ನು ವಿರೋಧಿ 
ಸುವ ನೀತಿ ಸಂಹಿತೆ ಅವಳಲ್ಲಿರಲಿಲ್ಲ. ಸಂಪಾದಕ ಮಹಾಶಯ ಅವಳತ್ತ 
ಕಣ್ಣೆತ್ತಿ ನೋಡಲಾರದೆ ತಗ್ಗಿದ ಮುಖದಲ್ಲಿ ಬೀಳ್ಕೊಟ್ಟ. ಅವನಿಗೆ 
ಬದುಕುವುದು ಅನಿವಾರ್ಯ ಅವಳ ಪರ ಸಹಾನುಭೂತಿ ಹೇಳಲು 
ಒಬ್ಬರೂ ಇರಲಿಲ್ಲ ಆ ಪತ್ರಿಕಾಲಯದಲ್ಲಿ, 

* ಅವಳನ್ನು ಸಮಾಧಾನಪಡಿಸಿದವನೂ ಜಗದೀಶನೇ , ಈಗಾಗಲೆ 
ಅವಳಿಗೆ ಆರನೇ ತಿಂಗಳು . ಇನ್ನೊಂದೆರಡು ತಿಂಗಳಲ್ಲಿ ಹೇಗೂ ಬೇಕಿತ್ತು 
ರಜೆ. ಅದು ಮೊದಲೇ ಸಿಕ್ಕಿದ್ದು ಅನುಕೂಲವಾಯಿತು. ನೀನು ಆರಾಮ 
ವಾಗಿರು ಅನು , ನಮ್ಮ ಮಗು ಆರೋಗ್ಯದಲ್ಲಿ ಬೆಳೆಯಲ್ಲಿ, ನಾನೀಗ 
ಇದ್ದೇನಲ್ಲ ಕಲ್ಲು ಗುಂಡಿನ ಹಾಗೆ' ಎಂದ, 

ಅನುರಾಧ ಅವನಿಗೆ ತಿಳಿಯದಂತೆ ದತ್ತು ರಾಮು ಫಡಕೆಯ ಬಳಿ 
ನಡೆದುದನ್ನೆಲ್ಲ ವಿವರಿಸಿದಳು . ಆಗ ಅವಳಲ್ಲಿ ಉದ್ವೇಗವಿರಲಿಲ್ಲ. ಒಂದು 
ತರಹದ ಆಕ್ರೋಶವಿತ್ತು . ದತ್ತುರಾಮರ ಮುಖವೆಲ್ಲ ಕೆಂಪಾಗಿ 
ಹೋಯಿತು. ಇಷ್ಟು ದೊಡ್ಡ ಕಲಾವಿದೆಯನ್ನು ಸಣ್ಣ ಕಾರಣಕ್ಕಾಗಿ 
ತೆಗೆದು ಹಾಕುವುದೇ ? ಸಂಪಾದಕನ ಬುದ್ದಿ ಮಣ್ಣು ತಿಂದಿದೆಯೇ ... 
ಗೆದ್ದಲು ಹಿಡಿದಿದೆಯೇ , ಮೇಜುಗುದ್ದಿ ಸಿಟ್ಟು, ಕಾರಿಕೊಂಡರು . 

* ನಿಮ್ಮ ಹೆರಿಗೆಯಾದ್ಮಲೆ ಬನ್ನಿ , ನನ್ನ ಕಂಪನಿಯಲ್ಲಿ ಖಾಯಂ 
ಕೆಲಸ ಕೊಡ್ತೀನಿ.' 

ಅದು ಅವರ ಔದಾರ್ಯದ ಮಾತು . ಅವಳ ಕೆಲಸ ಹೋದ 

ವಿಷಯ ವರುಣಶಹನಿಗೆ ತಿಳಿದದ್ದು ತಡವಾಗಿ, ಪತ್ರಿಕಾಲಯದಲ್ಲಿ ಕೆಲಸಕ್ಕೆ 
ಜನರು ಹೆಚ್ಚಾದಾಗ ಒ೦ದಿಬ್ಬರನ್ನು ತೆಗೆದು ಹಾಕುವುದು ವಾಡಿಕೆ . 
ಅದರಲ್ಲಿ ಅವಮಾನವೇನಿಲ್ಲ. ಆದರೆ ಅನುರಾಧಳನ್ನು ತೆಗೆದದ್ದು ಪತ್ರಿ 
ಕಾಲಯದ ಇತರ ಹಿರಿಯರಿಗೆ ಹೆದರಿ , ವರುಣಶಹ ಕೂಡಲೆ ಫೋನ್‌ನಲ್ಲಿ 
ಹರಿಕೃಷ್ಣನನ್ನು ತರಾಟೆಗೆ ತೆಗೆದುಕೊಂಡ. ಬೇರೊಂದು ಪತ್ರಿಕೆಯಲ್ಲಿ 
ಅನುರಾಧಳ ಪರವಾಗಿ ಬರೆಯುತ್ತ ಹರಿಕೃಷ್ಣನ ಧೋರಣೆಯನ್ನು 
ಬಲವಾಗಿ ಖಂಡಿಸಿಬಿಟ್ಟ . 

ಸರಿ, ಆ ನೆಪದಲ್ಲಿ ಮರಾಠಾ ದೈನಿಕ, ಇನ್ನಿತರ ಪತ್ರಿಕೆಗಳಲ್ಲಿ ಬಿಸಿ 
ಬಿಸಿ ಚರ್ಚೆ ನಡೆದವು. ವಾಚಕರ ವಾಣಿಯಲ್ಲಿ ಪುಟಗಟ್ಟಲೆ ಜನಾಭಿಪ್ರಾಯ 
ಪ್ರಕಟವಾದವು. ಮರಾಠಾ ದೈನಿಕವನ್ನು ಜನ ಹೀನಾಯವಾಗಿ ಆಡಿ 
ಕೊಳುತ್ತ ಇದ್ದಕ್ಕಿದ್ದಂತೆ ಅನುರಾಧಾಳಿಗೆ ಧಿಡೀರನೆ ಪ್ರಚಾಗವಿತ್ತೆರು. 
“ ಆವಾಜಾ' ಹಿಂದಿ ಮಾಸಿಕದ ಸಂಪಾದಕ, ಕೋಕಿಲಾ' ಮರಾಠಿ ವಾರ 
ಪತ್ರಿಕೆಯ ಸಂಪಾದಕ ಇಬ್ಬರೂ ಅವಳನ್ನು ತಮ್ಮ ಪತ್ರಿಕೆಗೆ ಕರೆಯಲು 
ತುದಿಗಾಲಲ್ಲಿ ಸಿದ್ದರಾದರು . 

“ ಏನು ನಿನ್ನ ಅದೃಷ್ಟ ! ಅರ್ಥವಾಗದೆ ಅ೦ದ ಜಗದೀಶ, 
( ಪುರುಷರನ್ನು ಮೋಡಿ ಮಾಡುವ ಎಂತಹದೋ ಗುಣ ನಿನ್ನಲ್ಲಿದೆ. 
ಅದಕ್ಕಾಗಿಯೇ ನಿನಗೆ ಇಷ್ಟು ಪ್ರಚಾರ ಮತ್ತು ಬೇಡಿಕೆ ! ' | 

' ನನಗೆ ಬೇಡಿಕೆಯಿರುವುದು ನನ್ನ ಕಲೆಗಾಗಿ ಹೊರತು ಈ ನನ್ನ 
ದೇಹಕ್ಕಾಗಿ ಅಲ್ಲ' ಖಾರವಾಗಿ ಅಂದಳು ಅನುರಾಧ , ' ಪುರುಷರನ್ನು 
ಮೋಡಿ ಮಾಡಿದ್ದು ನಾನಲ್ಲ, ನನ್ನ ಕಲೆ !” 

' ಕಲೆ ಅವರಿಗೊಂದು ನೆಪ, ಪುರುಷರು ನೋಡುವುದು ಕಲೆಯನ್ನಲ್ಲ, 
ಹೆಣ್ಣಿನ ಸೌಂದರ್ಯವನ್ನು .? 

ತಥ್ ನಿನ್ನ ' ಮೊದಲಬಾರಿ ಅವನ ಮೇಲೆ ಸಿಡಿದೆದ್ದಳು, “ ಈ 
ಸಣ್ಣ ಮಾತು ನಿನ್ನಿಂದ ಬರಬಾರದಿತ್ತು . ನಿನಗಿಷ್ಟವಿಲ್ಲದಿದ್ದರೆ ನಾನೆಲ್ಲಿಗೂ 
ಕೆಲಸಕ್ಕೆ ಹೋಗುವುದಿಲ್ಲ ಬಿಡು . ಮನೆಯಲ್ಲಿರುವುದೂ ನನಗಿಷ್ಟವೇ .? 

ಹಾಗೇ ಮಾಡಿದಳು , ತಿಂಗಳು ತುಂಬುವ ದಿನಗಳಲ್ಲಿ ಸಂಪೂರ್ಣ 
ವಿಶ್ರಾಂತಿಗಾಗಿ ಬಂದ ಆಹ್ವಾನಗಳನ್ನು ತಿರಸ್ಕರಿಸಿದಳು , ವರುಣಶಹನಿಗೆ 
' ನಿಮ್ಮ ಉಪಕಾರ ಬಹಳವಾಯಿತು, ಇನ್ನು ಏನಿದ್ದರೂ ಎಲ್ಲಾ ನನ್ನ 
ಹೆರಿಗೆ ನಂತರ' ಎಂದಳು . 

ಅವಳೇನೋ ಸುಮ್ಮನೆ ವಿಶ್ರಾಂತಿಯಲ್ಲಿ ಮನೆಯಲ್ಲಿರಲು ಇಚ್ಚಿಸಿ 
ದ್ದಳು. ಆದರೆ ಅದೇ ಮನೆಯಲ್ಲಿ ಅವಳನ್ನು ಗಮನಿಸುತ್ತಿದ್ದ, ಅವಳಿಗೆ 
ಬಿದ್ದ ಅವಮಾನಕರ ಹೊಡೆತವನ್ನು ಪರೀಕ್ಷಕ ದೃಷ್ಟಿಯಿಂದನೋಡುತ್ತಿದ್ದ 
ಸುನೀಲ ಗಾಂವಕರ್ ವಿಶ್ರಾಂತಿ ದಿನಗಳು ವ್ಯರ್ಥವಾಗಿ ಕಳೆದು ಹೋಗ 
ದಂತೆ ಇಬ್ಬರು ಮರಾಠಿ ಕಾದಂಬರಿಗಳ ಪ್ರಕಾಶಕರಿಗೆ ಅವಳನ್ನು ಪರಿಚಯ 
ಮಾಡಿಸಿಕೊಟ್ಟ. ಈ ಪರಿಚಯ ಲಾಭದಿಂದ ಪ್ರಕಾಶಕರು ಹೊರತರುವ 
ಕಾದಂಬರಿಗಳ ಮುಖಪುಟಕ್ಕೆ ಚಿತ್ರಕಲೆ ಒದಗಿಸುವ ಹೊಸಹೊಣೆ ಅವಳ 
ಹೆಗಲಿಗೇರಿತು. ಕುಳಿತಲ್ಲೇ ಕೆಲಸ. 

( ಕಲಾವಿದನ ಕುಂಚ ಕೆಲಸವಿಲ್ಲದೆ ಒಣಗಬಾರದು , ಮರಾಠಾ 
ದೈನಿಕ ನಿನ್ನನ್ನು ಕೆಳಗೆ ತಳ್ಳಿತು ಎಂದಾಕ್ಷಣ ನಿರಾಸೆ ಯಾಕೆ ? ನಿನ್ನದೇ 
ಸಾಧನೆಯಲ್ಲಿ ಮೇಲೆ ಬನ್ನಿ .' 

ಸುನೀಲ ತಳೆದ ಅಭಿಮಾನದಿಂದಮೂಕಳಾಗಿ ಹೋದಳು . 


ಸರಕಾರಿ ನರ್ಸಿಂಗ್ ಹೋಂನಲ್ಲಿ ಅನುರಾಧ ಹೆಣ್ಣು ಮಗುವಿಗೆ ಜನ್ಮ 
ವಿತ್ತಾಗ ಅವಳ ಬಳಿ ತನ್ನವರೆನ್ನುವ ಬಂಧು - ಬಾಂಧವರಾರೂ ಇದ್ದಿರ 
ಲಿಲ್ಲ. ಸಹಾ೦ ಕ್ಕೆ ಬಂದವಳು ವೈಜಯಂತಿ ಒಬ್ಬಳೇ ಜಗದೀಶನಿಗೆ ಸುದ್ದಿ 
ತಿಳಿದದ್ದು ಸಂಜೆ ಕಂಪನಿಯಿಂದ ಬಂದಮೇಲೆ, ಸೀದಾ ಹೊರಟು ಬಂದ 
ನರ್ಸಿಂಗ್ ಹೋಮಗೆ, ಮಗು ಅನುರಾಧರ ಮುಖ ಚಹರೆ, ಅವನ 
ಬಿಳಿ ಬಣ್ಣ ಪಡೆದು ತುಂಬ ಮುದ್ದಾಗಿತ್ತು . ಆರೋಗ್ಯವಾಗಿಯೂ ಇತ್ತು . 
ಅನುರಾಧ ಹೆಮ್ಮೆಯಿಂದನೋಡಿದಳು ಅವನತ್ಯ , 

ಹೆಣ್ಣು ಮಗುವೇ ?' ನೀರಸ ಧ್ವನಿ ತೆಗೆದ, ಇವಳೂ ದೊಡ್ಡ ವ. 
೪ಾದೇಲೆ ಇನ್ಯಾರ ಸಂಗಡ ಓಡಿ ಹೋಗಲಿದ್ದಾಳೆಯೋ .. ?' 

- ಅನುರಾಧ ದಿಗ್ಗಾಂತಳಾದಳು ಅವನ ಮಾತು ಕೇಳಿ, ಮೊದಲ 
ನೋಟದಲ್ಲಿ ನಗುವರಳಿಸುವ ಬದಲು ಹೀಗೆಮೂಗು ಮುರಿಯುವುದೇ ? 
“ ಮಗು ಗಂಡಾಗಲಿ , ಹೆಣ್ಣಾಗಲಿ ನಮ್ಮ ಕುಡಿ ತಾನೇ ?' ಪ್ರತಿ ರಾತ್ರೆ 
ತನ್ನನ್ನು ಬಿಗಿದಪ್ಪಿ ಕಿವಿಯಲ್ಲಿ ಮೆಲುಧ್ವನಿ ತೆಗೆದ ಜಗದೀಶ ಹೀಗೆ 

ಅಣಕಿಸುವುದೇ ? ತನ್ನ ಸಮೀಪದಲ್ಲಿರುವ ಏಕಮಾತ್ರ ವ್ಯಕ್ತಿಯಲ್ಲಿ 
ಇದೆಂತಹ ಕ್ರೂರನೋಟ ? ತಾತ್ಸಾರ ಭಾವ ? 

( ತಮಾಷೆಗೆ ಹೇಳಿದುದನ್ನು ಮನಸ್ಸಿಗೆ ತಂದುಕೊಂಡೆಯಲ್ಲೆ' ಅವಳ 
ಕಣ್ಣುಗಳು ತುಂಬಿ ಬಂದದ್ದು ಕಂಡು ಮೃದುವಾಗಿ ಮುಂದಲೆ ನೇವರಿಸಿದ 
“ ನೀನು ಆರೋಗ್ಯವಾಗಿದ್ದೀಯಲ್ಲ ?? 

ಅವನ ಕೈ ಹಿಡಿದು ಹಣೆಗೊತ್ತಿಕೊಂಡಳು. ಅವನ ಎಂ . ಎಸ್‌ಸಿ, 
ಪರೀಕ್ಷೆ ಮುಗಿದು ಒಂದು ವಾರ ಕಳೆದಿತ್ತು . ಈಗ ಅಧ್ಯಯನದ 'ರಗಳೆ 
ಯಿರಲಿಲ್ಲ . ನನ್ನ ಮಗಳು ಎಲ್ಲಾ ಆಲೋಚಿಸಿಯೇ ಈಗ ಹುಟ್ಟಿದಳು . 
ನನ್ನ ಬಾಣಂತನಕ್ಕೆ ನಿನ್ನಿಂದಲೇ ಸಹಾಯ .' 

“ ಓ . ಅದಕ್ಕೇನಂತೆ , ಒಂದು ತಿಂಗಳು ರಜೆ ಹಾಕಲೇ ? ಆದರೆ 
ಅನು, ಕಂಪನಿಯಲ್ಲಿ ಕೆಲಸದ ಒತ್ತಡ, ದಾಮೋದರ ಕುಲಕರ್ಣಿಗೆ ಎಲ್ಲ 
ಕೆಲಸಗಳಿಗೂ ನಾನೇ ಬೇಕು. ಹಾಂ , ಊರಿನಿಂದ ಕಾಗದ ಬಂದಿದೆ. 
ವೇದನಿಗೆ ಹುಡುಗನೋಡಿದ್ದಾರಂತೆ.' 

ಹೆರಿಗೆ ಆಯಾಸದಲ್ಲಿ ಕಣ್ಣು ಮುಚ್ಚಿ ಕೇಳಿಸಿಕೊಂಡಳು. ನಟೇಶನಿಗೆ 
ಹತ್ತು ಕಾಗದ ಬರೆದು ಹಾಕಿದರೂ ಒಂದೇ ಒಂದು ಉತ್ತರವಿಲ್ಲದೆ ಕೊನೆ 
ಗೊಮ್ಮೆ ನನಗೇ ದಿನ ನೂಕುವುದು ಪ್ರಯಾಸ , ನನ್ನಿಂದ ಒಂದು ಪೈಸೆ 
ಅಪೇಕ್ಷಿಸಬೇಡಿ' ಎಂದಿದ್ದಾನಂತೆ. ಈ ನಡುವೆ ವೇದನಿಗೆ ಹುಡುಗನನ್ನು 
ಹುಡುಕಿದ್ದಾಳೆ ತಾಯಮ್ಮ ಹುಡುಗನಿಗೆಮೂಡಬಿದಿರೆಯಲ್ಲಿ ಸ್ವಂತದ 
ಅಂಗಡಿ, ಭೂಮಿ , ಮನೆಯಿದೆ. ನಾಲ್ಕು ಗಂಡು ಮಕ್ಕಳಲ್ಲಿ ಇವನು 
ಎರಡನೇಯವ, ಮದುವೆ ಖರ್ಚಿಗೆಂದು ಐದು ಸಾವಿರ ಕೊಡಬೇಕೆಂದು 
ಹುಡುಗನ ಕಡೆಯವರ ಅಂಬೋಣ. “ನೀನಿರುವಾಗ ಐದು ಸಾವಿರ ಮಹಾ 
ಅಲ್ಲ . ಈಗಲೇ ವೇದಾಗೆ ಇಪ್ಪತ್ತು ಕಳೀತು. ಇನ್ನೂ ಮೀನಮೇಷ 
ಮಾಡದೆ, ಈ ಸಲ ಮದುವೆ ಮುಗಿಸಿ ಬಿಡೋಣ. ಹಣ ಹೊಂದಿಸಿ 
ಕೊಂಡು ಊರಿಗೆ ಬಾ , ಉಳಿದೆಲ್ಲವನ್ನೂ ನಾನಿಲ್ಲಿ ನೋಡಿಕೊಳ್ಳುವೆ.' 
ತಾಯಮ್ಮ ವೇದನ ಮೂಲಕ ಬರೆಯಿಸಿದ್ದಾಳೆ ಕಳಕಳಿಯಲ್ಲಿ 

ಪ್ರಾಯಕ್ಕೆ ಬಂದ ಹುಡುಗಿ ಸಾಲವೋ ಇನ್ನೇನೋ ಮಾಡಿ 
ಮದುವೆ ಮುಗಿಸಬೇಕಾದ್ದು ನ್ಯಾಯವೆ, ಆದರೆ ಅಷ್ಟು ಹಣ ಹೊಂದಿಸು 
ವುದು ಸುಲಭವಲ್ಲ. ಅದರೊಂದಿಗೆ ಮದುವೆ ಖರ್ಚು ಬೇರೆ, ನೀವು 
ಮದುವೆಗೆ ಬನ್ನಿ ' ಎಂಬ ಮಾತು ಬರೆಯದೆ “ನೀನು ಬಾ ' ಎಂದಿಷ್ಟೇ 

ಹೇಳುವುದೇ , ತನ್ನ ಬಗ್ಗೆ ಯಾರೊಬ್ಬರಿಗೂ ಕಳಕಳಿಯಿರದಿದ್ದರೂ ತಾನು 
ಎಲ್ಲರ ನೋವಿನಲ್ಲಿ ಸಹಭಾಗಿಯಾಗಬೇಕು. ಹೆಣ್ಣಿನ ಧರ್ಮ ಅಂತಹದು. 
ಆನುರಾಧ ಮುಖ ತಿರುಗಿಸಿ ಮಲಗಿ ಬಿಟ್ಟಳು. 

ನರ್ಸಿಂಗ್ ಹೋಮ್‌ನಿಂದ ಮನೆ ಸೇರಿದ ಮೇಲೆ ಒಂದು ತಿಂಗಳು 
ಅವಳ ಮತ್ತು ಮಗುವಿನ ಆರೈಕೆಯೆಲ್ಲ ವೈಜಯಂತಿಯದು. ' ನೀನು 
ಯಾವ ಜನ್ಮದಲ್ಲಿ ನನಗೆ ಅಕ್ಕನಾಗಿದ್ದಿಯೋ ಈಗ ನಿನ್ನಿಂದ ಸೇವೆ 
ಮಾಡಿಸಿಕೊಳ್ಳುವಂತಾಯಿತು' ಎಂದು ಅನುರಾಧ ಕಣುಂಬಿ ಹೇಳಿದರೆ 
ಅವಳು ಮೈ ದಡವುತ್ತಾಳೆ, ' ಹೆಣ್ಣು ಅಂದರೆ ಎಲ್ಲರೂ ಒಂದೇ . ಯಾವ 
ಊರು, ಯಾವ ಜಾತಿ, ಇನ್ಯಾವ ಭಾಷೆಯಾದರೇನಂತೆ, ಪರಸ್ಪರ 
ಸಹಾಯಕ್ಕೆ ಏನಡ್ಡಿ ?' ಎನ್ನುತ್ತಾಳೆ ಪ್ರೀತಿಯಲ್ಲಿ, 

ಯಾರೂ ಇಲ್ಲದವರಿಗೆ ದೈವ ಇನ್ನೆಲ್ಲೋ ಸಹಾಯ ನೀಡುವುದು. 
ದಿಟ, ಜಗದೀಶ ತನಗೆ ಮಗಳು ಹುಟ್ಟಿದ್ದು , ಆರತಿ ಎಂದು ನಾಮಕರಣ 
ಮಾಡಿದ್ದು ಕಾರ್ಕಳಕ್ಕೆ ತಿಳಿಸಿದರೂ ಅಲ್ಲಿಂದ ಒಂದೇ ಒಂದು ಶುಭ 
ಹಾರೈಕೆಯಿಲ್ಲ. ಕಾಗದ ಬರೆದರೂ ಅವರದೇ ಗೋಳು. ಇಂತವರಿಗೂ 
ಸಹಾಯ ಮಾಡಬೇಕೇ ? ಆದರೂ ಅವನು ಹೇಗೋ ಐದು ಸಾವಿರ 
ಹೊಂದಿಸಿ ವೇದನ ಮದುವೆಗೆ ಇನ್ನೂ ನಾಲ್ಕು ದಿನಗಳಿರುವಾಗಲೇ 
ಹೊರಟು ನಿಂತ , ಅನುರಾಧ ತಾನೂ ಬರುವ ಆಸೆ ವ್ಯಕ್ತಪಡಿಸಿದಾಗ 
ಕನಿಕರದಲ್ಲಿ ಮೃದುವಾದ. 

ಕರೆದೊಯ್ಯುವ ಆಸೆ ನನಗೂ ಇದೆ, ನಿನ್ನ ತಂದೆ-ತಾಯಿಗೆ ಆರತಿ 
ಯನ್ನು ತೋರಿಸಿ ಆಶೀರ್ವಾದ ಪಡೆಯಬಹುದಿತ್ತು . ಆದರೆ ಅನು, 
ಅವರೆಲ್ಲ ನಿರ್ಲಕ್ಷ್ಯ ತೋರಿಸಿದರೆ ಹೇಗೆ ಸಹಿಸಿಕೊಳ್ಳುತ್ತಿ ? ನಾನು 
ಹೇಗೋ ತಡೆದುಕೊಳ್ಳುತ್ತೇನೆಂದು ನಿನ್ನ ಮನಸ್ಸು ಕಹಿಯಾಗುವುದು 
ಬೇಡ. ಎಲ್ಲರೂ ನಮ್ಮನ್ನು ಒಪ್ಪಿದಾಗ ನಾವುಹೋದರೆ ಚೆಂದ .' 

ಅವಳ ಹೃದಯ ಭೋರ್ಗರೆಯಿತುನೋವಿನಿಂದ, ಹೆಣ್ಣು ಮಕ್ಕಳಿಗೆ 
ತವರಿನ ಆಶ್ರಯವಿದ್ದರೆ ಅದಕ್ಕಿಂತ ದೊಡ್ಡ ಪುಣ್ಯ ಇನ್ನೊಂದಿಲ್ಲ . ಆಶ್ರಯ 
ತಪ್ಪಿದ ಬದುಕು ತನ್ನದಾಗಿ ಪರಸ್ಥಳದಲ್ಲಿ ಇರುವಂತಾಯಿತಲ್ಲ . ಒಂದು 
ಕ್ಷಣ ಜಗದೀಶನ ಮೇಲೆ ಅಸೂಯೆ, ತನ್ನ ತೊಡೆಯ ಮೇಲೆಮಲಗಿದ್ದ 
ಆರತಿಯನ್ನು ನೋಡಿದಳು . ತನ್ನ ಮಗಳಿಗೆ ಇಂತಹ ಸ್ಥಿತಿ ಬರಬಾರದು. 


99 


ಮಂದಾರ 


ಎಂತಹ ಸ್ಥಿತಿಯಲ್ಲಿಯೂ ತನ್ನ ಪ್ರೀತಿ- ವಾತ್ಸಲ್ಯದಿಂದ ಈ ಮಗು ವಂಚಿತ 
ನಾಗಬಾರದು, 

ಮದುವೆ ತೀರಿಸಿ ಜಗದೀಶ ಹಿಂದೆ ಬಂದಾಗ ಸಿಹಿ ಸುದ್ದಿಯ ಬದಲು 
ಅಪ್ರಿಯವಾದ ಕಹಿ ಸುದ್ದಿ ತಂದಿದ್ದ . ಕೃಷ್ಣ ಕಾಂತರು ತೀರಿಹೋಗಿ 
ನಾಲ್ಕು ತಿಂಗಳಾದವಂತೆ, ' ಯಾರೊಬ್ಬರೂ ನಮಗೆ ತಿಳಿಸಲಿಲ್ಲ ಅನ್ನು , 
- ಆದರೂ ನನ್ನ ಕರ್ತವ್ಯದಂತೆ ಒಮ್ಮೆ ನಿನ್ನ ಮನೆ ಬಾಗಿಲವರೆಗೂ ಹೋಗಿ 
ಬಂದೆ ಅಳಿಯ ಬಂದನೆಂದು ಗೌರವ ಕೊಡುವುದು ಬೇಡ, ನೀನು 
ಹೇಗಿದ್ದಿ ಎಂದು ವಿಚಾರಿಸಬಹುದಿತ್ತು .' 

ತಂದೆ ತೀರಿ ಹೋದರು. ಆಘಾತದಿಂದ ತತ್ತರಿಸುವ ಬದಲು 
ನೋವಿನಿಂದ ಮುಖ ಹಿಂಡಿ ತೆಪ್ಪಗೆ ಕುಳಿತುಬಿಟ್ಟಳು. ನಾಲ್ಕು ತಿಂಗಳಷ್ಟು 
ಹಳೆಯದಾದ ಸುದ್ದಿ . ನಮ್ಮ ಪಾಲಿಗೆ ಅನು ಸತ್ತು ಹೋಗಿದ್ದಾಳೆ? 
ರಘುವೀರ ಹೇಳಿದ ಮಾತು ಸತ್ಯ , ಸತ್ಯ ಅನುವಿನ ನೆನಪು ಯಾರಿಗಿರು 
ಇದೆ ? ತಾನೆಂದರೆ ಹಗಲು- ರಾತ್ರೆ ಮುದ್ದು ಗರೆವ ತಂದೆ ಸಾಯುವ ಗಳಿಗೆ 
ಯಲ್ಲಿ ತನ್ನನ್ನು ಎಷ್ಟು ಬಾರಿ ನೆನಪಿಸಿದರೋ , ಆದರೂ ತನ್ನ ಮುಖ 
ನೋಡಬಾರದು ಎನ್ನುವಷ್ಟು ತಾನು ಕಳಂಕಿನಿಯೇ ? ದುಷ್ಟೆಯೇ ? 
ಕೊಲೆಗಾರಳೇ ? ಏನಾಗಿದೆ ತನಗೆ ? ಈ ಪ್ರೀತಿ-ಕಾವು ಎಲ್ಲರ ಜೀವನಕ್ಕೂ 
ಒಂದೇ ಅರ್ಥ ನೀಡೀತು. ತನ್ನ ದು ಕ್ಷಮಿಸಲಾಗದ ಅಪರಾಧವೇ ? 

ಅವಳಿ೦ದ ತಾಯಿಯ ವೈಧವ್ಯ ಕಲ್ಪಿಸಿಕೊಳ್ಳಲಾಗಲಿಲ್ಲ, 

ಮೂರು ವರ್ಷಗಳು ಕಳೆದುಹೋದವು. ಈ ಅವಧಿಯಲ್ಲಿ ಕೆಲವು 
ಬದಲಾವಣೆಗಳೂ ನಡೆದವು. ಅನುರಾಧಳಿಗೆ ಹಿಂದೆ ಕೊಟ್ಟ ಮಾತಿನಂತೆ 
- ದತ್ತು ರಾಮ ಫಡಕೆ ತನ್ನ ಕಂಪನಿಯಲ್ಲಿ ಖಾಯಂ ಕೆಲಸ ನೀಡಿದರು . 

ಆರತಿಯನ್ನು ಅಲ್ಲೇ ಎರಡು ಮಾರು ದೂರದಲ್ಲಿರುವ ಎಳೆ ಮಕ್ಕಳನ್ನು 
ನೋಡಿಕೊಳ್ಳುವ ಕೇಂದ್ರದಲ್ಲಿ ಬಿಟ್ಟು ಬೆಳಿಗ್ಗೆ ಹೋದರೆ ಹಿಂದಿರುಗು 
ವುದು ಸಾಯಂಕಾಲ ನಾಲ್ಕು ಗಂಟೆಗೆ ಆರತಿಯ ಹೊಣೆಗಾರಿಕೆಯೊಂದಿಗೆ 
ಕಂಪನಿಗಳಿಗೆ ಡಿಸೈನ್ ಕಳುಹಿಸುವುದು , ಪ್ರಕಾಶಕರು ಹೇಳಿದ ಪುಸ್ತಕ 
ಗಳಿಗೆ ಮುಖಚಿತ್ರ ಒದಗಿಸುವುದು , ಬೇಡಿಕೆ ಬಂದ ಕಡೆಗಳಿಗೆ ಚಿತ್ರ 
ಬರೆದುಕೊಡುವುದು ...ಹೀಗೆ ಅವಳ ಹೆಸರು , ಸಂಪಾದನೆಯಲ್ಲಿ ಏರು 
ಶ್ರುತಿಯ ಕಾಲ, ಕಲಾವಿದರಿಗೆಂದೇ ಕಡಿಮೆ ದರದಲ್ಲಿ ಸೈಟ್ ಗಳು 
ಮಾರಾಟಕ್ಕಿವೆ ಎಂಬ ಜಾಹಿರಾತು ಬಂದಾಗ ಅನುರಾಧ ತನ್ನ ಹೆಸರಿನಲ್ಲಿ 

ಅರ್ಜಿ ಹಾಕಿದ್ದು ತಿಂಗಳ ಹಿಂದೆ ಮಂಜೂರಾಗಿದೆ. ಕೇವಲ ಹತ್ತು ಸಾವಿ 
ರೂಪಾಯಿಗೆ ಐದು ಸೆಂಟ್ ಸ್ಥಳ ಮುಂಬಯಿ ಪುಣೆ ರಹದಾರಿಯ ಎ 
ಭಾಗದಲ್ಲಿರುವ ಹೊಸದಾದ ಇಂದಿರಾ ನಗರ ಎಂಬಲ್ಲಿ ಸಿಕ್ಕಿದೆ. ಕಲಾವಿದ 
ಗಾಗಿಯೇ ಇರುವ ಸ್ಥಳ, ಅಲ್ಲಲ್ಲಿ ಮನೆಗಳು ತಲೆ ಎತ್ತಿವೆ. ಹಣ 
ಅನುಕೂಲತೆಯಾದಾಗ ತಾವೂ ಕಟ್ಟಿಸಿಕೊಳ್ಳುವ ತೀರ್ಮಾನ 

ಜಗದೀಶನ ಹುದ್ದೆ ಯ ಮೇಲೇರಿ ಇದೀಗ ದಾಮೋದರ ಕು 
ಕರ್ಣಿಯ ಆಪ್ತ ಕಾರ್ಯದರ್ಶಿ , ಕಂಪನಿ ಮಾಲಿನ ಪ್ರಚಾರಕ್ಕೆ , ಇತ 
ಕೆಲಸಗಳಿಗೆ ಅನುಕೂಲವಾಗಲು ಕಾರುಕೊಟ್ಟಿದ್ದಾರೆ. ಅದರಲ್ಲೇ ಅವಃ 
ತಿರುಗಾಟ. ಅವನ ಉಡುಪು, ಮಾತು , ನಡಿಗೆಯಲ್ಲಿ ಆಫೀಸರನ ಗತ್ತು 
ಬಂದಿದೆ. ಸ್ವಲ್ಪ ಅಹಂಕಾರವೂ , ಈಗಿರುವುದು ಮನೆಯೇ ಅಲ್ಲ 
ಅದೊಂದು ದೊಡ್ಡಿ, ಅಲ್ಲಿಂದ ಬೇರೆದೊಡ್ಡ ಮನೆಗೆ ಹೋಗುವ ಪ್ರಯತ್ನ 
ಆದರೆ ಅನುರಾಧಳಿಗೆ ಅದು ಒಗ್ಗಿದಸ್ಥಳ, ಆರತಿಯನ್ನು ನೋಡಿಕೊಳ್ಳುವ 
ಮಕ್ಕಳ ಕೇಂದ್ರ , ಅವಳ ಕೆ. ಜಿ. ಶಾಲೆ, ಲಕ್ಷ್ಮಿ ಬಟ್ಟೆ ಕಂಪನಿ ಎಲ್ಲಾ 
ಹತ್ತಿರವಿದೆ, ಬೇರಾವುದಕ್ಕೂ ದೂರ ಅಲೆಯಬೇಕಿಲ್ಲ. ನೆರೆ ಹೊ 
ಯವರೂ ಒಳ್ಳೆಯವರೇ , ಅದಕ್ಕಿಂತ ಮಿಗಿಲಾಗಿ ಸುಶೀಲ ಗಾಂವಕರನ 
ಸ್ನೇಹಪರ ನಡವಳಿಕೆ ಕಟ್ಟಿಹಾಕಿದೆ ಅವಳನ್ನು , ಸುನೀಲ ಇನ್ನೂ ಅನಿ 
ವಾಹಿತ . ಕಾರಣ ಕೇಳಿದರೆ ಬೆಪ್ಪನಂತೆ ನಗುತ್ತ , 

“ನಿಮಗೇನು ತಮಾಷೆ ವೈನಿ, ಮೊದಲೇ ನನಗೆ ಕಡಿಮೆ ಸಂಬಳ 
ಹೆಂಡತಿಯನ್ನೂ ಕಟ್ಟಿಕೊಂಡರೆ ನನ್ನ ಗತಿ ಏನು ?' ಎನ್ನುವ 

ಗಳಿಸುವ ಹುಡುಗಿಯನ್ನೇ ಮದುವೆಯಾಗು.' 

' ಗಳಿಸುವವಳಿಗೆ ಅಹಂಕಾರ ಜಾಸ್ತಿ . ನನ್ನ ತಲೆ ತಿಂತಾಳೆ . 
ನಿಮ್ಮಂತಹ ಪಾಪದ ಹೆಣ್ಣು ಸಿಕ್ಕಿದರೆ ನಾನೀಗಲೇ ತಯಾರು ! 

ಆಗ ಅವಳ ಕೆನ್ನೆಗಳು ರಂಗೇರುತ್ತವೆ ಅವನ ಮಾತು, ಕೃತಿಗಳಲ್ಲಿ 
ಅವಳನ್ನು ಆರಾಧಿಸುವ ಭಾವೆ ಸ್ಪಷ್ಟ . 

ಜಗದೀಶ ಮತ್ತು ಅವಳಲ್ಲಿ ಆಗಾಗ ಘರ್ಷಣೆಯ ಕಿಡಿಗಳು ಉದುರು 
ಇವೆ. ಮೂಲ ಕಾರಣ ಅವನೋ , ಅವಳೋ ತಿಳಿಯದು. ಅವನಿಗೆ 
ಪ್ರತಿ ಸಣ್ಣ ವಿಷಯಕ್ಕೂ ತಾನು ಹೇಳಿದಂತೆ ಆಗಬೇಕು. ತಪ್ಪಿದರೆ 
ಮೂಗಿನ ನೇರಕ್ಕೆ ಕೋಪ, ಇದೇನು ಮಹತ್ವದ್ದಲ್ಲ. ಗಂಡಸು ಅಧಿಕಾರ 
ಸ್ಥಾನದಲ್ಲಿದ್ದರೆ ಅದು ಅವರ ಅಭ್ಯಾಸ, ಆದರೆ ಇತ್ತೀಚೆಗೆ ಅವನಲ್ಲಿ ಮೊಳೆತ 

ಸಂಶಯ , ಅನುಮಾನದ ಹೊಗೆ ಅವಳನ್ನು ವಿಚಿತ್ರ ಗೊಂದಲಕ್ಕೆ ತಳ್ಳಿದೆ. 
ಅವಳು ಕಲಾನಿಕೇತನಕ್ಕೆ ಹೋಗಿ ಬಂದರೆ ಸಾಕು ಅವನ ಮನಸ್ಸು ಕದ 
ಡಿದ ನೀರು ಮನೆಗೆ ಯಾರು ಬಂದರು ? ಏನು ಕೇಳಿದರು ? ಏನು ಮಾತ್ರ 
ನಾಡಿದೆ ಇತ್ಯಾದಿ ನೂರೆಂಟು ಪ್ರಶ್ನೆ . ಕೆಲವೊಮ್ಮೆ ಅವಳಿಗೆ ಕಿರಿಕಿರಿ . 

ಆ ದಿನ ಆದಿತ್ಯವಾರ, ವರುಣಶಹನ ಎರಡನೇ ಮಗನ ಹುಟ್ಟು 
ಹಬ್ಬ , ಮಧ್ಯಾಹ್ನದ ವಿಶೇಷಭೋಜನಕ್ಕೆ ಬರಬೇಕೆಂದು ನಾಲ್ಕು ದಿನಗಳ 
ಮೊದಲೇ ನಮಿತಾ ಮನೆತನಕ ಬಂದು ಹೇಳಿಹೋಗಿದಾಳೆ, ವರುಣ 
ಶಹ ( ನಿಮ್ಮ ಯಜಮಾನರನ್ನೂ ಕರೆದುಕೊಂಡು ಬನ್ನಿ ' ಎಂದಿದ್ದಾನೆ 
ನೆನಪಿನಿಂದ. ಆದರೆ ಯಾರೊಬ್ಬರೂ ತನಗೆ ಮುಖತಃ ಹೇಳಿಕೆ ಹೇಳಲಿಲ್ಲ 
ವೆಂದು ಜಗದೀಶ ಅಂದು ಅನುರಾಧಳನ್ನೂ ಸಮಾರಂಭಕ್ಕೆ ಹೋಗಲು 
- ಬಿಡಲಿಲ್ಲ . 

'ಸಮಾರಂಭ ಅಂದೇಲೆ ದಂಪತಿಗಳಿಗಿಬ್ಬರಿಗೂ ಹೇಳಿಕೆ ಬೇಕು. 
ನೀನೊಬ್ಬಳೇ ಹೋಗುವುದು ಗೌರವವಲ್ಲ ' ಎಂದ ಕಟುವಾಗಿ , 

ಅವನನ್ನು ನೋಯಿಸಲಾರದೆ ಚಡಪಡಿಸುತ್ತ ಉಳಿದಳು ಮನೆ 
ಯಲ್ಲೇ , ಬೇರೆಲ್ಲಾದರೂ ತಿರುಗಾಡಿ ಬರುವುದೂ ಬೇಡವಾಯಿತು. 
ಆದರೆ ಸಾಯಂಕಾಲ ಅನಿರೀಕ್ಷಿತವಾಗಿ ವರುಣಶಹ ಬಂದಿಳಿದ ಕಾರಿನಲ್ಲಿ . 
ಅನುರಾಧ ಯಾಕೆ ಬರಲಿಲ್ಲವೆಂದು ಆಕ್ಷೇಪಿಸುತ್ತ ಅವಳನ್ನು ನೋಡಲು 
ಅನೇಕ ಗಣ್ಯ ಮಹನೀಯರು ಬಂದಿದ್ದಾರೆಂದೂ ಹೇಳುತ್ತ ಜಗದೀಶನ 
ಮುಗಳಗು ಬೀರಿದ, “ ನಿಮ್ಮಿಬ್ಬರನ್ನೂ ಕರೆದೊಯ್ಯಲು ಬಂದೆ. ಬನ್ನಿ 
ಹೋಗೋಣ? 

“ ನನ್ನ ಗುರುತು ಸಿಗಲಿಲ್ಲವೇ ?” ಕೇಳಿದ ಬಿಗುಮಾನದಲ್ಲಿ . 

“ಓಹೋ . 'ಅಗರ್ ನೋ ದ ಹೋಲ್ ಹಿಸ್ಟ್ರಿ ಅಬೌಟ್ ಯು ! 
ಲಕ್ಕಿ ಮ್ಯಾನ್ ! ಅನುರಾಧ ನಿಮ್ಮ ಬಗ್ಗೆ ಎಲ್ಲಾ ಹೇಳಿದ್ದಾರೆ. ನಾನು 
ನಿಮಗೆ ಹೆಲ್ಸ್ ಕೊಡಲಿಲ್ಲವೆಂಬ ಸಿಟ್ಟು ಇನ್ನೂ ಇದೆಯಂತೆ...' ವರುಣ 
ಶಹ ಬಾಗಿಲ ಹೊರಗೆ ನಿಂತು ಅಂದ, ' ನನ್ನನ್ನು ಅರ್ಥಮಾಡಿಕೊಳ್ಳಿ. 
ಈಗೇನು ಚೆನ್ನಾಗಿದ್ದೀರಲ್ಲ .' 

ಅನುಕೂಲವಾಗಿದ್ದೇನೆ!” ಸಿಡಿಗುಂಡಿನಂತೆ ಇತ್ತು ಮಾತು . 

ಆದರೆ ಜಗದೀಶ ಹೊರಡಲಿಲ್ಲ . ಬೇರೆ ಯಾರನ್ನೂ ಕಾಣಲಿಕ್ಕಿದೆ 
- ಯೆಂಬ ನೆವ ಹೇಳುತ್ಯ , ' ಬಂದಿದ್ದೀರಲ್ಲ , ಅನುರಾಧಳನ್ನು , ಆರತಿಯನ್ನು 

ಕರೆದುಕೊಂಡು ಹೋಗಿ' ಎಂದ. 

ಅನುರಾಧಳಿಗೂ ಬೇಕಾದದ್ದು ಅದೇ ಕ್ಷಣದಲ್ಲಿ ಸಿದ್ದಳಾಗಿ ಆರ 
ಯೊಡನೆ ಹೊರಟುಬಿಟ್ಟಳು. 

ಜಗದೀಶ ಮುಷ್ಟಿ ಬಿಗಿದು ಹಲ್ಲು ಕಡಿದುಕೊಂಡ ಕಾರು ಹೊರಟ 
ಹೋದಮೇಲೆ ಕ್ಷಣಕ್ಷಣಕ್ಕೂ ಏರಿತು ಅವನ ಸಿಟ್ಟು , ನೀನು ಯಾರೆಂದ 
ಇನ್ನೂ ವರುಣನಿಗೆ ತಿಳಿದಿಲ್ಲ ಎಂದಿದ್ದ ಅನುರಾಧ ಬೆನ್ನ ಹಿಂದೆ ಹಾಕಿದ್ದು 
ಚೂರಿ, ಅವನ ಮೇಲೆ ತನಗೆ ಸಿಟ್ಟು ಎಂದು ಸ್ಪಷ್ಟವಾಗಿ ಹೇಳುವಷ್ಟು 
ಅವಳಿಗೆ ಸಲುಗೆ, ಇವತ್ತು ಸಮಾರಂಭಕ್ಕಾಗಿ ಮಧ್ಯ ಇಲ್ಲಿ ತನಕ ಬಂದ 
ಅವಳನ್ನು ಕರೆದೊಯ್ಯುವಷ್ಟು ಅವರ ಸ್ನೇಹ ಬೆಳೆದಿದೆ ಗಾಢವಾಗಿ 
ಏನಿದರ ಅರ್ಥ ? ಇವತ್ತಿಗೇ ಇವರ ಸ್ನೇಹ ಮುರಿಯಬೇಕು. ಅವಳ 
ನಗು ಮೋಡಿಎಂತಹವರನ್ನೂ ಬಲೆಗೆಳೆದುಕೊಳ್ಳುತ್ತದೆ. ಇವತ್ತು ಖಾರ 
ವಾಗಿ ಅವಳಿಗೆ ಹೇಳಿಬಿಡುತ್ತೇನೆ, 

ಆ ರಾತ್ರೆ ಹತ್ತೂವರೆ ನಂತರ ವರುಣಶಹನ ಕಾರು ಮತ್ತೆ ಬಂದಿತು 
ತಾಯಿ - ಮಗಳನ್ನು ಬಿಡುವುದಕ್ಕೆಂದು, ಕಾರು ಆವರನ್ನು ಇಳಿಸಿ ಹಿಂದಿರು 
ಗಿದ ಮೇಲೆನಿದ್ದೆ ಹೋಗಿದ್ದ ಆರತಿಯನ್ನು ಎತ್ತಿಕೊಂಡು ಜಿಂಕೆಯಂತೆ 
ಚಿವು ತ ಬಂದಳು ಅನುರಾಧ, ತಾಂಬೂಲದಿಂದ ರಂಗೇರಿದ ಅವಳ 
ತುಗಳು ನಗುತ್ತಿದ್ದವು. ಆರತಿಯನ್ನು ಮಲಗಿಸಿ ಸೀರೆ ಬದಲಿಸುತ್ತ , 

“ ಇವತ್ತು ಹೋಗದೇ ಇದ್ದಿದರೆ ನಮಗೇ ದೊಡ್ಡ ನಷ್ಟವಾಗಿತ್ತು . 
ಅನೇಕ ಗಣ್ಯ ಮಹನೀಯರು ಕಾದಿದ್ದರು ನನಗಾಗಿ ನೀನು ಬರಲಿಲ್ಲ 
ವೆಂದು ಕೆಲವರು ಬೇಸರಿಸಿದರು . ವೈಜಯಂತಿಗೆ ಕಳೆದ ತಿಂಗಳು ಜಲ 
ವರ್ಣದಲ್ಲಿ “ಸೂರ್ಯಾಸ್ತಮಾನ” ಬಿಡಿಸಿ ಕೊಟ್ಟಿದ್ದೆನಲ್ಲ ಅದು ಬಹಳ 
ಮಂದಿಗೆ ಇಷ್ಟವಾಯ್ತಂತೆ. ಯಾರೋ ನಾಲ್ಕು ಜನ ಅದೇ ಕೃತಿ ಬರೆದು 
ಕೊಡಿ ಅಂದಿದ್ದಾರೆ. ಒಂದೇ ಕೃತಿಯ ನಾಲ್ಕು ಪ್ರತಿ ತೆಗೆಯುವುದೆಂದರೆ 
ಬರಿ ಬೋರು. ಒಪ್ಪಿಕೊಂಡೆ ಅನ್ನು , ಹಾಂ , ಈ ಮನೆ ಬದಲಿಸಿ ಬೇರೆ 
ದೊಡ್ಡ ಮನೆಗೆ ಹೋಗೋಣ. ನನಗೊಂದು ಡ್ರಾಯಿಂಗ್ ರೂಂ ಇಲ್ಲ 
ದಿದ್ದರೆ ಸಾಧ್ಯವಿಲ್ಲ . ಇವತ್ತು ವರುಣಶಹನಿಗೆ ಕುಳಿತುಕೊಳ್ಳಲು ಸರಿ 
ಯಾದ ಖುರ್ಚಿಯೂ ಇರಲಿಲ್ಲ ಇಲ್ಲಿ . ಹೊಸ ಮನೆ ಹೇಗೆ ಮಾಡ್ತನೆ 
ಗೊತ್ತೇ ... ಅಲ್ಲ...? 

“ ನಿನ್ನ ಬಾಯಿ ನಿಲ್ಲಿಸು' ಜಗದೀಶನ ಸ್ವರ ಅವಳ ಧ್ವನಿಯನ್ನು 

ತಡೆಯಿತು ಅಲ್ಲಿಗೇ , ' ನೀನು ಚೆನ್ನಾಗಿ ಸುಳ್ಳು ಹೇಳಲು ಕಲಿತಿದ್ದಿಯಾ, 
ನೀನ್ಯಾರು ಅನ್ನುವುದು ವರುಣನಿಗೆ ಹೇಳಿಲ್ಲ ಎಂದಿದ್ದು ಬರಿ ಬೊಗಳೆ... 
ನಮ್ಮಿಬ್ಬರಲ್ಲಿ ನಡೆದ ಮಾತುಕತೆ ಎಲ್ಲಾ ಅವನಿಗೆ ಹೇಳಿ ಇನ್ನೆಷ್ಟು 
ನನ್ನನ್ನು ತಮಾಷೆ ಮಾಡಿದ್ದಿ ಯೋ .” . . 

ಅನುರಾಧ ಹುಬ್ಬೇರಿಸಿದಳು , ' ಪ್ರಥಮ ಪರಿಚಯದಲ್ಲೇ ನಾನು 
ಯಾರು ಅಂತ ಅವನಿಗೆ ಗೊತ್ತಾಗಿದೆ . ನಿನಗೆ ಬೇಸರವಾಗದಿರಲಿ ಎಂದು 
ಸುಳ್ಳು ಹೇಳಿದೆ.' 

' ' ಈ ರೀತಿ ಇನ್ನೆಷ್ಟು ನನ್ನಿಂದ ಅಡಗಿಸಿದ್ದಿಯೋ ... ನಿನ್ನನ್ನು ಹೇಗೆ 
ನಂಬಲಿ ?' 
- ' ನನ್ನ ತಪ್ಪು ಕಲ್ಪನೆಗೆ ನಾನಲ್ಲ ಹೊಣೆ, ಸಾಕು , ಇಲ್ಲಿಗೆ ನಿಲ್ಲಲಿ 
ಮಾತು. ಹಿಡಿ, ಸಮಾರಂಭದ ಸಿಹಿತಿಂಡಿ ಕೊಟ್ಟಿದ್ದಾರೆ. ಬೇಕಾದರೆ 


ತಿನ್ನು . ? 


10 . 


ಪ್ರಸಿದ್ದಿ ಪಡೆದ ಊದುಬತ್ತಿ ಕಂಪನಿಯೊಂದು ಅದೂರಿಯ ಜಾಹಿರಾತಿ 
ಗಾಗಿ ನಾಲ್ಕು ಅಡಿ ಉದ್ದ , ಮೂರುಅಡಿ ಅಗಲದ ಬಹುದೊಡ್ಡ ಆಕಾರದ 
ಬಾಲಕೃಷ್ಣನ ಒಂದು ಚಿತ್ರ ಬರೆಯುವಂತೆ ಅನುರಾಧಳಿಗೆ ಆರ್ಡರ್ 
ಕೊಟ್ಟಿತ್ತು . ಕಲ್ಪನೆಯ ಬಾಲಕೃಷ್ಣನನ್ನು ಬಿಡಿಸುವುದು ಕಷ್ಟ . ಬೇರೆ 
ಕಲಾವಿದರ ಚಿತ್ರ ಅಥವ ಮಾಡೆಲ್ ಇದ್ದರೆ ಚಿತ್ರರಚನೆ ಸುಲಭ , ಆದ 
ಕ್ಕಿಂತ ನೈಜ ಕೃಷ್ಣನನ್ನೇ ರೂಪದರ್ಶಿಯಾಗಿ ಉಪಯೋಗಿಸಿದರೆ ಹೇಗೆ ? 
ಬಾಲಕೃಷ್ಣನ ರೂಪದರ್ಶಿಯಾಗಲು ಆರತಿ ಯೋಗ್ಯಳಾದವಳು. 

ತಡಮಾಡದೆ ಬಾಲಕೃಷ್ಣನ ವೇಷಕ್ಕೆ ಬೇಕಾದ ಉಡುಪು ; ಕಿರೀಟ 
ಕುತ್ತಿಗೆ ಹಾರ , ನವಿಲುಗರಿ , ಕೊಳಲು ಕಾಲ್ಗೆಜ್ಜೆ ಇತ್ಯಾದಿ ಸಿದ್ಧತೆ ಮಾಡಿ 
ಒಂದು ಭಾನುವಾರ ಬೆಳಿಗ್ಗೆಯೇ ಆರತಿಗೆ ವೇಷ ಹಾಕಿದಳು . ಕೃಷ್ಣನ 
ವೇಷಧರಿಸಿ ಕೈಯಲ್ಲಿ ಕೊಳಲು ಹಿಡಿದು ತಾಯಿ ಹೇಳಿದಂತೆ ನಗುತ್ತ 
ನಿಂತ ಮೂರೂವರೆ ವರ್ಷದ ಆರತಿ ಥೇಟ್ ಮುದ್ದು ಬಾಲಕೃಷ್ಣನ ಪ್ರತಿ 
ರೂಪ! ಎಷ್ಟೊಂದು ಸಹಜ ಭಾವ ಅವಳಲ್ಲಿ ! ಡ್ರಾಯಿಂಗ್ ಬೋರ್ಡಿನ 

ಬದಿಯಲ್ಲಿ ಎತ್ತರದ ಸ್ಕೂಲ್ ಇರಿಸಿ ಅದರ ಮೇಲೆ ಮುಗಳನ್ನು ನಿಲ್ಲಿಸಿ | 
ಸರಸರನೆ ಸ್ಕೆಚ್ ಬರೆಯಲಾರಂಭಿಸಿದಳು. ಸ್ಕೆಚ್ ಹಾಕುತ್ತ ಹೋದಂತೆ 
ಎದುರಿಗಿರುವವಳು ಮಗಳಲ್ಲ, ಬಾಲಕೃಷ್ಣನೇ ಎನ್ನುವ ತನ್ಮಯತೆ 
ಆವರಿಸಿತು ಅವಳನ್ನು 

ಒಂದೂವರೆ ತಾಸು ಬೇಕಾಯಿತು ಆ ಚಿತ್ರದ ಸ್ಕೆಚ್ ಪೂರ್ತಿ 
ಮಾಡಲು. ಅಷ್ಟು ಹೊತ್ತು ಭಂಗಿ ಬದಲಿಸದೆ ನಗುತ್ತ ನಿಂತ ಆರತಿ 
ಯನ್ನು ಕೊನೆಗೊಮ್ಮೆ ಬಿಗಿದಪ್ಪಿ ಅನುರಾಧ ಗದ್ದ ದಿತಳಾದಳು . “ ನೀನಾ 
ದರೆ ನಿಜವಾದ ಶ್ರೀ ಕೃಷ್ಣ ಹೌದು !' ಚಿತ್ರ ಮುದ್ದಾದ ಬಾಲಕೃಷ್ಣನ 
ಅವತಾರದಂತೆಮೂಡಿದ್ದು ಇನ್ನೂ ಬಣ್ಣ ತುಂಬದ ಸೈಟ್ ನಲ್ಲಿ ಮೂಡಿದ 
ಮುಗುಳ್ಳಗೆ ಎಂತಹ ಅರಸಿಕರ ಮನಸೆಳೆಯುತ್ತಿದೆ. ರಜಾದಿನದ 
ವಿಶ್ರಾಂತಿಯಲ್ಲಿದ ಜಗದೀಶನೂ ಬೆರಗಾದ ಆ ಚಿತ್ರ ನೋಡಿ. ಪಕ್ಕನೆ 
ಇದೇ ಆರತಿಗೆ ಶಿವನ ವೇಷತೊಡಿಸಿ.ರೂಪದರ್ಶಿಯನ್ನಾಗಿ ಮಾಡಿ ಚಿತ್ರ 
ಬಿಡಿಸಿದರೆ ಹೇಗೆ ? ಎಂಬ ಆಲೋಚನೆ ಬಂದು ಕೇಳಿದ ಅನುರಾಧಳನ್ನು , 

ಆಗಲೇ ಮಧ್ಯಾಹ್ನ ಹನ್ನೊಂದು ಗಂಟೆ ಸುಮಾರು ಎರಡು ತಾಸು 
ನಿಂತಲ್ಲೇ ನಿಂತು ಸುಸ್ತಾಗಿದ್ದಾಳೆ ಆಗತಿ. ಈ ಸ್ಥಿತಿಯಲ್ಲಿ ಮತ್ತೊಮ್ಮೆ 
ವೇಷ ಬದಲಿಸಿ ನಿಲ್ಲಿಸುವುದೆಂದರೆ ತಾಳ್ಮೆ ಪರೀಕ್ಷಿಸಿದಂತೆ, ಇನ್ನೊಮ್ಮೆ 
ನೋಡೋಣ. ಇವತ್ತು ಬೇಡ” ಎಂದಳು. ಆದರೆ ಜಗದೀಶನಿಗೆ ಇವತ್ತು 
ಈಗಲೇ ಆಗಬೇಕೆಂಬ ಹಠ, ' ನಾನು ವೇಷ ತೊಡಿಸುತ್ತೇನೆ. ಸಣ್ಣ 
ಮಾದರಿಯ ಚಿತ್ರ ಬರಿ ಸಾಕು. ಏನೇ ಆಗತಿ , ಶಿವನ ವೇಷ ಹಾಕಲೇ ?' 


ಮಗುವಿಗೇನು.. ತಾಯಿ ತಂದೆ ಆಡಿಸಿದಂತೆ ಕುಣಿಯುವವಳು. 
ಅನುರಾಧ ಅವರಿಬ್ಬರ ಉತ್ಸಾಹ ಕಂಡು ಊಟದ ನಂತರ ಚಿತ್ರ ಬರೆಯಲು 
ಮತ್ತೊಂದು ಸಣ್ಣ ಡ್ರಾಯಿಂಗ್ ಬೋರ್ಡು ಸದ್ದು ಮಾಡಿ ಅದರ ಮೇಲೆ 
ಸೇಪರುಒಟ್ಟಳು. 

ಊಟದ ನಂತರ ತೀರ ಸುಸ್ತಾದವಳು ಅನುರಾಧ, ಮತ್ತೊಮ್ಮೆ , 
ಏಕಾಗ್ರಚಿತ್ತದಿಂದ ಚಿತ್ರ ಬರೆಯುವ ಉತ್ಸಾಹವಿರಲಿಲ್ಲ . ಆದರೆ ಆಗಲೇ 
ಜಗದೀಶ ಆರತಿಗೆ ಶಿವನ ವೇಷತೊಡಿಸಿ ಎತ್ತರದಸ್ಕೂಲ್ ಮೇಲೆ ಕುಳ್ಳಿ 
ರಿಸಿದ್ದ ಕಿರೀಟದ ಬದಲು ಎತ್ತಿ ಕಟ್ಟಿದ ಕೂದಲಿಗೆ ಅರ್ಧ ಚಂದ್ರ , 
ಕೊಳಲಿನ ಬದಲು ರಟ್ಟಿನ ತ್ರಿಶೂಲ, ಸೊಂಟಕ್ಕೆ ಎಂತಹದೋ ಬೆಲ್ಲು | 

( ಹಾವಿನ ಬದಲಿಗೆ !) ಪೂರ್ತಿ ಶಿವನ ವೇಷವಾಗಿರಲಿಲ್ಲ. ಜಗದೀಶನಿಗೆ 
- ಅವಸರ . ಪಾಪ, ಹಸುಳೆಯ ಮುದ್ದಾದ ತುಂಟ ಕಣಗಳಲ್ಲಿ, ಮುಖದಲ್ಲಿ 
ಗಂಭೀರ ಭಾವವೆಲ್ಲಿದೆ ? ಜಟಾಧಾರಿಯಾಗಿ ಬೂದಿ ಬಳಿ ದರೂ ಶಿವನಂತೆ 
ಕಾಣಿಸದ ರೂಪದರ್ಶಿ ಅನುರಾಧ ಅರ್ಧಗಂಟೆ ಹೊತ್ತು ಕಷ್ಟಪಟ್ಟು ಬಿಳಿ 
ಹಾಳೆ ಮೇಲೆ ಪೆನ್ಸಿಲ್ ಓಡಾಡಿಸಿದಳು . ಊಹೂಂ, ಆ ರೇಖೆಗಳು ಬಾಲ 
ಕೃಷ್ಣನ ರೂಪಕ್ಕೆ ತಿರುಗಿದವು. ಮುಖದ ಮೇಲೆ ಶಿವನ ಗಾಂಭೀರ್ಯದ 
ಬದಲು ಎಳೆಮಗುವಿನ ತುಂಟತನದ ಲಾಸ್ಯ 

ಹುಬ್ಬು ಗಂಟಿಕ್ಕಿದ ಜಗದೀಶ, ಅವನು ಮೊದಲಿನಿಂದಲೂ ಶಿವನ 
ಆರಾಧಕ, ಗೋಕರ್ಣದ ಶಿವಲಿಂಗದ ಒಂದು ಪಟವಿದೆ ಅವನ ಬಳಿ , 
ಆರತಿಯ ಶಿವನ ಆರಾಧಕಳಾಗಬೇಕು ಎನ್ನುವ ಪ್ರತಿದಿನ ದೇವರಿಗೆ 
ಕೈ ಮುಗಿ' ಎಂದು ಅವನ ತೋರಿಸುವುದು ಗೋಕರ್ಣದ ಪಟವನ್ನು , 
- ಅನುರಾಧ ಉಡುಪಿ ಶ್ರೀಕೃಷ್ಣನನ್ನು ನಂಬುವಳು. ಅವರಿಬ್ಬರಲ್ಲಿ ದೇವರು 
ಧರ್ಮ ಇತ್ಯಾದಿ ವಿಷಯ ಬಂದಾಗ ತಾವು ನಂಬುವ ದೇವರ ಬಗ್ಗೆಯೂ 
ತಿಕ್ಕಾಟ ಏಳುವುದುಂಟು. ಶಿವ ಮೇಲು, ಕೃಷ್ಣ ಮೇಲು ಎಂಬ ವಾದ 
ವಿವಾದದಲ್ಲಿ ಇಬ್ಬರೂ ತಮ್ಮದೇ ಶ್ರೇಷ್ಠ ಎನ್ನುವರು . ಈ ವಿವಾದದ 
ಒತ್ತಡ ಪ್ರತಿಬಾರಿ ಪುಟ್ಟ ಆರತಿಯ ಮೇಲೆ ಹಾಕುವುದೂ ಉಂಟು. ಆರತಿ 
ಇಬ್ಬರ ಸೊತ್ತು. ಅವಳನ್ನು ತನ್ನಿಚ್ಛೆಯಂತೆ ಬೆಳೆಸಬೇಕೆಂದು ಜಗದೀಶ, 
ತನ್ನಿಚ್ಛೆಯಂತೆ ಮೇಲೆ ತರುತ್ತೇನೆಂದು ಅನುರಾಧ, ಹೀಗೆ ಇಬ್ಬರೂ 
ತಮ್ಮ ಕಡೆ ಎಳೆದುಕೊಳ್ಳುವ ಪ್ರಯತ್ನ. 

ಇವತ್ತು ಅಷ್ಟೇ , ಆರತಿ ತನ್ನ ಮನದಿಚ್ಛೆಯಂತೆ ಮಡಿ ಬರ 
ಬೇಕೆಂದು ಯೋಚಿಸಿದರೆ ಅನುರಾಧ ತನಗೆ ಅವಹೇಳನ ಮಾಡಲು 
ಕೃಷ್ಣನ ಚಿತ್ರ ರಚಿಸುತ್ತಾ ಇದ್ದಾಳೆಯೇ ? ಅವಳದು ಕೇವಲ ನಾಟಕವೇ ? 
' ನಿನಗೆ ಬರೆಯಲು ಮನಸ್ಸಿಲ್ಲ ಅನ್ನು ಈ ನಾಟಕ ಆಡಬೇಡ.' 

ನಿಜ ಹೇಳೇನೆ. ಜಟಾಧಾರಿಯಾದಾಕ್ಷಣ ಆರತಿ ಶಿವನಾಗಲು 
ಸಾಧ್ಯವಿಲ್ಲ. ಮುದ್ದು ಕೃಷ್ಣನರೂಪವೆಲ್ಲಿ ? ಬೂದಿ ಬಳೆದ ಶಿವನೆಲ್ಲಿ ?” 
ಕೀಟಲೆ ಮಾಡಿದಳು ತುಟಿಯಂಚಿನಲ್ಲಿ ನಗುತ್ತ . 

ಅಷ್ಟಕ್ಕೆ ರೇಗಿಹೋಯಿತು ಜಗದೀಶನಿಗೆ ಅವನು ಕೂಡಲೆ ಮೊದ 
ಲಿನ ಬೋರ್ಡ್ ಮೇಲಿದ್ದ ಬಾಲಕೃಷ್ಣನ ಸ್ಕೆಚ್ ಬಿಡಿಸಿದ ಕಾಗದವನ್ನು 
- ಎರಡೂ ಕೈಯಿಂದ ಸರಪರನೆ ಹರಿದು ಹಾಕಿ ಆರತಿಯನ್ನು ಎತ್ತಿಕೊಂಡ , 

“ ನಿನ್ನ ಪೆನ್ಸಿಲ್‌ಗೆ ಶಕ್ತಿಯಿಲ್ಲ. ನನ್ನನ್ನು ತಮಾಷೆ ಮಾಡಲು ನೋಡಾ 
ಇದ್ದೀಯ, ಈಗಲೆ ಸ್ಟುಡಿಯೋಗೆಹೋಗಿ ಇದೇ ವೇಷದಲ್ಲಿ ಆರತಿಯ 
ಫೋಟೋ ತೆಗೆಯಿಸಿಕೊಂಡು ಬತ್ತೇನೆ' ಎಂದವನೆ ಬಟ್ಟೆ ಬದಲಿಸು 
ಹಾಗೇ ಹೊರಟುಬಿಟ್ಟ . 

ಒಂದು ಕ್ಷಣ ದಿಗ್ಯಾಂತಳಾದಳು ಅನುರಾಧ, ಬೆಳಿಗ್ಗೆ ತನ್ಮಯ 
ಯಿಂದ ಬಿಡಿಸಿದ ಚಿತ್ರಕ್ಕೆ ಈ ಗತಿ ಬಂದಿತೇ ? ಫೋಟೋ ತೆಗೆಯಿಸಲು 
ಕರೆದೊಯ್ಯಲಿ, ಆದರೆ ಚಿತ್ರ ಹರಿದದ್ದೇಕೆ? ಜಾಹಿರಾತಿಗೆ ಬೇರೊಂದು 
ಚಿತ್ರ ಬರೆಯಲು ಇನ್ನು ಬೆಳಗಿನ ಉತ್ಸಾಹ ಹೇಗೆ ತರಲಿ ? ಇಂತಹ ಕೇತ 
ದಲ್ಲಿ ಹೆಣ್ಣಿಗೆ ಅವಕಾಶ ಕೊಡುವವರು ವಿರಳ. ಅವಳಿಗೆ ದಕ್ಕಿದ್ದು ಸ್ವಂತ 
ಪ್ರತಿಭೆಯಿಂದ, ಅದೇ ಹೀಗೆಮಣ್ಣು ಮುಕ್ಕುವ ದೆಸೆಯಾದರೆ ಹೆಸರಿ ? 
ಮಸಿ ಬಳಿದಂತೆ, ' ಜಗದೀಶ ಯಾಕೆ ಅಸಹನೆಯಿಂದ ಹಾರಾಡುತ್ತಾನೆ? 
ಅರ್ಥವಾಗದೆ ಹಣೆಗೆ ಕೈ ಹಚ್ಚಿ ದಳು . 

ಇವೆಲ್ಲ ನಡೆದದ್ದು ಹೊರಕೋಣೆಯಲ್ಲಿ, ಆ ದಿನ ಸುನೀಲ 
ಗಾವಂಕರ್ ತನ್ನ ಕೋಣೆಯಲ್ಲಿದ್ದ , ಆರತಿ ಕೃಷ್ಣನ ವೇಷ ಹಾಕಿದ್ದು 
ಅನುರಾಧ ಸೈಟ್ ನಲ್ಲಿ ತನ್ಮಯಳಾದದು ಅವನಿಗೆ ತಿಳಿದಿದೆ. ಆದರೆ 
ಅನುರಾಧ ಹೊರಕೋಣೆಯಲ್ಲಿ ಕೆಲಸದಲ್ಲಿದ್ದರೆ ಅವನು ಅತ್ತ ಮುಖ 
ಹಾಕುವವನಲ್ಲ . ಈಗ ತಾನೇ ದಂಪತಿಗಳಲ್ಲಿ ಎದ್ದ ಬಿಸಿಬಿಸಿ ಚರ್ಚೆಯ 
ನಂತರ ಜಗದೀಶ ಕಾಲಪ್ಪಳಿಸುತ್ತ ಹೊರಗೆ ಹೋದದ್ದು ತಿಳಿದ ಮೇಲೆ 
ಕುತೂಹಲದಿಂದ ನಿಧಾನವಾಗಿ ತನ್ನ ಕೋಣೆ ಬಾಗಿಲು ತೆರೆದು ಹೊರಗೆ 
ಬಂದ ನೋಡುತ್ತಾನೆ, ಚಿತ್ರ ಹರಿದು ಚೂರು ಚೂರಾಗಿದೆ. ಅನುರಾಧ 
ಕಣ್ಣೀರು ಹರಿಸಿದ್ದಾಳೆ ಮೌನವಾಗಿ ಸುನೀಲ ತಾನೂ ಮಾತನಾಡದೆ 
ಹರಿದ ಚೂರುಗಳನ್ನು ಒಂದು ಮಾಡಿ ಬೋರ್ಡಿಗೆ ಹಚ್ಚುತ್ತ ಬಂದ. 

ನಡೆದ ಘಟನೆ ಅನುರಾಧಳ ಮನದ ಮೇಲೆ ಆಳವಾದ ಗಾಯ 
ಮಾಡಿತು . ಈ ತನಕ ಸಾಯಂಕಾಲ ಮತ್ತು ಮಲಗುವ ಮುನ್ನ ಶ್ರೀಕೃಷ್ಣನ 
ಶ್ಲೋಕ, ಭಜನೆಗಳನ್ನು ಆರತಿಗೆ ಹೇಳಿಕೊಡುವುದಿತ್ತು . ಆರತಿ ಮುದ್ದಾಗಿ 
“ ಹರೇ ಕೃಷ್ಣ ಹರೇ ಕೃಷ್ಣ ಕೃಷ್ಣ ಕೃಷ್ಣ ಹರೇ ಹರೇ ' ಎನ್ನುತ್ತಾಳೆ, ಈಗ 
ಅದನ್ನೂ ನಿಲ್ಲಿಸಿಬಿಟ್ಟಳು. ಯಾವಾಗ ಜಗದೀಶನಿಗೆ ಇಷ್ಟವಿಲ್ಲವೋ ತಾನೂ 
ಆ ಬಗ್ಗೆ ಉತ್ಸಾಹ ತೋರದಿದ್ದರೆ ಒಳಿತು. ಆಗ ಘರ್ಷಣೆಯ ಮಾತಿಲ್ಲ . 
ಅವನಿಗೆ ಇಷ್ಟವಾಗಲೆಂದು ಶಿವನ ಇನ್ನೂ ನಾಲ್ಕು ಪಟಗಳನ್ನು ಕೊಂಡು 


107 


ಮಂದಾರ 


ತಂದು ತನ್ನ ಕೋಣೆಯಲ್ಲಿತೂಗು ಹಾಕಿ ' ನಮ್ಮ ಹೊಸ ಮನೆಗೆ “ ಶಿವ 
ಸದನ ” ಎಂದಿಡೋಣ' ಎಂದಳು ಅವನ ಮೆಚ್ಚಿಗೆ ಗಳಿಸಲು . ಅವನು 
ಒಪ್ಪುವ ರೀತಿಯಲ್ಲಿ ತನ್ನ ವ್ಯಕ್ತಿತ್ವ ಬದಲಿಸಿಕೊಳ್ಳುವ ಪ್ರಯತ್ನ , ಆದರೆ 
ಈ ಬದಲಾವಣೆಯಲ್ಲಿ ಇಲ್ಲೊಂದು ಕೃತಕತೆ ತಾನಾಗಿಯೇ ಅನುಭವಕ್ಕೆ 
ಬರುತ್ತ ತಾನು ಇನ್ನಾವುದೋ ಮುಖವಾಡ ಧರಿಸುತ್ತಿದ್ದೇನೆಎಂದೆನಿಸಿತು . 
ಅದನ್ನು ಕಿತ್ತೆಸೆದು ಗಟ್ಟಿಯಾಗಿ ನಿಲ್ಲುವುದು ಅವಳಿಂದ ಆಗಲೇ ಇಲ್ಲ. 

ಊದುಬತ್ತಿ ಜಾಹಿರಾತಿಗಾಗಿ ಕೊನೆಗೂ ಸಿದ್ಧವಾದದ್ದು ಕಲ್ಪನೆಯ 
ಬಾಲಕೃಷ್ಣ , ಅದು ಸಮಾಧಾನವೀಯುವ ಬದಲು ನೋವು, ನಿರಾಸೆಗೆ 
ನೂಕಿತು. ಚಿತ್ರಕ್ಕೆ ಸಿಗಲಿರುವ ಗೌರವಧನ ನಿರಾಕರಿಸಿ ಊದುಬತ್ತಿ 
ಕಂಪನಿಯವರಿಗೆ ಅಚ್ಚರಿಯಾಗುವಂತೆ, ಚಿತ್ರ ನನಗೆ ಸಮಾಧಾನ ತಂದಿಲ್ಲ . 
ನಿಮಗಿಷ್ಟವಾದರೆ ಉಪಯೋಗಿಸಿ ” ಎಂದಳು ವ್ಯಥೆಯಿಂದ. 

ಕಲಾವಿದೆ ಅನುರಾಧ ಕಲೆಗೆ ಮಹತ್ವ ಕೊಡುತ್ತಾರಲ್ಲದೆ ಹಣ 
ಕಲ್ಲ' ಊದುಬತ್ತಿ ಕಂಪನಿ ಅವಳನ್ನು ಮುಕ್ತ ಕಂಠದಿಂದ ಶ್ಲಾಘಿಸಿ 
ಅವಳದೇ ಚಿತ್ರ ಜಾಹಿರಾತಿಗೆ ಹಾಕಿ ಅವಳಿಗೆ ಧಿಡೀರನೆ ಪ್ರಚಾರ 
ಕೊಟ್ಟವು. ಅ೦ದೆ ಕೊನೆ, ಅನುರಾಧ ಸಣ್ಣ ಕಂಪನಿಗಳಿಗೆ ಜಾಹಿರಾತಿಗಾಗಿ 
ಚಿತ್ರ ರಚಿಸುವುದನ್ನು ನಿಲ್ಲಿಸಿಬಿಟ್ಟಳು. 


ಫೆಬ್ರವರಿ ತಿಂಗಳ ಕೊನೆ ವಾರದಲ್ಲಿ ದಿಲ್ಲಿಯಲ್ಲಿ ನಡೆಯಲಿರುವ 
ರಾಷ್ಟ್ರೀಯ ಚಿತ್ರ ಕಲಾವಿದರ ಸಮ್ಮೇಳನಕ್ಕೆ ವಿಶೇಷ ಆಹ್ವಾನಿತೆಯಾಗಿ 
ಭಾಗವಹಿಸುವ ಆ ಪೂರ್ವ ಅವಕಾಶ ಒದಗಿಬಂದಿತು ಅನುರಾಧಳ ಪಾಲಿಗೆ. 
ಹೋಗಿ ಬರುವ ಖರ್ಚಿನೊಳಗೆ ಅವಳ ಯಾವುದೇ ಕಲಾಕೃತಿಯನ್ನು 
ಪ್ರದರ್ಶನದಲ್ಲಿ ಇಡಬಹುದೆಂದು ನಿಮಗೆಲ್ಲ ವಿಧದಲ್ಲಿ ಸಹಕಾರ ಕೊಡುತ್ತೇ 
ವೆಂದೂ ಕಾರ್ಯಕಾರಿ ಸಮಿತಿ ತಿಳಿಸಿತ್ತು . 

- ಬೇರೆ ಬೇರೆ ಊರುಗಳಿಂದ ಬರುವ ಕಲಾವಿದರ ಭೇಟಿ, ಪರಿಚಯ 
ಮಾಡಿಕೊಳ್ಳಲು ಇದೊಂದು ಸುಯೋಗ. ಅವಳ ಬಳಿ ಪ್ರದರ್ಶನ 
ಕ್ಕಿರಿಸಲು ಯಾವುದೇ ಚಿತ್ರಗಳಿರಲಿಲ್ಲ. ಎರಡು ಜಲವರ್ಣ, ಎರಡು ತೈಲ 
ಚಿತ್ರ , ಒ೦ದು ಕೇಖಾ ಚಿತ್ರ ಬಿಡಿಸಿ ತೆಗೆದುಕೊಂಡು ಹೋಗಬೇಕೆಂಬ 
ಆಸೆಯಲ್ಲಿ ಅದರ ರಚನೆಯ ಸಿದ್ಧತೆಯಲ್ಲಿರುವಾಗಲೇ ದಿಲ್ಲಿಗೆ ಯಾರೊಡನೆ 

ಹೋಗುವುದು ಎಂಬ ಪ್ರಶ್ನೆ , ಅವಳೊಬ್ಬಳೇ ಅಷ್ಟು ದೂರದ ದಿಲ್ಲಿಗೆ 
ಟ್ರೈನಿನಲ್ಲಿ ಹೋಗಿಸಮ್ಮೇಳನದ ಸ್ಥಳ ತಲುಪುವುದು ಪ್ರಯಾಸದ ಕೆಲಸ. 
ಜಗದೀಶನಿಗೆ ಆ ಸಮಯ ಕಂಪನಿ ವ್ಯವಹಾರದ ನಿಮಿತ್ತ ಯಾರೋ ವಿದೇಶಿ 
ಯರು ಬರುವ ಕಾರಣ ಪುರುಸೊತ್ತಿರಲಿಲ್ಲ. 

( ಈ ಅದ್ದೂರಿಯ ಸಮ್ಮೇಳನಕ್ಕೆ ವರುಶಹನಿಗೂ ಆಹ್ವಾನ 
ಇದ್ದಿತು, ಅವನು ಬರುತ್ತಾನೇನೋ ಕೇಳಿ ನೋಡೇನೆ' ಎಂದಳು ಅನು 
ರಾಧ ಸಹಜ ಧ್ವನಿಯಲ್ಲಿ. 

ಅಷ್ಟು ಹೇಳಿದ್ದೆ ಅಪರಾಧವಾಗಿ ಹೋಯಿತು. ' ವರುಣಶಹನ 
ಜೊತೆ ನಿನ್ನನ್ನು ಕಳುಹಿಸುವಷ್ಟು ಮೂರ್ಖ ನಾನಲ್ಲ ! ಬೇರೆ ಏನಾದರೂ 
ವ್ಯವಸ್ಥೆ ಮಾಡೇನೆ.” 

ಈ ವ್ಯವಸ್ಥೆ ಮಾಡಲು ತನ್ನವರು ಯಾರಿದ್ದಾರೆ ಇಲ್ಲಿ ? ವರುಣಶಹ 
ನಿಗೂ ಆಹ್ವಾನ ಬಂದಿದ್ದು ಅವನು ಚಿತ್ರ ಪ್ರದರ್ಶನ ಮತ್ತು ಮಾರಾಟ 
ಕ್ಯಾಗಿ ತಯಾರಿ ನಡೆಸಿದ್ದಾನೆಉತ್ಸಾಹದಲ್ಲಿ, ನೀವೂ ಬನ್ನಿ ಅನುರಾಧ, 
ಒಟ್ಟಿಗೇ ಹೋಗೋಣ' ಎಂದಾಗ , “ನೋಡೋಣ, ಬೇರೆ ಯಾರೂ 
ಜೊತೆಗೆ ಸಿಗದಿದ್ದರೆ ಬರ್ತೆನೆ ಇನ್ನೊಂದು ಟ್ರೈನ್ ಟಿಕೆಟ್ ತೆಗೆದಿಡಿ' 
ಎಂದಳು ಮುಂದಾಲೋಚನೆ ಮಾಡಿ, 

ಯಾವಾಗ ಜಗದೀಶನಿಗೆ ಇದು ತಿಳಿಯಿತೋ , ಪ್ರಾರಂಭವಾಯಿತು 
ಮುಸುಕಿನೊಳಗೆ ಗುದ್ದಾಟ. . ಯಾರೂ ಜೊತೆಯಿಲ್ಲವೆಂದು ಅನುರಾಧ 
ಳನ್ನು ವರುಣಶಹನೊಂದಿಗೆ ಕಳುಹಿಸುವುದೇ ? ಕಲೆಗೆ ಹೆಣ್ಣು - ಗಂಡೆಂಬ 
ಭೇದವಿಲ್ಲ . ಆದರೆ ಹೆಣ್ಣು ಗಂಡು ಜೊತೆಗೂಡುವಾಗ ಇಲ್ಲಿ ಭೇದವಿದೆ. 
ಅನುರಾಧ ಒಬ್ಬಳೇ ದಿಲ್ಲಿಗೆ ಹೊರಟಿದ್ದರೆ ಈ ಚಿ೦ತೆ ಇರಲಿಲ್ಲ. ಅವಳು 
ಹೊರಟ್ಟಿದ್ದು ವರುಣನ ಜೊತೆ! ಅವತ್ತು ಅಜಂತಾ -ಎಲ್ಲೋರಾತಿರು 
ಗಾಟವಾಯಿತು. ಮರಾಠಾ ದೈನಿಕದ ಮುಖಚಿತ್ರಕ್ಕಾಗಿ ಅವಳ ಹೆಸರು 
ಎತ್ತಿ ಕಟ್ಟಿ ಅವನಿಗೆ ಹಾಡಿ ಹೊಗಳಿದ್ದಾಯ್ತು . ಕಲಾವಿದರಿಗೆ ಸೈಟ್ 
ಹಂಚುವಾಗ ಅನುರಾಧಳನ್ನು ಶಿಫಾರಸು ಮಾಡಿದ್ದಾಯ್ತು . ಇನ್ನು 
ಮುಂದೆ....? ಅಸಂಭವ ಎನಿಸುವ ಸಂಗತಿಯ ಕೆಲವೊಮ್ಮೆ ಸಂಭವಿಸಿ 
ಹೋಗುತ್ತವೆ. 

ಜಗದೀಶನ ಕಲ್ಪನೆ ಬಹುದೂರದ ಹಾದಿ ಹಿಡಿದು ಬೆಚ್ಚು ಬೀಳಿ - 
ಸಿತು ಅವನನ್ನು , ಅನುರಾಧ ಅವನ ಸರ್ವಸ್ವವೂ ಆಗಿದ್ದಳು. ಅದರ 

ಲೂಟಿಯಾಗಬಾರದು . ಸಂಶಯದ ಎಳೆ ಬಂದು ಅಸೂಯೆಯೇ ಪ್ರಧಾನ 
ವಾದಾಗ ಗೌರವದ ಮಾತುಗಳು ಗೌಣವಾಗುತ್ತವೆ. ಜಗದೀಶ ನೇರವಾಗಿ 
ವರುಣಶಹವನ್ನು ತುಚೀಕರಿಸಿ ' ನಿನ್ನ ರೂಪ- ಸೌಂದರ್ಯ ಅವನನ್ನು 
ಪೂರ್ತಿ ವಶಮಾಡಿವೆ . ನೀವಿಬ್ಬರೂ ಸಮ್ಮೇಳನಕ್ಕೆ ಹೋಗುವುದೋ 
ಅಥವಾ ಮಜದ ತಿರುಗಾಟಕ್ಕೊ ?' ಕೇಳಿದ ತಿರಸ್ಕಾರದಿಂದ. ' ನಿನಗೆ 
ಗಂದಸರೆಂದರೆ ನಾಚಿಕೆಯಿಲ್ಲ. ಅದು ನನಗೆ ಗೊತ್ತು . ಆದರೆ ಅವನಿಗೆ 
ಇನ್ನಾರದೋ ಮನೆ ಹೆಣ್ಣಿನ ಬಗ್ಗೆ ಗೌರವ ಬೇಡವೇ .' 

ಅನುರಾಧ ಎರಡೂ ಕಿವಿಗಳನ್ನು ಮುಚ್ಚಿ ಕೃಷ್ಣ ಕೃಷ್ಣಾ 'ಎಂದಳು 
“ ನಿನ್ನ ಬಾಯಿಯಲ್ಲಿ ಈ ಮೂತೇ ?? 

' ನಿನ್ನ ವರ್ತನೆ ಹಾಗಿದೆ. ಅಂಗೈ ಹುಣ್ಣಿಗೆ ಕನ್ನಡಿ ಬೇಡ, ಆ ರಾಜ 
ಕುಮಾರನ ಜೊತೆ ಹೋಗುವುದನ್ನು ನಿಲ್ಲಿಸು, ನೀನು ಸಮ್ಮೇಳನಕ್ಕೆ ಬರ 
'ಲಿಲ್ಲ ಅಂತ ಅಯ್ಯೋ ಎಂದು ಅಳುವವರು ಯಾರೂ ಇಲ್ಲ.' 

ಅವನ ಸಣ್ಣತನನೋಡಿದಂಗಾದವಳಿಗೆ ನಾಚಿಕೆ , ಸಿಟ್ಟು ಬಂದಿತು . 
ಆದರೆ ಅವನಿಗೆ ಬುದ್ಧಿ ಹೇಳುವುದು ಹೇಗೆ ? ಅವನನ್ನು ಎದುರು ಹಾಕಿ 
ಕೊಂಡರೆ ಸುಖ ನೀರ ಮೇಲಿನ ಗುಳ್ಳೆಯಂತೆ , ಅವನು ನಿಷ್ಟುರಿಯಾದರೆ 
ಸಂತೋಷ ಮರೀಚಿಕೆಯಂತೆ , ಅವನು ಸಿಡಿದಿದ್ದರೆ ಭೂಕಂಪವಾದಂತೆ. 
ಇಷ್ಟವಿಲ್ಲದಾಗ ಹಠಹಿಡಿದು ಹೋಗುವುದೂ ಮೂರ್ಖತನವೇ ಸರಿ . 
“ ಸಮಯದ ಅಭಾವದಿಂದ ಸಮ್ಮೇಳನಕ್ಕೆ ಬರಲಾಗುವುದಿಲ್ಲ' ಎಂದು 
ದಿಲ್ಲಿಗೆ ವಿಷಾದದ ಕಾಗದ ಮತ್ತು ನನ್ನ ಆರೋಗ್ಯ ಚೆನ್ನಾಗಿಲ್ಲ . ಸ್ನ 
ಟಿಕೆಟ್ ಕ್ಯಾನ್ಸಲ್ ಮಾಡಿಸಿ' ಎಂದು ವರುಣಶಹನಿಗೆ ಫೋನು ಮಾಡಿ 
ಕೈಚೆಲ್ಲಿ ಕುಳಿತುಬಿಟ್ಟಳು. 
* ಮೇಲೇರಬೇಕಾದ ಮೊದಲ ಹಂತದಲ್ಲಿ ಏಣಿಯ ಮೆಟ್ಟಲುಗಳೇ . 
ಕುಸಿದಿದ್ದವು. 


ಇಂದಿರಾನಗರದಲ್ಲಿ ತೆಗೆದುಕೊಂಡ ಸೈಟ್ ನಲ್ಲಿ ಆದಷ್ಟು ಶೀಘ್ರ ಮನೆ 
ಕಟ್ಟಿಸಲು ಪ್ರಾರಂಭಿಸಬೇಕೆಂದು ಅನುರಾಧಳ ಒತ್ತಾಯ . ದಿನೇ ದಿನೇ 
ಏರುತ್ತಿರುವ ಕೂಲಿ ಮಜೂರಿ, ಸಿಮೆಂಟಿನ ಅಭಾವ, ಇನ್ನಿತರ ಸಾಮಾನು 

ಗಳ ಧಾರಣೆ ನೋಡಿದರೆ ಸಾಲಕ್ಕೆ ಕೈ ಇಕ್ಕಿದರೂ ಮನೆ ಕಟ್ಟುವುದೇ 
ಲೇಸು, ಮೂರುಕೋಣೆಗಳ ಸಣ್ಣ ಮನೆಯಾದರೂ ಇಂದಿನ ದಿನಗಳಲ್ಲಿ 
ಐವತ್ತು ಸಾವಿರ ಸಾಲದು, ಅತ್ಯಂತ ಕಡಿಮೆ ಎಂದರೂ ಅಷ್ಟು ಬೇಕು. 
ಅವಳ ಸಂಪಾದನೆ, ಜಗದೀಶನ ಏರುತ್ತಿರುವ ಸಂಬಳದಲ್ಲಿ ಇದೊಂದು 
ಹೊರೆಯಲ್ಲ. 

ಮನೆ ಕಟ್ಟುವ ಕೆಲಸ ಪ್ರಾರಂಭವಾದಕೂಡಲೆ ದತ್ತು ರಾಮ ಫಡಕೆ 
ತಮ್ಮ ಕಂಪನಿಯ ಫಂಡ್ನಿಂದ ಯಾವುದೇ ಸಾಕ್ಷ್ಯಾಧಾರವಿಲ್ಲದೆಮೂವತ್ತು 
ಸಾವಿರ ರೂಪಾಯಿಗಳನ್ನು ತೆಗೆದು ನೀಡಿದರು ಅನುರಾಧಳ ಹೆಸರಿಗೆ ಅವಳ 
ಮೇಲೆ ಅವರಿಟ್ಟ ನಂಬಿಕೆ ಅಂತಹದು. ಮನೆ ಅಡಿಪಾಯ ಮುಗಿದು 
ಗೋಡೆಗಳು ಏರುತ್ತಿದ್ದಂತೆ ಇಬ್ಬರಿಗೂ ಹೊಸ ಮನೆಯ ರಂಗುರಂಗಿನ 
ಕನಸು , ಅಲ್ಲಿ ತಮ್ಮ ಸುಂದರ ಬದುಕನ್ನು ಸೃಷ್ಟಿಸುವ ಕನಸು , ಅನುರಾಧಳಿ 
ಗಾಗಿಯೇ ಒಂದು ಡ್ರಾಯಿಂಗ್ ರೂಂ ಪ್ರತ್ಯೇಕ, ಹೊರಗೆ ಕಾರು ನಿಲ್ಲಲು 
ಒಂದು ಪೋರ್ಟಿಕೊ , ಕಂಪನಿ ವ್ಯವಹಾರ ಕೈ೦ದು ಜಗದೀಶನಿಗೆ ಕೊಟ್ಟ 
ಕಾರನ್ನು ಮನೆಗೆ ಉಪಯೋಗಿಸುವುದು ಸರಿಯಲ್ಲ. ಹೊಸ ಮನೆಯಾದ | 
ಮೇಲೆ ಕಾರು ತೆಗೆಯುವ ಯೋಜನೆ ಅವರದು. 

ಹೀಗಿರುವಾಗಲೇ ಊರಿನಿಂದ ಬಂದಿತು ತಾಯಮ್ಮನ ಕಾಗದ. 
ಮಾವಲು ಬರುವ ಸುದ್ದಿಗಳಿಗಿಂತ ಭಿನ್ನ ಸುದ್ದಿ .. ಮಾಮೂಲುಬೇಡಿಕೆ 
ಗಿ೦ತಿ ಅಧಿಕ ಬೇಡಿಕೆ ಹೊತ್ತ ಕಾಗದ , ಸುಶೀಲಳ ಮದುವೆ ನಿಶ್ಚಯಿಸಿ 
ದೇನೆ. ಹುಡುಗ ಶಿವರಾಜು ಇನ್ನೂ ಮೂವತ್ತೆರಡರ ತರುಣ, ಕಲಿತವ 
ನಾದರೂ ಹೆಚ್ಚಿಗೆ ಸ್ಥಿತಿಗತಿಯಿಲ್ಲ. ಹತ್ತು ಸಾವಿರ ವರದಕ್ಷಿಣೆ ಕೇಳಿದ್ದಾನೆ. | 
ಸುಶೀಲಳಿಗೂ ಈಗ ಇಪ್ಪತ್ತಾರು. ಈ ಸಂಬಂಧ ಬಿಟ್ಟರೆ ಮತ್ತೆ ಯೋಗ 
ಕೂಡಿ ಬರಲಿಕ್ಕಿಲ್ಲ. ನೀನು ಹಣ ಹೊಂದಿಸಿಕೊಂಡು ಊರಿಗೆ ಬಾ , 
ಉಳಿದ ಎಲ್ಲವನ್ನೂ ನಾನು ನೋಡಿಕೊಳೇನೆ. ಗೋಪಾಲನಿಗೆ ಈ 
ವರ್ಷಕ್ಕೆ ಬಿ . ಎ . ಮುಗೀತು. ಈ ಸಲ ಇಲ್ಲೆಲ್ಲ ಮುಳಿ ಹುಲ್ಲು ಸಿಗ 
ಲಿಲ್ಲ . ನಾಡಿಗೆ ಹಂಚು ಹೊದೆಸಬೇಕು ಎಂದುಕೊಂಡಿದ್ದೇನೆ. 
ಯಾವುದೂ ನೀನಿತ್ಯ ಬಂದ ಮೇಲೆಎಲ್ಲಾ ಮುಂದಿನ ಮಾತು.' 
- ಜಗದೀಶನ ಕೈ ಕಿಸೆಗಿಳಿದು ಹೊರ ಬಂದಿತು . ಅನುರಾಧ ಕಾಗದ 
ನೋಡಿ ಹಾಗೇ ಬದಿಗಿರಿಸಿದಳು . ' ಗತಿ ಗೋತ್ರ ಇಲ್ಲದವನಿಗೆ ಹತ್ತು 
ಸಾವಿರ ಸುರಿದು ಉದ್ಧಾರ ಮಾಡುವುದು ಅಷ್ಟರಲ್ಲೇ ಇದೆ. ಈ ಸಂಬಂಧ 

ಬೇಡ ಅಂತ ಬರೆದು ಹಾಕು , ಗೋಪಾಲ ಮನಸ್ಸಿಟ್ಟು, ಓದಿದ್ದರೆ ಇದು 
ಹೊತ್ತಿಗೆ ಡಿಗ್ರಿಯಾಗಿ ಎರಡು ವರ್ಷ ಕಳೀತಿತ್ತು . ಏನೋ ತಲೆ ಅಷ್ಟೆ . 
ಪುನಃ ಪರೀಕ್ಷೆ ಫೀಗಾಗಿ ಹಣ ಕೊಡೋಣ. ಆದರೆ ಮುಳಿ ಸಿಗಲಿಲ್ಲ 
ಎಂದಾಕ್ಷಣ ಹಂಚು ಹೊದೆಯಿಸುವ ಆಸೆ ನಿನ್ನ ಅಮ್ಮನಿಗೆ ಯಾಕೆ 
ಬಂತು ?'. 

“ ಅವಳಿಗೂ ಪ್ರಾಯವಾಯ್ತು . ಸಾಯುವ ಮೊದಲು ಹಂಚಿನ 
ಮನೇಲಿ ಉಳೀಬೇಕು ಅಂತ ಆಸೆ .' 

( ಅದಕ್ಕೆ ನಾವೇನು ಮಾಡೋಣ? ಅವರ ತಲೆಗೆ ಅವರದೇ ಕೈ . 
ತಿಂಗಳಿಗೆ ಐವತ್ತು ಕಳುಹಿಸ್ತಾ ಇದ್ದ ನಾವು ಈಗ ಇನ್ನೂರುರೂಪಾಯಿ 
ಕೊಡುವುದು ಸಾಲದೇ ?? 

ಉತ್ತರಿಸಲಿಲ್ಲ ಜಗದೀಶ ಹೆಂಡತಿ ಹೇಳಿದಾಕ್ಷಣ ತಾಯಿಗೆ ಹಾಗೆ 
ಬರೆಯುವುದುಂಟೇ . ಮಗನೆಂದು ಭರವಸೆ ಇಟ್ಟವಳು . ಸುಶೀಲ ವೇದ 
ನಂತೆ ಅಲ್ಲ . ಸಾಮಾನ್ಯ ರೂಪಿನವಳು ಅವಳ ಹೊಣೆಗಾರಿಕೆ ಕಳೆದರೆ 
ತಾಯಿಗೂ ನಿಶ್ಚಿಂತೆ. 

' ಮನೆ ಕಟ್ಟಲು ಇಳಿದು ನಾವೇ ಸಾಲ ಮಾಡಿ ಕೂತಿದ್ದೇವೆ. ನಾಳೆ 
ನಮ್ಮ ಕಷ್ಟಕ್ಕೆ ಯಾರೂ ಬರುವವರಲ್ಲ . ಇದ್ದ ವಿಷಯ ತಾಯಿಗೆ ಬರೆದು 
ಹಾಕು, ಯಾಕೆ ಹೆದರಿಕೆಯೇ ? ನಾನೇ ಬರೆಯಲೇ ?” ಕೇಳಿದಳು 
ಅನುರಾಧ. 

ಅವಳು ಹೇಳುವುದೆಲ್ಲ ಸರಿಯಾದದ್ದೇ , ಶಿವರಾಜು ಎಂತವನೋ . 
ಹತ್ತು ಸಾವಿರ ಕೊಡಬೇಕಂತೆ, ಸುಮ್ಮನೆ ಬಿಟ್ಟಿಯಾಗಿ ಬಂದಿವೆಯೇ 
ಈ ರೂಪಾಯಿಗಳು ? ಒಂದು ರೂಪಾಯಿಗೂ ಗತಿಯಿಲ್ಲದ ಹಿಂದಿನ ಆ 
ದಿನಗಳೆಲ್ಲಿ ? ಈಗ ಹತ್ತು ಸಾವಿರಕ್ಕೆ ನಿಶ್ಚಿಂತೆಯಿಂದ ಬೇಡಿಕೆ ಸಲ್ಲಿಸುವ ಈ 
ದಿನವೆಲ್ಲಿ ? ಆರತಿ ಈಗಾಗಲೇ ಒಂದನೇ ಕ್ಲಾಸು. ಅವಳಿಗೆ ಇಂಗ್ಲಿಷ್ 
ಮಾಧ್ಯಮದ ಶಿಕ್ಷಣದ ಜೊತೆಗೆ ಸಂಗೀತ, ನೃತ್ಯ ಇನ್ನೂ ಏನೇನೋ 
ಕಲಿಸಬೇಕು ಎನ್ನುತ್ತಿದ್ದಾಳೆ ಅನುರಾಧ, ಆವಳ ನಂತರ ಇನ್ನೂ ಒಂದೆರಡು 
ಮಕ್ಕಳು ತಮಗಾಗಬಹುದು . ಮಕ್ಕಳ ಭವಿಷ್ಯ ಚಿಂತಿಸಬೇಡವೇ . ನಿಜ, 
ಇಲ್ಲೆಲ್ಲ ತಾವು ನೋಡುವುದು ತಮ್ಮ ಸ್ವಾರ್ಥ ಒಂದೇ , ಸ್ವಾರ್ಥ ಮಿತಿ 
ಮೀರಿದಾಗ ಸಂಬಂಧಗಳು ಗೌಣವಾಗುತ್ತವೆ. ತಾನೀಗ ಮಾಡುತ್ತಿರು 
ವುದು ಏನು ? ಚಿ೦ತಿಸುತ್ತಾನೆ ಜಗದೀಶ, “ಊರು ಬಿಡುವಾಗ ತನ್ನ 

ಸುಖ - ಸಂತೋಷಒ೦ದೇ ನೋಡಿದೆ, ಅಪ್ಪನ ದುಃಖ , ಅಮ್ಮನಕಣ್ಣೀರು, 
ತಂಗಿಯರ ಆಕ್ರಂದನ ತನ್ನ ಹೃದಯದ ಬಾಗಿಲು ತಟ್ಟಲಿಲ್ಲ . ಹೆಣ್ಣಿನ 
ಮಾಯೆಯ ಮೋಹದಲ್ಲಿ ತಾನು ಕುರುಡಾಗಿದ್ದೆ . ಈಗ ಸ್ವಾರ್ಥ 
ಸಾಧನೆಯಲ್ಲಿ ಅಂಧನಾಗುತ್ತಿದ್ದೇನೆ. ಇದು ತಪ್ಪು , ಹಿರಿಯರೆಲ್ಲರ ಶಾಪ 
ತನ್ನ ಎದೆ ತಟ್ಟಬಾರದು . ಸುಶೀಲಳ ಮದುವೆಯಾಗಿ ಗೋಪಾಲನಿಗೆ 
ಒಂದು ಕೆಲಸ ಸಿಕ್ಕಿದರೆ ಸಾಕು .' 

* ಈ ಯೋಚನೆಯೊಂದಿಗೆ ತನ್ನ ಕಂಪನಿಯಿಂದ ಹತ್ತು ಸಾವಿರದ 
ಸಾಲಕ್ಕೆ ಅರ್ಜಿ ಹಾಕಿ, ಅನುರಾಧಳಿಗೆ ತಿಳಿಸದೆ 'ಮದುವೆ ತಯಾರಿ ನಡೆಸಿ , 
ನಾನು ಬರುತ್ತೇನೆ' ಎಂದು ಬರೆದು ಹಾಕಿದ, ಹೆಂಡತಿ ನಗುತ್ತ ಮನಃ 
ಶಾಂತಿಯಲ್ಲಿರಲು ಗಂಡ ಕೆಲವು ಸುಳ್ಳುಗಳನ್ನು ಹೇಳುವುದು ಅನಿವಾರ್ಯ.. 
ಜಗದೀಶನೂ ಅನುರಾಧಳಿಗೆ ತಿಳಿಸದೇ ಇದ್ದದ್ದು ಪ್ರತಿಭಟನೆ ಬರಬಾರು 
ದೆಂಬ ಉದ್ದೇಶದಿಂದ. 


ಕಳೆದ ಸಲದಂತೆ ಈಗಲೂ ಜಗದೀಶ ಒಬ್ಬನೇ ಸುಶೀಲಳ ಮದುವೆ 
ಗೆಂದು ಹೊರಟು ನಿಂತಾಗ ಆರತಿ ತಾನೂ ಬರುತ್ತೇನೆಂದು ಆತ್ತು ರಂಪ 
ಎಬ್ಬಿಸಿದಳು . ಶಾಲೆಯ ಅನೇಕ ಮಕ್ಕಳು ತಮ್ಮ ಅಜ್ಜ - ಅಜ್ಜಿ ಯ ಕುರಿತು 
ಹೇಳುವಾಗಲೆಲ್ಲ ತನಗೂ ಅವರೇಕೆ ಇಲ್ಲ, ಇದ್ದರೆ ತಮ್ಮ ಮನೆಗೇಕೆ 
ಬರುತ್ತಿಲ್ಲ ? ಎಂಬ ಸಂಶಯ ಕಾಡುತ್ತಿದೆ. ಕೆಲವು ದಿನಗಳಿಂದೀಚೆಗೆ 
ಸುಶೀಲಳ ಮದುವೆ, ವರದಕ್ಷಿಣೆಯ ಬಗ್ಗೆ ತಾಯಿ - ತಂದೆಯಲ್ಲಿ ನಡೆದ 
ಚರ್ಚೆ ಅವಳಿಗೆ ಅರ್ಥವಾಗದ ಕಬ್ಬಿಣದ ಕಡಲೆಗಳು . ತನಗೊಬ್ಬಳು. 
ಅತ್ತೆಯಿದ್ದಾಳೆ, ಅವಳಿಗೆ ಮದುವೆ ಎಂದಿಷ್ಟೇ ತಿಳಿಯುವ ವಯಸ್ಸು 
ಅವಳದು . ಮದುವೆ ಎಂದ ಮೇಲೆ ಗೌಜು ಗದ್ದಲವಿದ್ದಿತು, ತಾನು 
ಹೋಗಿ ನೋಡಬೇಡವೇ ? ತಂದೆಯ ಕುತ್ತಿಗೆಗೆ ಜೋತು ಬಿದ್ದು 
ಗೋಗರೆದಳು, ಅಪ್ಪ ... ನಾನೂ ಬತ್ತೇನೆ. ನಾನಿ, ಕಾಕಿ , ಆ೦ಟಿ 
ಯಾರನ್ನೂ ನಾನೋಡಿಲ್ಲ . ಕಕ್ಕೊಂಡು ಹೋಗು.' 

ಜಗದೀಶ ಕರೆದೊಯ್ಯುವ ಇಚ್ಛೆ ಪ್ರಕಟಿಸುವ ಮೊದಲೇ ಅನುರಾಧ 
ಖಚಿತವಾಗಿ ಅಂದಳು . ನನ್ನನ್ನು ನಿನ್ನ ಮನೆಯವರು ಸ್ವೀಕರಿಸುವ ತನಕ 
ಇವಳನ್ನು ಕರೆದೊಯ್ಯಬಾರದು !' 

ಅವಳಿಗೆ ಗೊತ್ತು , ಆರತಿ ಏನು ಹೇಳಿದರೂ ಜಗದೀಶ ತುದಿಗಾಲಿ 

ನಲ್ಲಿ ನೆರವೇರಿಸಲು ಸಿದ್ದ , ಅವಳು ಹುಟ್ಟಿದಂದಿನಿಂದಲ೧ ಅನುರಾಧಳಿ 
ಗಿಂತ ಜಗದೀಶನಿಗೆ ಅವಳ ಮೇಲೆ ವ್ಯಾಮೋಹ ಅಧಿಕ . ಅವಳ ಒ೦ದು 
ಹನಿ ಕಣ್ಣೀರು ಅವನಿಂದ ನೋಡಲಾಗುವುದಿಲ್ಲ . ಕೆಲವು ತಿಂಗಳ ಹಿಂದೆ 
ಒಂದು ಮಧ್ಯರಾತ್ರಿ ಹೊತ್ತಿನಲ್ಲಿ ಇದ್ದಕ್ಕಿದ್ದಂತೆ ಆರತಿಗೆ ಖಾರದ ಸಂಡಿಗೆ 
ತಿನ್ನುವ ಆಸೆಯಾಗಿ ಈಗಲೇ ಬೇಕೆಂದು ಹಠ ಹಿಡಿದು ಅತ್ತಾಗ ಅನುರಾಧ 
ಗದರಿಕೊ೦ಡರೂ ಜಗದೀಶ ತಾನೇ ಎದ್ದು ಸ್ಟವ್ ಹೊತ್ತಿಸಿ ಎಣ್ಣೆಯಲ್ಲಿ 
ಸಂಡಿಗೆ ಹುರಿದು ಕೊಟ್ಟಿದ್ದಾನೆ. ಮತ್ತೊಮ್ಮೆ ಹೊಸ ಅಂಗಿಯೊಂದು 
ಡ್ರಾಯಿಂಗ್ ಬೋರ್ಡ್‌ನ ಮೊಳೆಗೆ ಸಿಲುಕಿ ಹರಿದುಹೋಗಿತ್ತು . 
* ಅದನ್ನು ಹೊಲಿದು ಸರಿಪಡಿಸುವುದು ಬೇಡ, ನನಗೆ ಮೊದಲಿನ ಅಂಗಿಯೇ 
ಆಗಬೇಕು' ಎಂದು ಕಾಲು ಝಾಡಿಸಿ ಮನೆಯೆಲ್ಲ ಹೊರಳಾಡಿ ಗಲಾಟೆಯೋ 
ಗಲಾಟೆ. ಆ ದಿನ ಜಗದೀಶನಿಗೆ ಜ್ವರವಿದ್ದರೂ ಆ ನಿತ್ರಾಣದಲ್ಲಿ ಅಂಗಿ, 
ತೆಗೆದುಕೊಂಡು ಹೊರಗೆಹೋದಂತೆ ನಟಿಸಿ ತಾನೇ ಹೊಲಿದು ಅವಳಿಗೆ 
ಹಾಕಿ ಮುದ್ದಾಡಿ ನಗಿಸಿದ್ದ , 'ಕೊ೦ಡಾಟ ಮಾಡಿ ಮಗಳನ್ನು ನೀನೇ 
ಹಾಳು ಮಾಡಿದಿ ಯಾ ' ಹುಸಿ ಮುನಿಸು ತೋರುತ್ತಿದ್ದಳು ಅನುರಾಧ. 
ಈಗ ಮಗಳು ಅಜ್ಜಿ ಮನೆಗೆ ಹೋಗುವ ಆಸೆ ವ್ಯಕ ಪಡಿಸಿದ್ದು ಸಹಜ 
ವಾಗಿತ್ತು . ಎಲ್ಲ ಮಕ್ಕಳಿಗಿರುವ ಆಸೆ. ಒಮ್ಮೆ ಸಂತೋಷದಿಂದ ತಿರುಗಿ 
ಬರಲಿ ಎಂದೂ ಅನಿಸುತ್ತದೆ ಅವಳಿಗೆ . ಆದರೆ ಅವಳಿಗಿನ್ನೂ ಜಗದೀಶನ 
ಕಡೆಯವರ ಮೇಲೆ ನಂಬಿಕೆ ಬಂದಿಲ್ಲ. ಕಳೆದ ಬಾರಿ ಹೋದಾಗ 
ತಾಯಮ್ಮ ಆಯೊ ಹೆಣ್ಣು ಮಗುವಾಯಿತೇ ? ಹಾಳಾದು. ಇದೂ 
ಯಾರಾರ ಜೊತೆ ಓಡಿಹೋಗಲಿದೆಯೋ ' ಎಂದಳಂತೆ. ತಾನು ಹೊರಗಿ 
ನವಳಿರಬಹುದು, ಮಗು ಕುಟುಂಬದವಳಲ್ಲವೇ , ತನ್ನ ಮಗನ ಮಗಳು 
ಎಂಬ ಅಭಿಮಾನ, ವಾತ್ಸಲ್ಯವಿಲ್ಲದ ಕಡೆ ಆಗತಿಯನ್ನು ಕಳುಹಿಸುವುದೇ ? 
ಎಳೆ ಮಗು ಅತ್ತರೂ , ಬಿದ್ದರೂ , ಎದ್ದರೂ ಕೇಳುವವರೂ ಇರಲಿಕ್ಕಿಲ್ಲ. 
ಅನಾದರಿಸುವ ಕಡೆ ದೂರವಿರುವುದೇ ಲೇಸು. 
- ಜಗದೀಶ ಒಪ್ಪಿದರೂ , ಆರತಿ ಹಠ ಹಿಡಿದರೂ ಅನುರಾಧ 
ಕಳುಹಿಸಲು ಒಪ್ಪಲಿಲ್ಲ . ಜಗದೀಶ ಒಬ್ಬನೇ ಹೋಗಬೇಕಾಯಿತು. ಒಂದು 
ಕಣ ಅಸೂಯೆ ಆಯಿತು ಅವನ ಮೇಲೆ, ತನಗೂ ಅವನಿಗೂ ಎಷ್ಟು 
ವ್ಯತ್ಯಾಸ ? ತಾನು ಇತ್ಯ ಬಂದಮೇಲೆ ರಕ್ತ ಸಂಬಂಧಿಗಳನ್ನು ನೋಡದೆ 
ವರ್ಷಗಳೇ ಕಳೆದುಹೋಗಿವೆ. ಕಾಂಚನಳ ಸುದ್ದಿಯೂ ಇಲ್ಲ. ಆದರೆ 

ಜಗದೀಶ ಒಮ್ಮೆ ಕಡಿದುಹೋದಸಂಪರ್ಕವನ್ನು ಮತ್ತೆ ಕೂಡಿಸಿಕೊಂ 
ಹಾಯಾಗಿದ್ದಾನೆ. ತಾನು ಅವನನ್ನು ಅವಲಂಬಿಸಿದ ತೊತ್ತು , ತನಗೆ 
ಸ್ವತಂತ್ರ ವ್ಯಕ್ತಿತ್ವವಿಲ್ಲವೇ ? ಬೇಡವೆಂದರೂ ಅವಳಿಗೆ ತಾನು 1 
ಸಮ್ಮೇಳನ ತಪ್ಪಿಸಿಕೊಂಡದ್ದು ನೆನಪಾಗಿ ಉರಿಯಿತು ಮೈಯೆಲ್ಲ. 

ಸುಶೀಲಳ ಮದುವೆ ಮುಗಿಸಿ ಎರಡು ದಿನಗಳಲ್ಲಿ ಬರಬೇಕಾದ ಜಗದಿ 
ನಾರದನಂತರ ಬಂದ, ಒಬ್ಬನೇ ಅಲ್ಲ ಅವನ ; ಜೊತೆ ತಾಯನ್ನು 
ಗೋಪಾಲ ಮತ್ತು ನೂತನ ವಧೂವರರ ಹಿಂಡು, ಅವರ ಸಾಮಾನು 
ಹೊರೆನೋಡಿದರೆ ಒಂದು ಬಿಡಾರಕ್ಕೆ ಬೇಕಾಗುವ ಎಲ್ಲ ವಸ್ತುಗಳ 
ಇದ್ದ ವು . 

- ಹೀಗೆ ಅನಿರೀಕ್ಷಿತ ಬಂದವರನ್ನು ಕಂಡು ಅಚ್ಚರಿ ಅನುರಾಧಳಿ 
ಸೊಸೆಯ ಅಸ್ತಿತ್ವವನ್ನೇ ಮರೆತ ತಾಯಮ್ಮ ಈಗಲಾದರೂ ಬಂದರೆ 
ಸಂತೋಷವೇ , ಬರಬೇಕಾದದ್ದೇ , ಅದರ ಅರ್ಥ ಸೊಸೆ ಅನ 
ಮೆಚ್ಚಿಗೆಯಾಗಿರಬೇಕು. ಹಿರಿ ಮಗಳ ಮದುವೆಗೆ ಐದು ಸಾವಿರ , ಎರಡ 
ಮಗಳ ಮದುವೆಗೆ ಹತ್ತು ಸಾವಿರ ಸುರಿದದ್ದು ಇದೇ ಸೊಸೆಯ ಒಕ್ಕಿ 
ಪಡೆದ ಮಗನಲ್ಲವೆ ? ಅವಳೇನು ಪೂರ್ತಿ ಹೃದಯ ಶೂನ್ಯಳಾಗಿರಲಿ 
ಅನುರಾಧ ತನ್ನ ಹರ್ಷವನ್ನು ಹತ್ತಿಕ್ಕಿ ತಾಯಮ್ಮನ ಕಾಲಿಗೆರಗಿದ 
ಉಳಿದವರನ್ನು ಬರಮಾಡಿಕೊಂಡಳು. ಆರತಿಗೆ ಇವರು ನಿನ್ನ ಅಣ್ಣ 
ಇವಳು ಅತ್ತೆ , ಇವನು ಚಿಕ್ಕಪ್ಪ ಎಂದೆಲ್ಲ ಪರಿಚಯ ಹೇಳುತ್ತ ' ನ 
ಸಣ್ಣದು ಅಮ್ಮ . ಹೇಗಾದರೂ ನಾಲ್ಕು ದಿನ ಸುಧಾರಿಸಿಕೊಳ್ಳೋಕೆ 
ಮದುವೆ ಚೆನ್ನಾಗಿ ನಡೆಯಿ ತೇ ? ಎಷ್ಟು ಜನ ಆಗಿದ್ದರು ?? ಚಕಚ| 
ಮಾತನಾಡುತ್ತ ಸುಶೀಲಳ ಕೆನ್ನೆ ಹಿಂಡಿದಳು, “ ಏನೇ ಹುಡುಗಿ , ಹೆ 
ದ್ದಾನೆ ನಿನ್ನ ಗಂಡ ?? 

* ಅನಂತರಗೋಪಾಲನ ಪರೀಕ್ಷೆ ವಿಷಯ ಕೇಳುತ್ತ , ಇಲ್ಲಿಯ 
ಕೆಲಸಕ್ಕಾಗಿ ಒದ್ದಾಡಬೇಕು, ನೋಡೋಣ. ನನ್ನ ಪರಿಚಯದ 
ಇದ್ದಾರೆ' ಎಂದಳು . ಶಿವರಾಜುವಿನತ್ತ ಹೊರಳಿ ನಿಂತಿದ್ದೀರಿ 

ಕೂತ್ಕಳ್ಳಿ ಪ್ರಯಾಣ ಕಷ್ಟವಾಯ್ತಿ ? ಎಲ್ಲೇ ಅಂಗಡಿ ವ್ಯಾಪಾರ 
ಪ್ರಾರಂಭಿಸೀರಿ ಅಂತ ಕೇಳಿದ್ದೆ , ಎಲ್ಲಿ ?” ಪ್ರಶ್ನಿಸಿದಳು. 

ಅಷ್ಟು ಹೊತ್ತು ಅರಳು ಸಿಡಿದಂತೆ ಅವಳೊಬ್ಬಳದೇ ಮಾತು... 
ಮಾತು. ಉಳಿದವರೆಲ್ಲ ಮೌನವಾಗಿ ಅವಳನ್ನು ನೋಡುತ್ತಿದ್ದಾರೆ. ಎಲ್ಲರ 
ಮುಖದ ಮೇಲೆಒಂದು ತರಹದ ಅಸಮಾಧಾನ, ಆರತಿ ಅಜ್ಜಿ ಪರಿಚಯ 
ಮಾಡಿಕೊಳ್ಳಲು ಅವಳ ಬಳಿ ಸಾರಿದರೂ ಅಲ್ಲಿ ಯಾವುದೇ ಸಂವೇದನೆ 
ಯಿಲ್ಲದ ತಟಸ್ಥ ಭಾವ, ಪ್ರೇಮ ವರ್ಷ ಸುರಿಸಬೇಕಾದ ಕಣ್ಣುಗಳಲ್ಲಿ 
ತಾತ್ಸಾರವೇಕೆ ? ವಾತ್ಸಲ್ಯದಿಂದ ಮೈ ದಡವಬೇಕಾದ ಆ ಕೈಗಳಲ್ಲಿ ಕಠೋರತೆ 
ಯೇಕೆ? ಅನುರಾಧ ತಾಯಮ್ಮನನ್ನು ನೋಡುತ್ತ ಮರಗಟ್ಟಿ ಹೋದಳು . 

ಆ ರಾತ್ರಿ ಜಗದೀಶನಿಂದ ತಿಳಿದ ವಿಷಯವೇ ಬೇರೆ. ಇನ್ನು ಮುಂದೆ 
ತಾಯಮ್ಮ , ಗೋಪಾಲ ಇಲ್ಲೇ ಇರುವವರು. ಗೋಪಾಲ ಕೆಲಸದ 
ಪ್ರಯತ್ನ ಮಾಡುತ್ತಾನೆ. ಸುಶೀಲ ಮತ್ತು ಶಿವರಾಜುವಿನ ತಾತ್ಕಾಲಿಕ 
ವಾಸವೂ ಇಲ್ಲಿಯೇ ಶಿವರಾಜು ಅಂಗಡಿಯೋ , ಕೆಲಸವೋ ಏನೋ 
ಒ೦ದು ಇದೇ ಊರಿನಲ್ಲಿ ಮಾಡುತ್ತಾನಂತೆ, 
- ಸುಶೀಲ ಗಂಡನ ಮನೆಗೆ ಹೋದರೆ, ಗೋಪಾಲ ಕೆಲಸ ಸಿಕ್ಕಿ 
ದೂರಹೋದರೆ ಅಮ್ಮ ಒಬ್ಬಳೇ ಕಾರ್ಕಳದಲ್ಲಿ ಹೇಗಿದ್ದಾಳೆ ? ನನ್ನ ಜೊತೆ 
ಬಾ ಅಂದೆ.' ಜಗದೀಶ ಸ್ವರ ಇಳಿಸಿ ಅಂದ ಅಮ್ಮನನ್ನು ಹೊರಡಿಸಿದ್ದೆ 
ತಡ, ಉಳಿದವರೆಲ್ಲ ದುಬುದುಬು ಹೊರಟಿದ್ದೇ , ಹೇಗೆ ಬೇಡ ಅನ್ನಲಿ ?? 

ಎಲ್ಲರಿಗೂ ಹೇಳಿದ ಮನೆ ಇದಲ್ಲ. ಈ ಸಮಯದಲ್ಲಿ ಸಹನೆ ಒಂದೇ 
ದಾರಿ , ಊರಿನಿಂದ ಬಂದ ಸಾಮಾನುಗಳ ಹೊರೆಯನ್ನು ಹೊರಗಿನ ಸಣ್ಣ 
ಕೋಣೆಯಲ್ಲಿ ಒತ್ತರಿಸಿ ಇಡುವುದೇ ಪ್ರಯಾಸದ ಕೆಲಸ . ಮೊದಲೇ 
ಅನುರಾಧಳ ಎರಡು ದೊಡ್ಡ ಡ್ರಾಯಿಂಗ್ ಬೋರ್ಡುಗಳಿವೆ. ಅವನ್ನು 
ಕಿತ್ತಿಟ್ಟು ಅಲ್ಲೇ ಸಾಮಾನುಗಳನ್ನು ಸೇರಿಸಿ ಮಲಗುವ ವ್ಯವಸ್ಥೆ ಮಾಡ 
ಲಾಯಿತು. ಸುನೀಲ ಗಾಂವಕರನಿಗೆ ಅವನಕೋಣೆಗೆ ಹೋಗಲು ಪಾದ 
ಊರುವಷ್ಟು ಸ್ಥಳ ಉಳಿಸಿದ್ದು , ನಾಲ್ಕು ದಿನ ಉಳಿದು ಹೋಗಲು 
ಬಂದವರು . ಜಗದೀಶನೇ ಊರಿನಿಂದ ತಂದ ತಿಂಡಿ ಸುನೀಲನಿಗೆ 
ಕೊಡುತ್ತ ಕೇಳಿದ “ ನಿಮಗೆ ತೊಂದರೆಯಾಯಿತೇ ?' 

' ತೊಂದರೆ ಎಲ್ಲಿ ? ನಾನು ಬ್ರಹ್ಮಚಾರಿ , ಸಂಸಾರ ವಂದಿಗರಾದ 

ನಿಮಗೆ ಇವೆಲ್ಲ ಮಾಮೂಲು. ಆರತಿ ಅಜ್ಜಿಗಾಗಿ ಹಠ ಹಿಡಿದ 
ಸರಿಯಾಯ್ತು ಬಿಡಿ.' 

ಈ ತನಕ ಅನುರಾಧಳ ಸಂಸಾರದ ಸಮಸ್ತ ವ್ಯಾಪಾರವಿದ್ದದ್ದು 
ಒಂದು ಕೋಣೆಯಲ್ಲಿ, ಹಗಲು ಅಡಿಗೆಕೋಣೆ, ರಾತ್ರಿ ಮಲಗುವ ಮು 
ಅಲ್ಲೇ ಸ್ವರ್ಗ, ಅದೇ ಸಮಸ್ಯೆ ಆನಂದದ ರುರಿ, ಇವತ್ತು ಅದನ್ನು 
ದಂಪತಿಗಳಿಗೆ ತೆರವು ಮಾಡಿಕೊಡುವುದೆಂದು ಜಗದೀಶನೂ ಅವ 
ನಿಶ್ಚಯಿಸಿಕೊಂಡರು . ಕನಸಿನ ರಂಗಿನಲ್ಲಿ ತೇಲುತ್ತಿದ್ದ ಸುಶೀಲಳ ಕೆ 
ಮೇಲಿನ ರಂಗು ಇನ್ನೂ ಮಾಸಿರಲಿಲ್ಲ . 

ನವದಂಪತಿಗಳು ಒಳಕೋಣೆಯಲ್ಲಿ ಮಲಗಿದರೆ ಉಳಿದವರೆಲ್ಲ ಹೆ. 
ಕೋಣೆಯಲ್ಲಿ, ಸಾಮಾನುಗಳ ರಾಶಿಯಲ್ಲಿ ಒಬ್ಬರಿಗೊಬ್ಬರು ಒ 
ಕೊಂಡೇ ಮಲಗಬೇಕು. ತಾಯನ್ನು ಇಕ್ಕಟ್ಟಾದ ಸ್ಥಳದಲ್ಲಿ ಮ 
ಲಾರದೆ ಒಡಾ ಡುವುದನ್ನು ಕಂಡು ಜಗದೀಶ ಸಮಾಧಾನ ಹೇಳಬೇ 
ಯಿತು. ಧಿಡೀರನೆ ಕರೆತಂದಾಗ ಇಂತಹ ಸ್ಥಳದಲ್ಲಿ ಕೆಲವು ಅನಾ 
ಕೂಲತೆ ಒಪ್ಪಿಕೊಳ್ಳಬೇಕು. ಮೊದಲೇ ತಿಳಿದಿದ್ದರೆ ಬೇರೆದೊಡ್ಡ ಕೊ 
ಗಳ ಬಾಡಿಗೆ ಮನೆ ನೋಡಬಹುದಿತ್ತು . ತಾವೆಣಿಸಿದಷ್ಟು ಸುಲಭದ 
ಮನೆ ಸಿಗುವುದಿಲ್ಲ ಎಂಬ ಸತ್ಯ ಸಂಗತಿ ಅವನಿಗೆ ಮಾತ್ರ ಗೊತ್ತು . 

ಇಂದು ಮೊದಲಬಾರಿಗೆ ತಾನು ಸೇರಿದ ಮನೆಯವರೊಡನೆ 
ಯುವ ಅವಕಾಶ ಸಿಕ್ಕಿತ್ತು ಅನುರಾಧಳಿಗೆ , ಇದನ್ನು ಚೆನಾ 
ಉಪಯೋಗಿಸಿ ತಾಯಮ್ಮನಪ್ರೀತಿ- ವಿಶ್ವಾಸ ಗಳಿಸಬೇಕು, ಜಗದೀ 
ಜುಟ್ಟು ಹಿಡಿದ ಹುಡುಗಿ ಕಳಪೆಯಲ್ಲ ಎನ್ನುವುದನ್ನೂ ತೋರಿಸಬೇ 
ಎಂದವಳ ಸಂಕಲ್ಪ ! 
- ಮರು ದಿನದಿಂದ ಅನುರಾಧಳ ಜೀವನದಲ್ಲೊಂದು ಹೊಸ ಅರ 
ಯದ ಉಗಮ ಈಗಿನ ಜವಾಬ್ದಾರಿ ಹಿಂದಿಗಿಂತಲೂ ಅಧಿಕ. ವಯ 
ಗನುಗುಣವಾದ ಚೆಲ್ಲಾಟದಲ್ಲಿ ಜಗದೀಶನ ಹಿಂದೆ ಓಡಿಬಂದ ಹುಡು 
ಗಂಭೀರ ಗೃಹಿಣಿ ಪಟ್ಟ ದಲ್ಲಿರುವುದು ನಿಜ. ಆದರೆ ಎಲ್ಲರಿಗೂ ಅವಳನ್ನ 
ಒಪ್ಪುವ ಮನೋಧರ್ಮ ಇರಬೇಕು. ತಾಯಮ್ಮ ಬಂದದ್ದು ಸತಿ 
ಯನ್ನು ಒಪ್ಪಿದೆ ಎನ್ನುವುದಕ್ಕಾಗಿ ಅಲ್ಲ , ಮಗನ ನೆರಳಿನ ಆಶ್ರಯಕ್ಕಾ 
ಗೋಪಾಲ ಕೆಲಸದ ಮೇಲೆ ದೂರ ಹೊರಟು ಹೋದರೆ ಹತ್ತಿರ ಇರ 
ವನು ಜಗದೀಶ ಒಬ್ಬನೇ , ಸೊಸೆ ಮೇಲಿನ ಸಿಟ್ಟು , ಆಕ್ರೋಶಮ 

ನೆರಳಿನಲ್ಲಿ ಮುಚ್ಚಿತೆಂದು ಅವಳ ಅನಿಸಿಕೆ. ಕರೆತರುವಮೊದಲೇ ಜಗದೀಶ 
ಎಚ್ಚರಿಸಿದ್ದ , ' ಅನುರಾಧಳನ್ನು ನೀನು ಯಾವ ರೀತಿಯಲ್ಲ ನೋಯಿಸ 
ಬಾರದು.' ಅವಳೂ ಅಂದಿದ್ದಳು, “ ಅವಳ ಮುಂದೆ ನೀನೂ ನನ್ನನ್ನು 
ಲಘುವಾಗಿ ಆಡಿಕೊಳ್ಳಬಾರದು.' 
1 . ಈ ಕಿಷ್ಕಂಧೆಯಂತಹ ಕೋಣೆಯಲ್ಲಿ ಕಷ್ಟವೋ , ನಷ್ಟವೋ , ತಾಪ 
ಶ್ರಯವೋ ... ಬೇರೆ ಮನೆ ಮಾಡುವ ತನಕ ಇದೇ ಗತಿ ಊರಿನಲ್ಲಿ ಮನೆ 
ಚಿಕ್ಕದಾದರೂ ಹೊರಗೆ ತಿರುಗಾಡಲು ಸ್ಥಳ ಯಥೇಷ್ಟ , ಇಲ್ಲಿ ಹೊರಗಿನ 
ಇಂಚು ಇಂಚು ಸ್ಥಳಕ್ಕೂ ಬೆಲೆ , ಅನುಮತಿಯಿಲ್ಲದೆ ಉಪಯೋಗಿಸುವ 
ಹಕ್ಕು ಇ , ಉಸಿರುಗಟ್ಟಿದರೂ ಒಳಗಿರಬೇಕು, ಎಲ್ಲವನ್ನೂ ಸಹಿಸಿ 
Tಕೊಳ್ಳಬೇಕು, ತಾಯಮ್ಮನಿಗೆ ಕಿರಿಕಿರಿಯಾಗುತ್ತದೆ. ಭಾಷೆ ತೊಡಕು , 
ಊರುಹೊಸದು , ಕೈ ಕಾಲುಗಳಿಗೆ ಬೇಡಿ ಹಾಕಿದಂತೆ, ಮೈ ಕೈ ನೋವು, 
foಟುನೋವು ಎನ್ನುತ್ತಾಳೆ. ಆಗೆಲ್ಲ ಅನುರಾಧ ಕಳಕಳಿಯಲ್ಲಿ ವಿಚಾರಿ 
ಸುತ್ತ ಕಷಾಯ , ಔಷಧಿ ಮಾಡಿ ಕೊಡುತ್ತಾಳೆ. ಆದರೆ ತಾಯಮ್ಮನಿಗೆ 
ಅವಳ ನೆರಳು ಕಂಡರೆ ಸಿಟ್ಟು , ಮಗನ ಮೇಲೆಮಂಕುಬೂದಿ ಹಾಕಿದವಳ 
ಗಣ್ಣುಗಳನ್ನೂ ನೋಡಲಾಗುವುದಿಲ್ಲ. ನಾಲಿಗೆ ಸುಮ್ಮನೆ ಪಿರಿಪಿರಿ ಮಾಡು 


- ಅನುರಾಧ ತಗ್ಗು ತ್ತಾಳೆ, ಬಗ್ಗು ತ್ತಾಳೆ, ತನ್ನ ತನ ಮುಚ್ಚಿಟ್ಟು, 
= ರೆ ಬೇರೆ ಮುಖವಾಡ ಧರಿಸುತ್ತಾಳೆ. ಸುಶೀಲಳಿಗೆ ಹೊತ್ತು ಹೋಗ 
Nಂದು ಕನ್ನಡ ವಾರ ಪತ್ರಿಕೆ, ಲೈಬ್ರರಿಯಿಂದ ಹಳೆಯದಾದ ಕಥೆ ಪುಸ್ತಕ 
ಳನ್ನು ತಂದು ರಾಶಿ ಹಾಕುತ್ತಾಳೆ. ತಾಯಮ್ಮನಹೋಲಿಕೆ ಮಗಳಲ್ಲಿ 
ರದಿದ್ದರೂ ' ಆರತಿ ಥೇಟ್ ನಿಮ್ಮಂತೆ, ಅವಳು ಮಾತನಾಡುವುದು 
ಹೇಟ್ ಸುಶೀಲಳಂತೆ' ಎನ್ನುತ್ತಾಳೆ, ಅವರೆಲ್ಲರ ಇಷ್ಟ ನೋಡಿ ಕಷ್ಟ ಪಟ್ಟು 
mಡಿಗೆ ಮಾಡಿ ಬಡಿಸುತ್ತಾಳೆ. ಯಾರೂ ಸಹಕರಿಸಲಿಲ್ಲವೆಂದರೆ ಗೋಗರೆ 


ಕುವುದಕ್ಕೆ 
ಅವಳಿಗೆ ಸಮ 


ಎತ್ತರದ ಈ ಕ ಕೆಲಸದ ವ್ಯವ 


ಆದರೆ ಅವಳಿಗೆ ಸಮಸ್ಯೆ ಬಂದದ್ದು ಶಿವರಾಜುವಿನ ವಿಷಯದಲ್ಲಿ . 
ಗಾಲ್ಕಡಿ ಹನ್ನೊಂದು ಇಂಚು ಎತ್ತರದ ಈ ಕುಳ್ಳ ವಾಮನ, ಹತ್ತು 
ಕವಿರ ತೆಗೆದುಕೊಂಡು ಇಲ್ಲಿ ಅಂಗಡಿ ಅಥವಾ ಕೆಲಸದ ವ್ಯವಹಾರ 
ಕೋಡದೆ ವೃಥಾ ಕಾಲಹರಣ, ನವದಂಪತಿಗಳಿಗೆ ಪ್ರಥಮ ದಿನ ಕೊಟ್ಟ 
ಹಣೆಈಗವನ ಖಾಯಂ ಪಯೋಗಕ್ಕೆ , ರಾತ್ರಿ ಊಟ ಮುಗಿದು 

ಒಳಗಿನ ಕೆಲಸ ಅನುರಾಧ ಮುಗಿಸಿ ಹೊರಗೆ ಬಂದಾಕ್ಷಣ ಹೆಂಡತಿಯ 
ಎಳೆದುಕೊ೦ಡು ಕೋಣೆ ಸೇರಿ ಬಾಗಿಲು ಹಾಕಿಕೊಳ್ಳುವ ರೀತಿ 
ಮೃಗೀಯ ವರ್ತನೆ, ಅಬ್ಬಬ್ಬ , ಏನವನ ಕೆಂಪಾದ ಕಣ್ಣುಗಳು ! ಅನುಗ 
ಳಿಗೆ ಅವನಲ್ಲಿ ಸದ್ಭಾವನೆ ಹುಡುಕಿದರೂ ಸಿಗದು . ಹೆಂಡತಿಯ ಸೆರೆ 
ಹಿಂದೇ ಇರುವವನ ಚೆಲ್ಲಾಟ, ಮುದ್ದಾಟ ನೋಡಿದರೆ ಓಕರಿಕೆ 2 
ಇದೆ. ಒಮ್ಮೆ ಆರತಿ ಎದುರಿನಲ್ಲೇ ಸುಶೀಲಳನ್ನು ಮುದ್ದು ಮಾಡ 
ದ್ದಾಗ ಅನುರಾಧಳಿಂದ ತಡೆದುಕೊಳ್ಳಲಾಗಲಿಲ್ಲ , 

` ಮಕ್ಕಳ ಮುಂದೆ ಗಂಭೀರವಾಗಿದ್ದರೆ ಒಳಿತು ಏನಿದ್ದರೂ ನಿ 
ಚೆಲ್ಲಾಟಕೋಣೆಯೊಳಗೆ ಇರಲಿ.' 

ಶಿವರಾಜು ಕಣ್ಣು ಕೆಂಪು ಮಾಡಿ ಭುಸು ಭುಸು ಉಸಿರು ತೆ 
ಹೆಬ್ಬಾವಿನಂತೆ, ಅಳಿಯನ ಮೇಲೆ ಸೋಸೆ ಮುನಿದಳೆಂದು ತಾಯ 
ನಿಗೂ ಸಿಟ್ಟು , 

“ ಬುದ್ದಿ ಹೇಳುವ ಯೋಗ್ಯತೆ ನಿನಗೆಲ್ಲಿದೆ ? ನೀನೂ ಚೆಲ್ಲಾಟ 
ದವಳೇ , ನಿನಗೆ ಶಿವರಾಜು ಮಾಡಿದ್ದು ಅತಿಯಾಯ್ತು ಅಲ್ಲವೇ ?' 

“ ಆರತಿ ಇನ್ನೂ ಹಸುಗೂಸು, ಕಣ್ಣು ಬಾಯಿ ಬಿಟ್ಟು ನೋಡ್ತಾ 
“ಎಷ್ಟಾದರೂ ನಿನ್ನ ಮಗಳಲ್ಲವೇ ? 

ಸದ್ಭಾವನೆ ಇಲ್ಲದಿದ್ದಾಗ ಇಂತಹ ಮಾತುಗಳೇ ಪ್ರಧಾನ. 
ರಾಜುವಿಗೆ ಹಾಲು ಕುಡಿದಷ್ಟು ಸಂತೋಷ, ಅವನೂ ಸಮಯ ಸಿಕ 
ಲೆಲ್ಲ ಅನುರಾಧಳನ್ನು ಹಾಗೆ ಹೀಗೆ ಎಂದಾಡಿಕೊಳ್ಳುವವ , ಅತ್ತೆಯ 
ವಳು ಸೊಸೆಯ ಮೇಲೆ ಗೌರವವಿಡದೆ ಬೇಕಾಬಿಟ್ಟಿ ಆಡಿಕೊಂಡರೆ ೮ 
ದವರಿಗೆ ಅವಳಲ್ಲಿ ಗೌರವ ಬರುವುದುಂಟೇ ? 

ದಿನಗಳು ಕಳೆದವು, ತಿಂಗಳುಗಳು ಸರಿದುಹೋದವು. ಅವರ ಹೆ. 
ಮನೆ ನಿಧಾನವಾಗಿ ಮೇಲೇರುತ್ತ ಬಂದಿತು . ಆದರೆ ಸರಿಯಾದ ಬಾ 
ಮನೆ ದೊರೆಯಲಿಲ್ಲ ಎಲ್ಲಿಯೂ , ಈ ನಡುವೆ ಗೋಪಾಲನೊಬ್ಬ ಅದ್ಯ. 
ವಂತ, ವರುಣಶಹನ ಶಿಫಾರಸಿನಿಂದ ಮುಂಬಯಿಯ ಕಂಪನಿಯೊಂದು 
ಕೆಲಸ ದೊರೆತು ಇಲ್ಲಿಂದ ತಳ ಕಿತ್ತಿದ್ದಾನೆ. ಶಿವರಾಜು ಒಬ್ಬನೇ ದಿನದಿ 
ದಿನಕ್ಕೆ ಸೋಮಾರಿಯಾಗಿ ಯಾವ ಕೆಲಸಕ್ಕೂ ನಾಲಾಯಕ್ಕು . ಶು 
ಮುಠಾಳ, ಹಾಕಿದ್ದನ್ನು ಉಣ್ಣ ತಾನೆ, ಕೆಲವೊಮ್ಮೆ ಹಾಗೇ ಎರಚನ 
ತಾನ, ಈ ಮನೆಯಲ್ಲಿ ತನ್ನದೇ ಯಜಮಾನಿಕೆ ಎಂಬಷ್ಟು ದರ್ಪ 

ಅದೊಂದು ದಿನ ಆರತಿ ಮಧ್ಯಾಹ್ನ ಶಾಲೆಯಿಂದ ಬರುವಾಗ 
ತಾಯಮ್ಮ ಒಬ್ಬಳೇ ಹೊರಕೋಣೆಯಲ್ಲಿ, ಒಳಕೋಣೆಯ ಬಾಗಿಲು 
ಮುಚ್ಚಿತ್ತು . ಊಟದ ಹೊತ್ತು ಅಜ್ಜಿ , ಸೂಲ್ಗೆ ಲೇಟಾಗುತ್ತದೆ 
ಬಡಿಸು' ಎಂದಳು ಬಾಗಿಲು ಬಡಿಯುತ್ತ , ತಾಯಮ್ಮ ಕುಳಿತಲ್ಲಿಂದ ಏಳ 
- ಲಿಲ್ಲ. ಬಾಗಿಲ ಚಿಲಕ ಹೊರಗಿನಿಂದ ಹಾಕಿದ್ರೆ ಒಳಗಿನಿಂದಲೋ 
ಎಂದರಿಯದ ಆರತಿ ಬಾಗಿಲನ್ನು ದಬದಬ ಬಡಿಯುತ್ತಿದ್ದಂತೆ ಒಳ ಚಿಲಕ 
ಸರಿದು ಶಿವರಾಜು ಕಾಣಿಸಿಕೊಂಡ. ಅವನ ಕಣ್ಣುಗಳು ಹಗಲು ಹೊತ್ತಿ 
ನಲ್ಲಿಯ ರಕ್ತಗೆಂಪಾಗಿದ್ದವು. 

- ' ನಿನ್ನ ಜೀವಹೋಗುತ್ತಿದೆಯೆನೇ , ಬಿದ್ರೂ ಹೊರಗೆ ಕಾಲಿನಿಂದ 
ಝಾಡಿಸಿ ಒದ್ದ ಸಿಟ್ಟಿನಲ್ಲಿ , ಆರತಿ ಚಿಮ್ಮಿದಳು ಅಷ್ಟು ದೂರಕ್ಕೆ . 

ಆ ದಿನ ಸುನೀಲ ಗಾವಂಕರ ಅಸೌಖ್ಯವೆಂದು ರಜೆ ಮಾಡಿ ಮನೆ 
ಯಲ್ಲಿದ್ದ , ಆರತಿ ಬಾಗಿಲು ಬಡಿದದ್ದು , ಒದೆಯಿಸಿಕೊಂಡು ಕೆಳಗೆ ಬಿದ್ದದ್ದು , 
- ಶಿವರಾಜುವಿನ ಅಬ್ಬರ ಕೇಳಿ ತಡೆಯಲಾರದೆ ಹೊರ ಬಂದು ನೋಡಿದರೆ 
ಆರತಿ ಪಕ್ಕ ಹಿಡಿದು ಉಸಿರುಗಟ್ಟಿ ಅಳುತ್ತಿದ್ದಾಳೆ. 
- “ಕಾರ್ ಝಾಲ ಪೋರೀ ' ಮರಾಠಿಯಲ್ಲಿ ಗೊಣಗುತ್ತಾ ಎತ್ತಿ 
ತನ್ನ ಕೋಣೆಗೆ ಕರೆದೊಯ್ದ , ಅವನ ಕುತ್ತಿಗೆಗೆ ಜೋತು ಬಿದ್ದ ಆರತಿ 
ಬಾಯಿ ತೆಗೆದಳು . 

, ಅನುರಾಧಳಿಗೆ ಈ ವಿಷಯ ತಿಳಿದದ್ದು ಸಾಯಂಕಾಲ ಕಂಪೆನಿ 
ಕೆಲಸದಿಂದ ಬಂದ ಮೇಲೆ, ನಿಮ್ಮ ಜನಗಳು ಹೃದಯವಿಲ್ಲದವರು ವೈನಿ. 
ಪ್ರತಿದಿನ ಆರತಿಗೆ ಹೀಗೇ ಆಗುತ್ತಿರಬೇಕು.' 

ಜಗದೀಶನಿಗೆ ತಿಳಿದರೆ ಗಲಾಟೆಯಾದೀತೆಂದು ಹೆದರಿ ಆ ನೋವು 
ನುಂಗಿಕೊಂಡು ಮರುದಿನದಿಂದಲೇ ಆರತಿಯ ಮಧ್ಯಾಹ್ನದ ಊಟಕ್ಕೆ 
ಬುತ್ತಿ ವ್ಯವಸ್ಥೆ ಮಾಡಿದಳು . ಇದರಿಂದ ಉಪಕಾರವಾದದ್ದು ಸುಶೀಲ 
ಮತ್ತು ಶಿವರಾಜುವಿಗೆ, ಈಗ ಅವರ ರಸಿಕತೆಗೆ ಯಾವ ಆತಂಕವೂ ಇಲ್ಲ 
ವಾಯಿತು, 

ಇದರೊಂದಿಗೆ ತಿಂಗಳ ಖರ್ಚು ಅಂದಾಜು ಮೀರಿ ಹೆದರಿಸತೊಡ 
- ಗಿತು ಅನುರಾಧಳನ್ನು , ತಿಂಗಳು ಪೂರ್ತಿ ಉಪಯೋಗಿಸಬೇಕಾದ 
ಸಾಮಾನು ಒಂದು ವಾರದಲ್ಲಿ ಮುಗಿದು ಸುಶೀಲ ಹಣಕ್ಕಾಗಿ ಕೈ ಚಾಚು 
ವಾಗ ತಬ್ಬಿಬ್ಬು , ದಿನವೆಲ್ಲ ಇರುವವರು ಅವರು ಮೂವರು . ಊರಲ್ಲಿ 

ಹಾಲು , ತುಪ್ಪ ಧಾರಾಳವಿತೋ ತಿಳಿಯದು. ಇಲ್ಲಿ ಪಾಪ, ಅವಿಲ್ಲದಿದ್ದರೆ 
ಊಟರುಚಿಸದು. ತಿಂಡಿ , ಹಣ್ಣು ಯಥೇಷ್ಟ ಬೇಕು. ಆರತಿಗಾಗಿ ತರುವ 
ಟಾನಿಕ್ಕು , ಹಣ್ಣು , ಬಿಸೀಟು ಯಾರ ಉದರ ಸೇವೆಗೋ . 
- “ಯೋಚಿಸಿ ಖರ್ಚು ಮಾಡು ಸುಶೀಲ, ಮನೆ ಬೇರೆ ಕಟ್ಟಿಸ್ತಾ 
ಇದ್ದೇವೆ.' 

* ಅನುರಾಧ ಅಷ್ಟು ಹೇಳಿದ್ದೇ ಅವಮಾನವಾಯಿತು ಸುಶೀಲಳಿಗೆ .. 
“ ತಾವು ಇಲ್ಲಿರುವುದು ಅತ್ತಿಗೆಗೆ ಕಷ್ಟವಾಗಿದೆ . ಹೇಗಾದರೂ ಪೀಡೆ ತೊಲ. 
ಗಲಿ ಎಂದುಕೊಳ್ಳುತ್ತಿದ್ದಾಳೆ. ಅದಕ್ಕೆಂದೇ ಇನ್ನೂ ಬೇರೆ ಮನೆ ಮಾಡದೆ 
ಈ ಕಿಂಧೆಯಲ್ಲಿ ತಮ್ಮನ್ನೆಲ್ಲ ಕೂಡಿ ಹಾಕಿದ್ದಾಳೆ. ಅವಳಿಗೇನು ದಿನವೆಲ್ಲ. 
ಹೊರಗಿರುತ್ತಾಳೆ ಸಂಜೆ ಬಂದಳೆಂದರೆ ತಾನ್ಯಾರೂ ಬೇಡ, ಸುನೀಲನೆ 
ಕೋಣೆಯಲ್ಲಿ ಪಟ್ಟಾಂಗ , ಮರಾಠಿಯಲ್ಲಿ ಏನು ಆವರ ಮಾತು , ಏನು 
ನಗೆ . ತಾವಿಲ್ಲದಿದ್ದರೆ ಇನ್ನೇನು ಮಾಡುತ್ತಿದ್ದರೋ ...' 

ರಾತ್ರೆ ಜಗದೀಶನೆದುರು ಸಣ್ಣ ಗಲಾಟೆ ಎದಿ ತು . ಸುಶೀಲ ಅಳುತ್ತ 
ಖರ್ಚು ಕಡಿಮೆ ಮಾಡುವಂತೆ ಅನುರಾಧ ಹೇಳಿದ ಮಾತಿಗೆ ಉಪ್ಪು 
ಖಾರ ಹಾಕಿ ಹೇಳಿದರೆ ಶಿವರಾಜು ' ಸುಶೀಲಳಿಗೆ ಹೇಳಿದ್ದು ನನ್ನನ್ನ 
ಅವಮಾನ ಮಾಡುವುದಕ್ಕಾಗಿ, ಏನೋ ನಿನ್ನ ಮುಖ ನೋಡಿ ಸುಮ್ಮ 
ನಾದೆ ಅಷ್ಟೇ ' ಎಂದ. 

ತಾಯಮ್ಮ ಧ್ವನಿ ತೆಗೆದಳು, “ ನೀನೆನಪ್ಪ ರಾತ್ರಿ ಎಂಟರ ನಂತರ 
ಮನೆಗೆ ಬರಿಯ ಪುಕ್ಕಟೆ ಸಿಕ್ಕು ಮನೆ ಅಂತ ಇನ್ಯಾವುದೋ ಗಂಡಸು 
ಇರುವ ಕಡೆ ಸಂಸಾರ ಮಾಡುವುದೇ ? ಛೇ , ನಮ್ಮಂತಹ ಮರ್ಯಾದೆ 
ವಂತರಿಗೆ ಹೇಳಿದ ಮನೆ ಇದಲ್ಲ . ಅದೇ ಆ ಕೋಣೆಯಲ್ಲಿರುವ ಆಸಾಮಿ 
ಶುಭಗನಲ್ಲ...' 

ಗಂಡಸರ ಕಣ್ಣುಗಳಿಗೆ ಕಾಣಿಸದೇ ಇದ್ದದ್ದು ಹೆಂಗಸರಿಗೆ ಬೇಗ 
ಹೊಳೆಯುತ್ತದೆ. ಅನುರಾಧ ಮತ್ತು ಸುನೀಲನಲ್ಲಿ ಸಹಜವಾದ ಸಲುಗೆ 
ಯಿದೆ. ಅದು ಮಿತಿಮೀರಿ ಹೋಗಿದೆಯೆ ? ಜಗದೀಶ ಕ್ಷಣಕಾಲ ಅನು 
ಮಾನಿಸುವಾಗಲೆ ಅನುರಾಧಳ ಕಣ್ಣುಗಳು ಕಿಡಿ ಕಾರಿದವು. ಮಾತು ಎಂದರೆ 
ಹೀಗೆ ನೇರವಾಗಿ ಆಡುವುದೇ , ನೋಡುವ ಕಣ್ಣುಗಳು ಬೇರೆಯಾದರೆ 
ಎಲ್ಲವೂ ಅನರ್ಥಕ್ಕೆ ದಾರಿ . 

“ ಅತ್ತೆ ಮ್ಮ , ಇನ್ನು ನಿಮ್ಮಿಂದ ಇಂತಹ ಮಾತು ಬಂದರೆ ಸುಮ್ಮ 

ನಿರುವವಳಲ್ಲ. ಸ್ವಲ್ಪ ವಿಶಾಲ ಮನಸ್ಸು ಬೆಳೆಸಿಕೊಳ್ಳಿ.' 

ತಾಯಮ್ಮ ಹೆದರಿ ಕುಸುಕುಸ ಮಾಡಿದಳು , “ ಹಿರಿಯರೆಂದರೆ ನಿನಗೆ 
ಕಾಲಕಸ, ಆವತ್ತು ನನ್ನ ಮಗನ ಹಿಂದೆ, ಇನ್ನು ಯಾರಾರ ಹಿಂದೆ 
ಹೋಗಲಿಕ್ಕಿದೆಯೋ ಅದನ್ನೇ ಎಚ್ಚರಿಸಿದರೆ ನಿನಗ್ಯಾಕೆ ಇಷ್ಟು ಸಿಟ್ಟು ?? 

“ಎಚರಿಸಿದಿರಾ ? ನಮ್ಮ ಮಧ್ಯೆ ಹುಳಿ ಹಿಂಡಲು ಬಂದಿದ್ದೀರಾ ? 
ಮರ್ಯಾದೆಕೊಟ್ಟು ಮರ್ಯಾದೆ ತೆಗೆದುಕೊಳ್ಳಿ, ಇಲ್ಲಾಂದ್ರೆ ನನ್ನ 
ಬಾಯಿ ಇನ್ನೂ ಜೋರಾದೀತು.” 

ಮಾತು ಇನ್ನೂ ಹೆಚ್ಚುತ್ತಿತ್ತೋ ಏನೋ . ಅನುರಾಧ ಆರತಿಯನ್ನು 
ಕರೆದುಕೊಂಡು ತಾನೇ ಹೊರಗೆ ನಡೆದಳು . ಆ ಸಣ್ಣ ಮನೆಯಲ್ಲಿ ಶಾಂತಿ 
ಬೇಕಿದ್ದರೆ ಹೊರಗೆ ಹೋಗುವುದೊಂದೇ ದಾರಿ . ಜೋಗಳೇಕರ್ 
ಕಂಪೌಂಡ್ ನೊಳಗೆ ರಾತ್ರಿ ಹನ್ನೊಂದರವರೆಗೆ ಬಾಡಿಗೆದಾರರು ಅಲ್ಲಿ ಇಲ್ಲಿ 
ಹವಾ ಸೇವನೆಗೆ ಕುಳಿತುಕೊಳ್ಳುವುದುಂಟು. ಅವಳೂ ಕಂಪೌಂಡ್ನ 
ಗೇಟಿನ ಬದಿಯ ಕಲ್ಲುಬೆಂಚಿನಲ್ಲಿ ಆರತಿಯೊಡನೆ ಕುಳಿತುಬಿಟ್ಟಳು. ತಲೆ 
ಧಿಂ ಎನ್ನುತ್ತಿತ್ತು , 
- ' ಅಮ್ಮ , ಅವರೆಲ್ಲ ಎಷ್ಟು ಕೆಟ್ಟವರು...' ಮುಖ ಚಿಕ್ಕದು ಮಾಡಿ 
ದಳು ಆರತಿ. 

“ ಯಾಕೆ ? ನಿನಗೇನಾದರೂ ಹೇಳಿದರೇನು ?? 

“ಮತ್ತೆ ನನ್ನನ್ನು ಹೊಡೆಯುವುದು , ನಿನ್ನನ್ನು ಬೈಯುವುದು 
ನಾ ಇಷ್ಟ ಮಾಡಲಾರೆ ! ಅಜ್ಜಿ ಹೇಳಿದ್ದಳು ನೀನು ಮದುವೆ ಆಗದೆ 
ಅಪ್ಪನ ಹಿಂಚಿ ಓಡಿ ಬಂದೆಯಂತ, ಕಬ್ಬಿಯಂತೆ, ಹೌದಾ ಅಮ್ಮ ?? 

ಆರು ವರ್ಷ ತುಂಬಿ ಏಳರ ಹೊಸ್ತಿಲಲ್ಲಿ ಕಾಲಿರಿಸಿದ್ದ ಮಗಳ ಬಾಯಿ 
ನಿಂದ ಇಷ್ಟು ದೊಡ್ಡ ಮಾತು ! ಅತ್ತೆ ಮತ್ತು ಸುಶೀಲಳಿಗೆ ಬೇರೆ ಕೆಲಸ 
ವಿಲ್ಲದೆ ನಾಲಿಗೆ ಹರಿತವಾಗಿರುವುದು ದಿಟ, ತಾನು ಓಡಿಬಂದೆನೆಂದು ಏನೂ 
ಅರಿಯದ ಈ ಮಗುವಿನ ಕಿವಿ ಕೊರೆಯುವುದೇ ? ಇನ್ನೀಗ ತನ್ನ ಮತ್ತು 
ಸುನೀಲನ ಬಗ್ಗೆ ಇಲ್ಲಸಲ್ಲದ್ದನ್ನು ಹೇಳಿ ಜಗದೀಶ ಕಿವಿ ಕೊರೆಯಲು 
ಪ್ರಾರಂಭ. ಮೊದಲೇ ಅವನು ಸಂಶಯ ಸ್ವಭಾವದವ, ಸ್ವಲ್ಪ ಸ್ವಾರ್ಥಿಯ 
ಹೌದು, ಅವನದಾದ ವಸ್ತುವನ್ನು ಯಾರೂ ಹೆಚ್ಚು ಶ್ಲಾಘಿಸಬಾರದು. 
ಹೆಚ್ಚು ನೋಡಬಾರದು, ಆತ್ಮೀಯತೆ ಹೊಂದಬಾರದು . ಸಣ್ಣ ಹುಳು 
ಆವನ ತಲೆ ಹೊಕ್ಕರೆ ಸಾಕು, ಮನಃಶಾಂತಿಯೆಲ್ಲ ಹಾಳು , ಅತಿ ಸಂಶಯ 

ಅನರ್ಥಕ್ಕೆ ದಾರಿ, ಕೇಳಿದರೆ, ' ನೀನು ನನ್ನಿಂದ ದೂರಹೋದರೆ ? ಎಂಬ 
ಹೆದರಿಕೆ” ಎನ್ನುತ್ತಾನೆ. ಇವತ್ತು ಅವರುಗಳೆಲ್ಲ ಆಡಿದ ಮಾತುಗಳು 
ಮರ್ಯಾದೆಯ ಮಿತಿ ದಾಟಿದ್ದು , ಅದನ್ನು ಸರಿಪಡಿಸುವಾ ಎಂದುಕೊಂಡರೆ 
ಅವನೊಡನೆ ಏಕಾಂತವೂ ಕನಸಿನ ಮಾತು. 

ಅವಳಿಗೆ ಅರಬನೂ ಒಂಟೆಯ ಕಥೆಯ ನೆನಪು. ಅವಳ ಸ್ಥಿತಿಯ 
ಇದಕ್ಕಿಂತ ಭಿನ್ನವಿಲ್ಲ. ಯಾವ ದಿನ ದಂಪತಿಗಳಿಗೆ ಒಳಕೋಣೆ 
ಕೊಟ್ಟರೋ ಅಂದಿನಿಂದ ಅದು ಅವರ ಮಲಗುವ ಕೋಣೆ. ಅವರನ್ನು 
ಹೊರ ಹಾಕಿ ಆ ಕೋಣೆಯನ್ನು ಆಕ್ರಮಿಸುವುದಕ್ಕೆ ಜಗದೀಶನಿಗೂ 
ನಾಚಿಕೆ, ಅನುರಾಧಳಿಗೆ ಸಂಕೋಚ, ನಿಮ್ಮ ಮಗಳನ್ನು ಉದ್ಧರಿಸಿದವನು 
ನಾನು ಎಂಬ ಅಹಂಕಾರ ಶಿವರಾಜುವಿನ ಮಾತು, ಮುಖದಲ್ಲಿ ಸ್ಪಷ್ಟ . 
ಅಳಿಯ ಮುನಿದರೆ ಎಂಬ ಆತಂಕದಲ್ಲಿ ತಾಯಮ್ಮನಿಗೆ ಅವನು ಮಾಡು 
ವುದೆಲ್ಲ ಪ್ರಿಯ . ಅವನ ಚಕಾರ ಸುದ್ದಿ ಎತ್ತಬಾರದು ಅನುರಾಧ. ಹೊರ 
ಕೋಣೆಯಲ್ಲಿ ತಾಯಮ್ಮನ ಬಳಿ ಮಲಗುವಾಗ ಎಷ್ಟೋ ಬಾರಿ ಕತ್ತಲೆ 
ಯಲ್ಲಿ ಮಿನುಗಿದ ಕಣ್ಣುಗಳ ಬೇಡಿಕೆ ವ್ಯರ್ಥವಾದದ್ದು೦ಟು. ಎಷ್ಟು 
ದಿನ ತಾವಿಬ್ಬರೂ ಹೀಗೆ ಬೇರೆಬೇರೆಯಾಗಿರಬೇಕು ? ತಮ್ಮ ಮನೆಗೆ 
ತಾವೇ ಅತಿಥಿಗಳು. ಆದರೂ ತಮ್ಮ ದೊಡ್ಡತನ ಅರ್ಥೈಸಿಕೊಳ್ಳಲಾಗದ 
ಸಣ್ಣವರು ಈ ಜನಗಳು, 

* ಕಣ್ಣೀರು ತುಂಬಿ ತಲೆ ತಗ್ಗಿಸುತ್ತಿದ್ದಂತೆ ರಾತ್ರೆ ತಿರುಗಾಟಕ್ಕೆ 
ಹೋಗಿದ್ದ ಸುನೀಲ ಗಾಂವಕರ್ ಅಲ್ಲಿಗೆ ಬಂದ. ಈ ರಾತ್ರೆ ಕಲ್ಲು ಬೆಂಚಿನ 
ಮೇಲೆ ಅನುರಾಧಳನ್ನು ನಿರೀಕ್ಷಿಸಿರಲಿಲ್ಲ . ಆರತಿ ಅವನತ್ತ ಚಿಮ್ಮಿ 
' ಮಾಮಾ ಇಲ್ಲಿ ಬಾ ' ಎಂದಾಗಲೆ ಧ್ವನಿ ಬಂದತ್ತ ಹೊರಳಿ ಹತ್ತಿರ ಬಂದ. 

“ ಅರೆ, ವೈನಿ ... ಇಲ್ಲೆನು ಮಾಡ್ತಿದ್ದೀರಿ ?” ಕಲ್ಲು ಬೆಂಚಿನ ತುದಿಗೆ 
ತಾನೂ ಕುಳಿತು ಆರತಿಯನ್ನು ತನ್ನ ಕೈ ಎಳೆದುಕೊ೦ಡ, ಹೊಸ ಚಿತ್ರ 
ಬಿಡಿಸಲು ಕಲ್ಪನೆಯ ಹೊಳಹು ಹಾಕ್ತಾ ಇದ್ದೀರಾ ?' - 

ಚಿತ್ರ ಬಿಡಿಸಲು ಸಮಯವಾದರೂ ಎಲ್ಲಿದೆ ಈಗ ? ತಲೆ ಎತ್ತಿ 
ದವಳು ದೀಪದ ಬೆಳಕಿನಲ್ಲಿ ಅವನತ್ತ ನೋಡುವ ಸಾಹಸ ಮಾಡಿದಳು . 
ಒಂದೇ ಮನೆಯ ಎರಡು ಕೋಣೆಗಳಲ್ಲಿ ವಾಸ ಮಾಡುವವರು , ಅದ 
ಕೊಂದು ಬಣ್ಣದ ಅರ್ಥ ಕಟ್ಟುವ ಹೇಯ ಜನರ ಬುದ್ದಿಗೆ ಏನನ್ನಬೇಕೋ ? 
ಚಿತ್ರಕ್ಕೆ ಕಲ್ಪನೆಯ ಹೊಳಹು ಹಾಕ್ತಾ ಇದ್ದೀರ ?' ಕೇಳುತ್ತಾನೆ ಮುಗ್ಧ 

ವಾಗಿ , ಚಿತ್ರಗಳೇನೋ ಬರೆಯಲು ಬೇಕಾದಷ್ಟಿವೆ. ಆದರೆ ಅದಕ್ಕೆ ತಕ್ಕಂತೆ 
ಸ್ಫೂರ್ತಿ, ಸಮಯ , ಸ್ಥಳದ ಅಭಾವ , ಅವಳಿಗೆ ಸಮಯ ಸಿಗುತ್ತಿದ್ದುದೇ 
ರಾತ್ರಿ ಹೊತ್ತು . ಆಗ ಒಳಕೋಣೆಯ ಬಾಗಿಲು ಬಡಿದು ಶಿವರಾಜು 
ಮಲಗಿಬಿಟ್ಟರೆ ಆಮೇಲೆಹೊರಕೋಣೆಯಲ್ಲಿ ಸ್ಥಳ ಸೊನ್ನೆ, ರಜಾದಿನಗಳಲ್ಲಿ 
ಡ್ರಾಯಿಂಗ್ ಬೋರ್ಡು ಇರಿಸಿ ಪೆನ್ಸಿಲು, ಕುಂಚ ಹಿಡಿದರೆ ನೂರೆಂಟು 
ಆತಂಕಗಳು , ತಾಯಮ್ಮನ ಪಿರಿಪಿರಿ ಪ್ರಾರಂಭ. ಏನಾದರೊಂದು ಹೇಳಿ 
ಮನನೋಯಿಸಿ ಅವಳು ಬೋರ್ಡು ಎತ್ತಿ ಕುಕ್ಕಿದ ಮೇಲೆ ಸಮಾಧಾನ. 
ಸುಶೀಲ ತಾನೂ ಬಿಡಿಸುವೆನೆಂದು ಕಲಿಸಿಟ್ಟ ಬಣ್ಣಗಳಿಗೆ ತಾನಷ್ಟು ಬಣ್ಣ 
ಬೆರೆಸಿ ಬಿಡಿಸಿದ ಚಿತ್ರದ ಮೇಲೆ ಕುಂಚ ಬಳಿಯಲು ಪ್ರಾರಂಭಿಸಿದರೆ ಬಣ್ಣ 
ಮತ್ತು ಕುಂಚ ಅವಳಿಗೊಪ್ಪಿಸಿ ತಟಸ್ಥಳಾಗುತ್ತಾಳೆ. ದುಬಾರಿ ಬಣ್ಣ 
ವ್ಯರ್ಥವಾಗುವಾಗ ಹೊಟ್ಟೆಯಲ್ಲಿ ಸಂಕಟ . ಇನ್ನೊಬ್ಬನದು ಹದ್ದಿನ ದೃಷ್ಟಿ . 
ಅವಳು ಏಕಾಗ್ರತೆಯಲ್ಲಿ ಕುಳಿತಾಕ್ಷಣ ಬಾಗಿಲ ಬದಿಗೊರಗಿ ಅವನೂ 
ತನ್ಮಯತೆಯಿಂದ ಅವಳನ್ನೇ ದಿಟ್ಟಿಸುತ್ತ ಹೋದಂತೆ ಎದೆಯಲ್ಲೇನೋ 
ಛಳಕು . ಅವನ ಕಣ್ಣುಗಳು ಅವನ ನೆತ್ತಿಯಿಂದ ಪಾದಗಳ ತುದಿತನಕ 
ಸೋ೦ಕುವಾಗ ಮೈ ಯಲ್ಲಿ ಅಸಹ್ಯದ ಮಿಂಚು, ಇವನಿಗೇಕೆ ಇಂತಹ 
ಕಾಮಪಿಪಾಸೆ ? ಸ್ನೇಹದ ಬದಲು ಯಾವಾಗಲೂ ಕಂಡದ್ದು ಮೃಗೀಯ 
ಭಾವ. ಆದರೂ ಬೆರಳೆತ್ತಿ ತೋರಿಸಿದ್ದು ಸುನೀಲನನ್ನು , 

ಅವಳು ಗದ್ದ ದಿತಳಾದಳು. ಕಲ್ಲು ಬೆಂಚಿನಲ್ಲಿ ಕುಳಿತವನು 
ಹಿಂದೆಂದಿಗಿಂತಲೂ ಆತ್ಮೀಯನಾಗಿ ಕಾಣಿಸಿ ಈವರೆಗೆ ಮುಚ್ಚಿಟ್ಟಿದ್ದ 
ಮನದ ತುಮುಲ ಹೊರಗೆಡವುತ್ರ ನಮ್ಮ ಪಾಡಿಗೆ ಸರಿಯಾಗಿ ಬಾಳು 
ವುದಕ್ಕೂ ಈ ಜನಗಳು ಬಿಡಲಾರರು . ಇನ್ನೂ ಏನೇನು ಅಗ್ನಿ ಪರೀಕ್ಷೆ 
ಗಳನ್ನು ನಾನು ಎದುರಿಸಲಿಕ್ಕಿದೆ ...'ಎಂದಳು ಕೆರಳಿದ ಧ್ವನಿಯಲ್ಲಿ, 
- ಸುನೀಲ ದಿಔಡನಾದ, ತಮ್ಮ ಮನಸ್ಸಿಗೆ ನಿಲುಕದ ಭಾವನೆಗಳು 
ಹೇಗೆ ಇನ್ನೊಬ್ಬರ ದೃಷ್ಟಿಗೆ ಬೇರೆ ಅರ್ಥ ನೀಡುತ್ತದೆಂದು ಕಲ್ಪಿಸಿಕೊಳ್ಳ 
ದಾದ, ಅನುರಾಧಳಲ್ಲಿ ಅವನಿಗಿರುವುದು ಸ್ನೇಹ ಒಂದೇ , ಅವಳ ಪ್ರತಿಭೆ 
ಬೆಳೆಯಲು ಅವಕಾಶ ನೀಡುವಾಗಲೂ ಬೇರೊಂದು ಕೆಟ್ಟ ಭಾವ ಅವನನ್ನು 
ಸೋಂಕಿಲ್ಲ . ಆದರೂ ತನ್ನಿಂದ ಓರ್ವ ಮರ್ಯಾದೆವಂತ ಹೆಣ್ಣಿಗೆ 
ಅನ್ಯಾಯವಾಯಿತೇ ? ಅವಳ ಹೆಸರಿಗೆ ಮಸಿ ಬಳಿಯಲು ಯತ್ನಿಸಿದರೇ ? 
- ಅಸಹ್ಯ ಪಟ್ಟವನಂತೆ ಎದ್ದು ಆರತಿಯ ತಲೆ ಸವರಿ ಬೇರೊಂದು 

ಮಾತನ್ನೂ ಆಡದೆ ಅಲ್ಲಿಂದ ನಿರ್ಗಮಿಸಿದ, ಆರತಿ ತಾನೂ ಏಳುತ್ತ 
“ ನೀನು ಅಳ್ತಾ ಇದ್ದು ಮಾಮಾ ಸಿಟ್ಟು ಮಾಡ್ಕೊಂಡು ಹೋದ. ಕರೆದು 
ಕೊಂಡು ಬರಲೇ ?' ಎನ್ನುತ್ತ ಓಡಿದಳು ಅವನ ಹಿಂದೆ . 


13 


ಮರುದಿನದಿಂದ ಸುನೀಲ ಗಾಂವಕರನನ್ನು ಯಾರೊಬ್ಬರೂ ಆ ಕೋಣೆ 
ಯಲ್ಲಿನೋಡಲಿಲ್ಲ. ತನ್ನ ಗಂಟು ಮೂಟೆಕಟ್ಟಿಕೊಂಡು ಅಂದು ನಸುಕಿ 
ನಲ್ಲಿಯೇ ಮನೆ ಬಿಟ್ಟಿದ್ದಾನೆಂದು ನಾಲ್ಕು ದಿನಗಳು ನಂತರ ಬಂದ 
ಕಂಪೌಂಡ ಮಾಲಿಕನಿಂದ ತಿಳಿಯಿತು. . 

' ಅವರು ಬೇರೆಲ್ಲಿಯೋ ಮನೆ ಹಿಡಿದಿರಬೇಕು. ಬಾಡಿಗೆ ಕಾರ್ಡು 
ವಾಪಸ್ಸು ಮಾಡಿದ್ದಾರೆ. ನಿಮಗಿಷ್ಟವಿದ್ದರೆ ಆ ಕೋಣೆ ಉಪಯೋಗಿಸಿ 
ಕೊಳ್ಳಿ' ಎಂದ ಮಾಲಿಕ ಜಗದೀಶನಿಗೆ, 

ಬೇರೆ ಮನೆ ಹುಡುಕುವ ಪ್ರಯಾಸ ಅನಾಯಾಸವಾಗಿ ತಪ್ಪಿ ಸುಲಭ 
ದಲ್ಲಿ ದಕ್ಕಿತು ಸುನೀಲ ಗಾಂವಕರನ ಕೋಣೆ, ಬಾಡಿಗೆ ನೂರುರೂಪಾಯಿ 
ಸಾಕಂತೆ , ಆದರೆ ಅನುರಾಧಳ ಮುಖ ಕಪ್ಪಿಟ್ಟು ಹೋಯಿತು. ಆ ದಿನ 
ರಾತ್ರೆ ತಾನು ಬಿಚ್ಚು ಮನಸ್ಸಿನಿಂದ ಎಲ್ಲರಾಡಿದ ಮಾತು ಹೇಳಿದೆನೆಂದು 
ಬೇಸರಿಸಿ ಸುನೀಲ ಮನೆ ಖಾಲಿ ಮಾಡಿದ ಅವನ ಒಳ್ಳೆಯತನ ಇಲ್ಲಿದ್ದ 
ಒಬ್ಬರಿಗೂ ಇಲ್ಲ . ಜಗದೀಶನೂ ' ಶಿವ , ಅಮ್ಮ ಹೇಳಿದ್ದು ತಪ್ಪು . ನಿನಗೆ 
ನೋವಾಯಿತೇ ?' ಎಂದನೇ ? ಇಲ್ಲ . ಅವನದೂ ಸಮರ್ಥನೆ ! ಸುನೀಲ 
ಹೋದದ್ದು ಅನುಕೂಲವಾಯಿತಂತೆ . 

- ಲಕ್ಷ್ಮಿ ಬಟ್ಟೆ, ಕಂಪನಿಯಲ್ಲಿ ಎಂಟು ದಿನಗಳ ನಂತರ ಸುನೀಲನ 
ಭೇಟಿಯಾಯಿತು. ಗಡ್ಡ ಬಿಟ್ಟು ಕಾಹಿಲೆ ಬಿದ್ದವನಂತೆ ಕಾಣುತ್ತಿದ್ದವ 
ಅನುರಾಧಳಿಂದ ಮುಖ ಮರೆಯಿಸಿಕೊಳ್ಳಲು ಪ್ರಯತ್ನಿಸಿದ. ತನ್ನ 
ಮಾತು ಅವನಿಗೆ ಆಳವಾದ ಗಾಯ ಮಾಡಿದೆಯೆಂದು ನೋಡಿದಾಕ್ಷಣ 
ತಿಳಿದು ಹೋಯಿತು. 

( ನಿಮ್ಮಲ್ಲಿಸ್ನೇಹವಿಟ್ಟು ಮನೆಯವರೆಲ್ಲ ಹೇಳಿದುದನ್ನು ನಿಮ್ಮಲ್ಲಿ 
ಹೇಳಿಕೊಂಡೆ. ನೀವಿಷ್ಟು ಮನಸ್ಸಿಗೆ ಹಚ್ಚಿಕೊಳ್ಳಿರಿ ಎಂದುಕೊಂಡಿರ 

ಕಿತ್ತು . ನೋಡಿ ನನ್ನ ಹೆಸರಿಗೆಕಳಿನ್ಗೆಕರೆದೊಯ್ದಳು 


ಲಿಲ್ಲ .' ಅನುರಾಧ ಅವನನ್ನು ಒತ್ತಾಯಿಸಿ ಕ್ಯಾಂಟೀನ್‌ಗೆ ಕರೆದೊಯ್ದಳು. 
“ ನಿಜವಾಗಿಯೂ ಹೆಣ್ಣಾಗಿ ನನ್ನ ಹೆಸರಿಗೆ ಕಳಂಕ ಬಂದಾಗನಾನು ವ್ಯಥೆ 
ಪಡಬೇಕಿತ್ತು . ನೋಡಿ, ನಾನು , ಹೇಗೆ ನಗು ನಗ್ತಾ ಇದ್ದೇನೆ.' 

' ಯಾಕೊ ಬೇಜಾರಾಗಿದೆ ವೈನಿ, ಜನ ಆಡುವ ಮಾತಿಗೆ ಅರ್ಥ 
ಕಟ್ಟುವವ ನಾನಲ್ಲ. ಆದರೆ ಇಲ್ಲಿ ನಿಮ್ಮ ಬದುಕಿನ ಪ್ರಶ್ನೆಯಿದೆ. ಇದೇ 
ಕಂಪನಿಯ ಇನ್ನೊಂದು ಶಾಖೆ ನಾಗಪುರದಲ್ಲಿ ಇದೆ. ಅಲ್ಲಿಗೆ ವರ್ಗ ಮಾಡಿಸಿ 
ಎಂದಿದ್ದೇನೆ ಮ್ಯಾನೇಜರರ ಹತ್ತಿರ, ಒಪ್ಪಿಕೊಂಡಿದ್ದಾರೆ.' 

“ ಯಾಕೆ, ನನ್ನ ಮೇಲಿನ ಅಸಮಾಧಾನವೇ ?' 

“ ಅಲ್ಲ . ಇನ್ನೊಬ್ಬರನ್ನು ಅರ್ಥ ಮಾಡಿಕೊಳ್ಳುವ ಸ್ವಭಾವ ನಮಗಿಲ್ಲ 
ವಾದರೆ ಎಲ್ಲವೂ ಅನರ್ಥಕ್ಕೆ ದಾರಿ, ಇದೇ ಕಂಪನಿಯಲ್ಲಿ ನಾವಿಬ್ಬರೂ 
ಒಟ್ಟಿಗೇ ಮಾತನಾಡುವುದನ್ನು ನಿಮ್ಮ ಜನರು ನೋಡಿದರೆ ಸುಮ್ಮನೆ 
ಗಲಾಟೆಯಾಗಿ ನಿಮ್ಮನ್ನು ತರಾಟೆಗೆ ತೆಗೆದುಕೊಳ್ಳಬಹುದು. ಈ ರಗಳೆ 
ಯಾಕೆ ?' ಬೇಸರ ತುಂಬಿತ್ತು ಆ ಧ್ವನಿಯಲ್ಲಿ. 

ತನಗಾಗಿ ಸುನೀಲ ಅವನ ಹುಟ್ಟೂರು ತೊರೆದು ಸಾಗಪುರಕ್ಕೆ 
ಹೊರಟಿದ್ದಾನೆ. ತನ್ನ ರಕ್ಷಣೆಗಾಗಿ , ಇನ್ನೆಂದೂ ತನಗೆ ಕೆಟ್ಟ ಹೆಸರು 
ಬರಬಾರದೆಂಬ ಉದ್ದೇಶದಿಂದ, ಇಂಥವನ ಮೇಲೆ ಸಂಶಯವೇ ? ಇವತ್ತು 
ಮನೆಗೆ ಹೋದಾಕ್ಷಣ ಶಿವರಾಜು, ತಾಯಮ್ಮನನ್ನು ತರಾಟೆಗೆ ತೆಗೆದು 
ಕೊಂಡು ಜಗಳವಾಡಲೇಬೇಕು, ಅವರುಗಳ ಬಾಯಿ ನಿಲ್ಲಲೇ ಬೇಕು. 

ಮನಸ್ಸು ಕದಡಿದಂತಾಗಿ ಕೆಲಸ ಮಾಡಲು ಚೈತನ್ಯವಿಲ್ಲದ ಹೊತ್ತಿ 
ನಲ್ಲಿಯೇ ವರುಣಶಹನಿಂದ ಫೋನ್ ಬಂದಿತು. ನಿಮ್ಮನ್ನು ಕಾಣದೆ 
ತುಂಬಾ ದಿನಗಳಾದವು. ಮನೆಯಲ್ಲಿ ತೊಂದರೆ ಇಲ್ಲವಷ್ಟೇ . ಕಂಪನಿ ಬಿಟ್ಟ 
ಮೇಲೆಒಮ್ಮೆ ಕಲಾನಿಕೇತನಕ್ಕೆ ಬನ್ನಿ .' 

ಅನುರಾಧ ಹೆಚ್ಚು ಯೋಚಿಸದೆ ಮಧ್ಯಾಹ್ನದ ನಂತರ ರಜೆ ಬರೆದು 
ಹಾಕಿ ಸೀದಾಹೊರಟು ಬಂದಳು ಕಲಾನಿಕೇತನಕ್ಕೆ 

ವರುಣಶಹ ಹಾಗೆ ಹೇಳಿ ಕಳುಹಿಸಲು ಕಾರಣವಿಲ್ಲದಿಲ್ಲ. ಮುಂದಿನ 
ತಿಂಗಳು ಕಾಮರ್ಸ್ ಕಾಲೇಜಿನಲ್ಲಿ ಅವನು ತನ್ನ ಏಕವ್ಯಕ್ತಿ ಚಿತ್ರ ಪ ದರ್ಶನ 
ಏರ್ಪಡಿಸುವವನಿದ್ದ . ಆ ಸಮಯ ಅನುರಾಧಳ ಸಹಾಯ ಸಿಗಬಹುದೇ 
“ ಎಂದು ಕೇಳಲು ಕರೆದಿದ್ದಾನೆ. ಮೂರು ದಿನಗಳ ಕಾಲ ಒಬ್ಬನದೇ ಚಿತ್ರ 
ಪ್ರದರ್ಶನವೆಂದರೆ ಸಾಮಾನ್ಯವಲ್ಲ . ಜನರನ್ನು ಆಕರ್ಷಿಸುವಂತಿರಬೇಕು, 

ಪ್ರದರ್ಶನ ಸಮಯದಲ್ಲಿ ಸಹಾಯಕ್ಕೆಂದು ತನ್ನನ್ನು ಕರೆದದ್ದು 
ಅನುರಾಧಳಿಗೆ ಸಂತೋಷ, ಹೆಮ್ಮೆ , ಪ್ರದರ್ಶನಕ್ಕೆ ಟಿಕೆಟ್ ವ್ಯವಸ್ಥೆ 
ಮಾಡಲಾಗಿದೆ. 

' ಸಾರ್ವಜನಿಕರಿಗೆ ಒಂದು ರೂಪಾಯಿ ಟಿಕೆಟ್ , ಶಾಲಾ - ಕಾಲೇಜು 
ಗಳಿಗೆ ಎಂಟಾಣೆ , ಜನರಲ್ಲಿ ಚಿತ್ರಕಲೆಗಳ ಅಭಿರುಚಿ ಹೆಚ್ಚಲಿ ಎನ್ನುವುದೇ 
ನನ್ನ ಉದ್ದೇಶ. ಆದರೆ ನಿಮಗೆ ಗೊತ್ತಲ್ಲ' ವರುಣಶಹ ಅಂದ, ' ನಮಿತಾ 
ಒಂದಿನಿತೂ ನನಗೆ ಸಹಕಾರ ಕೊಡುವವಳಲ್ಲ. ಅದೇಕೆ, ನನ್ನ ಹಿರಿಮಗ 
ಸುಮ್ಮನೆ ಪೆನ್ಸಿಲ್ ನಿಂದ ನಾಲ್ಕು ಗೆರೆ ಗೀಚಿದರೆ ಸಾಕು ಪೆನ್ಸಿಲು ಕಸಿದು 
ಕಾಗದ ಹರಿದು ರಂಪ ಮಾಡ್ತಾಳೆ.' 
- ಫಕ್ಕನೆ ಅವಳಿಗೆ ಜಗದೀಶನ ನೆನಪಾಯಿತು. ಕಲೆಯ ಮಹತ್ವ 
ಅರಿಯದವರ ಪ್ರತಿಕ್ರಿಯೆ ಒಂದೇ ಇದ್ದೀತು. 

( ಅವಳಿಗೆ ಹಣ ಒ೦ದೇ ಮುಖ್ಯ , ಅದೇ ಅಳತೆಗೋಲು. 
ಕೆಲವೊಮ್ಮೆ ನನ್ನ ನಂತರ ಕಲಾನಿಕೇತನ ಅನಾಥವಾಗುತ್ತಲ್ಲ ಚಿಂತೆ. 
ಬನ್ನಿ , ಪ್ರದರ್ಶನದ ಚಿತ್ರಗಳನ್ನು ತೋರಿಸ್ತೇನೆ' ಉತ್ಸಾಹದಿಂದ 
ಇನ್ನೊಂದುಕೋಣೆಗೆ ಕರೆದೊಯ್ದು 'ನೀವು ನನಗಿಂತ ಕಿರಿಯರು, ಆದರೆ 
ಅನುಭವದಲ್ಲಿ ಹಿರಿಯರು. ಏನಾದರೂ ಕೊರತೆಯಿದ್ದರೆ ಹೇಳಿ.' 

ಅನುರಾಧ ಚಿತ್ರ ಬಿಡಿಸುವುದರಲ್ಲಿ ಯಶಸ್ವಿ , ಬೇರೆಯವರ ಚಿತ್ರ 
ವಿಮರ್ಶೆ ತಿಳಿಯದು. ಅರ್ಧ೦ಬರ್ಧ ಬಿಡಿಸಿದ ಕಲಾಕೃತಿಗಳ ಬಗ್ಗೆ 
ಅಷ್ಟಿಷ್ಟು ವಿಮರ್ಶೆ ಹೇಳಿದಳು ಅಷ್ಟೇ , ಅದೂ ಅವನ ಸಮಾಧಾನಕ್ಕೆ . 

' ಮುಂದಿನ ತಿಂಗಳ ಕೊನೆಗೆ ನಿಮ್ಮ ಚಿತ್ರ ಪ್ರದರ್ಶನ ಅಲ್ಲವೇ , 
ನಮ್ಮ ಹೊಸಮನೆ ಗೃಹಪ್ರವೇಶ ಈ ತಿಂಗಳ ಅಂತ್ಯದಲ್ಲಿ ಮಾಡೋಣ 
ಎಂದುಕೊಂಡಿದ್ದೇವೆ.' 

'ಗುಡ್ ನ್ಯೂಸ್ | ಮನೆ ಪೂರ್ತಿಯಾಯ್ಕೆ ?? | 

' ಮುಕ್ಕಾಲು ಕೆಲಸ ಆಯ್ತು . ಎರಡು ಕೋಣೆಗಳ ನೆಲದ ಸಾರಣೆ 
ಬಾಕಿ ಇದೆ. ಕಾರಿನಕೋಣೆಅರ್ಧ ಆಗಿದೆ. ಗೃಹಪ್ರವೇಶದ ಮೊದಲೇ 
ಮುಗಿದೀತು.” 

“ ಏನು ಹೆಸರಿಟ್ಟಿದ್ದೀರಿ ?' 
" ಮಂದಾರ.' 
'ಪ್ಲಾಹ್ ..!' ವರುಣಶಹನ ಕಣ್ಣುಗಳು ನಕ್ಕವು, ' ಹೌ ಸ್ವೀಟ್ 

ನೇಮ್ ವಂದಾರ ! ಅಲ್ಲಿ ಯಾವಾಗಲೂ ಸುಗಂಧದ ಹೂವುಗಳೇ ತುಂಬಿ 
ಹೋಗುತ್ತವೆ. ನೋಡ್ತಾ ಇರಿ. ಹಾಂ , ತುಂಬ ಗ್ರಾಂಡ್ ಆಗಿ ಗೃಹ 
ಪ್ರವೇಶ ಮಾಡಿಬಿಡಿ.' 

ಅಲ್ಲಿಂದ ಹೊರಡುವ ಮೊದಲು ಒಂದು ಸುಂದರವಾದ ಪ್ಯಾಕೆಟ್ 
ಅವಳ ಕೈಯಲ್ಲಿರಿಸಿದ, ' ಮನೆಗೆ ಹೋದ್ಮಲೆ ಬಿಚ್ಚಿನೋಡಿ' ಎಂದ 
ತುಂಟ ನಗೆಯಲ್ಲಿ. 

ಆ ನಗೆಯಿಂದಲೇ ಈ ದಿನಗಳಲ್ಲಿ ಮನಕ್ಕೆ ಕವಿದಮೋಡತಿಳಿಯಾಗಿ 
ಹೋಯಿತು. ಸಂತೋಷದಿಂದ ಮನೆ ಸೇರಿದವಳು ಜಗದೀಶ ಕಂಪನಿ 
ಯಿಂದ ಬಂದ ಮೇಲೆಪ್ಯಾಕೆಟ್ ಬಿಚ್ಚಿ ದು .. ನೋಡಿದರೆ ಅದೊಂದು 
ಕ್ಯಾಮರಾ ! ಶುಭಾಶಯದೊಡನೆ ಕೊಟ್ಟ ಉಡುಗೊರೆ ! ಬಹಳ 
ದಿನಗಳಿಂದಲೂ ಅವಳು ಕ್ಯಾಮರಾ ತೆಗೆದುಕೊಳ್ಳಬೇಕೆಂದು ಯೋಚಿಸಿ 
ದ್ದಳು. ಒಮ್ಮೆ ವರುಣಶಹನನ್ನು ಉತ್ತಮ ಕ್ಯಾಮರಾ ಇದ್ದರೆ ನನಗೆ 
ತಿಳಿಸಿ ಎಂದಿದ್ದಳು. ಅದೀಗ ಅವನಿಂದಲೇ ದೊರೆತಿದೆ ಕಾಣಿಕೆಯಾಗಿ , 
ಜಗದೀಶನ ಕಣ್ಣುಗಳು ಎಂದಿನಂತೆ ಅರಳಿಕೊಳ್ಳಲಿಲ್ಲ . ಕ್ಯಾಮರಾ ಸುತ್ತಿದ್ದ 
ಪ್ಯಾಕೆಟ್‌ನ ಕಾಗದವನ್ನು ನಿಧಾನವಾಗಿ ಹರಿಯುತ್ತ ಧ್ವನಿ ಏರಿಸಿದ 

'ಕ್ಯಾಮರಾ ತೆಗೆದುಕೊಳ್ಳದಷ್ಟು ದರಿದ್ರರು ನಾವಲ್ಲ . ಇದನ್ನು 
ಅವನಿಗೇ ಕೊಟ್ಟು ಬಾ .' 
' ಹಾಗೆ ಮಾಡಿದರೆ ಅವನನ್ನು ಅವಮಾನಿಸಿದಂತೆ.' 
ತೆಗೆದುಕೊಂಡರೆ ನೀನು ನನ್ನನ್ನು ಅವಮಾನಿಸಿದಂತೆ.' 
“ ಇದರಲ್ಲಿ ನಿನಗೇನು ಅವಮಾನವಾಯ್ತು ?? ಕ್ಯಾಮರಾ ಸರಿ 
ಪಡಿಸುತ್ತ ಕಣ್ಣೆತ್ತಿದ್ದಳು, 'ಪ್ರೀತಿಯಿಂದ ಕೊಟ್ಟ ವಸ್ತುವಿನ ಬೆಲೆ 
ನೋಡಬಾರದು, ಅದನ್ನು ತ್ಯಜಿಸಬಾರದು. ಇದರ ಹಿಂದಿರುವುದು ಪ್ರೀತಿ. 
ವಿಶ್ವಾಸ ಎರಡೇ , ನಾನೊಂದು ಮಾತು ಹೇಳಲೇ ?ನಮ್ಮವನಲ್ಲದ ಸುನೀಲ 
ಗಾಂವಕರ್ ಪರದೇಶಿಯಾಗಿ ಬಂದ ನಮಗೆ ಬೇಕಾದ ಸಹಾಯ ಮಾಡಿದ್ದ , 
ಕೊನೆಗೂ ನಾವು ಅವನಿಗೆ ಕೊಟ್ಟಿದ್ದೇನು ? ಅವನ ವಿಶ್ವಾಸ ಉಳಿಸಿ 
ಕೊಳ್ಳುವುದೂ ನಮ್ಮಿಂದಾಗಲಿಲ್ಲ ... ' 

ಜಗದೀಶ ಉತ್ತರಿಸಲಿಲ್ಲ. ಸುನೀಲನ ಮೇಲೆಶಿವರಾಜ, ತಾಯಮ್ಮ 
ಅಲ್ಲಸಲ್ಲದ ಅನುಮಾನ ತಳೆದು ಟೀಕಿಸಿದಾಗ , ಪ್ರತಿಭಟಿಸಬೇಕೆಂದರೂ 
ಅವನಿಂದ ಅದೇಕೆ ಸಾಧ್ಯವಾಗಿಲ್ಲ . ಶಿವರಾಜುವಿನ ನಡತೆ- ಸ್ವಭಾವ 

ಮೊದಲೇ ಕಂಡರಾಗದು. ಇಂದಲ್ಲ ನಾಳೆ ದುಡಿಯುವ ಗಂಡಸು ತನ್ನ 
ನೆಲೆನೋಡಿಕೊಂಡು ಇಲ್ಲಿಂದ ತಳ ಕೀಳುತ್ತಾನೆ ಎಂದುಕೊಂಡರೆ ಅವನು 
( ಇದೇ ಮನೆ' ಎಂಬಂತೆ ದರ್ಪಕ್ಕಿಳಿದಿದ್ದಾನೆ. ಒಮ್ಮೆಯ ಜಗದೀಶನ 
ನ್ನು ಗೌರವದಿಂದ ಕಂಡಿದ್ದಿಲ್ಲ. “ ಕಂಪನಿ ಕಾರು ಬಿಟ್ಟಿಯಾಗಿ ಸಿಗುತ್ತಲ್ಲ 
ಭಾವ . ಅದರಲ್ಲೇ ಮುಂಬಯಿಯೆಲ್ಲ ಸುತ್ತಾಡಿ ಬರೋಣ' ಎನ್ನುವ. 
ಹತ್ತು ಸಾವಿರ ಕೊಟ್ಟದ್ದು ಏನಾಯಿತೋ ತಿಳಿಯದು. ಈಗೀಗಖರ್ಚಿ 
ಗೆಂದು - ಹತ್ತು ಇಪ್ಪತ್ತು ಕೊಡುವ ಸ್ಥಿತಿ. ಆದರೂ ಅನುರಾಧ ಬಂದವ 
ರೊಡನೆ ಹೊಂದಿಕೊಳ್ಳಲು ಯತ್ನಿಸುತ್ತಿದ್ದಾಳೆ. ಅವಳನ್ನೇ ಆಡಿಕೊಳ್ಳು 
ವಾಗ ತಾನೇಕೆ ಅಂದು ನಿರ್ವಿಯ್ರನಾದೆ ?” ಅವನಿಗೆ ಅರ್ಥವಾಗದು. 

' ನಮ್ಮಿಬ್ಬರಲ್ಲಿ ಬಿರುಕು ಬಾರದಂತೆ ಸುನೀಲ ದೂರ ವರ್ಗ ಮಾಡಿಸಿ 
ಕೊಂಡ. ಈಗ ಹೇಳು, ಈ ಕ್ಯಾಮರಕೊಟ್ಟವನ ಪ್ರೀತಿ- ವಿಶ್ವಾಸಗಳನ್ನು 
ನಾವು ಕಳೆದುಕೊಳ್ಳಬೇಕೇ ? ಉಳಿಸಿಕೊಳ್ಳಬೇಕೇ ?? ಮುಂದಿನ 
ನಿರ್ಧಾರ ಅವನಿಗೇ ಬಿಟ್ಟವಳಂತೆ ಮೌನ ತಳೆದಳು ಅನುರಾಧ. 

- ಹೊಸ ಕ್ಯಾಮರ ಬಂದದ್ದು ಶಿವರಾಜುವಿನ ಉತ್ಸಾಹ ಗರಿಗೆ 
ದರಿಸಿತು. ತಾನು ಸುಶೀಲ ಯಾವ ಯಾವ ಭಂಗಿಯಲ್ಲಿ ಫೋಟೋ 
ತೆಗೆಯಿಸಿಕೊಳ್ಳಬೇಕೆಂದು ಕನಸು ಕಾಣುತ್ತ ' ನಿಮಗೆ ಬೇಡವಾದರೆ 
ನನಗೇ ಕೊಟ್ಟುಬಿಡಿ ಅತ್ತಿಗೆ ನಾನು ಅದನ್ನು ಚೆನ್ನಾಗಿ ಉಪಯೋಗಿಸಿ 
ಕೊಳ್ಳೇನೆ' ಎಂದ ಹಲ್ಕಿರಿದು. 

ಹೊಸಮನೆ ಮಂದಾರ' ದ ಗೃಹಪ್ರವೇಶ ಅದ್ದೂರಿಯಿಂದ ನಡೆದು 
ಜಗದೀಶ ಮತ್ತು ಅನುರಾಧಳ ಪರಿಚಿತ ಗಣ್ಯ ಮಹನೀಯರನೇಕರು 
ಬಂದು ಸಮಾರಂಭದಲ್ಲಿ ಪಾಲುಗೊಂಡರು . ರೀನಾ ಸಿಲ್ಸ್ ಕಂಪನಿ ತನ್ನ 
ನೆನಪಿಗೆ ರೇಡಿಯೋ ಉಡುಗೊರೆನೀಡಿದರೆ ಲಕ್ಷ್ಮಿ ಬಟ್ಟೆ ಕಂಪನಿ ಬುದ್ಧನ 
ದೊಡ್ಡ ಲೋಹದ ಪ್ರತಿಮೆ ನೀಡಿತು. ಜಗದೀಶ ಮುಂದಾಲೋಚನೆ 
ಮಾಡಿ ಟಿ . ವಿ , ಸ್ಟೀರಿಯೋ ಟೇಪ್ ರೆಕಾರ್ಡ ತಂದಿರಿಸಿದ್ದಾನೆ. ಹೊಸ 
ಫಿಯೆಟ್ ಕಾರು ಬಂದಿದೆ . 

ಮಗನ ಶ್ರೇಯಸ್ಸು ನೋಡಿದ ತಾಯಮ್ಮನಿಗೆ ಅಚ್ಚರಿ, ಏನೂ 
ಇಲ್ಲದವನ ಅಂತಸ್ತು ಏರಿದೂ ಒಂದು ಪವಾಡವೇ . ಸೊಸೆ ಹೆಸರಿನಲ್ಲಿ 
ಮನೆ ಮತ್ತು ಜಾಗ, ಅವಳೇನು ಯಕ್ಷಿಣಿಯೇ ? ತಮಗೆ ಒಂದು ಕಾಸು 
ಮಾಡಲು ತಿಳಿಯದಿದ್ದಾಗ ಸೊಸೆ ಇದನ್ನೆಲ್ಲ ಮಾಡಿದಳೇ ? ಆದರೆ ಈ 
ಒಳಿತನ್ನು ಹೇಳುವ ನಾಲಿಗೆ ಅವಳದಲ್ಲ. ಅನುರಾಧಳಲ್ಲಿ ಲೋಪ 
ಬಂದಿದ್ದರೆ ಆಡಿಕೊಳ್ಳುತ್ತಿದ್ದಳೇನೋ ? ಇಂದು ' ಮಂದಾರ' ಸುಖ 
- ಸಮೃದ್ಧಿಯ ಬೀಡು. 

* ಗೃಹಪ್ರವೇಶದ ಸಮಾರಂಭಕ್ಕೆ ಬಾರದಿದ್ದವರು ಸುನೀಲ ಗಾಂವಕರ್ 
ಮತ್ತು ವರುಣಶಹ ಇಬ್ಬರೇ . ಸುನೀಲ ಈ ವೇಳೆಯಲ್ಲಿ ಸಾಗಪುರಕ್ಕೆ 
- ಹೊರಟು ಹೋಗಿದ್ದಾನೆ ವರುಣಶಹನಿಗೆ ಹಿಂದಿನ ದಿನ ಲಘು ಹೃದಯಾ 
ಘಾತವಾಗಿ ನಾಯಕ್ ನರ್ಸಿಂಗ್ ಹೋಮ್ಗೆ ದಾಖಲಾಗಿದ್ದಾನೆ. 

ತಮ್ಮ ಸ್ನೇಹಿತರಿಬ್ಬರೂ ಇಲ್ಲದೆ ಚಡಪಡಿಸಿದ ಅನುರಾಧ 
ಸಮಾರ೦ಭ ಮುಗಿದ ಮೇಲೆ ರಾತ್ರೆ ಜಗದೀಶನನ್ನು ಒತ್ತಾಯಿಸಿ ಹೊಸ 
ಕಾರಿನಲ್ಲಿ ನಾಯಕ್ ನರ್ಸಿಂಗ್ ಹೋಮಿಗೆ ಬಂದಾಗ ವರುಣಶಹ 
ವೈದ್ಯರ ವಿಶೇಷ ಆರೈಕೆಯಲ್ಲಿದ್ದಾನೆ. ನಮಿತಳೂ ಅಲ್ಲಿದ್ದಾಳೆ ತನ್ನ 
ಎರಡನೇ ಮಗನೊಡನೆ ಇನ್ನೂ ನಲ್ವತ್ತೆರಡರ ಪ್ರಾಯದಲ್ಲಿ ಹೃದಯಾ 
ಘಾತ ! ಆದರೆ ಜೀವಕ್ಕೆ ಅಪಾಯವಿಲ್ಲವಂತೆ, ಒಂದು ತಿಂಗಳು ಸಂಪೂರ್ಣ 
ವಿಶ್ರಾಂತಿ ಬೇಕೆಂದಿದ್ದಾರೆ ವೈದ್ಯರು 

ಅವರಿಗೆ ತಮ್ಮ ಆರೋಗ್ಯಕ್ಕಿಂತ ಹೆಚ್ಚು ಪ್ರದರ್ಶನ ನಿಂತು 
ಹೋಗುತ್ತದೆ ಎಂದು ಚಿಂತೆ ' ನಮಿತಾ ಅ೦ದಳು ಇತ್ಯ ನಾಳೆಯಿಂದ 
ಕಲಾನಿಕೇತನ ಮುಚ್ಚ ಬೇಕಾದೀತು.” 

“ ಅದರ ಚಿಂತೆ ನನಗೆ ಬಿಡಿ' ಭರವಸೆ ಕೊಟ್ಟಳು ಅನುರಾಧ. 
“ ಅವರು ಚೇತರಿಸುವ ತನಕ ಕಂಪನಿಗೆ ರಜೆ ಹಾಕಿ ನಾನೇ ಕಲಾನಿಕೇತನ 
ನೋಡಿಕೊಳೇನೆ. ಚಿತ್ರ ಪ್ರದರ್ಶನಕ್ಕೆ ಏನವಸರ ? ನಿಧಾನವಾಗಿ 
ಇಟ್ಟರಾಯ್ತು .' 

ಮರು ದಿನದಿಂದ ಕಂಪನಿಗೆ ಒಂದು ತಿಂಗಳು ರಜೆ ಹಾಕಿ ಕಲಾ 
ನಿಕೇತನದ ಸಂಪೂರ್ಣ ಹೊಣೆ ತಾನೇ ಹೊತ್ತಳು . ಕಲಿಯುವವರಿಗೆ 
ಎರಡು ಹೊತ್ತು ಪಾಠಗಳು ಅವಳಿಂದಲೇ . ಮಧ್ಯದ ಅವಧಿಯಲ್ಲಿ ಎರಡು 
ಬಾರಿ ನರ್ಸಿಂಗ್ ಹೋಮಿಗೆ ಭೇಟ, ವರುಣಶಹನಿಗಾಗಿ ಹಾಲು, ಹಣ್ಣು , 

ಗ್ಲುಕೋಸ್ ಇತ್ಯಾದಿ ತೆಗೆದುಕೊಂಡು ಹೋಗಬೇಕು. 

' ಮಂದಾರ' ಮನೆಯಲ್ಲಿ ಇನ್ನೂ ಅರ್ಧವಾದ ಕೆಲಸಗಳೆಷ್ಟೋ 
ಮಾಡಿ ಮುಗಿಸಲು ಬಾಕಿ ಇದ್ದವು. ಕಾರು ಹೋಗಿಬರಲು ಗೇಟಿನ 
ವ್ಯವಸ್ಥೆ , ಕಂಪೌಂಡ್ , ಗೋಡೆ, ಬಟ್ಟೆ ಒಗೆಯಲು ಹೊರಗೊಂದು 
ಕಲ್ಲು ಇವೆಲ್ಲ ಪೂರ್ತಿಯಾಗಿರಲಿಲ್ಲ . ಅವಳ ಡ್ರಾಯಿಂಗ್ ಕೋಣೆ, ಜಗ 
ದೀಶನ ಮಲಗುವ ಕೋಣೆಯಲ್ಲಿ ಮಂಚ, ಸೋಫಾ, ಇನ್ನಿತರ ವ್ಯವಸ್ಥೆ 
ಮಾಡಬೇಕಿತ್ತು . ತನ್ನ ದೇ ಮನೆ. ಆದರೆ ಅದರ ವ್ಯವಸ್ಥೆಯ ಲಕ್ಷ 
ವೀಯದೆ ಕಲಾನೀತನವೇ ಪ್ರಧಾನವೆಂದು ಅವಳು ಇಟ್ಟ ಹೆಜ್ಜೆ ಮನೆಯ 
ವರಿಗೆಲ್ಲ ವಿಚಿತ್ರವೆನಿಸಿತು . 

ಮೊದಲು ಕೆಲವು ದಿನ ಅತ್ತೆ - ನಾದಿನಿಯರಿಗೆ ಕಷ್ಟವಾಗದಂತೆ 
ಕಾಫಿ , ತಿಂಡಿ , ಮಧ್ಯಾಹ್ನದ ಅಡಿಗೆಯನ್ನು ಮುಗಿಸಿ ಹೋಗುತ್ತಿದ್ದಳು. 
ಕ್ರಮೇಣ ನಿಂತಿತು ಈ ಪರಿಪಾಠ , ಯಾವುದನ್ನು ಮಾಡಿದರೂ ಹೆಂಗಸ 
ರಿಬ್ಬರೂ ಹಾಯಾಗಿ ಕಾಲು ಚಾಚುವ ರಾಣಿಯರು, ತಾನೇನು ಅವರ 
ಗುಲಾಮಳೇ ? ಅವರು ಸಹಕರಿಸದಿದ್ದರೆ ತಾನೇಕೆ ಸಹಕಾರ ತೋರಲಿ ? 
ಎಂದೆನಿಸಿತು . ಕಲಾ ನಿಕೇತನದಿಂದ ಬರುವಾಗ ಕೆಲವೊಮ್ಮೆ ರಾತ್ರೆ 
ಹತ್ತು ಗಂಟೆ, ಬಂದ ಮೇಲೆ ಏನನ್ನೂ ಮಾಡುವ ಗೋಜಿಗೆ ಹೋಗು 
ವುದಿಲ್ಲ . ಹಸಿವಾದವರು ಮಾಡಿ ತಿನ್ನುತ್ತಾರಲ್ಲ, ತನಗೇನಂತೆ . 

ವರುಣಶಹ ಚೇತರಿಸಿಕೊಂಡು ಕಲಾನಿಕೇತನ ನೋಡಿಕೊಳ್ಳಲು 
ಪ್ರಾರಂಭಿಸಿದಾಕ್ಷಣ ಅನುರಾಧ ಕಂಪನಿ ಕೆಲಸಕ್ಕೆ ಹಾಜರಾದಳು . ಆದರೆ 
ಮೊದಲು ಸಾಯಂಕಾಲದೊಳಗೆ ಮನೆ ಸೇರುತ್ತಿದ್ದವಳು ಈಗ ಎರಡು 
ತಾಸು ಕಲಾ ನಿಕೇತನದಲ್ಲಿ ಕಳೆದು ಹಿಂದಿರುಗುವವಳು , ವರುಣಶಹ 
ಇಲ್ಲದ ಒಂದು ತಿಂಗಳಲ್ಲಿ ಅವಳಿಗೊಂದು ವಿಷಯ ಸ್ಪಷ್ಟವಾಗಿ ತಿಳಿದಿದೆ. 
ತನಗೆಂದೂ ಸಹಕಾರ ಕೊಡದ ಜನಗಳ ಮಧ್ಯೆ ತನ್ನ ಕಲೆ ಸಂಪೂರ್ಣ 
ಅಭಿವ್ಯಕ್ತಿಯಲ್ಲಿಸೋಲುತ್ತಿದೆ. ಶಿವರಾಜು ಸುಶೀಲಳೊಡನೆ ಬೇರೆ ಮನೆ 
ಮಾಡುವ ತನಕ ಬೇಡಿಕೆ ಬಂದ ಚಿತ್ರಗಳು, ಇತರ ಕಲಾಕೃತಿಗಳನ್ನೂ 
ಕಲಾನಿಕೇತನದಲ್ಲಿ ರಚಿಸಬೇಕು. ಈ ಹೊಸ ವ್ಯವಸ್ಥೆ ವರುಣಶಹನಿಗೆ 
ಬಹಳ ಹಿಡಿಸಿತು . 

ನಿಧಾನವಾಗಿ ಅಡಿಗೆ ಕೋಣೆಯ ಹೊಣೆಗಾರಿಕೆ ತಾಯಮ್ಮನ 
ಹೆಗಲಿಗೇರಿತು . ಅವಳು ಇದು ಇನ್ಯಾರದೋ ಮನೆ ಎಂಬಂತೆ ಯಾವ 


131 


ನಂದಾರ 


ಸೂಕ್ಷ , ಇಲ್ಲದವಳಂತೆ ಯದ್ವಾ ತದ್ವಾ ಖರ್ಚು ಪ್ರಾರಂಭಿಸಿಬಿಟ್ಟಳು. 
ಅನುರಾಧ ಲೆಕ್ಕದ ಸಾಮಾನುಗಳನ್ನು ತಂದಿರಿಸಿ ಇಷ್ಟರಲ್ಲೇ ಸುಧಾರಿಸಿ 
ಕೊಳ್ಳಿ ಎಂದರೆ ಮೂರು ತಿಂಗಳು ಬದಿ ಅಂಗಡಿಯಲ್ಲಿ ಏರಿತ್ತು ಸಾಲದ 
ಬಾಲ ! ಕೂಡಲೆ ಹತ್ತಿರದ ನಾಲ್ಕಾರು ಅಂಗಡಿಗಳಲ್ಲಿ ತನ್ನನ್ನು ಕೇಳದೆ 
ಯಾರಿಗೂ ಸಾಮಾನು ಕೊಡಬಾರದೆಂದು ಅಪ್ಪಣೆ ಮಾಡಿಬಿಟ್ಟಳು. 

ಸೊಸೆ ಈ ವಿಧದಲ್ಲಿ ತಿರುಗಿದ ಮೇಲೆತಾಯಮ್ಮ ಹೆಣ್ಣನದ ಜಿಪುಣ 
ತನ ತೋರಿಸಬೇಕಾಯಿತು. ಇದರ ಪರಿಣಾಮ ಅನುರಾಧಳ ಮೇಲಾಗ 
ಲಿಲ್ಲ . ಜಗದೀಶ ತಾಯಿಯ ಚಾಡಿ ಮಾತಿನಿಂದಲೂ , ಸುಶೀಲ ಕನಿಕರದ 
ತುತ್ತಿನಿಂದಲೂ , ಶಿವರಾಜು ಅಳಿಯತನದ ಗತ್ತಿನಿಂದಲೂ ಮೆರೆದರು. 
- ನಿಜವಾದ ತೀವ್ರ ಹೊಡೆತ ಬಿದ್ದದ್ದು ಆರತಿಯ ಮೇಲೆ. ಅವಳೀಗ 
ಯಾರಿಗೂ ಬೇಡದ ಮಗು! ಶಾಲೆಗೆ ರಜೆಯಿರುವ ದಿನ ಮನೆ ನರಕವಾಸ: 
ದಿನದ ಹೋವರ್ ವರ್ಕ್ ಮಾಡುವಾಗಲೂ ತಾಯಮ್ಮ , ಸುಶೀಲ 
ಯಾರಾರನ್ನೋ ಬೈಯುತ್ತ ಕೊನೆಗೆ ಅನುರಾಧಳ ಹೆಸರು ಸೇರಿಸುವುದು , 
ಟೇಪ್ ರಿಕಾರ್ಡರನ್ನು ದೊಡ್ಡ ಸ್ವರದಲ್ಲಿಟ್ಟು ಶಿವರಾಜು ನಗುವುದು ಕೇಳಿ 
ದಾಗ ಎಳೆ ಮನಸ್ಸಿನಲ್ಲಿ ಗಲಿಬಿಲಿ , ತನ್ನ ತಾಯಿ ಕೆಟ್ಟವಳೆಂದು ಒಪ್ಪಿ 
ಕೊಳ್ಳಲು ಮನಸ್ಸು ಮುಷ್ಕರ ಹೂಡುತ್ತದೆ. ಬಾಲ್ಯ ಸಹಜದ ತಪ್ಪು 
ಗಳನ್ನು ಮಾಡಿದಾಕ್ಷಣ ತಾಯಮ್ಮನಿಂದ ಏಟುಗಳು . ಕೆಲವೊಮ್ಮೆ 
ಊಟದ ಮಧ್ಯೆ ಕಣ್ಣೀರು ಹಾಕುತ್ತ ಎದ್ದು ಹೋದದ್ದುಂಟು. ಹಸಿವೆ 
ಯಾದಾಗ ಬಡಿಸುವವರಿಲ್ಲದೆ, ನಿದ್ರೆ ಬಂದಾಗ ಎಚ್ಚರಿಸುವವರಿಲ್ಲದೆ ಆರತಿ 
ಎಲ್ಲರ ನಿರ್ಲಕ್ಷ್ಯದಸೊತ್ತು . ಹಾಗೆಂದು ಅನುರಾಧ ಅಥವ ಜಗದೀಶ 
ಅವಳನ್ನು ನಿರ್ಲಕ್ಷ್ಯ ಮಾಡಿದರು ಎಂದರ್ಥವಲ್ಲ . ಸಮಯದ ಅಭಾವ 
ವಾದಾಗ ತಾನಾಗಿಯೇ ನಿರ್ಲಕ್ಷ್ಯ ಪ್ರಧಾನವಾಗುತ್ತದೆ. ಜಗದೀಶ ರಜಾ 
ದಿನಗಳಲ್ಲಿ ಆರತಿಯನ್ನು ಕಾರಿನಲ್ಲಿ ಎಲ್ಲೆಲ್ಲೋ ಕರೆದೊಯ್ಯುವ, ಮಕ್ಕಳ 
ಸಿನಿಮಾ ತೋರಿಸುವ, ಟಿ. ವಿ. ಯಲ್ಲಿ ಮಕ್ಕಳಪ್ರೋಗ್ರಾಂ ಬರುವಾಗ 
ತಾನೂ ಅವಳೊಡನೆ ಸಂತೋಷಿಸುವ, ಆದರೂ ಆರತಿಗೆ ಇನ್ನೂ ಏನೋ 
ಕೊರತೆ , 

ಅಂದು ಮುಸ್ಸಂಜೆ ಹೊತ್ತಿನಲ್ಲಿ ಅನುರಾಧ ಮನೆ ಸೇರಿದಾಗ ಆರತಿ 
ಡ್ರಾಯಿಂಗ್ ಕೋಣೆಯಲ್ಲಿ ಮುಸುಕೆಳೆದು ಮಲಗಿಬಿಟ್ಟಿದ್ದಾಳೆ. ನೋಡಿ 
- ದರೆ ಅವಳ ಮುಖ , ಕೆನ್ನೆ , ಮೈ ಮೇಲೆಲ್ಲ ಕೈಯಿಂದ ಹೊಡೆದ ಕೆಂಪು 

ಗುರುತುಗಳು ! ತಾಯಿಯನ್ನು ನೋಡಿದಾಕ್ಷಣ - ಆರತಿ ಇನ್ನೂ ಕು 
ಕುಸು ಮಾಡುತ್ತೆ ಪೂರ್ತಿ ಮುಸುಕು ಹೊದ್ದು ಅಳುಧ್ವನಿ ತೆಗೆದಳ 
ಹೊರಗೆ ಬಂದು ತಾಯಮ್ಮನನ್ನು ವಿಚಾರಿಸಿದಾಗ ತಿಳಿಯಿತು ಶಿವರಾ 
ಅವಳಿಗೆ ಬುದ್ದಿ ಕಲಿಸಲೆಂದು ಹೊಡೆದನಂತೆ. 

' ನಿನ್ನ ಮಗಳಿಗೆ ಅಹಂಕಾರ ಜಾಸ್ತಿ . “ ನೀನ್ಯಾಕೆ ನನ್ನ ಮ 
ಲಿದ್ದಿ ? ಹೋಗಬಾರದೇ ? ” ಎನ್ನುತ್ತ ನನ್ನ ಮುಂಗೈಗೆ ಕಚ್ಚಿದ 
ಹುಚ್ಚಿಯಂತೆ, ಹಾಕಿ ದಬದಬಾ ಅಂತ ಬಡಿದೆ. ಇನ್ನಾದರೂ ಬುದ್ದಿ ಬರಲಿ 
ಎಂದ ಶಿವರಾಜು ಸಿಟ್ಟಿನಲ್ಲಿ , 

ಆರತಿಯ ಹಲ್ಲು ಮೂಡಿ ರಕ್ತ ಒಸರಿದ್ದ ಅವನ ಮುಂಗೈ ಸಾ 
ಹೇಳಿತು . ಅನುರಾಧ ಗದರಿಕೊಂಡಳು ಮಗಳನ್ನೇ , ದೊಡ್ಡ ವರ ಜೊತೆ 
ಹೇಗಿರಬೇಕು ತಿಳಿಯದೇ , ನಿನಗೇನಾಗಿದೆ ? ಯಾಕೆ ಕಚ್ಚಿದೆ ?' 

“ ಮತ್ತೆ ನನ್ನ ಚೀಲದಲ್ಲಿದ್ದ ನೀನು ಶಾಲೆ ಫೀಗಾಗಿ ಕೊಟ್ಟ ಹ 
ಅವನ್ಯಾಕೆ ಕದ್ದು ಕೊ೦ಡ ?' ಬಿಕ್ಕಳಿಸಿದಳು ಆರತಿ, ಅವನು ತೆಗೆದದ 
ನಾನೇ ನೋಡಿದೆ . ಕೇಳಿದರೆ ಲೋಟ್ಟಿ ಅಂತಾನೆ, ಹೋಗಿ ಅವನ ಜೇ ? 
ಕೈ ಹಾಕಿದೆ. ನನ್ನದು ತಪ್ಪಾಯ್ತಿ ?' 

ಶಾಲೆ ಫೀ ಕಟ್ಟಲು ಕೊಟ್ಟ ನೂರುರೂಪಾಯಿ ಕದ್ದು ಹಿ 
ಹೊಡೆಯುವುದೇ ಈ ಗಂಡಸಿಗೆ ಬುದ್ದಿ ಹೇಳುವುದೂ ಬಂಡೆಗಲ್ಲಿಗೆ ಬು 
ಹೇಳುವುದೂ ಒಂದೇ . ಮೂರುಕಾಸಿನ ಯೋಗ್ಯತೆಯಿಲ್ಲದವ, ನಿವ 
ಹುಡುಗಿಯನ್ನು ಉದ್ಧರಿಸಿದವನು ತಾನು ಎಂಬಂತೆ ಪ್ರತಿಬಾರಿ ಆಳಿ 
ತನದ ದರ್ಪ ತೋರಿದರೆ ಸಹನೆಯ ಪರೀಕ್ಷೆಯ ಸವಾಲಾಗಿ ಸಿಡಿದೆ 
ಬಹುದು. 

ಜಗದೀಶ ಬಂದಮೇಲೆ ಗಲಾಟೆ ಬೇಡವೆಂದು ಮುಚ್ಚಿಡಲು ಅನ 
ರಾಧ ಯತ್ನಿಸಿದರೂ ಅದು ತಿಳಿದು ಹೋಯಿತು, ಮಗಳ ಮೈಕೈ ಸಃ 
ಎದೆಗಪ್ಪಿಕೊಂಡ ಜಗದೀಶ ಅನುರಾಧಳ ಮೇಲೆಎಗರಿಬಿದ್ದ , ಬೇರೆಯವ 
ನಮ್ಮ ಮಕ್ಕಳನ್ನು ನೋಡಿಕೊಳ್ಳಬೇಕು ಎನ್ನುವುದು ನ್ಯಾಯವ 
ನಾನೀಗ ಮೂರೂವರೆ ಸಾವಿರ ತಿಂಗಳಿಗೆ ಗಳಿಸ್ತಾ ಇದ್ದೇನೆ. ನೀನು ಆದ 
ಗಾಗಿ , ನನಗಾಗಿ ನೌಕರಿ, ಚಿತ್ರಕಲೆ ಎಂದೂ ಬಿಟ್ಟು ಬಿಡು .' 

(ಮೊದಲನೆಯದು ಬಿಡಬಲ್ಲೆ, ಎರಡನೆಯದು ನನ್ನ ಜೀವಾಳ !? 
“ ಆದರೆ ಅದಕ್ಕೋಸ್ಕರ ಕಲಾನಿಕೇತನದಲ್ಲಿ ಬಿದ್ದು ಕೊಳ್ಳಬೇಕಾಗಿಲ್ಲ 

ಇತ್ತೀಚೆಗೆ ಅನುರಾಧಳ ವರ್ತನೆ ಬೇಡವೆಂದರೂ ಕೆರಳಿಸುತ್ತಿದೆ 
ಅವನನ್ನು , ಹೊಸಮನೆ ವಾಸದ ನಂತರ ಅವಳು ಕೈಗೆ ಸಿಗುವುದೇ ಅಪ 
ರೂಪ, ರಜಾ ದಿನಗಳಲ್ಲಿ ಏನೇನೋ ಕೆಲಸಗಳು ರಾತ್ರಿ ಮಲಗುವಾಗಲೂ 
ಅವಳ ತಲೆ ತುಂಬಾ ಏನೇನೋ ಆಲೋಚನೆಗಳು ಸೊಸೆಗೆ ಅಹಂಕಾರ 
ಬಂದಿದೆಯೆಂದು ತಾಯಮ್ಮ ನ ಅನಿಸಿಕೆ. ಜೋಗಳೇಕರ ಕಂಪೌಂಡ್ನ 
ಮನೆಯಲ್ಲಿ ಇರುವುದಕ್ಕಿಂತಲೂ ' ಮಂದಾರ ' ದಲ್ಲಿ ಅವಳ ವರ್ತನೆ ಭಿನ್ನ . 
ಇಲ್ಲಿ ಎಲ್ಲ ಕಡೆಗೂ ಅವಳ ' ಅಹಂ' ಕಾಣುತ್ತಿದೆಯೆಂದು ಶಿವರಾಜುವಿನ 
ಆಕ್ಷೇಪ, ಅವಳ ಪ್ರವೃತ್ತಿ ಬದಲಾಗಿರಬಹುದೇ ಎಂಬ ಸಂಶಯದಲ್ಲಿ ಜಗದೀಶ 
ಎರಡು ಬಾರಿ ಕಲಾನಿಕೇತನಕ್ಕೆ ಹೋಗಿ ಬಂದಿದ್ದಾನೆ. ಎರಡು ಬಾರಿಯ 
ವರುಣಶಹ ಇರಲಿಲ್ಲ ಅನುರಾಧ ಒಬ್ಬಳೇ ತನ್ನ ಪಾಡಿಗೆ ಯಾವುದೋ 
ಚಿತ್ರದಲ್ಲಿ ತಲ್ಲೀನಳು , ಕಲಾನಿಕೇತನ ಅವಳ ಪಾಲಿಗೆ ಬಹು ದೊಡ 
ಕೇಂದ್ರ , 

ಅದೇ ಜೀವಾಳವಾದರೂ ನಮ್ಮಂತಹ ಬಡಪಾಯಿಗಳನ್ನು ಮರೆಯ 
ಬಾರದು, ಅನು , ನಿನ್ನಿಂದ ಆರತಿಗೆ ನಷ್ಟವಾಗಬಾರದು . ನನಗೊಂದು 
ಯೋಚನೆ ಬರಾ ಇದೆ. ಆರತಿಯ ಕ್ರಿಸ್ ಮಸ್ ರಜೆಯಲ್ಲಿ ನಾವಿಬ್ಬರೂ 
ಅವಳನ್ನು ಕರೆದುಕೊಂಡು ಕಾರ್ಕಳಕ್ಕೆ ಹೋಗಿಬರೋಣವೇ ? ನಮ್ಮ 
ಕಾರಿನಲ್ಲೇ ಹೋಗೋಣ? 

ತಮಾಷೆಯೆನಿಸಿತು . ಕಾರಿನಲ್ಲಿ ಊರಿಗೆ ಹೋಗಿ ಇಳಿದು ತಾಯಿ 
ಆಣ್ಣ ಊರ ಜನರೆದುರು ತಿರುಗುವುದೆಂದರೆ ಏನದು ಮೋಜು, ಚಪ್ಪಾಳೆ 
ತಟ್ಟುತ್ರ ಖಂಡಿತ ಹೋಗಿಬರೋಣ. ಆದರೆ ನನಗೆ ಆ ಸಮಯ ಪುರು 
ಸೊತ್ತಿಲ್ಲ. ನಾಲ್ಕು ತೈಲ ಚಿತ್ರಕ್ಕೆ ಆರ್ಡರ್ ಬಂದಿದೆ. ಜನವರಿ ಮೊದಲ 
ವಾರ ಕೊಡೇನೆ ಎಂದಿದ್ದೇನೆ.' 
- ಯಾವಾಗ ಕೇಳಿ ದರೂ ಸಮಯವಿಲ್ಲ. ರೇಗಿಹೋಯಿತು ಜಗದೀಶ 
ನಿಗೆ. ಅವಳ ಹೊಟ್ಟೆ ಉರಿಸಲೆಂದು ಆರತಿಗೆ ರಜೆ ಮಾಡಿಸಿ ಉಳಿದವರನ್ನೂ 
ಕರೆದುಕೊಂಡು ಮುಂಬಯಿ , ನಾಸಿಕ ಎಲ್ಲಾ ಕಡೆ ಕಾರಿನಲ್ಲಿಯೇ ಸುತ್ತಾಡಿ 
ಕೊಂಡು ಬಂದ. 
- ಆದರೆ ಅನುರಾಧ ಅವರಾರೂ ಇಲ್ಲದ ಐದು ದಿನಗಳೂ ಯಾವ 
ಚಿಂತೆಯಿಲ್ಲದೆ ಹಾಯಾಗಿದ್ದಳು ಅಷ್ಟೇ ಅಲ್ಲ ಕಲಾನಿಕೇತನದಿಂದ ರಾತ್ರೆ 
ಹೊತ್ತು ವರುಣಶಹ ತನ್ನ ಕಾರಿನಲ್ಲೇ ಮಂದಾರ' ಕ್ಕೆ ಅವಳನ್ನು ತಂದು 

ಬಿಡುತ್ತಿದ್ದ ನಂದೂ ಕೇಳಿ ಕೆನ್ನೆಗೆ ದಪ್ಪನೆ ಬಾರಿಸಿದಂತಾಯಿತು. 

ಈ ಸಿಟ್ಟನ್ನು ನುಂಗಿಕೊಳ್ಳುವ ಮೊದಲೇ ಒಮ್ಮೆ ಕಲಾನಿಕೇ 
ದಲ್ಲಿ ವರುಣಶಹ ಮತ್ತು ಅನುರಾಧ ಜೊತೆಯಲ್ಲಿ ಕುಳಿತು ದೀರ್ಘ ಚಃ 
ಯಲ್ಲಿ ತಲ್ಲೀನರಾದದ್ದು ಕಂಡಿತು . ಫಕ್ಕನೆ ಅವನಿಗೆ ಕಾರ್ಕಳದ ಕ 
ಕೇಂದ್ರದಲ್ಲಿ ತಾನು ಅವಳು ಎಲ್ಲರ ಕಣ್ಣಪ್ಪಿಸಿ ಏಕಾಂತದಲ್ಲಿ ಕುಳಿ 
ಕನಸು ಕಟ್ಟುವುದು ನೆನಪಾಯಿತು. ಆ ಕನಸು ನನಸಾಗಲು ಅನುರ 
ಪಟ್ಟ ಶ್ರಮ ಅಪಾರ, ವಿರಹ ವೇದನೆಯಿಂದ ಚೀರಿಡುವ ತಮ್ಮ ಹೃದ 
ದಲ್ಲಿ ಬೇರಾರಿಗೂ ಸ್ಥಾನವಿರಲಿಲ್ಲ . ಈಗ ಇಲ್ಲಿ ಅದೇ ನಡೆಯುತ್ತಿದೆಯೆ 
ತನ್ನ ಬದಲಿಗೆ ವರುಣಶಹನೇ ! ಛೇ , ಅವನು ಗೃಹಸ್ಥ , ಇವಳು ಮಗು 
ತಾಯಿ . ಕೆಟ್ಟ ಯೋಚನೆ ಸಲ್ಲದು. ಮೂಗಿಗೇರಿದ ಸಿಟ್ಟನ್ನು ತಡೆ 
ಸಮಾಧಾನ ತಂದುಕೊಂಡ. 

ಇನ್ನೊಮ್ಮೆ ಜಗದೀಶನಿಲ್ಲದ ಹೊತ್ತಿನಲ್ಲಿ ವರುಣಶಹ ' ನಂದ 
ನೋಡಲೆಂದು ಬಂದ, ಹೊಸ ಮನೆಯಾದ ಮೇಲೆನೋಡಿರಲಿಲ್ಲ . ಆ 
ರಾಧ ಸಂತೋಷದಿಂದ ಮನೆ ತೋರಿಸಿ ಎಲ್ಲಾ ನನ್ನ ದೇ ಜ್ಞಾನ 
ಎನ್ನುತ್ತ ತಾಯಮ್ಮ , ಸುಶೀಲ, ಶಿವರಾಜುವನ್ನೂ ಪರಿಚಯಿ 
ಡ್ರಾಯಿಂಗ್ ಕೋಣೆಯಲ್ಲಿ ಕುಳ್ಳಿರಿಸಿದಳು. ಕಾಫಿ , ಸಿಹಿತಿಂಡಿಯ ೮ 
ಚಾರ ನಡೆಯಿತು. ಆ ದಿನವಂತೂ ಅ - ಳು ಇನ್ನೂ ಸಂತೋಷದಲ್ಲಿದ್ದ 

ಅದಕ್ಕೆ ಕಾರಣ ಕನ್ನಡ ಮಾಸ ಪತ್ರಿಕೆಯೊಂದು ಏರ್ಪಡಿ 
ಛಾಯಾ ಚಿತ್ರ ಸ್ಪರ್ಧೆಯಲ್ಲಿ ಅವಳ ಬೀದಿ ಚಿತ್ರಗಳು ' ಚಿತ್ರಕ್ಕೆ ಪ್ರಥ 
ಬಹುಮಾನ ಬಂದಿತ್ತು . ಬಹುಮಾನದ ಮೊತ್ತ ಐನೂರು ರೂ ಪಾಲಿ 
ಮತ್ತು ಛಾಯಾಚಿತ್ರ ಅಚ್ಚಾದ ಪತ್ರಿಕೆ ಅದೇ ದಿನ ಇವಳ ಕೈ ಸೇರಿದ್ದ ನ 

“ನೀವು ಕ್ಯಾಮರಾಕೊಟ್ಟದ್ದು ಸಾರ್ಥಕವಾಯು , ಬಹುಮಾ 
ನಿರೀಕ್ಷಿಸಿರಲಿಲ್ಲ. ' 

ವರುಣಶಹ ಅವಳ ಕೈ ಕುಲುಕಿದ, “ ಚಿತ್ರದಲ್ಲಿ ನೆರಳು - ಬೆಳ 
ಚೆನ್ನಾಗಿದೆ. ನಿಮ್ಮ ಕುಂಚ ಒಂದೇ ಅಲ್ಲ, ನಿಮ್ಮ ದೃಷ್ಟಿ ಯ ತೀಕ್ಷ 
ನಿಮಗೆ ಸಿಕ್ಕಿದ ಬಹುಮಾನದಲ್ಲಿ ಅರ್ಧಪಾಲು ನನಗೆ ಬರಬೇಡವೇ ?' 

(ಕ್ಯಾಮರಾ ಕೊಟ್ಟು ಸ್ಫೂರ್ತಿ ನೀಡಿದವರು . ಹೇಳಿ, ನಿನಗೇ 
ಬಹುಮಾನ ಕೊಡಲಿ ?” ಸವಿಗೊರಳಿನ ಧ್ವನಿ ತೆಗೆದಳು ಅನುರಾಧ, 

ಅದೇ ಸಮಯದಲ್ಲಿ ಒಳಗೆ ಬಂದ ಜಗದೀಶನ ಕಣ್ಣುಗಳು ಬೆಂ 

ಉಂಡೆಯಾದವು. ' ಏನು ಬಹುಮಾನಕೊಡಲಿ' ಈ ಕೀಟಲೆ ಧ್ವನಿ ಅನು 
ರಾಧಳದೇ ? ಎಲ್ಲಿ ಕೇಳಿದ್ದೆ ? ಅರೆ... ಅದೇ ಕಾರ್ಕಳದ ಕಲಾಕ್ಷೇತ್ರದಲ್ಲಿ . 
ಕೆನ್ನೆಯಲ್ಲಿ ತೆಳುರಂಗು ಮೂಡಿ, ತುಟಿಯಲ್ಲಿ ನಗು ತುಂಬಿ ತುಳುಕಿಸಿ 
ಅವಳು ಕೇಳುವ ಪ್ರಶ್ನೆ “ ಏನು ಬಹುಮಾನ ಕೊಡಲಿ ?” ತಾನೆಷ್ಟು ಬಾರಿ 
ಮೈ ಮರೆಯುತ್ತಿದ್ದೆ . ಈಗ ಮತ್ತೊಮ್ಮೆ ಅದೇ ನಡೆದಿದೆ. ಸಂಶಯವೇ 
ಇಲ್ಲ . ಕಣ್ಣುಗಳನ್ನು ಹೊಸಕಿಕೊಂಡು ನೋಡಿದ . 

ಅನುರಾಧ ಆವನು ಹಾರಿಬಂದು ಪತ್ರಿಕೆ ತೋರಿಸಿದಳು. 
“ ನಾನೆಷ್ಟು ಭಾಗ್ಯವಂತೆ ! ನನ್ನ ಛಾಯಾಚಿತ್ರಕ್ಕೆ ಪ್ರಥಮ ಬಹುಮಾನ ! ? 

“ ಬೀದಿ ಚಿತ್ರಗಳು' ನೋಡಲು ಏನಿದೆ ? ನೀನೂ ಒಬ್ಬಳು ಬೀದಿಗೆ 
ಬಿದ್ದ ಹೆಣ್ಣು , ಮುಖ ನೋಡಿದರೆ ತಿಳಿಯುತ್ತದೆ. ತನ್ನ ಕಣ್ಣುಗಳು 
ಮೋಸ ಮಾಡಿಲ್ಲ . ಪುಟ ತಿರುವದೆ ಹಾಗೇ ಬದಿಗಿಟ್ಟಾಗ ಅನುರಾಧ ವರುಣ 
ನತ್ತ ಹೊರಳಿದಳು , 

ನೋಡಿದಿರಾ, ಇನ್ನೊಬ್ಬರ ಪ್ರತಿಭೆ ಶ್ಲಾಘಿಸುವ ಬುದ್ಧಿಯ 
ಇವರಿಗಿಲ್ಲ ! ' 

“ ಅನು...' ಧ್ವನಿ ಗೊಗ್ಗರಾಯಿತು, 'ಶ್ಲಾಘಿಸದಾಕ್ಷಣ ಆಸಕ್ತಿ ಇಲ್ಲ 
ಎನ್ನ ಬೇಡ. ನನಗೆ ನಿನ್ನಂತೆ ಒಳ ಹೊರಗೆ ನಟನೆ ಮಾಡಲು ತಿಳಿಯದು.' 

“ ಅದು ನನಗೂ ತಿಳಿಯದು. ನನ್ನ ದೆಲ್ಲ ಸೀದಾ ಸಾದಾ.' 

ಆಗಲೇ ಏನೋ ಹೇಳಲು ಬಾಯೆರೆದ ಜಗದೀಶ ಮೂರನೇಯವನ 
ಎದುರು ಗಲಾಟೆ ಬೇಡವೆಂದು ನಾಲಿಗೆಗೆ ಕಡಿವಾಣ ಎಳೆದ . 


ಪುಣೆಯ ಕಾಮರ್ಸ್ ಕಾಲೇಜಿನ ಒಂದು ವಿಶಾಲ ಕೋಣೆಯಲ್ಲಿ 
ಕೊನೆಗೂ ವರುಣಶಹನ ಏಕವ್ಯಕ್ತಿ ಚಿತ್ರ ಕಲಾ ಪ್ರದರ್ಶನ ಮರುದಿನ 
ಗಳ ಕಾಲ ನಡೆಯಿತು. ಈ ಮೂರುದಿನಗಳ ಕಾಲವೂ ತಾನು ಪ್ರದರ್ಶನ 
ದಲ್ಲಿ ಕಾರ್ಯಕರ್ತೆಯಾಗಿ ಅವನಿಗೆ ಸಹಾಯ ಮಾಡುತ್ತೇನೆಂಬ ಸತ್ಯ 
ಸಂಗತಿಯನ್ನು ಅನುರಾಧ ಜಗದೀಶನಿಂದ ಮುಚ್ಚಿಟ್ಟುಕೊಂಡಳು . ಆದರೆ 
ಇದರ ಪರಿಣಾಮವಾದದ್ದು ಬೇರೆ ರೀತಿಯಲ್ಲಿ. 

ಮೂರುದಿನಗಳೂ ಕಂಪನಿಗೆ ಹೋಗುವೆನೆಂದು ಮನೆ ಬಿಟ್ಟವಳು 
ಸೀದಾ ಬಂದದ್ದು ಪ್ರದರ್ಶನದ ಸ್ಥಳಕ್ಕೆ ಬಂದು ಹೋಗುವವರನ್ನು 

ಎದುರುಗೊಳ್ಳುವ ಬಾಗಿಲಿನ ಮಲೆತುದಿಯಲ್ಲಿ ನಿಂತು ಪ್ರತಿ ಚಿತ್ರದ 
ವಿವರಣೆ ನೀಡುವ ಹೊಣೆಅವಳ ಪಾಲಿಗೆ ಇನ್ನೊಂದು ತುದಿಯಲ್ಲಿ ವರುಣ 
ಶಹ , ಮತ್ತೊಂದು ಭಾಗದಲ್ಲಿ ಅವನ ಇಬ್ಬರು ಮಿತ್ರರು. ಕಲಾನಿಕೇತನ 
ದಲ್ಲಿ ಕಲಿಯುವ ಕೆಲವು ಮಕ್ಕಳೂ ಅಲ್ಲಿದ್ದರು. ಶಾಲೆ , ಕಾಲೇಜು, ಸಾರ್ವ 
ಜನಿಕರು , ಆಮಂತ್ರಿತರು ಎಂದು ಮೂರು ದಿನಗಳ ಕಾಲ ಜನರು ಬಂದು 
ಬಂದು ನೋಡಿದರು . ನೋಡಿನೋಡಿ ದಣಿದರು . 

ಮೂರನೇ ದಿನ ಮಧ್ಯಾಹ್ನ ಜಗದೀಶನಿಗೆ ಕಂಪನಿಯಲ್ಲಿ ಯಾರೋ 
ಕೆಲವರು ವರುಣಶಹನ ಒ೦ದು ರೇಖಾಚಿತ್ರ ಅದ್ಭುತವಾಗಿದೆ ಎಂದು 
ಹೊಗಳಿದ್ದರಿಂದ ನೋಡುವ ಆಸೆ ಅದುಮಿಡಲಾರದೆ ಕಾರಿನಲ್ಲಿ ಹೊರಟು 
ಬಂದ ಕಾಲೇಜಿಗೆ. ಆಗ ನೋಡುವುದೇನು? ಅವನು ನಿರೀಕ್ಷಿಸದೇ ಇದ್ದದ್ದು 
ಕಣ್ಣಿಗೆ ಬೀಳಬೇಕೇ ? ಅನುರಾಧ ಮತ್ತು ವರುಶಹ ಮಾತಿನಲ್ಲಿ ತಲ್ಲೀನ 
ರಾಗಿ ತಮ್ಮನ್ನೇ ಮರೆತಿದ್ದಾರೆ. ಅವನು ತನ್ನ ಅ೦ಗೈ ಮೇಲೆ ಗೆರೆ ಎಳೆ 
ಯುತ ತುಂಟ ನಗುವಿನಲ್ಲಿ ಏನೋ ಹೇಳುತ್ತಿದ್ದರೆ ಅವಳು ಬಾಯಿಗೆ ಕೈ 
ಹಚ್ಚಿ ಬಿದ್ದು ಬಿದ್ದು ನಗುತ್ತಿದ್ದಂತೆ ಜಗದೀಶನ ಮೈಯೆಲ್ಲ ಕಾವೇರಿ 
ಮನಸ್ಸು ಕಹಿಯಾಗಿ ಒರಟಾಗಿ ಮುಂದೆ ಹೆಜ್ಜೆಯಿಡಲಾರದೆ ಖರೀದಿಸಿದ 
ಟಿಕೆಟ್ ಅನ್ನು ಮುದ್ದೆ ಮಾಡುತ್ತ ನಿಧಾನವಾಗಿ ಹಿಂದೆ ನಡೆದು ಕಾರು 
ಏರಿದ, ಕಂಪನಿಗೆ ಹೋಗುತ್ತೇನೆಂದ ಅನುರಾಧ ಇಲ್ಲಿ ಕಾರ್ಯಕರ್ತೆಯ 
ಸ್ಥಾನದಲ್ಲಿ ! ತನಗೊಂದು ಮಾತು ತಿಳಿಸಬಾರದಿತ್ತೇ ? 

ಅ೦ದು ಅನುರಾಧ ಮನೆಗೆ ಹಿಂದಿರುಗುವಾಗ ರಾತ್ರಿ ಎಂಟು ಗಂಟೆ. 
ಆ ಹೊತ್ತಿನಲ್ಲಿ ಮನೆಯಲ್ಲಿ ಜಗದೀಶ ಮತ್ತು ಆರತಿ ಇಬ್ಬರೇ . ಉಳಿದವ 
ರೆಲ್ಲ ಹೊರಗೆಲ್ಲೋ ಹೋಗಿದ್ದಾರೆ. ಜಗದೀಶ ಬೇಸರದಿಂದಲೂ , ಉದಾ 
ಸೀನದಿಂದಲೂ ಮಾನವದನನಾಗಿದ್ದ ಚಿತ್ರ ಪ್ರದರ್ಶನದಲ್ಲಿ ವರುಣ 
ಶಹನ ಜೊತೆ ಇದಳೆಂದು ತನಗೇಕೆ ಇಷ್ಟು ಕೋಪ? ಈ ಬೇಸರ ? 
ಕಲಾವಿದರಲ್ಲಿರುವ ಪರಸ್ಪರ ಸಹಕಾರ, ಸಹಾಯವನ್ನು ಬೇರೆ ದುರ್ಬಿನಿ 
ನಲ್ಲಿ ನೋಡುವುದೇ ? ಆದರೆ ತನ್ನ ಅನು ಇದನ್ನೇಕೆ ಮುಚ್ಚಿಟ್ಟಳು ? 
- ನಗುತ್ತ ಒಳಗೆ ಬಂದು ಟಿ . ವಿ . ನೋಡುತ್ತಿದ್ದ ಆರತಿಯ ತಲೆ ಸವರಿ 
ಮುದ್ದಾಡಿ ಕಿತ್ತಳೆ ಹಣ್ಣಿನ ಪ್ಯಾಕೆಟ್ ಕೈಗಿತ್ತು ಅಡಿಗೆ ಕೋಣೆಸೇರಿದ 
ವಳನ್ನು ಹಿಂಬಾಲಿಸಿ ಬಂದು ಕೆಣಕು ನಗೆಯಲ್ಲಿ ಕೇಳಿದ, ' ಇವತ್ತು 
ತುಂಬ ತಡವಾಗಿ ಬಂದೆ ಅಲ್ಲವೇ ?? 

“ ಹಾಂ , ನೀನು ಕಂಪನಿಯಿಂದ ಬೇಗ ಬಂದಿದ್ದಿಯಾ ?? 

( ಮಧ್ಯಾಹ್ನವೇ ಬಂದೆ. ನಿನ್ನ ಕಂಪನಿಗೆ ಫೋನ್ ಮಾಡಿದ್ದೆ . 
ನೀನಿರಲಿಲ್ಲ. ಮೂರು ದಿನಗಳಿಂದ ರಜೆ ಹಾಕಿದ್ದಿ ಅ೦ದರು ದತ್ತು ರಾಮ 
ಫಡಕೆ , ಯಾಕೆ ರಜೆ ?? 

ಅವಳು ಅರ್ಥಗರ್ಭಿತವಾಗಿ ನೋಡಿದಳು ಅವನನ್ನು , 
* ' ವರುಣಶಹನ ಚಿತ್ರ ಪ್ರದರ್ಶನಕ್ಕೆ ಜೊತೆಯಾಗಿ ಹೋಗೋಣ 
ವೆಂದು ಬಂದರೆ ನೀನೇ ಇರಲಿಲ್ಲ. ನನಗೇನೂ ಕಲೆಯಲ್ಲಿ ಆಸಕ್ತಿಯಿಲ್ಲ. 
ಆದರೆ ವರುಣಶಹನನ್ನೂ , ಅವನ ಕಲೆಯನ್ನೂ ಇಷ್ಟ ಪಡುವ ನೀನು 
- ಇಂತಹ ಅವಕಾಶ ತಪ್ಪಿಸಿಕೊಂಡೆಯಲ್ಲ, ಅದೇ ನನಗೆ ಬೇಸರ.' 
- ಅನ್ನಕ್ಕೆ ನೀರಿಡಲು ಸಜ್ಜಾದವಳು ಹೊರಳಿ ಅವನ ಬಳಿ ಬಂದಳು , 
' ಸುತ್ತು ಬಳಸಿ ಮಾತನಾಡಬೇಡ, ನೀನು ಕಾರಿನಿಂದ ಇಳಿದದ್ದು , ಒಳಗೆ 
ಬಾರದೆಹೋದದ್ದು ನಾನು ನೋಡಿಲ್ಲ ಎಂದುಕೊಂಡೆಯಾ? ನೋಡಿದ್ದೆ , 
ವರುಣಶಹನ ಎದುರು ಸಮ್ಮನಾದೆ ಅಷ್ಟೇ .' 

- ' ಹಾಗೋ , ನಿಮ್ಮ ಚೆಲ್ಲಾಟಕ್ಕೆ ನಿಮ್ಮ ತಂದೆ, ಅಲ್ಲ, ಮರುದಿನ 
ಅಲ್ಲಿಗೆ ಹೋದರೂ , ಕಾರ್ಯಕರ್ತೆಯಾಗಿ ಕೆಲಸ ಮಾಡಿದರೂ ನನ್ನ 
ಹತ್ತಿರ' ಯಾಕೆ ಬಚ್ಚಿಟ್ಟೆ ? ನಿಜ ಅನು, ಆ ವರುಣಶಹನ ಅಂದ ಚೆಂದ ಈ 
ಬಡಪಾಯಿಗೆ ಎಲ್ಲಿದೆ ?' 

' ಅನುರಾಧ ಅವನ ಕೈ ಹಿಡಿದು ಬಲವಾಗಿ ಫೂತ್ಕರಿಸಿದಳು ' ಎಂತಹ 
ಹಾಳು ಯೋಚನೆ ನಿನ್ನದು ?? 

' ನನ್ನ ಅನುರಾಧಳಿ೦ದ ನಾನೆಂದಿಗೂ ಇದನ್ನು ನಿರೀಕ್ಷಿಸಿರಲಿಲ್ಲ . 
ನಿನ್ನನ್ನು ಹೇಗೆ ನಂಬಲಿ ?” 

' ನನ್ನ ಜಗದೀಶನಿಂದಲೂ ಈ ಅಪನಂಬಿಕೆ ಮಾತು ಬಂದೀತೆಂಬ 
ಕಲ್ಪನೆ ನನಗಿರಲಿಲ್ಲ . ನನ್ನ ಮಡ್ ಹಾಳು ಮಾಡಿ ಹಾಕಿದಿ.' ಕೈ 
ಕೊಡವಿಕೊಂಡು ಅವನ ಬದಿಯಿಂದ ಸರಿದು ಹೊರಗೆ ಬಂದವಳು ಅಲ್ಲೇ 
ನಿಂತುಬಿಟ್ಟಳು . ಬಾಗಿಲಿನ ಹೊರಗೆ ಕಿವಿ ನಿಮಿರಿಸಿ ನಿಂತಿದ್ದಾನೆ ಶಿವರಾಜು ! 

ಇನ್ನೊಬ್ಬರ ಮಾತುಗಳನ್ನು ಕದ್ದು ಕೇಳಬಾರದು ಎನ್ನುವ 
- ಸೌಜನ್ಯವೂ ಇಲ್ಲವೇ ? ಇಲ್ಲೇನು ಕರಡಿ ಕುಣಿತಾ ಇದೆಯೆ ?' ದುಸು 
ಮುಸುಗುಡುತ್ತ ಅನುರಾಧ ಡ್ರಾಯಿಂಗ್ ಕೋಣೆ ಸೇರಿ ಬಾಗಿಲು 
ಮುಚ್ಚಿ ಕೊಂಡಳು. 

ಸ್ವಲ್ಪ ಹೊತ್ತಿನಲ್ಲಿ ತಾಯಮ್ಮ , ಸುಶೀಲ ಬಂದಿರಬೇಕು. ಸಿಸಿಪಿ 
ಧ್ವನಿಗಳು , ನಗು ಮಾತುಗಳು, ಶಿವರಾಜುವಿನ ಅಟ್ಟಹಾಸ, ಜಗದೀಶನ 
ಏನೋ ಹೇಳುವುದು ಕೇಳಿಸಿತು . ಎಲ್ಲರೂ ಒಟ್ಟಾಗಿ ತೆಗೆದ ಕುಚೇಷ್ಟೆಯ 
ಧ್ವನಿ ಅವಳನ್ನು ಹೊಡೆದೆಬ್ಬಿಸಿದರೂ ಬಾಗಿಲು ತೆರೆಯಲಿಲ್ಲ. ಇವತ್ತು 
ಯಾರ ಮುಖಗಳನ್ನೂ ನೋಡುವುದು ಬೇಡ. ಜಗದೀಶನ ಸಂಶಯ 
ಹೀಗೇ ಬೆಳೆಯುತ್ತ ಹೋದರೆ ಎಂದು ಇದರಿಂದ ಮುಕ್ತಿ ? ತಾನಿದನು 
ಮೆಟ್ಟಿ ನಿಲ್ಲಲಾರೆನೇ ? 


15 
ಮರುದಿನ ಸೋಮವಾರ. ಯಾವುದೋ ಮುಸ್ಲಿಂ ಹಬ್ಬದ ನಿಮಿತ್ತ 
ಅವರಿಬ್ಬರೂ ಕೆಲಸ ಮಾಡುತ್ತಿದ್ದ ಕಂಪನಿಗಳಿಗೆ ಸರಕಾರಿ ರಜಾ ಸೌಲಭ್ಯ 
ಆರತಿಗೂ ಶಾಲೆಯಿರಲಿಲ್ಲ, 

ರಾತ್ರಿಯೆಲ್ಲ ನಿದ್ದೆಗೆಟ್ಟು ತಡವಾಗಿ ಎದ್ದಿದ್ದ ಅನುರಾಧ ತುಂ 
ಮಂಕಾಗಿದ್ದಳು. ತಲೆ ಭಾರ, ಕಣ್ಣುಗಳೂ ಕೆಂಪು. ಇವತ್ತು ಯಾವ 
ಗಲಾಟೆಗೂ ಅವಕಾಶ ಕೊಡಬಾರದು ಎಂದುಕೊಳ್ಳುವಾಗಲೇ ತಮ್ಮಿಬ್ಬರ 
ವಿರಸ ಹೇಗೆ ಮನೆಯವರ ನಗೆಪಾಟಲಿಗೆ ಗುರಿಯಾಯಿತೆಂದು ಸ್ವಲ 
ಹೊತ್ತಿನಲ್ಲಿ ಶಿವರಾಜುವಿನ ಕೆಣಕು ನಗೆಯಲ್ಲಿ ತಿಳಿದುಹೋಯಿತು 
ಆಗಿನ್ನೂ ಬೆಳಗಿನ ಒಂಬತ್ತು ಗಂಟೆ . ರಜಾ ದಿನವಾದುದರಿಂದ ಬೆಳಿಗ್ಗೆ 
ಪ್ರಥಮವಾಗಿ ಟಿ . ವಿ. ಯಲ್ಲಿ ಮಕ್ಕಳ ಕಾರ್ಯಕ್ರಮ . ಆರತಿಗೆ ಮಕ್ಕಳ 
ಕಾರ್ಯಕ್ರಮವಿದ್ದರೆ ಊಟ ತಿಂಡಿ ಬೇಡ. . 

ಟಿ. ವಿ. ಎದುರಿನ ಕುರ್ಚಿಗಳಲ್ಲಿ ಆಗಲೇ ತಾಯಮ್ಮ , ಶಿವರಾಜ 
ಕುಳಿತಾಗಿತ್ತು . ಆರತಿ ತನಗೆ ಎದುರಿನ ಕುರ್ಚಿ ಬೇಕೆಂದು ಗೋಗರೆದ. 
ಅಳುತ್ತ ಶಿವರಾಜು ಕುಳಿತ ಕುರ್ಚಿ ಅಲುಗಾಡಿಸುತ್ತಿದ್ದಂತೆ ಅವನು 
ಕೋಪದಿಂದ ಅವಳನ್ನು ಎತ್ತಿ ಕೋಣೆ ಮೂಲೆಯಲ್ಲಿದ್ದ ಇನ್ನೊಂದರ 
ಮೇಲೆ ಎತ್ತಿ ಕುಕ್ಕಿದ, “ ಬಿದ್ದು ಕೊ ಇಲ್ಲಿ , ಏನು ಹಠ ನಿನಗೆ... ನೀನೂ 
ಒಂದು ಬೀದಿ ಚಿತ್ರದವಳು ! 

ಆರತಿಯ ಧ್ವನಿ ತಾರಕಕ್ಕೇರಿದಂತೆ ಡ್ರಾಯಿಂಗ್ ಕೋಣೆಯಲ್ಲಿದ್ದ 

ಅನುರಾಧಳ ಕಿವಿಗಳು ನೆಟ್ಟಗಾದವು. 'ನೀನೂ ಒ೦ದು ಬೀದಿ ಚಿತ್ರ 
ದವಳು ! ' ಮಾತು ಇನ್ನು ಮುಂದುವರಿಯಿತೇ ? ಅವಳಿಗೆ ಹಠಾತ್ತನೆ 
ಎಲ್ಲಿಂದ ಆವೇಶ ಬಂದಿತೋ , ಸರನೆ ಹೊರಗೆ ಬಂದು ಶಿವರಾಜುವಿನತ್ತ 
ಕಣ್ಣು ಕೆಕ್ಕರಿಸಿದಳು . ನಗುತ್ತ ಕುಳಿತವನ ಮುಖದಲ್ಲಿ ಎಂತಹ ಅಸಹ್ಯ 
ಭಾವ. - ಆರತಿ ಮಲೆಯಲ್ಲಿ ಮುದುರಿ ಅಳುತ್ತಿದ್ದಾಳೆ. 

ಆರತಿ, ಈ ಎದುರಿನ ಖುರ್ಚಿಗೆ ಬಾ , ಯಾರು ನಿನ್ನನ್ನು ತಳ್ಳಿ 
ಆಚೆಗೆ ಹಾಕ್ತಾರೋ ನಾನೂ ನೋಡೇನೆ. ಬಾ ಇಲ್ಲಿ' ಎಂದಳು ಸ್ವರ.. 
ಏರಿಸಿ , 

ಆರತಿ ಎದ್ದು ಹೆದರುತ್ತ ತಾಯಿಯ ಹತ್ತಿರ ಸರಿದು ಬಂದಳು . 
' ಏಳಿ ಅಳಿಯಂದಿರೆ, ನಿಮ್ಮ ಖುರ್ಚಿ ಮಗುವಿಗೆ ಬಿಟ್ಟು ಕೊಡಿ, ಬೀದಿ 
ಚಿತ್ರದವಳು ಟಿ. ವಿ. ನೋಡಲಿ.' 

' ನೀನ್ಯಾರು ನನಗೆ ಹೇಳುವವಳು ? ಇದು ನನ್ನಿಷ್ಟ . ನನಗೂ ಟಿ. ವಿ. 
ನೋಡಬೇಕು, ವರುಣನ ಜೊತೆ ಪೂಸಿ ಮಾಡಿದಂತಲ್ಲ ಇದು.' 

' ಹಾಗೇನು, ಬೀದಿಯಲ್ಲಿ ಬಿದವರು ಯಾರ ಜೊತೆ ಬೇಕಾದರೂ 
ಪೂಸಿ ಮಾಡ್ತವೆ. ನಿಮ್ಮನ್ಯಾಕೆ ಕೇಳಬೇಕು ? ಮೊದಲು ಖುರ್ಚಿ ಖಾಲಿ 
ಮಾಡಿ.) 

' ನಿನಗೆ ಹೆದರಲು ನಾನೇನು ಜಗದೀಶನೇ ? ಅವನೊಬ್ಬ ಪುಕ್ಕ . .. 
ಹೃ .. ಹ್ಲಾ ... 
* * ಅನುರಾಧಳ ಮುಖ ಕೆಂಪಾಗಿ ಹೋಯಿತು. “ ಅಳಿಯ ' ನೆಂಬ 
ಗೌರವ ಪೂರ್ತಿಯಾಗಿ ಹೊರಟುಹೋಯಿತು. 'ಏಯ ... ನಿನ್ನ ದೃಷ್ಟಿ 
ಯಲ್ಲಿ ನಾವೆಲ್ಲ ಮರ್ಯಾದೆಗೆಟ್ಟವರು . ಹಾರಂಗೇಲಿಗಳು . ಆದರೆ ಇದು 
ನನ್ನ ಮನೆ, ನನ್ನ ಜಾಗ . ಇಲ್ಲಿಂದ ಏಳ್ಳಿಯೋ ಅಥವಾ ರಟ್ಟಿಗೆ ಕೈ ಹಾಕಿ 
ಆಚೆಗೆ ತಳ್ಳಲೋ , ಇಲ್ಲಿ ಮೂರನೆಯವರ ದರ್ಪ ಸಹಿಸುವ ಶಕ್ತಿ ನನು 
ಗಿಲ್ಲ . ಏಳು...ನಿನ್ನ ಪ್ಯಾಂಟ್ ಶರ್ಟ್ ಹಾಕಿಕೊ .' 

- ಅಷ್ಟರಲ್ಲಿ ಗಲಾಟೆ ಕೇಳಿ ಸ್ನಾನದ ಮನೆಯಿಂದ ಓಡಿಬಂದ ಜಗದೀಶ. 
ಆದರೆ ಅನುರಾಧಳ ಸ್ವರ ನಿಲ್ಲಲಿಲ್ಲ . ನನಗೆ ಬುದ್ದಿ ಹೇಳಲು ಬರಿ 
ಯೇನೋ ಬದ್ಮಾಶ್ ...ಪ್ರಾಯದ ಗಂಡಸು ದುಡಿಯಲು ನಿನಗೇನಾಗಿದೆ 
ಧಾಡಿ ? ಲೋಫರ್ . ಲುಚ್ಚಾ , ಧೂರ್ತ... ನನ್ನ ಅನ್ನದ ಕೂಳಿನಲ್ಲಿದ್ದು 
ಒಂದು ವರ್ಷವಾದರೂ ಕಾಸುಗಳಿಸದ ಸೋಮಾರಿ , ಮೊದಲು ಇಲ್ಲಿಂದ 

ತೊಲಗು , ಇನ್ನೊಂದು ಕ್ಷಣ ಇಲ್ಲಿರಬಾರದು . ಇನ್ನೊಮ್ಮೆ ಮಂದಾರದಲ್ಲಿ 
ಕಾಲಿಟ್ಟರೆ ದೊಣ್ಣೆ ಹಿಡಿದು ಓಡಿಸ್ತೇನೆ' ಎಂದವಳೆ ತಾನೇ ಅವನ 
ಪ್ಯಾಂಟ್ , ಶರ್ಟ್ ಹುಡುಕಿ ತಂದು ಬೀಸಿ ಒಗೆದಳು ಅವನ ಮೇಲೆ, 
ಒಮ್ಮೆ ಬೀದಿಗೊಗಿ ಜೀವನ ಮಾಡಿ ನೋಡು, ಕಷ್ಟ ನಷ್ಟ ಎಲ್ಲವೂ 
ಅರ್ಥವಾದೀತು 
- ರಪ್ಪನೆ ಮುಖಕ್ಕಪ್ಪಳಿಸಿದ ಬಟ್ಟೆಯಿಂದ ಅವಮಾನಿತನಾದ ಶಿವ 
ರಾಜುವಿನ ಕೋಪ ಭುಗಿಲೆಂದು ಹೊತ್ತಿಕೊಂಡಿತು. ಈ ಮನೆಯ 
ಅಳಿಯನಾದ ತನಗೆ ಇಂತಹ ಅವಮಾನವೇ ? ಅವನಿನ್ನೂ ಅನುಮಾನಿ 
ಸುತ್ತ ನಿಂತದ್ದು ಕಂಡು ಅನುರಾಧ ಟಿ . ವಿ . ಬದಿಯಲ್ಲಿರುವ ಅವನ 
ಕೈ ಚೀಲವನ್ನೂ ಬೀಸಿ ಒಗೆದಳು ಅವನತ್ತ . 

ಈಗಲೂ ಹೊರಡದಿದ್ದರೆ ನಿನ್ನದೇ ಮೆಟ್ಟುಗಳಿಂದ ಪೂಜೆ ಮಾಡಿ 
ಕಳುಹಿಸ್ತೀನಿ, ತೊಲಗು ಇಲ್ಲಿಂದ, ಯಾಕೆ ಜಗದೀಶನ ಮುಖ ನೋಡ್ತಾ 
ಇದ್ದೀ ? ಹೇಳಲಿಲ್ಲವೇ ಮಂದಾರ ' ನನ್ನ ಮನೆ ! 

* ಒಬ್ಬ ಗಂಡಸಿಗೆ ಹೆಣ್ಣಿನಿಂದ ಇದಕ್ಕಿಂತ ಹೆಚ್ಚಿನ ಮರ್ಯಾದೆ. 
ಬೇಡ, ಶಿವರಾಜುವಿನ ಏರಿದ ಧ್ವನಿ ಯಾರ ಸಹಾಯವಿಲ್ಲದೆ ಇಳಿಯುತ್ತ 
ಬಂದಂತೆ ಉಟ್ಟ ಬಟ್ಟೆಯಲ್ಲಿ ಹಾಗೇ ಬಿರುಗಾಳಿಯಂತೆ ಹೊರಟು ಹೋದ. 
ತಾಯಮ್ಮ , ಸುಶೀಲ ಅವನು ಹೋಗಬಹುದೆಂಬ ಕಲ್ಪನೆಯಿಲ್ಲದೆ 
ತಬ್ಬಿಬ್ಬಾಗಿ ಅನುರಾಧಳ ಮೇಲೆ ಹಾರಾಡಿದರು , ಕೂಗಾಡಿದರು. ಪರಿ 
ಸ್ಥಿತಿಯನ್ನು ಅರ್ಥೈಸಿಕೊಳ್ಳಲು ಜಗದೀಶನಿಗೂ ಒಂದೆರಡು ನಿಮಿಷ 
ಬೇಕಾದವು. ಮುನಿದು ಹೋದ ಅಳಿಯ ಹಿಂದಿರುಗಿ ಬರಬಲ್ಲನೇ ? ಇನ್ನು 
ಸುಶೀಲಳ ಗತಿಯೇನು ? 

“ ಅನ್ನು, ನಿನ್ನ ತಲೆ ಕೆಟ್ಟಿದೆಯಾ ? ಅವನು ಮನೆ ಅಳಿಯ ಅಂತ 
ನೆನಪಿಲ್ಲವೇ ?? 

“ ಚೆನ್ನಾಗಿ ನೆನಪಿದೆ, ಮನೆಸೊಸೆಗೆ ಗೌರವ ಕೊಡದ ಅಳಿಯನಿಗೆ 
ತೋರಿಸುವ ಗೌರವವೂ ಅ೦ತಹುದೇ . ಅದಕ್ಕಿಂತ ಹೆಚ್ಚಿನದಲ್ಲ !? 

' ನಿನ್ನ ಪಿತ್ತ ನೆತ್ತಿಗೇರಿದೆ' ತಾಯಮ್ಮ ಅತ್ತಳು ' ಸುಶೀಲಳ 
ಗತಿಯೇನು ?? 

ಅವನ ಹಿಂದೆ ಕಳಿಸಿ ಅತ್ತೆಮ್ಮ ಬೇಡ ಅನ್ನಲಿಲ್ಲ . ಏನೂ ಇಲ್ಲ. 
ದವನ ಹಿಂದೆ ಬಂದವಳು ನಾನು . ಆಗ ನೀವ್ಯಾರಾದರೂ ಅನುರಾಧಳ 

ಗತಿಯೇನು ಅ೦ತ ವಿಚಾರಿಸಿದಿರಾ ? ಸಹಾಯಕ್ಕೆ ಬಂದಿರಾ ? ಆಗ 
ಬೀದಿಗೆ ಬೀಳುವ ಸ್ಥಿತಿಯಲ್ಲ ಮರ್ಯಾದೆ ಹಿಡ್ಕೊಂಡು ಬದುಕಿದೆ. ಈಗ 
ಮರ್ಯಾದೆ ಇಲ್ಲದವಳು ಇವಳು , ಅಂತ ಮುಟ್ಟಿದ್ದಕ್ಕೆಲ್ಲ ಆಡ್ತೀರಲ್ಲ. 
ಹೆಚ್ಚು ಮಾತನಾಡಿದರೆ ನಿಮ್ಮನ್ನೂ ಇಲ್ಲಿಂದ ಹೊರಗೆ ಹಾಕ್ಕೇನೆ. 
ಹುಷಾರಾಗಿರಿ ! 

ತಾಯಮ್ಮ ನಡುಗಿಹೋದಳು . ಅಬ್ಬ , ದಿಟ್ಟ ಹೆಣ್ಣು ! ಯಾರಿಗಿದೆ 
ಮಾತನಾಡುವ ಧೈರ್ಯ ? ಮುಸಿಮುಸಿ ಅಳುತ್ತಿದ್ದ ಮಗಳನ್ನು ಸಂತೈ 
ಸುತ್ತ ಸೊಸೆಯತ್ತ ನೋಡುವ ಧೈರ್ಯವಿಲ್ಲದೆ ಮುಖ ತಿರುಗಿಸಿ 
ಕೊಂಡಳು . 


ಒಮ್ಮೆ ರಣರಂಗವಾದ ಮನೆ ಶಾಂತವಾಗಲು ನಾಲ್ಕಾರು ದಿನಗಳು 
ಬೇಕಾದವು. ಅಂದು ಹೊರಬಿದ್ದ ಶಿವರಾಜು ಮತ್ತೆ 'ಮಂದಾರ' ಕ್ಕೆ 
ಹಿಂದಿರುಗಲಿಲ್ಲ. ಇಂದಲ್ಲ ನಾಳೆ ಅವನು ಬಂದಾನೆಂಬ ನಿರೀಕ್ಷೆಯ ಕಂಗಳಲ್ಲಿ 
ಕಾದರು ತಾಯಿ ಮತ್ತು ಮಗಳು . ಆದರೆ ಬಾಯಿಬಿಡಲು, ಅಷ್ಟೇಕೆ 
ಉಸಿರೆತ್ತುವುದಕ್ಕೂ ಹೆದರಿಕೆ ! ಅವನು ಬಂದನೆಂದರೆ ಅನುರಾಧ ದೊಣ್ಣೆ 
ಯಿಂದ ಮಾತ್ರವಲ್ಲ ಹಿಡಿಸೂಡಿಯಿಂದಲೂ ಹೊಡೆದೋಡಿಸಬಹುದು. 
ಅವನಿಗಾದ ಸ್ಥಿತಿ ನಾಳೆ ತಮಗೂ ಬಂದೊದಗಿತು. ಇದು ನನ್ನ ಮನೆ !? 
ಎಂದು ದರ್ಪದಲ್ಲಿ ಸ್ವರ ಏರಿಸುವವಳ ಕೈ ಕೆಳಗೆ ನಾವು ಅಡಿಯಾಳಾಗ 
ಬೇಕೇ ? ಸುಶೀಲ ಕುಂ‌ ಎಂದರೆ ಸಾಕು “ಏನು ನಿನ್ನ ರಗಳೆ ?” 
ಎನ್ನುವವಳೊಡನೆ ನಗುತ್ತ ನೆಮ್ಮದಿಯಿಂದ ಇರಲು ಸಾಧ್ಯವೇ ? ಮಗ 
ಬಾಲ ಮುದುಡಿಸಿಕೊಂಡನೆಂದು ನಮ್ಮಿಂದ ಸಾಧ್ಯವಿಲ್ಲ. ಇದಕ್ಕಿಂತ 
ಮೂಡಬಿದಿರೆಯಲ್ಲಿ ವೇದನ ಮನೆಯಿದೆ. ಅಳಿಯನೂ ಇದ್ದಾನೆ. ಊರು 
ಮನೆ ವಾತಾವರಣ . 

ತಾಯಿ - ಮಗಳು ತಮ್ಮಲ್ಲೇ ಯೋಚಿಸಿ ವಾರ ಕಳೆಯುವ ಮೊದಲೇ 
ತಮ್ಮ ಗಂಟುಮೂಟೆ ಕಟ್ಟಿದರು . ಅನಿರೀಕ್ಷಿತವಾಗಿ ಅವರು ಹೊರಟಿದ್ದು 
ಜಗದೀಶನಿಗೆ ಅಸಮಾಧಾನವಾದರೂ ಅನುರಾಧಳೊಡನೆ ಹೆಚ್ಚು ದಿನ 
ಹೊಂದಿಕೊಳ್ಳಲಾರರೆಂದು ಅರ್ಥವಾಗಿ ಹೋಗಿದೆ. ( ಇರಿ ' ಎನ್ನಲಾರ, 
“ಹೋಗಿ' ಎನ್ನಲಾರ, ಈ ಉಭಯ ಸಂಕಟದಲ್ಲಿ ಅವರ ಖರ್ಚಿಗೆ 
ಬೇಕಾದುದನ್ನು ಕೊಟ್ಟು ಪ್ರತಿ ತಿಂಗಳೂ ಹಣ ಕಳುಹಿಸುವೆನೆಂದು 

ಭರವಸೆ ನೀಡಿ ಬಸ್ ಹತ್ತಿಸಿ ಕಳುಹಿಸಿಕೊಟ್ಟ. . 

ಅವನಿಗೆ ಅನುರಾಧಳ ಮೇಲೆ ಸಿಟ್ಟು ಬರಲಿಲ್ಲ . ಶಿವರಾಜುವಿನ 
ವಿಷಯದಲ್ಲಿ ಅವಳು ತಳೆದ ನಿಲುವು ಸರಿಯಾದದ್ದೇ , ತಾನು ಹೇಳಲಾರ. 
ದ್ದನ್ನು ಅವಳು ಎಷ್ಟು ಬೇಗ ಮಾಡಿತೋರಿಸಿದ್ದಾಳೆ. ಅವಳ ಜೋರಿಗೆ 
ಓಡಿಹೋಗಿದ್ದಾನೆ ಬೆಪ್ಪ , ತಾಯಿ ತಂಗಿಯರೂ ಪಲಾಯನ, ಹಾಗೆಂದು 
ಅವಳ ಧ್ವನಿಯಲ್ಲಿ ಜಗದೀಶನನ್ನು ಅವಹೇಳನ ಮಾಡುವ ಭಾವವಿಲ್ಲ . 
ವರುಣಶಹನನ್ನು ಅವನು ಛೇಡಿಸಿದಾಗಲೂ ' ನನ್ನ ಮೂಡ್ ಹಾಳು 
ಮಾಡಿದಿ' ಎಂದಳಲ್ಲದೆ ಬೇರೇನೂ ಕೆಣಕು ನುಡಿ ಆಡಲಿಲ್ಲ . ಅದೇಕೋ 
ಅವನಿಗೆ ಅವಳನ್ನು ಕಂಡರೆ ಸ್ವಲ್ಪ ಹೆದರಿಕೆಯಾಗಿದೆ. ಆದರೂ ಈಗಲ ೧ 
ತನ್ನದೇ ನಿಲುವಿನ ಸಮರ್ಥನೆ, ಅನುರಾಧ ಕಲಾನಿಕೇತನಕ್ಕೆ ಹೋಗ 
ಬಾರದು . ಸಾಧ್ಯವಾದರೆ ಕಂಪನಿ ಕೆಲಸಕ್ಕೂ ರಾಜಿನಾಮೆ ಕೊಡಬೇಕು. 
ಗಂಡಸು ಹೆಣ್ಣಿನೊಡನೆ ಪ್ರೀತಿ-ಪ್ರೇಮ ಹಂಚಿಕೊಳ್ಳುವನಾದರೂ 
ಅವನಲ್ಲಿ ಯಾವಾಗಲೂ ಸ್ವಾರ್ಥ ಅಧಿಕ, ತಾನು ಹೇಳಿದಂತೆ ಹೆಣ್ಣು 
ಕೇಳಲೇಬೇಕು.. 

- ಅವರೀರಗಲ್ಲಿ ಮೊದಲಬಾರಿ ಅನುರಾಗ ಬಾಂಧವ್ಯ ಸಂಪೂರ್ಣ 
ಬಿರುಕುಬಿಟ್ಟು ಈಗಲೋ ಆಗಲೋ ಪೂರ್ತಿ ಕುಸಿಯುವ ಮಟ್ಟಕ್ಕೇರಿತು. 
ಏನೂ ಆಗಿಲ್ಲವೆಂದು ಅನುರಾಧ ಮೆಚ್ಚಿಸುವ ಪ್ರಯತ್ನ ಮಾಡಿದರೆ 
ಜಗದೀಶನೂ ಸ್ವಲ್ಪ ತಗ್ಗು ತ್ತಿದ್ದ . ಆದರೆ ಅವನ ಅಪನಂಬಿಕೆ, ಅವಿಶ್ವಾಸ 
ದಿಂದ ಅವಳ ಹೃದಯ ನುಚ್ಚು ನೂರು, ಯಾರಿಗಾಗಿ ತಾನು ಜೀವ 
ಬಿಡುತ್ತಿದ್ದೇನೋ ಅವನಿಂದ ಕೊನೆಗೂ ಸಿಕ್ಕಿದ್ದು ಅವಿಶ್ವಾಸ ತನ್ನಲ್ಲಿ 
ನಂಬಿಕೆಯಿರಿಸಿ ಬಳಿ ಸಾರಿ ಬರಲಿ, ಆಮೇಲೆ ತಳ್ಳುತ್ತೇನೆ, 
* ಈ ದ್ವಂದ್ವಯುದ್ದ ಮುಸುಕಿನೊಳಗಿನ ಗುದ್ದಿ ನಂತೆ ಮುಂದುವರಿ 
ದಂತೆ ಒಂದೇ ಕೋಣೆಯಲ್ಲಿ ಹಾಸಿಗೆಗಳು ಬೇರೆ ಬೇರೆಯಾದವು. ಅನು 
ರಾಧ ತನ್ನ ಡ್ರಾಯಿಂಗ್ ಕೋಣೆಯಿಂದ ಹೊರಬರುವುದು ಅಪರೂಪ 
ವಾಯಿತು. ಅವಳ ಕ ಯ ರಾಹುಗ್ರಸ್ತ ಚಂದ್ರನಂತೆ ಏನೋ ದೋಷ 
ಕಳಪೆಯಾದಂತೆ, ಆರತಿಯ ಅವರ ಪಾಲಿಗೆ ಇರದಿದ್ದರೆ ಪ್ರಾಯಶಃ 
ಮಂದಾರದಲ್ಲಿ ಸ್ಮಶಾನ ಮೌನಒಂದೇ , 

ಇದೇ ಸಮಯದಲ್ಲಿ ಅವರೀರ್ವರಲ್ಲಿ ಇನ್ನೆಂದಿಗೂ ಸರಿಪಡಿಸಲಾಗದ 
ಇನ್ನೊ೦ದು ವಿರಸ ಜರುಗಿ ಹೋಯಿತು. ಅದು ನಡೆದದ್ದು ಹೀಗೆ. 

ಬೆಂಗಳೂರಿನಲ್ಲಿ ಅಖಿಲ ಭಾರತ ಚಿತ್ರ ಕಲಾವಿದರ ಸಮ್ಮೇಳನ 
ಮುಂದಿನ ತಿಂಗಳು ಜರುಗಲಿದ್ದು ದೇಶದ ನಾನಾ ಮೂಲೆಗಳಿಂದ ಚಿತ್ರ 
ಕಲಾವಿದರು ಭಾಗವಹಿಸಲಿದ್ದರು. ಎರಡು ದಿನಗಳ ಕಾಲ ಗೋಷ್ಟಿ, 
- ಚರ್ಚೆ, ಚಿತ್ರ ಪ್ರದರ್ಶನದ ಏರ್ಪಾಟು ಮಾಡಲಾಗಿದೆ. ಈ ಅರಿಯ 
ಸಮ್ಮೇಳನದಲ್ಲಿ ಅನುರಾಧಳಿಗೆ ವಿಶೇಷ ಆಹ್ವಾನ ಮತ್ತು ಆಧುನಿಕ 
ಚಿತ್ರಕಲೆ' ಎಂಬ ವಿಷಯದ ಮೇಲೆ ಇಪ್ಪತ್ತು ನಿಮಿಷಗಳ ಪ್ರಬಂಧ 
ಮಂಡಿಸಬೇಕಿತ್ತು . ' ನಿನಗೆ ಹೋಗಿಬರುವ ವೆಚ್ಚದೊಂದಿಗೆ ಪ್ರಬಂಧ 
ಮಂಡನೆಗೆ ಪ್ರತ್ಯೇಕ ಗೌರವಧನ ನೀಡಲಾಗುತ್ತದೆ ಮತ್ತು ವಿಶೇಷ 
ವಿಭಾಗದಲ್ಲಿ ನಿಮ್ಮ ಆಯ್ದ ಕಲಾಕೃತಿಯ ಪ್ರದರ್ಶನ ಇರಿಸುತ್ತೇನೆ' 
ಎಂದೂ ಸಮ್ಮೇಳನದ ಅಧ್ಯಕ್ಷರು ತಿಳಿಸಿದ್ದಾರೆ. 

ಇಂತಹ ಆಹ್ವಾನ ಬರುತ್ತಿರುವುದು ಇದೀಗ ಎರಡನೇ ಬಾರಿ . 
- ಎಲ್ಲರಿಗೂ ಬೇಕೆಂದರೂ ಲಭ್ಯವಾಗದು. ಅನುರಾಧ ಈ ಬಾರಿ ಜಗದೀಶನಿಗೆ 
ಆಹ್ವಾನದ ಕಾಗದ ತೋರಿಸಿ ಬೇರೇನನ್ನೂ ಕೇಳದೆ ಸಮ್ಮೇಳನಕ್ಕೆ 
ಬರುತ್ತೇನೆಂದು ಒಪ್ಪಿಗೆ ಪತ್ರ ಕಳುಹಿಸಿ ಪ್ರಬಂಧದ ತಯಾರಿ ನಡೆಸಿದಳು. 
- ಜಗದೀಶ್ ದಂಗಾಗಿ ಹೋದ. ತಾನು ಸಾಮಾನ್ಯದವಳ 
ಕೈ ಹಿಡಿಯಲಿಲ್ಲ . ಇಂತಹ ಅವಕಾಶ ತಾನಾಗಿಯೇ ಒದಗಲು ಅವಳಲ್ಲಿರುವ 
ಪ್ರತಿಭೆಯೇ ಕಾರಣ. ಅವಳ ದೃಷ್ಟಿಯಲ್ಲಿ ತಾನೆಷ್ಟು ಸಣ್ಣವನಾದೆ. ಛೇ , 
ತಾನೇ ಅವಳನ್ನು ಬೆಂಗಳೂರಿಗೆ ಕರೆದೊಯ್ಯಬೇಕು. ತನಗೂ ನಾಲ್ಕಾರು 
ದಿನ ಈ ಕಂಪನಿ ಜಂಜಾಟದಿಂದ ಬಿಡುಗಡೆಯಾಗಲಿ , ಅವನು ಆಗಲೇ 
ಕಂಪನಿ ಮ್ಯಾನೇಜ‌ರಿಗೆ ಆ ಸಮಯ ಎಂಟು ದಿನಗಳ ರಜೆ ಬೇಕೆಂದು 
ಮುಂದಾಗಿ ಬರೆದು ಕೇಳಿಕೊಂಡ. 

“ ಅದಕ್ಕೇನಂತೆ, ಅನುರಾಧ ನಮ್ಮ ಆರ್ಟಿಸ್ಸು . ಅವರ ಜೊತೆ ನೀವು 
ಹೋಗಬೇಕಾದ್ದು ನ್ಯಾಯವೇ , ನೀವು ಬೆಂಗಳೂರಿಗೆ ಹೋದಾಗ ನಮ್ಮ 
ಕಂಪನಿಯದೂ ಸ್ವಲ್ಪ ಪ್ರಚಾರ ಮಾಡಿಬಿಡಿ ' ಎಂದರು ಮಾನೇಜರ್‌ . 

ರಜೆ ಸಿಕ್ಕಿದ ಮೇಲೆ ಬೇರಾವ ಆಲೋಚನೆಗೆ ಅವಕಾಶವಿರಲಿಲ್ಲ. 
ಆದರೆ ಅನುರಾಧ ಗಂಭೀರಳಾದಳು. ತನ್ನ ಜೊತೆ ಹೊರಡುವುದು ನ್ಯಾಯ 
ವಾದರೂ ಎದುರಾದ ಸಂದರ್ಭ ಬೇರೆ ತೆರನಾದ್ದು , ಇದೇ ಸಮ್ಮೇಳನದ 
ವಿಶೇಷ ಆಹ್ವಾನ ವರುಣಶಹನಿಗೂ ಬಂದಿದೆ. ಆದರೆ ಇತ್ತೀಚೆಗೆ ಆಗಾಗ 
ಸ್ವಲ್ಪ ಎದೆ ನೋವು ಕಾಡುವ ಕಾರಣ ಒಬ್ಬನಿಗೇ ಅಷ್ಟು ದೂರ 

ಹೋಗಲು ಹೆದರಿಕೆ . ಪ್ರಯಾಣ ಮಾಡಲೇಬಾರದೆಂದು ವೈದ್ಯ 
ಕಟ್ಟಪ್ಪಣೆ, ಇತ್ತ ನಮಿತಳೂ ಮೂರನೇ ಬಾರಿ ತಾಯಿಯಾಗಲಿರುವ 
ಕಾರಣ ಅವಳೂ ಜೊತೆಗೂಡಲಾರಳು .. 

( ಈ ಅವಕಾಶ ಕೈ ತಪ್ಪುತ್ತದಲ್ಲ ಎಂದು ನನಗೆ ದುಃಖ , ನೀನು 
ಜೊತೆಗಿದ್ದರೆ ವಿಮಾನದಲ್ಲಿ ಹೋಗಿ ಬರಲು ನಾನು ಸಿದ್ದ . ಬರೀರಾ ? 
ಕೇಳಿದ ಸಂಕೋಚವಿಲ್ಲದೆ. 

- ಅನುರಾಧ ಅನುಮಾನಿಸಿದಳು ಒಂದು ಕ್ಷಣ . ತಾನು ಇವನ ಜೊತೆ 
ಅಷ್ಟು ದೂರ ಹೋಗುವುದೇ ? ದಿಲ್ಲಿ ಸಮ್ಮೇಳನ ಕೈ ತಪ್ಪಿದ್ದು 
ಇದಕ್ಕಾಗಿಯೇ , ಅವನ ಚಿತ್ರ ಪ್ರದಶ್ರನದ ಸಮಯ ವಿರಸವೆದ್ದ ದು 
ಇವನಿಗಾಗಿಯೇ , “ಬೀದಿ ಚಿತ್ರಗಳು ಪ್ರಥಮ ಬಹುಮಾನ ಬಂದಾ 
ಅಸೂಯೆ ಕಣ್ಣುಗಳು ಕಿಡಿಕಾರಿದ್ದು ಇವನ ಶ್ಲಾಘನೆಗಾಗಿ , ಈಗ ಜೊತೆ 
ಗೂಡಿಹೋಗಬೇಕು ? ತನ್ನ ಮತ್ತು ವರುಣನ ಮಧ್ಯೆ ಯಾವಾಗಲೂ 
ಕೆಟ್ಟ ಭಾವನೆ ಬಂದುದಿಲ್ಲ. ಆದರೆ ಬೇರೆ ಕಣ್ಣುಗಳಿಗೆ ಇದು ಅಪ್ರಿಯ . 

'ನೀವಿದ್ದರೆ ನನಗೆ ಯಾವ ಚಿಂತೆಯಿಲ್ಲ. ನಮಿತಾಗೂ ನಿಮ್ಮ 
ಮೇಲೆ ವಿಶ್ವಾಸವಿದೆ,ಹೋಗೋಣವೇ ?? 

ನಮಿತಾಗೆ ವಿಶ್ವಾಸವಿದೆ. ಜಗದೀಶನಿಗಿಲ್ಲ . ತಾನಾಗಿ ಕಾಲು ಕೆದರೆ 
ಮುಂದುವರಿದರೆ ಅವನ ವಿಶ್ವಾಸದ ಕಟ್ಟನ್ನು ಅಲುಗಿಸಿದಂತೆ, ಅನುರಾಗ 
ಬಾಂಧವ್ಯ ಪೂರ್ತಿ ಕಡಿದಂತೆ. ಏನು ಮಾಡಲಿ ? ಜಗದೀಶ ತನ್ನ ಜೊತೆ 
ಗೂಡದಿದ್ದರೆ ಈ ಬಾರಿಯ ದಿಲ್ಲಿ ಸಮ್ಮೇಳನದಂತೆ ಇದೂ ಕೈ ತಪ್ಪು . 
ತದೆ. ಏರುವ ನಿಚ್ಚಣಿಕೆಯನ್ನು ಪ್ರತಿಬಾರಿ ಒದ್ದು ತಳ್ಳುವುದುಂಟೇ ! ! 

' ನಾನಿದ್ದರೆ ನಿಮಗೆ ಯಾವ ಚಿಂತೆ ಬೇಡ' ಧೈರ್ಯದಲ್ಲಿ ಭರವಸೆ 
ಕೊಟ್ಟಳು. ' ನಿನ್ನ ನೆರಳಾಗಿ ನಾನಿದ್ದೇನೆ. ಎದೆ ನೋವಿಗೆ ಬೇಕಾದುದ 
ನ್ನೆಲ್ಲ ತೆಗೆದುಕೊಳ್ಳಿ. ವಿಮಾನದ ಎರಡು ಟಿಕೆಟ್‌ಗಳನ್ನು ಬುಕ್ ಮಾಡಿಸಿ 
ಬಿಡಿ.' 

ಅನುರಾಧ ಗಂಭೀರಳಾಗಿ ಜಗದೀಶನಿಗೆ ತನ್ನ ಈ ಅಸಹಾಯಕತೆ 
ಹೇಳಿಕೊಳ್ಳುತ್ತ , ' ವರುಣಶಹನಿಗೆ ಮತ್ತೆ ಎದೆನೋವು ಕಾಣಿಸಿದ್ದರಿಂದ 
ನನ್ನನ್ನೇ ನಂಬಿದ, ನಾವಿಬ್ಬರೂ ವಿಮಾನದ ಟಿಕೆಟ್ ತೆಗೆದಾಗಿದೆ. ಈಗ 
ನೀನು ಬರುತ್ತಿಯೆಂದು ನನ್ನ ನಿರ್ಧಾರ ಬದಲಿಸುವುದು ಸರಿಯಲ್ಲ.' 

ಜಗದೀಶನೂ ಅಷ್ಟೇ ಗಂಭೀರಸಾದ, ತನಗೆ ತಿಳಿಸದೆ ಮಾಡಿದ 

ನಿರ್ಧಾರ . ತಾನೇನು ಇಲ್ಲಿ ಸತ್ತು ಹೋಗಿದ್ದೇನೆಯೇ ? ಅವನ ಸಂಗ ಬಿಡು 
ಎಂದು ಎಷ್ಟು ಬಾರಿ ಬಡಿದುಕೊಂಡರೂ ಮತ್ತೆ ತನ್ನ ಮುಖಕ್ಕೆ 
ಉಗುಳುತ್ತಿದ್ದಾಳೆ. 

“ ಅವನಿಗೆ ಎದೆನೋವು ಬಂದರೆ ಅವನ ಹೆಂಡತಿ ಮಕ್ಕಳಿದ್ದಾರೆ 
ಉಪಚಾರಕ್ಕೆ , ನೀನಲ್ಲ. ಅವನ ಪಾಡಿಗೆ ಅವನು ಹೋಗಲಿ . 
ನಾವಿಬ್ಬರೂ ನಮ್ಮಷ್ಟಕ್ಕೆ ...' 

' ಸಾಧ್ಯವಿಲ್ಲ. ನಾನೇನು ಅವನ ಶುಶೂಷೆಗೆ ಹೋಗ್ತಾ ಇಲ್ಲ. 
ಸಮ್ಮೇಳನವನ್ನು ಪ್ರತಿನಿಧಿಸುವುದಕ್ಕೆ . ಒಮ್ಮೆ ಮಾಡಿದ ನಿರ್ಧಾರ ಬದಲಿಸ 
ಲಾರೆ. ಬೇಕಿದ್ದರೆ ನೀನೂ ಅದೇ ವಿಮಾನಕ್ಕೆ ಇನ್ನೊಂದು ಟಿಕೆಟ್ 
ಬುಕ್ ಮಾಡಿಸು, ಒಟ್ಟಿಗೆ ಹೋಗಿ ಬರೋಣ, ಆರತಿಯನ್ನು ನಮಿತಾ 
ನೋಡಿಕೊಳ್ತಾರೆ.' 

ಇದೆ ನಿನ್ನ ಕೊನೆ ನಿರ್ಧಾರವೇ ?? 
ಇದೇ ಕೊನೆಯದು !' 

“ ಅವನ ಜೊತೆಹೋದರೆ ನನ್ನ ನಿನ್ನ ಸಂಬಂಧ ಇಲ್ಲಿಗೇ ಮುಗೀತು' 
ಖಚಿತವಾಗಿ ಸ್ಪಷ್ಟವಾಗಿ ಅ೦ದ ಜಗದೀಶ್ . 

' ಹಾಗಂದರೆ ಸಮ್ಮೇಳನಕ್ಕೂ ಹೋಗುವುದೇ ಬೇಡ ಎಂದಂ 
ತಾಯ್ತು . ನಾನುಹೋಗಲೇಬೇಕು.' ಅವಳದೂ ಅಷ್ಟೇ ಖಚಿತ ನಿಲುವು, 
( ಪ್ರಬಂಧ ಸಿದ್ದವಾಗಿದೆ. ವರುಣಶಹನ ಜೊತೆಯೇ ಹೋಗೇನೆ ನಿನ್ನ 
ಸಂಶಯಕ್ಕೆ ನನ್ನ ಬಳಿ ಉತ್ತರವಿಲ್ಲ .' 

* ಇದೇ ಕೊನೆ ನಿರ್ಧಾರವೇ ?' ಇನ್ನೊಮ್ಮೆ ಪ್ರಶ್ನೆ . 
* 'ಹೌದು.' ಅವನ ಬಳಿ ಬಂದು ಭುಜದ ಮೇಲೆ ಕೈಯಿರಿಸಿದಳು , 
“ ಇಲ್ಲದ ಅನುಮಾನ ತಳೆದು ಸಣ್ಣವನಾಗಬೇಡ. ನಿನ್ನ ಅನುರಾಧಳಿಗೆ 
ಏನೂ ಆಗಿಲ್ಲ . ನನಗೆ ಲಲಿತಕಲಾ ಅಕಾಡಮಿಯ ಸದಸ್ಯತನ ಸಿಗಲಿದೆ 
ಯಂತೆ, ಯಾರೋ ವರುಣಶಹನಿಗೆ ಫೋನ್ ಮಾಡಿದ್ದಾರಂತೆ. 
ಬೆಂಗಳೂರಿನಿಂದ ಬಂದ ಮೇಲೆ ನನ್ನ ಏಕವ್ಯಕ್ತಿ ಚಿತ್ರ ಪ್ರದರ್ಶನ 
ಏರ್ಪಡಿಸಲಿದ್ದೇನೆ. ನಿನ್ನ ಸಹಕಾರ ಬೇಕು.' 

“ ನನ್ನ ಮಾತು ಕೇಳುವ ಮನಸ್ಸು ನಿನಗಿಲ್ಲ ಅನ್ನು ಅವಳ ಕೈ 
ಹಿಡಿದು ನೂಕಿದ, ' ಬೆಂಗಳೂರು ಪ್ರಯಾಣ ರದ್ದು ಮಾಡು, ಆಮೇಲೆ 
ಎಲ್ಲಾ ನೋಡೋಣ.” 
10 . 


i 46 

ಅವನು ಹೇಳಿದಷ್ಟು ಸುಲಭದಲ್ಲಿ ಪ್ರಯಾಣ ರದ್ದು ಮಾಡುವು 
ದುಂಟೇ ? ಯಶಸ್ಸಿನ ನಿಚ್ಚಣಿಕೆ ಇನ್ನೂ ಏರಬೇಕಾಗಿದೆ. ಆಗ ಒಂದೆರಡು 
ಅಡೆ- ತಡೆಗಳು ಬಂದುವು. ಅವಕ್ಕೆಲ್ಲ ಹೆದರುವುದೇ ? ಅಳುಕುವುದೇ ? 
ನಿಚ್ಚಣಿಕೆ ಹಾರಿಹೋಗದಂತೆ ಎಚ್ಚರವಿರಬೇಕು. ನಿಗದಿಪಡಿಸಿದ ಸಮಯ 
ದಲ್ಲಿ ಜಗದೀಶನ ಮನಸ್ಸಿಗೆ ವಿರುದ್ದವಾಗಿ ವರುಣಶಹನ ಜೊತೆ 
ಅವಳೊಬ್ಬಳೇ ಹೊರಟಳು ಬೆಂಗಳೂರಿಗೆ ನಾಲ್ಕಾರು ದಿನ ತಾಯಿಯಿಂದ 
ಅಗಲಿರಬೇಕಾದ ಆರತಿ ಹೊರಡುವ ಸಮಯದಲ್ಲಿ ಅವಳ ಕಾಲಿಗೆ ತೆಕ್ಕೆ 
ಬಿದ್ದಾಗ ತಲೆ ಸವರಿ ಮುದ್ದಿಸಿದಳು , 

“ ಬೇಗ ಬತ್ತೇನೆ. ದಿನಾ ಶಾಲೆಯಿಂದ ಸೀದಾ ಮನೆಗೆ ಬಂದುಬಿಡು 
ನಾನು ಬರುವಾಗ ಮಂದಾರ ಹೂವಿನಂತೆ ನಗುತ್ತಿರಬೇಕು ! ? 

ಆಗ ಅಲ್ಲೇ ಇದ್ದ ಜಗದೀಶ ಹೂಂಕರಿಸಿದ್ದು ಕೇಳಿಸಿತು ಸ್ಪಷ್ಟವಾಗಿ 


16, 


ಅಖಿಲ ಭಾರತ ಚಿತ್ರ ಕಲಾವಿದರ ಅದ್ದೂರಿಯ ಸಮ್ಮೇಳನದಲ್ಲಿ ತನ್ನ 
ಅಮೋಘವಾದ ಪ್ರಬಂಧ ಮಂಡಿಸಿ ಸಾರ್ವಜನಿಕರ ಪ್ರಶಂಸೆಗೂ , ಚಿತ 
ಕಲಾ ಪ್ರದರ್ಶನದಿಂದ ಶ್ಲಾಘನೆಗೂ ಪಾತ್ರಳಾದ ಅನುರಾಧ ಬೆಂಗಳೂರಿನ 
ಲಲಿತಕಲಾ ಅಕಾಡೆಮಿಯ ಸದಸ್ಯತನ ಗಿಟ್ಟಿಸಿಕೊಂಡು ಹಲವು ಪತ್ರಿಕ 
ಗಳಿಗೆ ಸಂದರ್ಶನ ನೀಡಿ ವಿಜ೦ ಎದ ಕಹಳೆಯೊಂದಿಗೆ ಪುಣೆಗೆ ಹಿಂತಿರುಗಿ 
ದಳು . 

ಈ ಸಮ್ಮೇಳನದಲ್ಲಿ ಹಲವು ಬಾರಿ ಜಗದೀಶನ ನೆನಪು ಕಾಡಿತ್ತು . ಅವನ 
ಇದ್ದಿದ್ದರೆಉತ್ಸಾಹ ಇಮ್ಮಡಿಯಾಗುತ್ತಿತ್ತೇನೋ .ಹಿಂದೆ ಮುಂಬಯಿಯಲ್ಲಿ 
ಪ್ರಶಸ್ತಿ ಸ್ವೀಕರಿಸಲುಹೋದಾಗ ತನ್ನೆದುರು ಕುಳಿತು ನಗುತ್ತಿದ್ದವನು 
ತನ್ನ ಏಳಿಗೆಯನ್ನು ತೃಪ್ತಿಯಿಂದ ಪ್ರಶಂಸಿ ! ' ಅನು , ನನ್ನಿಂದ ನಿನಗೆ 
ಅಸಮಾಧಾನವಾಯಿತೇ ?' ಎಂದವನು ಹೇಗೆ ಬದಲಾಯಿಸಿದ್ದಾನೆ 
ವರುಣಶಹನ ಮೇಲೆ ಸಂಶಯ ತಳೆಯುವಷ್ಟು ಅವನ ಮನಸ್ಸು 
ಹಾಳಾಗಿದೆ . ಸಂಶಯಗಳಿಗೂ ಇತಿಮಿತಿ ಬೇಕು. ನನ್ನ ನಿನ್ನ ಸಂಬಂರ 
ಇಲ್ಲಿಗೆ ಮುಗಿಯಿತು' ಎಂದು ಹೆದರಿಸಲು ನೋಡಿದ, ತಾನು ಅವನಿಗಿಂತ 

ಮೇಲೇರಿದೆನೆಂಬ ಅಸೂಯೆಯೇ ? ಈ ಸಂಶಯ , ಅಸೂಯೆ ಒಮ್ಮೆ 
ಕುದಿವ ಎಣ್ಣೆಯಾದರೆ ಅದರ ಶಾಖಕ್ಕೆ ಹತ್ತಿರವಿದ್ದ ವರೂ ಸುಡಬೇಕು. 

ವರುಣಶಹ ಎರಡು ದಿನಗಳೂ ಬೇರೆ ಬೇರೆ ಚಿತ್ರ ಕಲಾವಿದರೊಡನೆ 
ಹರ್ಷ ದಲ್ಲಿ ಇದ್ದದ್ದು ನಿಜ, ಎರಡು ಬಾರಿ ಎದೆನೋವು ಕಾಣಿಸಿತ್ತು . 
ಒಮ್ಮೆ ಅನುರಾಧ ಮತ್ತು ಅವನು ವೈದ್ಯರ ಬಳಿ ಹೋಗಿ ಬಂದರು . 
ಬೆಂಗಳೂರಿನಿಂದ ಹಿಂದಿರುಗುವಾಗ ವರುಣಶಹ ತುಂಬ ಸುಸ್ತಾಗಿದ್ದ . 
ಒಮ್ಮೆ ಪುಣೆ ಸೇರಿದರೆ ಸಾಕು ಎಂದು ಅನುರಾಧಳ ಆತಂಕ, 

* ಈ ಎದೆನೋವು ನನ್ನನ್ನು ಹೆಚ್ಚು ಸಮಯ ಬದುಕಗೋಡು 
ವುದಿಲ್ಲ ಅನುರಾಧ, ನನ್ನ ನಂತರ ನನಗೆ ಕಲಾನಿಕೇತನದ ಚಿಂತೆ. ಯಾರ 
ಕೈಗೆ ಅದನ್ನು ಒಪ್ಪಿಸಬೇಕೋ ನನಗೆತೋಚುತ್ತಿಲ್ಲ' ದುಃಖದಲ್ಲಿ ಅಂದ 
ವರುಣಶಹ . 

* ಆಯಾಸದ ಎದೆನೋವಿಗೆ ಇಷ್ಟು ಹೆದರಬಾರದು. ಒಂದು ಹತ್ತು 
ದಿನ ರೆಸ್ಟ್ ತೆಗೆದುಕೊಳ್ಳಿ . ಕಲಾನಿಕೇತನ ನಾನು ನೋಡಿಕೊಳ್ಳೇನೆ.' 

ಪುಣೆಯಲ್ಲಿ ಇಳಿದ ಮೇಲೆ ಬಾಡಿಗೆ ಕಾರಿನಲ್ಲಿ ಅವನನ್ನು ಅವನ 
ಮನೆಗೆ ತಲುಪಿಸಿ ಅಲ್ಲಿಯೇ ತಾನೂ ಊಟತೀರಿಸಿ ಅವಳೊಬ್ಬಳೇ 
ಮಂದಾರಕ್ಕೆ ಹಿಂದಿರುಗಿದಳು . ಆಗಲೇ ಸಾಯಂಕಾಲದ ಹೊತ್ತು ತಂದೆ 
ಮಗಳು ಇಷ್ಟು ಹೊತ್ತಿಗೆ ಮನೆ ಸೇರಿರಬಹುದೆಂದೂ , ತನಗಾಗಿ ಕಾತರ 
ದಿಂದ ಕಾಯುತ್ತಿರಬಹುದೆಂದೂ , ಅವಳ ಎಣಿಕೆ . ಆದರೆ ಮಂದಾರದ 
ಬೀಗ ಹಾಕಿದ ಬಾಗಿಲು ಸ್ವಾಗತಿಸಿತು ಅವಳನ್ನು , ನೆರೆಮನೆಯಿಂದ 
ಬೀಗದ ಕೈ ಪಡೆದು ಒಳಗೆ ಕಾಲಿರಿಸಿ ಪ್ರಯಾಣದ ಸಾಮಾನುಗಳನ್ನೆಲ್ಲ 
ಮಲೆಗೆ ಒತ್ತರಿಸಿಟ್ಟು ಕೈ ಕಾಲು ಮುಖ ತೊಳೆದು ಒಳಗೆಲ್ಲ ಹೆಜ್ಜೆ 
ಹಾಕಿದಾಗ ಅದೇಕೋ ಕೋಣೆಗಳೆಲ್ಲ ಖಾಲಿಯಾದಂತೆ ಬಿಕೋ ಎನ್ನುತ್ತಿವೆ. 
ಅವಳಲ್ಲಿಂದ ನಿರ್ಗಮಿಸುವಾಗ ತುಂಬಿದ್ದ ಮನೆಯ ಹೆಚ್ಚಿನ ಸಾಮಾನು 
ಸರಂಜಾಮುಗಳೂ ನಾಪತ್ತೆ , ಆರತಿ ಮತ್ತು ಜಗದೀಶನ ಕಪಾಟುಗಳೂ 
ಇಲ್ಲದಿರುವುದು ಗಮನಕ್ಕೆ ಬಂದಿತು . 

ಕೂಡಲೆ ನೆರೆಮನೆಗೆ ತೆರಳಿ ಪ್ರಶ್ನಿಸಿದಾಗ, 'ನೀವಿಲ್ಲಿಂದ ಹೋದ 
ಮರುದಿನವೇ ಜಗದೀಶ ಲಾರಿಯಲ್ಲಿ ಸಾಮಾನುಗಳನ್ನೆಲ್ಲ ತುಂಬಿಸಿಕೊಂಡು 
ಹೋದದ್ದು ಕಂಡೆ, ಬೀಗದ ಕೈ ಒಂದನ್ನು ಇಲ್ಲಿಕೊಟ್ಟು ಹೋಗಿದ್ದರು? 
ಎಂದಳು ನೆರೆಮನೆಯಾಕೆ, 

- ಏನೊಂದೂ ಅರ್ಥವಾಗದೆ ತನ್ನ ಡ್ರಾಯಿಂಗ್ ಕೋಣೆಗೆ ಬಂದಾಗ 
ಎದುರಿನ ಡ್ರಾಯಿಂಗ್ ಬೋರ್ಡ್ ಮೇಲೆ ಎದ್ದು ಕಾಣಿಸಿತು ಜಗದೀಶನ 
ಕೈ ಬರಹದ ಕಾಗದ . 
- ' ನನ್ನ ನಿನ್ನ ಸಂಬಂಧ ಇಲ್ಲಿಗೆ ಮುಗಿಯಿತು. ನಾನು ಆರತಿಯೊಡನೆ 
ಬೇರೆ ಮನೆ ಮಾಡಿದ್ದೇನೆ. ಹುಡುಕುವುದು ಬೇಡ. ಜೆ.” 

ಸಂಬಂಧ ಕಳಚಿಟ್ಟು ಬೇರೆ ಮನೆ! ಇದೇನು ? ಅನುರಾಧ ಇನ್ನೂ 
. ಏನಾದರೂ ಚೀಟಿಯಿರಬಹುದೇ ಎಂದು ಸುತ್ತಲೂ ನೋಡಿದರೆ ಇನ್ನೇನೂ 
ಕಾಣಿಸಲಿಲ್ಲ . ನನ್ನ ನಿನ್ನ ಸಂಬಂಧ ಇಲ್ಲಿಗೆ ಮುಗಿಯಿತು.' ಹೊರಡುವ 
ಮೊದಲು ಜಗದೀಶ ಹೇಳಿದ ಮಾತನ್ನು ಅಕ್ಷರಶಃ ಪಾಲಿಸಿದ್ದಾನೆ. ನಿಜ 
ವಾಗಿಯೂ ಅವನು ಬೇರೆ ಮನೆ ಮಾಡಿದನೇ ? ಅಥವಾ , ತಮಾಷೆಯೇ ? 
ಹೇಳಿದಷ್ಟು ಸುಲಭದಲ್ಲಿ ಸಂಬಂಧಗಳು ಕಳಚಿಕೊಳ್ಳುತ್ತವೆಯೇ ? 

ಬೆಂಗಳೂರಿನಿಂದ ಬರುವಾಗ ಅವಳನ್ನು ತುಂಬಿದ್ದ ಸಂತೋಷದ 
ಹನಿಗಳು ಕ್ಷಣದಲ್ಲಿ ಆವಿಯಾಗಿ ಹೋದವು. ಆರತಿಗಾಗಿ, ಜಗದೀಶನಿಗಾಗಿ 
ತಳಮಳಿಸಿತು ಅವಳ ಜೀವ, ಅವಳ ಪಾಲಿಗೆ ಅವಳವರು ಎನ್ನುವವರು 
ಅವರಿಬ್ಬರೇ . ಅವರಿಲ್ಲದ ಆ ರಾತ್ರಿ ಕಳೆಯಿತು ನೀರಸವಾಗಿ, ಚಿಂತೆ- ದುಗುಡ 
ಗಳ ಭಾರ ಹೊತ್ತು , 

- ಜಗದೀಶನೊಡನೆ ತಾನು ಓಡಿಬಂದ ಹಿಂದಿನ ದಿನಗಳನ್ನು ಮೆಲುಕು 
ಹಾಕಿದಳು . ಕುತ್ತಿಗೆಯಲ್ಲಿ ಅಲಂಕರಿಸಿದ ಚಿನ್ನದ ಕರಿಮಣಿ ಸರವನ್ನು 
ಕಣ್ಣಿಗೊತ್ತಿಕೊಂಡಳು. ಅ೦ತಹ ಕಷ್ಟದ ದಿನಗಳಲ್ಲಿ ನನಗೆ ನೀನು, ನಿನಗೆ 
ನಾನು' ಎಂದವರು ಈಗ ಸುಖದ ದಿನಗಳಲ್ಲಿ ಸಂಬಂಧ ಕಡಿದೊಗೆವಷ್ಟು 
ಮುಂದುವರಿಯುವುದೇ ? ತಾನು ನಗಬೇಕೋ ಅಳಬೇಕೋ ತಿಳಿಯಲಿಲ್ಲ . 

ಅವನು ಇದೇ ನಗರದಲ್ಲಿ ಎಲ್ಲಿ ಮನೆ ಮಾಡಿದ್ದಾನೋ ? ಹುಡುಕು 
ವುದು ಕಷ್ಟದ ಕೆಲಸ . ಸೀದಾರೀನಾ, ಸಿಲ್ಸ್ ಕಂಪನಿಗೆ ಹೋದರೆ ಅವ 
ನನ್ನು ಸಂಧಿಸುವುದು ಸುಲಭ ಎನಿಸಿತು . ಮರುದಿನ ಬೆಳಿಗ್ಗೆ ಒಂಬತ್ತು 
ಗಂಟೆಯ ಮೊದಲೇ ರೀನಾ ಸಿಲ್ಸ್ ಕಂಪನಿಯ ಎದುರು ಅವಳು ಹಾಜರು. 
ಜಗದೀಶ ಒ೦ಬತ್ತೂವರೆಗೆ ಬಂದೇ ಬರುತ್ತಾನೆಂದು ಅವಳಿಗೆ ಗೊತ್ತು . 
ಹಾಗೇ ಆಯಿತು. ಒ೦ಬತ್ತೂವರೆಗೆ ಅವನ ಕಾರು ಬಂದು ನಿಂತಿತು ಕಂಪನಿ 
ಯೆದುರು , ಅದರಿಂದ ಅವನಿಳಿಯುವ ಮೊದಲೇ ಅನುರಾಧ ಅವನೆದುರು 
ಪ ತ್ಯಕ್ಷಳಾದಳು , 

ತನ್ನನ್ನು ಹುಡುಕಿಕೊಂಡು ಇಲ್ಲಿತನಕ ಬಂದವಳನ್ನು ಕಂಡು 
ಸ್ವಲ್ಪ ಗಾಬರಿಯಾದವನಂತೆ ಕಣ್ಣಪ್ಪಿಸಿ ಹೊರಡಲು ಯತ್ನಿಸಿದಾಗ, ಅನು 
ರಾಧ ಆವನ ತುಂಬುತೋಳಿನ ಅಂಗಿ ಎಳೆದು ನಿಲ್ಲಿಸಿದಳು. ನಿನ್ನ ಹತ್ತಿರ 
ಮಾತನಾಡಬೇಕಿತ್ತು . ಏನಿದು ? ತಮಾಷೆ ಮಾಡ್ತಾ ಇದ್ದೀಯ ?' 

* ಚೀಟಿ ಬರೆದಿಟ್ಟು ಬಂದಿದ್ದೆ . ಓದಿದ್ದು ಅರ್ಥವಾಗಲಿಲ್ಲವೇ ?? 

ಅದನ್ನು ತಮಾಷೆಯಾಗಿ ಸ್ವೀಕರಿಸಿದ್ದೇನೆ. ಸಾಯಂಕಾಲ ಕಂಪನಿ 
ಬಿಟ್ಟ ಮೇಲೆಸೀದಾ ಮಂದಾರಕ್ಕೆ ಬಾ , ಆರತಿ ಎಲ್ಲಿದ್ದಾಳೆ ?' 

' ಮಂದಾರದ ಋಣ ಮುಗೀತು. ಆರತಿ ನನ್ನ ಜೊತೆ ಇದ್ದಾಳೆ.' 

“ ಮಂದಾರದ ಋಣ ಮುಗಿದರೂ ನನ್ನ ಋಣ ಹಾಗೇ ಇದೆ. 
ಮಂದಾರ ನಿನಗೆ ಹಿಡಿಸಿರಲಿಕ್ಕಿಲ್ಲ. ಸಂತೋಷದಿಂದ ಮಾರಿಬಿಡೋಣ, ಎಲ್ಲಿ 
ಮನೆ ಮಾಡಿದ್ದೀ ಹೇಳು. ನಾನೂ ನಿನ್ನ ಜೊತೆ ಬಂದು ಉಳಿತೇನೆ.' 

ಜಗದೀಶ ಬೇರೆಲ್ಲಿ ನೋಡಿದ . ಅವನ ಮುಖದಲ್ಲಿ ಸಿಟ್ಟು , ಅಸ 
ಹನೆ ಅಸಮಾಧಾನ ಒಂದಾಗಿ ದುಸುಮುಸುಗುಡುತ್ತಿತ್ತು . ಬೆಂಗಳೂರಿಗೆ 
ಹೋಗುವ ಮುನ್ನ ಹೇಗಿದ್ದನೋ ಹಾಗೇ ಕಣ್ಣುಗಳು ಕಿಡಿಕಾರುತ್ತಿವೆ. 
ಅವಳು ಅವನನ್ನು ಓಲೈಸುವಂತೆ ಪ್ರೀತಿ ತುಂಬಿ ಅಂದಳು . 

' ವರುಣಶಹನ ಜೊತೆ ಹೋದೆನೆಂದು ಇಷ್ಟು ದೊಡ್ಡ ಸಿಟ್ಟು , 
ನನ್ನನ್ನು ಸ್ವಲ್ಪ ಅರ್ಥಮಾಡಿಕೋ . ನಿನ್ನ ಮನಸ್ಸಿಗಾದ ಬೇಸರವೇನು ? 
ನಮ್ಮಿಬ್ಬರ ವಿರಸವೇನು ? ಅದನ್ನಾದರೂ ಹೇಳಬಾರದೇ ? ನಾನು ಬೆಂಗ 
ಳೂರಿಗೆ ಹೋದೆನೆಂದು ಇಷ್ಟು ದೊಡ್ಡ ಉರಿಮುಸುಡು ಮಾಡಿದೆ . 
ನಾನೇನು ತಮಾಷೆಗೆ ಹೋದೆನೇ ?' 

' ನನ್ನ ಜೊತೆ ನಿನಗೆ ಸರಿಯಾಗದು . ಯಾವನಾದರೂ ಕಲಾವಿದ 
ನನ್ನ ನೀನು ಕಟ್ಟಿಕೊಳ್ಳಬೇಕಿತ್ತು , ಈಗಲೂ ನನ್ನಿಂದ ನಿನಗೆ ಅನ್ಯಾಯ 
ವಾಗದಂತೆ ಬೇರೆ ಮನೆ ಮಾಡಿ ಸಂಪೂರ್ಣ ಸ್ವಾತಂತ್ರ ಕೊಟ್ಟಿದ್ದೇನೆ.' 

ಅನುರಾಧ ತಟಸ್ಥ ಳಾಗಿ ನಿಂತು ಬಿಟ್ಟಳು ಅದೆಷ್ಟೋ ಹೊತ್ತು . 
ಜಗದೀಶ ತನ್ನ ಕೈ ಬಿಟ್ಟನೆಂದು ತಿಳಿಯುವುದಕ್ಕೆ ಕೆಲವು ನಿಮಿಷಗಳು 
ಬೇಕಾದವು. ಆದರೆ ಈ ಅಗಲಿಕೆಗೆ ಅರ್ಥವೇನು ? ಅವನಿಲ್ಲದ ಶೂನ್ಯ 
ಸ್ಥಾನವನ್ನು ಕಲ್ಪಿಸುವುದೂ ಅವಳಿಂದಾಗಲಿಲ್ಲ. ತಮ್ಮಿಬ್ಬರ ಹಿರಿಯರು ಈ 
ಪ್ರೇಮ ವಿವಾಹವನ್ನು ಸ್ವೀಕರಿಗೆ ಶಾಪ ಹಾಕಿದಾಗ ತಾವು ಎಲ್ಲಿಯಾದರೂ 
ಗೆದ್ದು ಬರಬಲ್ಲೆವು ಎಂಬ ಛಲವಿತ್ತು . ಆದರೆ ಈಗ ಅದೇ ವಿವಾಹ ಕುಸಿದು 

ಅಪರಾಧ ತನ್ನಿಂದ ಆಗಿಲ್ಲ. ಆಗಿದೆ ಎಂದು ತೋರಿಸಲು ಸಜ್ಜಾಗಿದ್ದಾನಲ್ಲ. 
ಈ ದೊಡ್ಡ ಮಂದಿ ತಮಗೆ ಕೊಡುವ ಗೌರವ ಕಳೆದುಕೊಳ್ಳುವಷ್ಟು 
ಸಣ್ಣವರು ತಾವಾಗಬಾರದು. 

ಮಂದಾರ ಸೇರಿದ ಮೇಲೆ ಒಂದು ಗಳಿಗೆ ಒಳಗೆ ಕುಳಿತುಕೊಳ್ಳ 
ಲಾಗಲಿಲ್ಲ . ಪತಿ ಮತ್ತು ಮಗಳಿಲ್ಲದ ಮನೆ. ಯಾರಿಗಾಗಿ ಇದನ್ನು ಕಟ್ಟಿ 
ಸಿದೆ ? ಯಾರಿಗಾಗಿ ತನ್ನ ಈ ಒದ್ದಾಟ ? ಜಗದೀಶನೇನೋ ದೂರವಾದ. 
ಆರತಿಯ ಮಂದಾರಕ್ಕೆ ಬರಲಾರಳೇ ? ಆರತಿಯಿಲ್ಲದೆ ತಾನು ಯಾರಿ 
ಗಾಗಿ ಇಲ್ಲಿರಲಿ ? 

ಆಗತಿಯನ್ನು ನೋಡದೆ ಎಂಟು ದಿನಗಳಾಗಿದ್ದವು. ಕರುಳ ತುಡಿತ 
ಹಿಂದೆಂದಿಗಿಂತಲೂ ಅಧಿಕವಾಗಿ ಕಂಗೆಡಿಸಿತು ಅವಳನ್ನು , ಆರತಿ ಎಂತಹ 
ಮನೆಯಲ್ಲಿದ್ದಾಳೋ ? ಯಾರು ತಲೆ ಬಾಚುತ್ತಾರೋ ? ಹಸಿವೆಯೆಂದು 
ಅತ್ರಳೇ , ನಿದ್ರೆಯಲ್ಲಿ ಕನವರಿಸಿದಳೆ ? ಅಮಾ ಎಂದು ಹಲುಬಿದಳೇ ? 
ಯಾರಿದ್ದಾರೆ ನೋಡುವವರು ? 
. ಮರುದಿನ ನೇರವಾಗಿ ಅರತಿಯ ಶಾಲೆಗೆ ಬಂದಳು . ಜಗದೀಶ 
ಅವಳನ್ನು ತನ್ನಿ೦ದ ಅಡಗಿಸಿದರೂ ಶಾಲೆಗೆ ಕಳುಹಿಸಲೇ ಬೇಕಲ್ಲ . ಇವತ್ತು 
ಆರತಿಯನ್ನು ಮಂದಾರಕ್ಕೆ ಕರೆದೊಯುತ್ತೇನೆ. ಅವಳಿಗೋಸ್ಕರ 
ಜಗದೀಶ ಅಲ್ಲಿಗೇ ಬರಲಿ , ಆದರೆ ಆರತಿಯನ್ನು ಎರಡು ದಿನಗಳ ಮೊದಲೇ 
ಆ ಶಾಲೆಯಿಂದ ಬಿಡಿಸಿ ಕರೆದೊಯ್ದಿದ್ದಾರೆಂದು ತಿಳಿದು ಹೌಹಾರಿ 
ಹೋದಳು. ಇದು ಜಗದೀಶನದೇ ಕೆಲಸ. ತನ್ನಿಂದ ಆರತಿಯನ್ನು 
ಬೇರ್ಪಡಿಸಲು ಮಾಡಿದ ಉಪಾಯ . ಎಷ್ಟು ನಿಷ್ಟುರಿ ಈತ, ಸೂರ್ಯ 
ಚಂದ್ರರ ಸಾಕ್ಷಿಯಾಗಿ ನಿನ್ನನ್ನು ಸುಖಿಯಾಗಿರಿಸಬಲ್ಲೆ ಎಂದವನು ಎಷ್ಟು 
ಬೇಗ ಈ ಜೀವನವನ್ನು ದುಃಖದ ಬಟ್ಟಲಿನಲ್ಲಿ ತುಂಬಿಸಿದ ! ' ನೀನೇ 
ನನ್ನ ಬೆಳಕು ' ಎಂದವನು ಕಲೆಯ ಬಲೆಗೆ ನೂಕಿ ಹಾಕಿದ . . 

ಜೀವನದ ಪ್ರತಿಯೊಂದು ತಿರುವು ಆಕಸ್ಮಿಕವಾದದ್ದು , ಆ ತಿರುವಿ 
ನಲ್ಲಿ ಜೀವನದ ಗಾಡಿಯನ್ನು ಜಾಗರೂಕತೆಯಿಂದ ದಾಟಿಸಿದರೆ ಅಲ್ಲಿದೆ 
ಯಶಸ್ಸು , ಇಲ್ಲವಾದರೆ ಪ್ರಪಾತಕೊ , ಬಂಡೆಗಲ್ಲಿಗೋ ಅಪ್ಪಳಿಸುವುದು 
ದಿಟ; ತನ್ನದೀಗ ಮುರಿದ, ಒಂದು ಗಾಲಿ ಕಳಚಿದ ಗಾಡಿ. ಆದರೂ ಈಗ 
ಎದುರಾದ ತಿರುವಿನಲ್ಲಿ ತಾಳ್ಮೆ , ವಿವೇಚನೆಯಿಂದ ದಾಟಬೇಕಾಗಿದೆ. 

ಅವಳೇನೋ ಈ ವಿಧದಲ್ಲಿ ತನ್ನನ್ನು ಸಮಾಧಾನಪಡಿಸಿಕೊಂಡು 

ಮುಂದೆ ನಾಲ್ಕಾರು ದಿನಗಳೂ ಜಗದೀಶನಿಗಾಗಿ , ಆರತಿಗಾಗಿ ಕಾದಳು . 
ಆದರೆ ಯಾರೊಬ್ಬರ ಸುಳಿವೂ ಇಲ್ಲ . ತನ್ನ ಸುಖದ ಬಟ್ಟಲು ಬರಿದಾಗುತ್ತ 
ಬರುತ್ತಿದೆ ಎಂದೆನಿಸಿದಾಗ ಅಸಹನೀಯ ವೇದನೆ. 

ಪತ್ನಿ ಮತ್ತು ಮಾತೆ ಇವೆರಡರಲ್ಲಿ ಮಾತೆಯ ಸ್ಥಾನ ಯಾವಾಗಲೂ 
ಹಿರಿಯದು. ಪತ್ನಿಯಾಗಿ ಬಾಳಲಾರದ ಅದೆಷ್ಟೋ ಸ್ತ್ರೀಯರು ಉತ್ತಮ 
ಮಾತೆಯರಾಗಲು ಸಾಧ್ಯ ಅನುರಾಧಳ ಮಾತೃ ಸ್ಥಾನದಲ್ಲಿ ಕೊರತೆ 
ಬಂದಾಗ ಆರತಿ ಮೇಲಿರುವ ಪ್ರೀತಿಉಮ್ಮಳಿಸುತ್ತ ಹೋಯಿತು. ಆರತಿ 
ತಮ್ಮಿಬ್ಬರ ಮಗು. ಜಗದೀಶ ಅಕ್ರಮವಾಗಿ ತನ್ನ ಬಳಿ ಇರಿಸಿಕೊಂಡದ್ದು 
ತಪ್ಪು , ಅವಳು ತನ್ನ ಬಳಿ ಇರಬೇಕು. ಅವಳ ಪಾಲನೆಯ ಜವಾಬ್ದಾರಿ 
ತನ್ನ ದು . ಹಾಗೆಂದು ಕೇಳಿದರೂ ಆರತಿಯನ್ನು ಅವನು ಬಿಡಲಾರೆ . 
ಅವನಿಟ್ಟ ಹೆಜ್ಜೆ ಅಕ್ರಮ , ತಾನು ನೇರ ಹಾದಿಯಲ್ಲಿ ನಡೆದು ಆರತಿಯನ್ನು 
ತನ್ನ ಬಳಿ ಇರಿಸಿಕೊಳ್ಳುವಂತೆ ಮಾಡಬೇಕು. 

ಕೂಡಲೆ ತನಗೆ ತಿಳಿದ ವಕೀಲರೊಬ್ಬರನ್ನು ಸಂಪರ್ಕಿಸಿದಾಗ ಅವರು 
'ನಿಮ್ಮ ಇಷ್ಟಕ್ಕೆ ವಿರೋಧವಾಗಿ ಮಗಳನ್ನು ನಿಮ್ಮ ಗಂಡ ತಮ್ಮ ಹತ್ತಿರ 
ಇಟ್ಟುಕೊಂಡದ್ದು ತಪ್ಪು . ಇದ ಅಕ್ರಮ ವ್ಯವಹಾರ , ನೀವು ಮೊದಲು 
ಪೋಲೀಸರಿಗೆ ತಿಳಿಸಿ , ಅವರು ಮಗಳನ್ನು ತಂದು ಒಪ್ಪಿಸದೇ ಇದ್ದರೆ 
ಮುಂದಿನ ಹೆಜ್ಜೆ ಲಾಯರ್ ನೋಟೀಸುಕೊಡುವುದು' ಎಂದರು , 
* ಪೋಲೀಸರಿಗೆ ವಿಷಯ ತಿಳಿಸಲಾಯಿತು, ಅವರು ಕ್ರಮದಂತೆ 
ಪೋಲೀಸ್ ಸ್ಟೇಶನಿಗೆ ತಂದೆ- ಮಗಳನ್ನು ಕರೆಯಿಸಿಕೊಂಡರು ತನಿಖೆ 
ಗಾಗಿ , ಜಗದೀಶ ಕಾರಿನಿಂದ ಇಳಿದ ಗತ್ತು , ಆರತಿಯ ಬೆಲೆ ಬಾಳುವ 
ಉಡುಪು, ಅವರ ಗಾಂಭೀರ್ಯ ನೋಡಿ ಯಾರೋ ಬಹು ದೊಡ್ಡ 
ಶ್ರೀಮಂತರೆಂದು ವಿನಮ್ರತೆಯಿ೦ದ ತಗಿ ಸ್ವತಃ ಸಬ್ ಇನ್ಸ್ಪೆಕ್ಟರನೇ 
ಮಾತನಾಡಿಸಿದ ಜಗದೀಶ ಹೆಂಡತಿಯ ಮೇಲೆ ಯಾವ ಅಪವಾದ 
ಹೊರಿಸದೆ, “ ನನ್ನ ಮಗಳನ್ನು ನೈತಿಕ ನೆಲೆಯಲ್ಲಿ ಬೆಳೆಸಬೇಕು. ಒಳ್ಳೆಯ 
ಶಿಕ್ಷಣ ಕೊಡಿಸಬೇಕು ಎಂದೇ ನನ್ನ ಬಳಿ ಇರಿಸಿಕೊಂಡಿದ್ದೇನೆ. ಇದರಲ್ಲಿ 
- ಅಕ್ರಮವೇನು ಬಂತು ?” ಕೇಳಿದ ಅವರನ್ನೇ 

ಮಗಳನ್ನು ಹುಟ್ಟಿಸಿದ ತಂದೆ ಅವನು . ಮಗಳ ಭವಿಷ್ಯದರೂವಾರಿ. 
- ಇದರಲ್ಲಿ ತಾವು ಮಾಡುವುದು ಏನೂ ಇಲ್ಲವೆಂದು ಅನುರಾಧಳಿಗೆ ಸ್ಪಷ್ಟ 
ಪಡಿಸಿದರು. ಸರಿ , ಈ ಹೇಳಿಕೆಯ ಹಿಂದಿನಿಂದಲೇ ಜಗದೀಶನಿಗೆ 

ಅನುರಾಧಳ ಕಡೆಯಿಂದ ವಕೀಲರ ನೋಟೀಸು ಹೋಯಿತು, 

ಅನುರಾಧಳ ಒಪ್ಪಿಗೆಯಿಲ್ಲದೆ ಅವರ ಮಗಳು ಆರತಿಯನ್ನು 
ಜಗದೀಶ ತಮ್ಮ ಬಳಿ ಇರಿಸಿಕೊಂಡಿದ್ದಾರೆ. ಈ ನೋಟೀಸು ತಲುಪಿದ 
ಒಂದು ವಾರದೊಳಗೆ ಮಗಳನ್ನು ತಾಯಿಯ ವಶಕ್ಕೆ ಒಪ್ಪಿಸತಕ್ಕದ್ದು .' 

ಜಗದೀಶ ಈಗ ತಾನೂ ಒಬ್ಬ ವಕೀಲರನ್ನು ಆಶ ಯಿಸಿದ, ಆರತಿಯ 
ಭವಿಷ್ಯದ ಸಂಪೂರ್ಣ ಹಕ್ಕುದಾರ ತಾನೇ ಎಂಬ ಅವನ ಸ್ಪಷ್ಟ ಹೇಳಿಕೆ 
ಯೊಂದಿಗೆ ಅನಿವಾರ್ಯವಾಗಿ ಈ ವ್ಯವಹಾರ ನ್ಯಾಯಾಲಯದ ಕಟ್ಟೆ 
ಯೇರಿತು. ಜಗದೀಶನಿಗಾಗಲೀ , ಅನುರಾಧಳಿಗಾಗಲಿ ಪರಸ್ಪರ ಮುಖ 
ಭಂಗ ಮಾಡುವ ಉದ್ದೇಶವಿರಲಿಲ್ಲ. ಇಬ್ಬರಿಗೂ ತಮ್ಮ ಮಗಳು ತಮ್ಮ 
ಬಳಿಯೇ ಇರಬೇಕೆಂಬ ಇಚ್ಛೆ , ತನ್ನನ್ನು ಬೆಸೆದ ಕೊಂಡಿಯಿಂದ 
ಬೇರ್ಪಡಲು ಇಬ್ಬರಿಗೂ ಮನಸ್ಸಿಲ್ಲ. 

ಅನುರಾಧಳ ಪರ ಸಾಕ್ಷಿದಾರರೊಬ್ಬರು ಬೇಕಿತ್ತು . ಇಲ್ಲಿ ಪರಿಚಿತ 
ರನೇಕರಿದ್ದರೂ ತನ್ನ ಹಗರಣ ಹೆರವರಿಗೆ ತಿಳಿಯಬಾರದೆಂದು ಅವಳಿಚ್ಛೆ . 
ವರುಣ ಶಹನಿಗೂ ತಿಳಿಯಬಾರದು. ತನ್ನಲ್ಲಿ ಗೌರವಭಾವ ಇರಿಸಿದವನ 
ಕಣ್ಣುಗಳಲ್ಲಿ ತಾನು ನಿಕೃಷ್ಟಳಾಗಬಾರದು ಇರುವವಳು ವೈಜಯಂತಿ, 
ಅವಳನ್ನೇ ಕೇಳೋಣಎಂದುಕೊಳ್ಳುವಾಗ ಅನಿರೀಕ್ಷಿತವಾಗಿ ಅದೊಂದು 
ದಿನ ಲಕ್ಷ್ಮಿ ಬಟ್ಟೆ, ಕಂಪನಿಗೆ ಆಗಮಿಸಿದ ಸುನೀಲ ಗಾಂವಕರ , ಕಂಪನಿ 
ಕೆಲಸದ ನಿಮಿತ್ತ ಬಂದವನು. ಅನುರಾಧ ತಾನೇ ಕರೆದು ಮಾತನಾಡಿಸಿ 
ಅವನ ಸುಖ - ದುಃಖ ವಿಚಾರಿಸಿ ಕೊನೆಗೆ ತನ್ನ ಪುರಾಣ ಬಿಚ್ಚಿ ದಳು . 
- ಎಲ್ಲಾ ಕೇಳುತ್ತಿದ್ದಂತೆ ಸುನೀಲ ಆಶ್ಚರ್ಯ ಭರಿತನಾಗಿ ಅವಳನ್ನೇ 
ನಿಟ್ಟಿಸಿದ. ತಾನು ದೂರಹೋದರೂ ಇವಳ ಮೇಲಿನ ಅಪರಾಧ ತಪ್ಪಲಿಲ್ಲ . 
ಮಗಳನ್ನು ಇವಳಿಂದ ಸೆಳೆದುಕೊಂಡು ಇವಳನ್ನು ಕೈ ಬಿಡುತ್ತಾನಂತೆ ಆ 
ಪುಣ್ಯಾತ್ಮ, ಈ ಕಲಿ ಕಾಲದಲ್ಲಿ ಯಾವ ಹೆಣ್ಣು ಸೀತೆ- ಸಾವಿತಿ ಯರಲ್ಲ . 
ಯಾರೋಬ್ಬರೂ ಸಾಧಿಮಣಿಗಳಲ್ಲ. ನಿಜ , ಆದರೆ ಹೆಣ್ಣಿನಲ್ಲಿ ಸಂಶಯ 
ತಳೆಯುವ ಗಂಡಸು ' ರಾಮ ' ನಾಗಿರುತ್ತಾನೆಯೇ ? 

“ನೀವೇನೂ ಹೆದರಬೇಡಿ, ವೈನಿ, ನಿಮ್ಮ ಪರ ಸಾಕ್ಷಿ ಹೇಳಲು 
ನಾನಿದ್ದೇನೆ. ಯಾವಾಗಕೋರ್ಟಿಗೆ ಬರ ಬೇಕೊ ತಿಳಿಸಿ . ನಾಗಪುರದಿಂದ 
ಹಾಜರು .' 

ಕೃತಜ್ಞತೆ ತುಂಬಿ ನೋಡಿದಳು ಅವನನ್ನು . 

17 . 


ನಿಗದಿಪಡಿಸಿದ ದಿನ ಜಗದೀಶ ಆರತಿಯೊಡನೆ ನ್ಯಾಯಾಲಯದಲ್ಲಿ ಹಾಜ 
ರಾದ , ಅವರು ಬರುವ ಅರ್ಧ ಗಂಟೆ ಮೊದಲೇ ಬಂದಿದ್ದಳು ಅನುರಾಧ . 
ಜೊತೆಯಲ್ಲಿ ಸುನೀಲ ಗಾಂವಕರ. ಅವನನ್ನು ನೋಡಿದಾಕ್ಷಣ ಜಗದೀಶನ 
ಹುಬ್ಬುಗಳು ಮೇಲೇರಿದವು. ದೂರಹೋದವನು ಈಗ ಇಲ್ಲಿ ! 

ಅನುರಾಧಳ ದೃಷ್ಟಿ ಆರತಿಯ ಮೇಲೆ ಬೆಂಗಳೂರಿಗೆ ಹೋಗುವ 
ಮೊದಲು ನಗುತ್ತ ಬೀಳ್ಕೊಟ್ಟಿದ್ದಳು. ಆಮೇಲೆನೋಡಿದ್ದು ಇವತ್ತು . 
ಹಸಿರು ಬಣ್ಣದ ಪೊಲಿಯಿಸ್ಟರ್ ನಲ್ಲಿ ಬಿಳಿ ಹೂಗಳಿರುವ ಬಗ್ಗೆ ತೋಳಿನ 
ಅಂಗಿ , ಕಪ್ ಬೂಟ್ಟು , ಬಿಳಿಕಾಲು ಚೀಲ, ಬಾಬ್ ಮಾಡಿದ ಕೂದಲಿನ 
ಮೇಲೆ ಬಿಳಿ ರಿಬ್ಬನ್ , ಕುತ್ತಿಗೆಗೆ ಸರ, ಆರತಿ ತುಂಬ ಮುದ್ದಾಗಿ ಕಾಣು 

ದಳು. ಆದರೆ ಅದೇಕೋ ಶರೀರದಲ್ಲಿ ಇಳಿದುಹೋದಂತೆ , ಕಣ್ಣುಗಳು 
ಬಾಡಿದಂತೆ, ಮುಖ ನಿಸ್ತೇಜವಾದಂತೆ ಕಂಡು ಅನುರಾಧಳ ಕರುಳು 
ಮಿಡಿಯಿತು. ಮಾತೃಪ್ರೇಮದ ಉತ್ಕಟ ಇಚ್ಛೆಗೆ ಕಡಿವಾಣವೆಳೆದಳು . 

ನ್ಯಾಯಾಲಯದ ವಾದ- ವಿವಾದದ ಮಧ್ಯೆ ಜಗದೀಶ ಅನುರಾಧಳ 
ಬಗ್ಗೆ ಏನನ್ನೂ ಹೇಳಲಿಲ್ಲ . ' ನಾವಿಬ್ಬರೂ ಬೇರೆ ಮನೆ ಮಾಡಿದ್ದು ನಿಜ . 
ಅದು ನಮ್ಮಿಷ್ಟ . ಆರತಿಯನ್ನು ಉತ್ತಮ ಹಾದಿಯಲ್ಲಿ ಬೆಳೆಸಬೇಕೆಂದು 
ನನ್ನಲ್ಲಿ ಇಟ್ಟುಕೊಂಡಿದ್ದೇನೆ. ಮಗಳು ತಾಯಿ ಬಳಿ ಇದ್ದರೂ ಒಂದೇ , 
ತಂದೆ ಬಳಿ ಇದ್ದರೂ ಒಂದೇ ' ಎಂದ . 

ಅವನ ವರ್ತನೆ ಅನುರಾಧಳಿಗೆ ಅಚ್ಚರಿ ತಂದಿತು . ಕೋರ್ಟ್‌ನಲ್ಲಿ 
ತನ್ನ ಮಾನ ಹರಾಜಾಗಬಹುದು ಎಂದುಕೊಂಡರೆ ಅವನು ಗೌರವ 
ದಿಂದಲೇ ಮಾತಿಗಿಳಿದಿದ್ದಾನೆ. ಆದರೆ ತನಗೆ ಆರತಿ ಬೇಕು, 

ವಿಚ್ಚೇದನೆಯ ಪ್ರಕರಣವಾದರೆ ಪತಿ - ಪತ್ನಿಯ ಭಿನ್ನಾಭಿಪ್ರಾಯ 
ಎಸ್ಪಿ ಹಿಡಿಯುತ್ತ ಹುಡುಗಿಯ ಬಗ್ಗೆ ಏನಾದರೂ ತೀರ್ಮಾನ ಮಾಡ 
ಬಹುದಿತ್ತು . ಇದು ವಿರಸದ ಪ್ರರ್ಕಣ , ಇಲ್ಲಿ ಮಗಳನ್ನು ಪಡೆಯಲು 
ಇಬ್ಬರೂ ಸಮಾನ ಹಕ್ಕುದಾರರು , ಮುಖ್ಯ ನ್ಯಾಯಾಧೀಶರು ಸ್ವಲ್ಪ 
ಆಲೋಚಿಸಿಯೇ ತೀರ್ಪಿತ್ತರು. 

' ಜಗದೀಶ ಮತ್ತು ಅನುರಾಧಳ ಏಕಮಾತ್ರ ಪುತ್ರಿ ಆರತಿ ಇನ್ನೂ 
ಏಳು ವರ್ಷದ ಬಾಲೆ, ಮಕ್ಕಳನ್ನು ಹದಿನಾಲ್ಕು ವರ್ಷದವರೆಗೆ ಸಾಕುವ 
ಸಂಪೂರ್ಣ ಹೊಣೆಗಾರಿಕೆ ಹೆತ್ತ ತಾಯಿಗೆ, ಆ ನಿಯಮದ ಪ್ರಕಾರ 

ಇನ್ನೂ ಏಳು ವರ್ಷಗಳ ಕಾಲ ಆರತಿಯನ್ನು ಅನುರಾಧ ಪಾಲಿಸಿ ಪೋಷಿಸ 
ತಕ್ಕದ್ದು ಮತ್ತು ಜಗದೀಶ ಪಾಲನೆ ಖರ್ಚನ್ನು ಅಷ್ಟು ವರ್ಷಗಳೂ 
ಕೊಡತಕ್ಕದ್ದು .' 

ಮಾತೃ ಸ್ಥಾನಕ್ಕೆ ಚ್ಯುತಿ ಬಾರದಂತೆ ನ್ಯಾಯಾಲಯ ನೀಡಿದ 
ತೀರ್ಪು ನ್ಯಾಯೋಚಿತವಾಗಿತ್ತು , ಅನುರಾಧ ಗೆಲುವಿನ ಸಂಭ್ರಮದಲ್ಲಿ 
ಸುನೀಲ ಗಾಂವಕರನತ್ತ ಹೊರಳಿ ಮುಗುಳ್ಳ ಕಳು, ನ್ಯಾಯಾಲಯದಿಂದ 
ಹೊರಗೆ ಬರುವಾಗ ಆರತಿಗೆ ಏನೋ ಹೇಳುತ್ತ ಅವಳ ತಲೆ ನೇವರಿಸುತ್ತ 
ನಿಂತಿದ್ದ ಜಗದೀಶನ ಕಣ್ಣುಗಳು ಕಿಡಿ ಕಾರುತ್ತಿದ್ದವು. ಅವಳು ಅತ್ತ 
ಗಮನಿಸದೆ ಆರತಿಯತ್ತ ತಿರುಗಿ ಕೈ ಚಾಚಿದಳು. ಇನ್ನೇನು ಆರತಿ ಓಡಿ 
ಬಂದು ತನ್ನ ತೋಳತೆಕ್ಕೆಯಲ್ಲಿ ಬೀಳುತ್ತಾಳೆಂದು ಅವಳ ನಿರೀಕ್ಷೆ. ಹಾಗಾಗ 
ಲಿಲ್ಲ . ಆರತಿ ಒಂದು ಹೆಜ್ಜೆ ಮುಂದಿಡದೆ ತಂದೆಯ ಮುಖ ನೋಡಿದಳು . 
ಅವಳಿಗೇನೋ ಅನುಮಾನ. ಇವರಿಬ್ಬರೂ ಯಾಕೆ ಹೀಗಿದ್ದಾರೆ ? 

ಕೋರ್ಟುನಿನ್ನ ಪರವಾಗಿ ತೀರ್ಪು ನೀಡಿತು ನಿಜ, ನೀನು ಇಷ್ಟು 
ಮುಂದುವರಿಯುತ್ತಿ ಎಂದಕೊ೦ಡಿರಲಿಲ್ಲ. ಆರತಿಯನ್ನು ನಿನಗೆ ಒಪ್ಪಿಸಿ 
ವಿಚ್ಚೇದನೆಗೆ ಅರ್ಜಿ ಹಾಕ್ಕೇನೆ. ನನಗೆ ನಿನ್ನಿಂದ ವಿಚ್ಚೇದನೆ ಬೇಕು ! 

* ಅನುರಾಧ ಲಘುವಾಗಿ ಕಂಪಿಸಿದಳು. ಹಾಗಾದರೆ ಆರತಿ ನಿನ್ನ 
ಬಳಿ ಸುಖಿಯಾಗಿರಲಿ' ಧ್ವನಿ ಗದ್ದ ದಿತವಾಯಿತು. ಆದರೆ ನಾವಿಬ್ಬರೂ 
ವಿಚ್ಚೇದನೆ ಪಡೆದು ಇನ್ನೂ ಕೀಳು ಮಟ್ಟಕ್ಕೆ ಇಳಿಯುವುದು ಬೇಡ.' 

(ಕೋರ್ಟು ಕಟ್ಟಿ ಹತ್ತಿ ಗಲಾಟೆ ಮಾಡಿದವಳು ನೀನು ! 
' ನನಗೆ ಆರತಿ ಬೇಕಿತ್ತು .' 

' ನಾನು ಬೇಡ ಅಲ್ಲವೇ . ಆರತಿಯನ್ನು ಪಡೆದುಕೊಳ್ಳುವಾಗ “ ನನ್ನ 
ಗಂಡ ಬೇರೆ ಮನೆ ಮಾಡಿದ್ದಾನೆ. ಮರಳಿ ಅವನು ನನ್ನ ಬಳಿ ಬರುವಂತೆ 
ಮಾಡಿ ” ಎಂದು ವಕೀಲರಿಗೆ ಒಮ್ಮೆಯಾದರೂ ಈ ದಿಯೇನು ? ನಿನಗೆ 
ನಾನು ಬೇಡ. ಆವತ್ತು ವರುಣಶಹನ ಸರದಿಯಾಯ್ತು .' ಅವನ ಉರಿ 
ಗಣ್ಣು ಅವಳ ಹಿಂದೆ ನೋಡಿದವು. ಈಗ ಇಲ್ಲಿದ್ದಾನಲ್ಲ ಒಬ್ಬ ತೇಲ... 
ಬ್ರಹ್ಮಚಾರಿ , ನಿನ್ನ ಆಟ ನೋಡಿಯೂ ನಾನು ತೆಪ್ಪಗಿರಲೇ ? ಆರತಿಗೆ 
ಹದಿನಾಲ್ಕು ಮುಗಿದಾಕ್ಷಣ ನಾನೇ ಅವಳನ್ನು ನೋಡಿಕೊಳೇನೆ, ನಿನ್ನ 
ನಡತೆ ಮಗಳಿಗೆ ಬರಬಾರದು. 

“ ಏನು ನಿನ್ನ ಮಾತಿನ ಅರ್ಥ ?? 

ತಾಯಿಯಂತೆ ಮಗಳು ಆಗಬಾರದು ಎಂದು ನನ್ನಿಚ್ಛೆ' ವ್ಯಂಗ್ಯ 
ವಾಗಿ ನಕ್ಕ . ' ಈ ಮಗು ಹುಟ್ಟದೇ ಇದ್ದಿದ್ದರೆ ಯಾವ ಗಲಾಟೆ ಇರುತ್ತಿರ 
ಲಿಲ್ಲ. ಮುಂದೆ ಮಾತು ಬಯಸದೆ ಆರತಿಯ ಬಗ್ಗೆ ಹಣೆ ಚುಂಬಿಸಿದ. 
( ಆಗಾಗ ನಿನ್ನ ಶಾಲೆಗೆ ಬಂದು ನಿನ್ನನ್ನು ನೋಡೇನೆ. ಚೆನ್ನಾಗಿ ಪಾಠ 
ಓದು. ಅಪ್ಪನ ನೆನಪಿರಲಿ, ಹಾಂ , ನಿನ್ನ ಸಾಮಾನುಗಳನ್ನು ನಾಳೆ 
ಕಳುಹಿಸಿಕೊಡೇನೆ.' 

ಆರತಿ ತಂದೆಯ ಕೈಬಿಡಲಿಲ್ಲ, ತಾಯಿ ಬೆಂಗಳೂರಿಗೆಹೋದಾಕ್ಷಣ 
ತಂದೆ ಬೇರೆ ಮನೆ ಮಾಡಿದ್ದು , ಅಲ್ಲಿ ತಾವಿಬ್ಬರೇ ವಾಸವಾದದ್ದು , 
ತನ್ನನ್ನು ಬೇರೆ ಶಾಲೆಗೆ ಕಳುಹಿಸಿದ್ದು ಎಲ್ಲಾ ಯಾಕೆ ಎಂದು ಅರ್ಥವಾಗದ 
ವಯಸ್ಸು ಅವಳದು. ಪ್ರತಿ ದಿನ ತಾಯಿಯಿಲ್ಲದ ಕೊರತೆ ಬಾಧಿಸು 
ತಿದ್ದಾಗ ಜಗದೀಶ ಸಂತೈಸುವ ರೀತಿ ಎಳೆ ಕಂದಮ್ಮನನ್ನು ಮುದ್ದಿಸಿದಂತೆ. 
ಉಡುಪು, ಆಟಿಕೆ , ತಿಂಡಿ , ಪುಸ್ತಕಗಳು ಎಂದು ರಾಶಿ ರಾಶಿ ತಂದು ಹಾಕಿ 
ದ್ದಾನೆ. ಅದೇ ತಂದೆ ಈಗ ' ನೀನು ಅಮ್ಮನ ಜೊತೆ ಮಂದಾರಕ್ಕೆ 
ಹೋಗು' ಎನ್ನುತ್ತಿದ್ದಾನೆ. ಅಪ್ಪ ನಿಲ್ಲದೆ ತಾನು ಹೇಗಿರಬಲ್ಲೆನೋ ? 

ಅಪ್ಪ , ನೀನೂ ನನ್ನ ಜೊತೆ ಬಾ , ನಮ್ಮ ಹೊಸ ಮನೆಗೆ 
ಹೋಗೋಣ' ಕೈ ಎಳೆಯುತ್ತ ಅಂದಳು . 

ಜಗದೀಶ ಏನೋ ಸಮಾಧಾನ ಹೇಳಿ ಕಾರು ಹತ್ತಿದವನು ಮತ್ತೆ 
ಕೆಳಗಿಳಿದ, “ ಆರತಿಗೆ ಶೀತ ಜ್ವರ ಜಾಸ್ತಿ . ಊಟ ಸರಿಯಾಗಿ ಮಾಡ್ತಾ 
ಇಲ್ಲ . ನೀನು ಕಲಾನಿಕೇತನ, ಚಿತ್ರ ಇನ್ನೊಬ್ಬರ ಸಂಗದಲ್ಲಿ ಮಾತು 
ಎನ್ನುತ್ತ ಅವಳನ್ನು ಅಲಕ್ಷ್ಯ ಮಾಡಿದರೆ ನಾಳೆಯೇ ನಾನು ಕರೆದೊಯ್ಯು 


- ತಂದೆ ತನ್ನನ್ನು ಬಿಟ್ಟು, ಕಾರು ಏರಿ ಹೊರಟು ಹೋದುದನ್ನು 
ಕಂಡು ಆರತಿ ತಾಯಿಯ ಕುತ್ತಿಗೆಗೆ ಜೋತು ಬಿದ್ದಳು, “ ಅಮಾ , ಅಪ್ಪ 
ನನ್ನು ಕರಿ , ನಾವು ಕಾರಿನಲ್ಲಿ ಮನೆಗೆ ಹೋಗೋಣ... ನನಗೆ ಆಸ್ಪ 
ಬೇಕೇ ಬೇಕು.' 


ಆರತಿ ತನ್ನ ಬಳಿ ಬಂದ ಮೇಲೆ ಜಗದೀಶ ಮಂದಾರ' ಕ್ಕೆ ಬರುತ್ತಾ 
ನೆಂದು ಅನುರಾಧಳ ನಿರೀಕ್ಷೆ. ಅವನ ಸ್ವಾಗತಕ್ಕಾಗಿ ಮಂದಾರ ಸಜ್ಜು 
ಗೊಂಡಿತ್ತು . ಮೊಗ್ಗುಗಳು ಅರಳಲು ಸಿದ್ದವಾಗಿದ್ದವು. ಕುಸುಮಗಳು 

ದುಂಬಿಗಾಗಿ ಕಾತರಗೊಂಡು ತಲೆತಗ್ಗಿಸಿದವು, ಆದರೆ ತಿಂಗಳುಗಳು 
ಸರಿದರೂ ಅವನು ಬರಲಿಲ್ಲ. ಅನುರಾಧಳೂ ಅವನ ಭೇಟಿಗೆ ಹೋಗಲಿಲ್ಲ . 

ಆರತಿಯನ್ನು ಇಲ್ಲೇ ಹತ್ತಿರವಿರುವ ಕ್ರಿಶ್ಚಿಯನ್ ಶಾಲೆಗೆ ಸೇರಿಸಿ 
ದ್ದಾಳೆ, ಜಗದೀಶ ಅವಳನ್ನು ಕಾಣಲೆಂದು ಪ್ರತಿ ಎರಡು ದಿನಗಳಿಗೊಮ್ಮೆ 
ಶಾಲೆಯಲ್ಲಿ ಹಾಜರು . ಹಾಗೆಂದು ' ಮಂದಾರ' ದ ಸಮೀಪಕ್ಕೂ ಹಾಯ 
ಲಾರ. ಬರುವಾಗಲೆಲ್ಲ ಮಗಳಿಗಾಗಿ ತಿಂಡಿ, ಹಣ್ಣು , ಹೂವು ಏನಾದರೂ 
ತರುವುದು ವಾಡಿಕೆ . ಆರತಿ ಜಿಂಕೆಯಂತೆ ಓಡಿ ಬಂದು ಅವನ ಕುತ್ತಿಗೆಗೆ 
ಜೋತುಬಿದ್ದು ಗೋಗರೆಯುತ್ತಾಳೆ, ' ಮನೆಗೆ ಬಾ , ಅಪ್ಪ ' ಯಾವಾಗಲೂ 
ಅವಳು ಹೇಳುವ ಮಾತು . 

ಅಮ್ಮ , ಈ ದಿನ ಅಪ್ಪ ಬಂದಿದ್ದರು. ಮನೆಗೆ ಬಂದ ಮೇಲೆ 
ತಾಯಿಗೆ ಹೇಳುವ ಮಾತು, 

- ಈ ದಿನಗಳಲ್ಲಿ ಅವರಿಬ್ಬರನ್ನು ಬೇರ್ಪಡಿಸಿದ ಕೊಂಡಿ ಆರತಿಯಿಂದ 
ಒ೦ದಾಗುವ ಸಾಧ್ಯತೆಯಿತ್ತು . ಆರತಿ ಇಬ್ಬರಿಗೂ ಬೇಕಾದವಳು , ಇಬ್ಬರ 
ಪ್ರೀತಿಪಾತ್ರಳು, ಅನುರಾಧಳಿಗೆ ಇದ್ದದ್ದು ತಾಯಿಯ ಕರ್ತವ್ಯ , ಜಗದೀಶ 
ನದು ತಂದೆಯ ಹೊಣೆಗಾರಿಕೆ, ಆದರೂ ಇಬ್ಬರೂ ತಪ್ಪಿದ್ದು ಇಲ್ಲಿಯೇ . 
ತಮ್ಮದೇ ವಿಚಿತ್ರ ಮನೋಭೂಮಿಕೆಯಲ್ಲಿ ಮಗಳನ್ನು ಬಲಿಪಶುವನ್ನಾಗಿ 
ಮಾಡಿದ್ದು ತೀರ ವಿಚಿತ್ರ , ಮನೆ ವಿಷಯ , ಯಾರೆಲ್ಲ ಬಂದಿದ್ದರು ? 
ಅನುರಾಧ ಏನು ಮಾಡುತ್ತಾಳೆ ? ಇತ್ಯಾದಿ ಜಗದೀಶ ಕೆದಕಿ ಕೆದಕಿ ಕೇಳು 
ತಾನೆ. 

“ ನನ್ನ ಮೊದಲಿನ ಮನೆಯಲ್ಲಿ ಒಬ್ಬ ಮರಾಠಿ ಮಾಮಾ ಇದ್ದನಲ್ಲ, 
ಸುನೀಲ, ಅವನು ಬಂದಿದ್ದ ನೇ ? ಅಮ್ಮನ ಹತ್ತಿರ ಏನು ಮಾತನಾಡಿದ ?? 

“ ಆವತ್ತು ನನ್ನನ್ನು ಮನೆ ತಲುಪಿಸಿದವನು ಇನ್ನೂ ಬಂದಿಲ್ಲ 
ಅಪ್ಪ , ಈ ನೀಲಿ ಫ್ರಾಕ್ ಅವನೇ ಕೊಟ್ಟ ದು ' ಆರತಿ ತಾನು ತೊಟ್ಟ 
ಅಂಗಿ ತೋರಿಸುತ್ತಾಳೆ, 

“ ಅಮ್ಮ ಕಲಾನಿಕೇತನದಿಂದ ರಾತ್ರೆ ಎಷ್ಟು ಹೊತ್ತಿಗೆ ಬಾಳೆ ?? 

' ವಾರದಲ್ಲಿ ಒಂದೇ ದಿನ ನಾನೂ ಅಮ್ಮನೂ ಕಲಾನಿಕೇತನಕ್ಕೆ 
ಹೋಗೇವೆ. ಉಳಿದ ದಿನ ಅಮ್ಮ ಕಂಪನಿ ಬಿಟ್ಟಾಕ್ಷಣ ಸೀದಾ ಮನೆಗೆ. 
ಆಮೇಲೆ ನಾನೂ ಅಮ್ಮನೂ ಭಾಜಿ ( ತರಕಾರಿ ) ತರುವುದಕ್ಕೆ , 
ತಿರುಗಾಟಕ್ಕೊ ಹೋಗ್ತವೆ. ಅಪ್ಪ , ಅಂಗಳದಲ್ಲಿ ಜೋಕಾಲಿ ಕಟ್ಟಿದ್ದೆ . 

ಬರಿ ಯಾ ಅಪ್ಪ , ನಾನೂ ನೀನೂ ತೂಗಬಹುದು. 

* ಬೇರೆ ಯಾರಾರು ಮನೆಗೆ ಬಂದಿದ್ದಾರೆ ?” 

“ ಯಾರೂ ಬಂದಿಲ್ಲ . ಯಾಕೆ ? ಯಾರು ಬರಬೇಕಿತ್ತು ?' ಕೇಳು 
ತಾಳೆ ಮುಗ್ಗಳಾಗಿ, 

“ ಅಪ್ಪ ನನ್ನ ವಿಷಯ ಕೇಳಿದರೇನೇ ಆರತಿ ?' ಮಗಳ ಬದಿಯಲ್ಲಿ 
ಮಲಗಿ ಅವಳ ತಲೆ ನೇವರಿಸುತ್ತ ಅನುರಾಧ ಕೇಳುವ ಪ್ರಶ್ನೆ . 
- “ ಕೇಳಿದ್ದಾರೆ ಅನ್ನ .' 
' ಮನೇಲಿ ಇನ್ಯಾರು ಇದ್ದಾರಂತೆ ?? 

ಅವಳಿಗೆ ಈಗಲೂ ಹೆದರಿಕೆ . ಪುರುಷ ಸ್ವಭಾವಕ್ಕೆ ಹೆಣ್ಣಿಲ್ಲದೆ ಹೆಚ್ಚು 
ದಿನ ಇರುವುದು ಕಷ್ಟವೆಂದು ತಿಳಿದಿದೆ. ಒಳಗೊಳಗೆ ಅಸೂಯೆ, ತನ್ನ 
ಬದಲಿಗೆ ಇನ್ಯಾವ ಸೊಗಸುಗಾರ್ತಿ ಬರಲಿದ್ದಾಳೆಯೊ . ತಾನು ವಿಚ್ಚೇದನೆ 
ಯಿತ್ತು ಇನ್ನೊಬ್ಬಳಿಗೆ ತನ್ನ ಸೊತ್ತನ್ನು ಹಂಚಿಕೊಡುವುದೇ ? ಜಗದೀಶ 
ವಿಚ್ಚೇದನೆಯ ನೋಟೀಸು ಕಳುಹಿಸಿದ್ದರೂ ಅವಳು ಒಪ್ಪಿಕೊಂಡಿಲ್ಲ . 
ಜಗತ್ತು ಬದಲಾದರೂ ತಾನು ವಿಚ್ಛೇದನೆಗೆ ಒಪ್ಪುವುದಿಲ್ಲ ಎಂದವಳ ದೃಢ 
ನಿರ್ಧಾರ. ಆದರೂ ಹೆದರಿಕೆ. ' ಇನ್ಯಾರು ಅಲ್ಲಿದ್ದಾರೆ ?' ಎಂಬ ಪ್ರಶ್ನೆ ! 

' ಯಾರೂ ಇಲ್ಲವಂತೆ. ಅಪ್ಪನಿಗೆ ಒಬ್ಬನಿಗೇ ಬೇಜಾರೆಂದು 
ಕಲರ್ ಟಿ ವಿ ತಂದಿದ್ದಾನಂತೆ. ಒಂದು ದಿನಕ್ಕಾದರೂ ಬರೀಯಾ?” 
ಎಂದು ನನ್ನನ್ನು ಕೇಳಿದರು . ನಾನು ಹೋಗಿಬರಲೇ ?' 

* ಅಗತ್ಯವಿಲ್ಲ. ಕಲರ್ ಟಿ . ವಿ. ನೋಡುವ ಆಸೆಯಿದ್ದರೆ ನಮ್ಮ 
ದನ್ನೇ ಮಾರಿ ಬೇರೆ ತರೋಣ.” 

ಮತ್ತೊಂದು ದಿನ ಶಾಲೆಯಿಂದ ಬಂದವಳು ನೇರವಾಗಿ ಕೇಳಿದಳು , 
“ ಆವಾ , ನನ್ನನ್ನು ಸಂಗೀತ, ನೃತ್ಯ ಯಾವ ಕ್ಲಾಸಿಗೂ ಯಾಕೆ ಸೇರಿಸ 
ಲಿಲ್ಲ ?” 
- ಮಗಳ ಪ್ರಶ್ನೆ ಅನೀರಿಕ್ಷಿತ, ಆಮೇಲೆ ತಿಳಿಯಿತು ಇದು ಜಗದೀಶನೇ 
ಕೇಳಿದ ಪ್ರಶ್ನೆಯಂತೆ. ಅವಳು ಯಾವುದೇ ಕ್ಲಾಸಿಗೆ ಸೇರಿದರೂ ಅದಕ್ಕೆ 
ಪ್ರೋತ್ಸಾಹ ಕೊಡುತ್ತಾನಂತೆ, ಕ್ಲಾಸಿಗೆ ಹೋಗುವುದು ಕಷ್ಟವೆನಿಸಿದರೆ 
ಮನೆಗೆ ಯಾರಾದರೂ ಬಂದು ಪಾಠ ಹೇಳಿ ಕೊಡುವ ವ್ಯವಸ್ಥೆ ಮಾಡು 
ತಾನೆ, ಮಗಳ ಮೇಲೆ ಅವನಿಗಿರುವ ಕಾಳಜಿ ನ್ಯಾಯವಾದದ್ದೆ , ಆದರೆ 
ಅನುರಾಧಳಿಗೆ ತನ್ನ ಮಗಳು ಅಂತಹ ವಿದ್ಯೆಗಳಿಂದ ದೂರವಿರುವುದು ಲೇಸು 

ಎನಿಸಿವೆ. ಈ ನಡುವೆ ಅವಳ ಮೇಲೆಎಲ್ಲಿಲ್ಲದ ಕಾಳಜಿ, ಶಾಲೆ ಬಿಟ್ಟ 
ಮೇಲೆ ನೇರವಾಗಿ ಮನೆ ಸೇರಬೇಕು. ಗೆಳತಿಯರೊಡನೆ ಸಂಜೆ ಹೆಚ್ಚು 
ಹೊತ್ತು ಆಡಬಾಗದು , ರಜಾ ದಿನಗಳಲ್ಲಿ ಹೊರಗೆಲ್ಲ ಹೋಗಬಾರದು. 
ಕಂಪನಿಯಲ್ಲಿರುವಾಗಲೂ ಕೆಲವೊಮ್ಮೆ ಆರತಿಯ ಬಗ್ಗೆ ಆತಂಕ ಹೆಚ್ಚಿ 
ಸಾಯಂಕಾಲದವರೆಗೂ ಚಡಪಡಿಕೆ , ಮತ್ತೆ ಮಗಳ ಮುಖ ನೋಡಿದ 
ಮೇಲೆ ಸಮಾಧಾನ. 

- ಆಗಾಗ ಕಾರ್ಕಳದ ನೆನಪು. ಶೈಲಜಳ ಮದುವೆಗೆ ಹೋಗಲಿಲ್ಲ 
ಎಂಬ ವ್ಯಥೆ, ತಾಯಿ , ಅಣ್ಣನ ನೆನಪು. ಮಗಳ ಬದಿಯಲ್ಲಿ ರಾತ್ರೆ 
ಮಲಗಿದಾಗ ಅವರೆಲ್ಲರ ವಿಷಯ ಹೇಳುತ್ತ ಹೋಗುತ್ತಾಳೆ. ಮತ್ತೊಮ್ಮೆ 
ಡ್ರಾಯಿಂಗ್ ಬೋಡರ್ಿನಲ್ಲಿ ಚಿತ್ರ ರಚಿಸುತ್ತಿದ್ದಾಗ ಹೇಗೆ ಜಗದೀಶ 
ನೊಂದಿಗೆ ತನ್ನ ಪರಿಚಯ ಬೆಳೆಯಿತು ಎಂದು ನೆನಪಿಸಿ ಹೇಳುತ್ತಾಳೆ. 
ಇನೊಮ್ಮೆ ಊಟ ಮಾಡುತ್ತ ಕಾಂಚನಳ ಮನೆಯಲ್ಲಿ ತಾವು ಕದ್ದು 
ಕದ್ದು ಹೇಗೆಮೂವರು ಪಟ್ಟಾಂಗ ಹೊಡೆಯುತ್ತಿದ್ದೆವುಎಂದು ವಿವರಿಸು 
ತಾಳೆ, ಯಾರೊಂದಿಗೂ ಹೇಳಲಾಗದೆ ಈ ತನಕ ಮನದೊಳಗೆ ಹೆಪ್ಪು 
ಗಟ್ಟಿದ್ದ ಭಾವನೆಗಳ ಪದರುಗಳು ಒಂದೊಂದಾಗಿ ಮಗಳ ಮುಂದೆ ಬಿಚ್ಚಿ 
ಕೊಳ್ಳುತ್ತ ಅವಳಿಗೆ ಹೊಸತೊಂದು ಸಂತೋಷನೀಡುತ್ತವೆ. ಅನುಭವದ 
ನೆನಪು ಸಿಹಿ ' ಎಂಬಂತೆ ಅವನ್ನು ಮೆಲಕು ಹಾಕಿದಷ್ಟು ಸಾಲದು. ಆ 
ಸಂತೋಷಮಗಳೊಂದಿಗೆ ಹಂಚಿಕೊಂಡಷ್ಟು ತೃಪ್ತಿಯಿಲ್ಲ. ರಸಿಕ ಭಾಷೆ 
ಯಲ್ಲಿ ಜಗದೀಶ ಆಡುತ್ತಿದ್ದ ಪ್ರತಿಯೊಂದು ನುಡಿಮುತ್ತುಗಳನ್ನು ಇಂದು 
ಮಗಳ ಕಿವಿಯಲ್ಲಿ ಹೇಳುತ್ತ ಹೋದಂತೆ ಆ ಕಲ್ಪನೆಯ ಗುಂಗಿನಲ್ಲಿ ಕೆನ್ನೆ 
ಯಲ್ಲಿ ಕೆಂಪು ರಂಗು ಜಗದೀಶನಿಲ್ಲದ ಕೊರತೆಯನ್ನು ಇದೇ ನೆನಪಿನ ಸಿಹಿ 
ಯಿಂದ ತುಂಬಿಸಿಕೊಳ್ಳುವ ಪ್ರಯತ್ನ ಅವಳದು . 

ಆರತಿ ವಿಸ್ಮಿತಳಾಗುತ್ತ ತಾನು ಕೇಳಿದ್ದನ್ನು ತಂದೆಯ ಬಳಿ ಹೇಳುತ್ತ 
ಇನ್ನಷ್ಟು ವಿವರಕ್ಕಾಗಿ ಹಾತೊರೆಯುತ್ತಾಳೆ, ಜಗದೀಶ ಎಲ್ಲವನ್ನೂ ಕೇಳಿ 
ದರೂ ಕೊನೆಗೆ ನಿನ್ನ ಅಮ್ಮ ಬಣ್ಣದ ಊಸರವಳ್ಳಿ , ಬಣ್ಣದ ಚಿಟ್ಟೆ, 
ಹಾಗೆ. ಅವಳನ್ನು ನಂಬಿ ನಾನು ಕೆಟ್ಟೆ' ಎನ್ನುವ, ಇದು ಅನುರಾಧಳಿಗೆ 
ತಲುಪಿದಾಕ್ಷಣ ' ಅಪ್ಪನ ಹತ್ತಿರಹೋಗಿಹೇಳು ಆರತಿ, ಈ ಮಾತು 
ಹೇಳಲು ಅವಳೇನು ಬೀದಿಗೆ ಬಿದ್ದ ಹೂವಲ್ಲ, ಮರ್ಯಾದೆಯಲ್ಲಿ ಬದುಕಿ 
ದವಳು' ಎಂದು ಸಿಡಿಗುಡುತ್ತಾಳೆ. 

ಅದೊಂದು ರಜೆಯ ದಿನ ಬೆಳಿಗ್ಗೆ ಆರತಿ ತಾಯಿಗೆ ಹೇಳದೆ ಮನೆ 
ಬಿಟ್ಟು ಹೊರಗೆ ಹೋದವಳು ಮಧ್ಯಾಹ್ನವಾದರೂ ಪತ್ತೆಯಿಲ್ಲ. ಇಲ್ಲೇ 
ಗೆಳತಿಯರ ಮನೆಗೆ ಹೋಗಿರಬಹುದೆಂದು ಸಮಾಧಾನ ಹೇಳಿಕೊಳ್ಳುತ್ತ 
ಅವರುಗಳ ಮನೆಗೆಲ್ಲಾ ಹೋಗಿ ಬಂದಳು. ಆದರೆ ಅಲ್ಲೆಲ್ಲ ಆರತಿ ಬಂದಿಲ್ಲ 
ವಂತೆ, ಆನುರಾಧಳಿಗೆ ಹೃದಯ ಬಾಯಿಗೆ ಬಂದ ಅನುಭವ, ವರುಣಶಹನ 
ಮನೆಯಲ್ಲಿರಬಹುದೇ ಎಂದು ಹೋದರೆ ಅಲ್ಲಿಯೂ ಇಲ್ಲ . ಸೀದಾ ಕಲಾ 
ನಿಕೇತನಕ್ಕೆ ಬಂದಳು. ತನಗೆ ಹೇಳದೆ ಆರತಿ ಎಲ್ಲಿಗೂ ಹೋಗದವಳು, 
ಇವತ್ತೇನಾಗಿದೆ ? 

ಕಲಾನಿಕೇತನದಲ್ಲಿ ವರುಣಶಹ ಒಬ್ಬನೇ ಇದ್ದ . ' ಬನ್ನಿ ಅನುರಾಧ, 
ಮಗಳನ್ನು ಹುಡುಕಿಕೊಂಡು ಬಂದಿರಾ ? ಸ್ವಲ್ಪ ಹೊತ್ತಿಗೆ ಮೊದಲು 
ನಿಮ್ಮ ಯಜಮಾನರೂ , ಆರತಿಯ ಕಾರಿನಲ್ಲಿ ಹೋದದ್ದನ್ನು ಕಂಡೆ, 
ಅದೇನು ನಿಮಗೆ ಹೇಳಲಿಲ್ಲವೇ ?? - 

ವೇಗವಾಗಿ ಹೊಡೆಯುತ್ತಿದ್ದ ಹೃದಯ ತಹಬಂದಿಗೆ ಬಂದು 
ಅಯ್ಯಬ್ಬ ಎನ್ನುತ್ತ ಅಲ್ಲೇ ಕುರ್ಚಿಯಲ್ಲಿ ಕುಸಿದಳು . ಹಣೆಯ ಮೇಲೆ 
ಮುತ್ತಿನಂತೆ ಬೆವರ ಹನಿಗಳು , ತನಗೆ ತಿಳಿಸದೆ ತನ್ನ ಬಿಡಾರಕ್ಕೆ ಅವಳನ್ನು 
ಕರೆದೊಯ್ಯುವುದೇ ? ಆರತಿ ಬರಲಿ ಮನೆಗೆ , ಚೆನ್ನಾಗಿ ಹೊಡೆದು ಬುದ್ದಿ 
ಕಲಿಸ್ತೇನೆ. 

ವರುಣಶಹ ಅವಳ ಆತಂಕ ಓದಿದವನಂತೆ ನಕ್ಕ , 'ಒಬ್ಬಳೇ . 
ಮಗಳು , ತುಂಬ ಗಾಬರಿಯಾಗೀರಿ, ಅಲ್ಲವೆ ?? 

' ಹುಡುಗಿ, ಹೆದರಿಕೆ ಸಹಜವೇ , ನಿಮಗೇನು ಹುಡುಗಿಯ ಚಿಂತೆ 
ಯಿಲ್ಲ. ಮೂವರೂ ಗಂಡು ಮಕ್ಕಳೇ .' 

“ ಆದರೂ ಆರತಿಯ ಹಾಗಿರುವ ಒಬ್ಬಳು ಹುಡುಗಿ ಬೇಕಿತ್ತು ನನಗೆ. 
ಈಗ ನನಗೊಂದು ಐಡಿಯಾ ಬಂದಿದೆ. ನಿಮ್ಮ ಆರತಿಯನ್ನೇ ನನ್ನ ಹಿರಿ 
ಮಗನಿಗೆ ತಂದುಕೊಂಡರೆ ಹೇಗೆ ? ನೀವೇನು ಹೇಳಿರಿ?' 

ಅವನ ತಮಾಷೆಯ ಮಾತಿಗೆ ನಗು ಬಂದಿತು . ಆರತಿಗಿನ್ನೂ ಹತ್ತು 
ವರ್ಷ, ಅವನ ಹಿರಿ ಮಗ ಅವಳಿಗಿಂತ ಮೂರು ವರ್ಷ ದೊಡ್ಡ ವನಿರ 
ಬಹುದು. ಆಗಲೇ ಆರತಿಯನ್ನು ಸೊಸೆ ಮಾಡಿಕೊಳ್ಳುವ ಆಲೋಚನೆ ! 
ಅವನಿಗೆ ಬೇಸರವಾಗದಂತೆ ತಲೆಯಲ್ಲಾಡಿಸಿದಳು . 

- ' ಹೋ ಅದಕ್ಕೇನಂತೆ, ಸಂತೋಷದಿಂದ ಮಾಡಿಕೊಳ್ಳಿ. ಆದರೆ 
11 

ಈಗಿನ ಕಾಲದ ಹುಡುಗಿಯರ ಕ್ರಮ ಯಾವುದನ್ನೂ ಹೇಳಲಾಗುವುದಿಲ್ಲ. 
ಹಿರಿಯರ ಒಪ್ಪಿಗೆಯಿದ್ದರೂ ಮಕ್ಕಳ ಮನಸ್ಸು ಬೇರೆಯೇ .? 

' ಇದು ನಿಮ್ಮ ಅನುಭವ ! 

( ನಿಜ, ಆರತಿ ಹಾಗಾಗಬಾರದೆಂಹು ನನ್ನ ಅಂಕೆಯಲ್ಲಿ ಇಟ್ಟುಕೊಂಡಿ 
- ದ್ದೇನೆ. ಹೆಚ್ಚು ಸ್ವಾತಂತ್ರ್ಯ , ಚೆಲ್ಲು ಕೊಟ್ಟಿಲ್ಲ.' 

' ಸ್ವಾತಂತ್ರ ಕೊಟ್ಟಾಕ್ಷಣ ಹುಡುಗಿಯರು ಹಾಳಾಗ್ತಾರೆ ಎಂದು 
ನಿಮ್ಮ ಅಭಿಪ್ರಾಯವೇ ? ವಾಟ್ ಈಸ್ ದ ಫ್ರೀಡಮ್ ?? 

' ಹಾಗಲ್ಲ ನಾನು ಹೇಳಿದ್ದು , ಸಾತಂತ್ರ್ಯದ ದುರುಪಯೋಗದಿಂದ 
ಬೇರೆ ಹುಡುಗರ ಸ್ನೇಹ, ಪ್ರೀತಿ, ಆಕರ್ಷಣೆ ಹೆಚ್ಚಬಾರದು . ನಮ್ಮ 
ಸಮಾಜ ತುಂಬ ಸಂಕುಚಿತವಾದದ್ದು . ನೀವೇ ಯೋಚನೆ ಮಾಡಿ, ಹೆಣ್ಣಿ 
ಗೊಂದು ನೀತಿ, ಗಂಡಿಗೊ೦ದು ನೀತಿ ಇದೆ ನಮ್ಮ ಸಮಾಜದಲ್ಲಿ .' 

' ಹಾಗೇನಿಲ್ಲ' ವರುಣಶಹ ಅಂಗೈ ತಿಕ್ಕುತ ಅಂದ “ ಈಗಂತೂ ಹೆಣ್ಣು 
ಯಾರನ್ನೂ ಲವ್ ಮಾಡಬಹುದು , ಯಾರನ್ನೂ ಮೇರೇಜ್ ಆಗಬಹುದು. 
ಯಾರು ಕೇರ್ ಮಾಡ್ತಾರೆ ಹೇಳಿ ?? 

- ' ಆದು ಮೇಲ್ನೋಟಕ್ಕೆ , ಒಳಗೆಕೇವಲ ಸಂಕುಚಿತ ದೃಷ್ಟಿ , ಪ್ರೀತಿಸಿ 
ದವನ ಹಿಂದೆ ಓಡಿ ಹೋಗಿ ಅವನಿಗಾಗಿ ಎಲ್ಲವನ್ನೂ ತ್ಯಾಗಮಾಡಿ 
ಮದುವೆಯಾದರೂ ಸ್ವತಃ ಅವನಿಗೆ ಆ ಕೈ ಹಿಡಿದ ಗಂಡನಿಗೆ ಅವಳ 
ಮೇಲೆ ಒಳ್ಳೆ ಅಭಿಪ್ರಾಯ ಇರುವುದಿಲ್ಲ. ಇದ್ಯಾಕೆ ಹೀಗೆ?' ಅನುರಾಧ 
ಸ್ವಲ್ಪ ಆವೇಶಕ್ಕೊಳಗಾದಳು . ' ಯಾಕೆ ಓಡಿ ಬಂದವಳೆಂದು ಹಣೆ ಪಟ್ಟಿ 
ಕೊಡಬೇಕು ? ಯಾಕೆ ಅವಳ ಮೇಲೆ ಹದ್ದಿನ ದೃಷ್ಟಿ ಇಡಬೇಕು? 
ಚಾರಿತ್ರ್ಯ , ನೀತಿ ಇಬ್ಬರಿಗೂ ಒಂದೇ , ಹೆಣ್ಣನ್ನು ಪ್ರತ್ಯೇಕವಾಗಿ ನೋಡು 
ವುದೇಕೆ ? ರಾಮಾಯಣದಿಂದಲೂ ನಡೆದು ಬಂದ ರೀತಿ ಇದೆ. ಪತಿವ್ರತೆ 
ಯಾದ ಸೀತೆಯನ್ನೇ ರಾಮ ಅಗ್ನಿ ಪರೀಕ್ಷೆಗೆ ಗುರಿಪಡಿಸಿದ, ಆಗಿನ ಕಾಲ 
ದಲ್ಲಿ ಅಗ್ನಿ ಕುಂಡವೂ ಪತಿವ್ರತೆಯ ಮೈ ಸೋ೦ಕಿ ಹೂವಾಗುತ್ತಿತ್ತು . 
ಭೂದೇವಿಯು ಬಾಯ್ದೆರೆದು ತನ್ನೊಳಗೆ ಹೆಣ್ಣನ್ನು ಅಡಗಿಸಿಕೊಳ್ತಾ 
ಇದ್ದಳು. ಆದರೆ ಈಗಿನ ಕಾಲದಲ್ಲಿ ಗಂಡನ ಅಗ್ನಿ ಪರೀಕ್ಷೆಗೆ ಒಳಗಾದ 
ಹೆಣ್ಣಿಗೆ ಆ ಮೇಲೆ ಜೀವಂತ ನರಕ .' 

ಅವಳ ಕಂಠ ಗದ್ದ ದಿಶವಾದಾಗ ವರುಣಶಹ ಪ್ರಶ್ನಾರ್ಥಕವಾಗಿ 
ನೋಡಿದ ಅವಳನ್ನು ಅನುರಾಧ ಯಾಕೆ ಈ ಮಾತು ಹೇಳುತ್ತಿದ್ದಾಳೆ ? 

ಕೆಲವು ಸಮಯದ ಮೊದಲು ಯಾರೋ ಅನುಠಾಧ ಮತ್ತು ಜಗದೀಶ 
ಪ್ರತ್ಯೇಕರಾದದ್ದು ಹೇಳುವಾಗ ಅವನು ಒಪ್ಪಿರಲೇ ಇಲ್ಲ. ಈಗ ಅವಳ 
ನೊಂದ ಧ್ವನಿಗೆ ಅದನ್ನು ಹೊರಗೆಡವಿದಾಗ ವಿಲಕ್ಷಣ ನಗು ತೆಗೆದು ಕನಿಕರ 
ದಿಂದ ನೋಡಿದ. 

' ಮನುಷ್ಯ ಸಣ್ಣವನಾದಷ್ಟೂ ಅವನ ಗೌರವಕ್ಕೆ ಚ್ಯುತಿ, ಇದರಿಂದ 
ನಿಮಗೇನೂ ನಷ್ಟವಿ , ಟೇಕ್ ಇಟ್ ಈಸಿಲೀ , ಒಳ್ಳೆಯ ದಿನಗಳು 
ಖಂಡಿತ ಬರಬಹುದು.' 

ತಾನೀಗ ಮಾತನಾಡಿದ್ದು ಹೆಚ್ಚಾಯಿತು ಎಂದೆನಿಸಿ ಹೋಗಿ ಬರು 
ತೇನೆ' ಎಂದೂ ಹೇಳದೆ ಅಲ್ಲಿಂದ ಹೊರಟುಬಿಟ್ಟಳು. ಮನೆ ಸೇರಿದಾಗ 
ಆರತಿ ಇನ್ನೂ ಹಿಂದಿರುಗಿಸಲಿಲ್ಲ. ಅವಳು ಬರುವಾಗ ಸಂಜೆ ಆರು ಗಂಟೆ. 
ಜಗದೀಶ ಅವಳನ್ನು ಮಾರು ದೂರ ಮರೆಯಲ್ಲಿ ಕಾರಿನಿಂದ ಇಳಿಸಿ 
ಹೋಗಿದ್ದಾನಂತೆ. ನಗು ನಗುತ್ತ ಒಳಗೆ ಬಂದವಳನ್ನು ಬಿಗಿದ ಮುಖ 
ದಿಂದ ಎದುರುಗೊಂಡ ಅನುರಾಧ ಸ್ವರ ಏರಿಸುವ ಮೊದಲೇ ಆರತಿ ಅವಳ 
ಕುತ್ತಿಗೆಗೆ ಜೋತು ಬಿದ್ದು ಮಗುವಿನಂತೆ ನಕ್ಕಳು. 

“ ನನ್ನ ಮೇಲೆ ಕೋಪವೇ ? ಇವತ್ತು ಬೆಳಿಗ್ಗೆಯೇ ಮನೆಗೆ ಕರೆ 
ದೊಯ್ಯುತ್ತೇನೆ ಎಂದು ಅಪ್ಪ ನಾಲ್ಕು ದಿನ ಮೊದಲೇ ಹೇಳಿದ್ದರು. 
ಹೋಗದೇ ಇದ್ದರೆ ಬೇಜಾರಾಗಿತ್ತು . ನಾನೀಗ ಥೇಟ್ ನಿನ್ನ ಹಾಗೆ ಕಾಣ 
ಇದೇನಂತೆ , ಎಷ್ಟೆಲ್ಲ ಮುದ್ದು ಮುದ್ದು ಮಾಡಿ ನನಗೆ ನಾಲ್ಕು ಜೊತೆ 
ರೆಡಿಮೇಡ" ಚೂಡಿದಾರ ತೆಗ್ನಿ ಕೊಟ್ಟರು. ಇಲ್ನೋಡು.' 

' ಆರತಿ...' ಅಗತ್ಯಕ್ಕಿಂತ ಹೆಚ್ಚು ಏರಿತು ಸ್ವರ, “ ನಿನ್ನ ಹೊಗಳಿಕೆ 
ಬೇಡ, ಇನ್ನೇಲೆ ಆಕಡೆಹೋದರೆ ಖಂಡಿತ ನಿನ್ನ ಕಾಲು ಮುರೀತೇನೆ. 
ನಿನಗಾಗಿ ಎಲ್ಲೆಲ್ಲ ಹುಡುಕಾಡಿ ಎಷ್ಟು ಕಂಗಾಲಾದೆ ಗೊತ್ತೇ ? ಹದ್ದು 
ಬಸ್ತಿನಲ್ಲಿ ಇಡದಿದ್ದರೆ ಅಂಕೆ ಮೀರಿಹೋಗ್ತಿದ್ದೀಯ. ಹೊಗೇನೆ ಅಂತ 
ಹೇಳಿದರೆ ನಿನ್ನ ನಾಲಿಗೆ ಬೀಳ್ತೇನು ? ನನ್ನ ಮುಂದೆ ಅಪ್ಪನ ಸುದ್ದಿ 
ಎತ್ತಿದರೆ ಜೋಕೆ!? 

“ ಯಾಕೆ ಈ ಸಿಟ್ಟು ?' ಆರತಿ ಕೈಯಲ್ಲಿದ್ದ ಪ್ಯಾಕೆಟ್ ಕೆಳಗುರು 
ತು , ಅಲ್ಲಿ ಅಪ್ಪನ ಮುಂದೆ ನಿನ್ನನ್ನು ಹೊಗಳಬಾರದು , ಏನೆಲ್ಲ 
ಮಾಡಾಳೆ ಅಂತ ಕೇಳಿ ನಿನ್ನನ್ನು ಹೊಗಳ್ತಾ ಇದ್ದಾಗ “ ಅವಳ ಹೆಸರು 

ಎತ್ತ ಬೇಡ” ಎಂದು ಆರ್ಭಟ ಹಾಕ್ತಾರೆ. ನಿಮ್ಮ ಸ್ವಭಾವಗಳೇ ಅರ್ಥ 
ವಾಗಿಲ್ಲ.' 

ಈ ಎರಡು ವಿಭಿನ್ನ ಸ್ವಭಾವಗಳು ಆರತಿಯನ್ನು ಗೊಂದಲಕ್ಕೆ ಕೆಡವಿ 
ಕಂಗಾಲು ಮಾಡುವುದುಂಟು. ಎಷ್ಟೋ ಬಾರಿ ತಾಯಿಯಲ್ಲಿ ತಪ್ಪು ಕಾಣಿಸಿ 
ದರೆ ಇನ್ನೆಷ್ಟೋಬಾರಿ ತಂದೆಯಲ್ಲಿ ತಪ್ಪು ಕಾಣಿಸಿ ಅದನ್ನು ಹೇಗೆ ಸರಿಪಡಿ 
ಸಲಿ ಎಂದು ತನ್ನಲ್ಲೇ ತೊಳಲಾಟ. ಒಮ್ಮೆ ತಂದೆಯ ಕ್ರಮಗಳು ಹಿಡಿಸ 
ದಿದ್ದರೆ ಮತ್ತೊಮ್ಮೆ ತಾಯಿಯ ನಡವಳಿಕೆಯಲ್ಲಿ ಸಂಶಯ ಬಂದು ಅವ 
ರೊಳಗಿನ ಉತ್ತಮ ವ್ಯಕ್ತಿತ್ವದ ಅಂಶಕ್ಕಾಗಿ ಅವಳಲ್ಲೇ ಹುಡುಕಾಟ. ಇವ 
ರೇಕೆ ಹೀಗೆ ಆಗಲಿದ್ದಾರೆ ?” ಅವಳ ನೆರೆಹೊರೆಯವರು, ಸ್ನೇಹಿತೆಯರು 
“ ನಿನಗೆ ಅಪ್ಪನಿಲ್ಲವೇ ? ಎಲ್ಲಿದ್ದಾರೆ? ” ಎಂದು ಕೇಳಿದಾಗಲೆಲ್ಲ ನಾಲಗೆ 
ತೊದಲುತ್ತಿದೆ. ಅವಳಿಗೆ ತಂದೆಯಿದ್ದ , ಇದ್ದರೂ ಇಲ್ಲದವನಂತೆ , ಅಸ 
ನನ್ನು ದೂರ ಮಾಡಿದ ತಾಯಿಯ ಮೇಲೆ ಅವಳಿಗರಿಯದಂತೆಕೋಧ, 
ಮುನಿಸು ಬೆಳೆಯುತ್ತಲೇ ಹೋಯಿತು. ಬಾಲ್ಯ ಸಹಜವಾದ ಚಲ್ಲಾಟದ 
ದಿನಗಳಲ್ಲೇ ಅವಳು ಗಂಭೀರಳಾದಳು. ಆ ಮುಗ್ಧ ನಗುವಿನಲ್ಲಿ ಮುತ್ತಿನಂತೆ 
ಸುರಿಯುವ ಮಾತುಗಳು ಅಪರೂಪವಾಗುತ್ತ ಬಂದವು. 


K8 


ಸದ್ದಿಲ್ಲದೆ ವರ್ಷಗಳು ಜಾರುತ್ತ ಹೋದಂತೆ ಹದಿನಾಲ್ಕರ ಗಡಿಯಲ್ಲಿ 
ಕಾಲಿರಿಸಿದಳು ಆರತಿ. ಈ ಮಧ್ಯೆ ರೀನಾ ಸಿಲ್ಸ್ ಕಂಪನಿಯು ಜಗದೀಶ 
ನನ್ನು ಇನ್ನೂ ದೊಡ್ಡ ಹುದ್ದೆಗೆ ನಿಯಮಿಸಿ, ಮದ್ರಾಸಿಗೆ ವರ್ಗಮಾಡಿತು . 
ಮದ್ರಾಸಿಗೆ ನಿರ್ಗಮಿಸುವ ಮುನ್ನ ಅವನು ಮಗಳನ್ನು ಭೇಟಿಯಾಗಿ, 
“ ಇನ್ನು ಇಲ್ಲಿಗೆ ಬರುವುದು ನಿನ್ನನ್ನು ಕರೆದೊಯ್ಯಲು, ರಜಾ ದಿನಗಳಲ್ಲಿ 
ನೀನು ಮದ್ರಾಸಿಗೆ ಬಾ , ಕಂಪನಿಯ ಕ್ವಾರ್ಟಸ್್ರ ಕೊಟ್ಟಿದ್ದಾರೆ 
ನನಗಾಗಿ ' ಎಂದು 

ತಂಡೆಯನ್ನು ಬೀಳ್ಕೊಟ್ಟ ಮೇಲೆ ಆರತಿ ಬಹು ದಿನಗಳವರೆಗೆ 
ಮೌನವಾಗಿದ್ದ ದು ಅನುರಾಧಳನ್ನು ವಿಚಿತ್ರ ಗೊಂದಲಕ್ಕೆ ನೂಕಿತು . 
ಅವಳಿಗಂತೂ ಈಗಲೆ ಆತಂಕ ಪ್ರಾರಂಭ. ಆರತಿ ಏಳು ವರ್ಷಗಳ ಕಾಲ 

ತಾಯಿಯ ರಕ್ಷಣೆಯಲ್ಲಿರಬೇಕೆಂದು ನ್ಯಾಯಾಲಯ ವಿಧಿಸಿದ ಗಡುವು 
ಮುಗಿಯುತ್ತ ಬಂದಿದೆ. ಗಡುವು ಮುಗಿದಾಕ್ಷಣ ಜಗದೀಶನಿಂದ 
ನೋಟೀಸು ಬಂದೀತು: ನೋಟೀಸು ಬಂದಾಕ್ಷಣ ಆರತಿಯನ್ನು ಅವನಿಗೆ 
ಒಪ್ಪಿಸಲೇಬೇಕೆಂಬ ನಿಯಮವಿಲ್ಲ . ಆದರೆ ಆರತಿಯನ್ನು ಪಡೆಯುವ 
ನೋಟೀಸಿನೊಂದಿಗೆ ಅವನು ಅನುರಾಧಳಿಂದ ವಿಚ್ಛೇದನ ಪಡೆಯ 
ಬೇಕೆಂಬ ಇನ್ನೊಂದು ನೋಟೀಸು ಕಳುಹಿಸುತ್ತಾನಂತೆ. ವಿಚ್ಚೇದನೆ 
ಯಾದರೆ ಮಾತ್ರ ಆರತಿಯ ಪ್ರಶ್ನೆ ಇತ್ಯರ್ಥವಾಗುತ್ತದೆ ಮತ್ತು ಆರತಿ 
ಯಾರ ಬಳಿ ಇರಬೇಕೆಂದು ನ್ಯಾಯಾಲಯ ನಿರ್ಧರಿಸುತ್ತದೆ. ಈ ತನಕ 
ವಿಚ್ಚೇದನೆಗೆ ಒಪ್ಪದೆ ಮುಂದೂಡುತ್ತಿದ್ದ ಅನುರಾಧಳಿಗೆ ಈಗಲೂ ಅದೇ 
ಹಠ ' ವಿಚ್ಚೇದನೆಕೊಡಲು ತಾನೇನು ಆಟದ ಗೊಂಬೆಯಲ್ಲ. ಆಟದ 
ಮದುವೆಯನ್ನೂ ತಾನು ಆಡಿಲ್ಲ . - 
* ಇದೇ ಸಮಯದಲ್ಲಿ ವರುಣಶಹ ಹೃದಯಾಘಾತದಿಂದ ಕಣ್ಣು ಮುಚ್ಚಿ 
ದಾಗ ಅವರ ಮನೆಗೊಡಿ ನಮಿತಳನ್ನು ಸಂತೈಸಿದವಳೂ ಅನುರಾಧಳೇ . 
ಬೇಕಾದ ಧನಕನಕವಿದ್ದರೂ ಮುತ್ತೈದೆಭಾಗ್ಯ ಕಳೆದುಕೊಂಡ 
ನತದೃಷ್ಟಳು ನಮಿತ, ಆದರೆ ಅದೃಷ್ಟದ ಬಾಗಿಲು ತೆರೆದದ್ದು ಅನುರಾಧಳಿಗೆ! 
ತಾನೇ ಕಟ್ಟಿದ ಕಲಾನಿಕೇಶನ, ಅದರಲ್ಲಿರುವ ಸಮಸ್ಯ ಚಿತ್ರ ಕಲೆಗಳ ರಾಶಿ , 
ಅದರ ಹೊಣೆಗಾರಿಕೆ ಎಲ್ಲವನ್ನು ಅನುರಾಧಳ ಹೆಸರಿಗೆ ಬರೆದುಹಾಕಿ 
ವರುಣಶಹ ಬಹುದೊಡ್ಡ ಅಚ್ಚರಿಯ ಸುದ್ದಿ ಮಾಡಿಬಿಟ್ಟ . ಎಲ್ಲಿಯದು 
ಈ ಸಂಬಂಧ ? ಅನುರಾಧ ಅವನಿಗೇನು ರಕ್ತ ಸಂಬಂಧಿಯೇ ? 
ಸಹೋದರಿಯೇ ? ಎಲ್ಲೇ ಕೆಲವು ವರ್ಷಗಳ ಪರಿಚಿತಳು . ಆದರೂ 
ಲಕ್ಷಾಂತರ ರೂಪಾಯಿಗಳ ಸ್ವತ್ತನ್ನು ಅವಳಿಗೇ ಬಿಟ್ಟುಕೊಡುವುದೆಂದ 
ರೇನು ? ವರುಣಶಹನ ಕಡಿಮೆಯೆಂದರೂ ಇನ್ನೂರೈವತ್ತು ಕಲಾಕೃತಿಗಳು 
ಕಲಾನಿಕೇತನದಲ್ಲಿರಬಹುದು. ಅಲ್ಲದೆ ಕಟ್ಟಡ ಮತ್ತಿತರ ಸ್ಥಳ ಸ್ವಂತ 
ಸ್ವಾಧೀನದ್ದು , ಅವೆಲ್ಲ ಅನುರಾಧಳಿಗೆ ! ಹಿಂದೊಮ್ಮೆ ಅನುರಾಧಳೊಂದಿಗೆ 
ಮಾತನಾಡುತ್ತ ಅಂದಿದ್ದ - 

' ನನ್ನನ್ನು ಆಗಾಗ ಕಾಡುತ್ತಿರುವ ಎದೆನೋವು ಒಳ್ಳೆಯ ಲಕ್ಷಣ 
ತೋರಿಸುತ್ತಿಲ್ಲ ಎಂದಾದರೊಮ್ಮೆ ಅನಿರೀಕ್ಷಿತವಾಗಿ ನಾನಿಲ್ಲವಾದರೆ ನನ್ನ 
ಕಲಾನಿಕೇತನ ಅನಾಥವಾಗಬಾರದು . ಅದನ್ನು ನೋಡಿಕೊಳ್ಳುವ 
ಹೊಣೆನಿಮಗಿರಲಿ, ನಿಮ್ಮಿಂದ ನೂರಾರು ಕಲಾವಿದರು ಅಲ್ಲಿ ಸೃಷ್ಟಿ 


166 


ಮಂದಾರ 


ಯಾಗಲಿ ಎಂದೇ ನನ್ನ ಕೊನೆಆಸೆ , ಒಪ್ಪಿಕೊಳ್ಳಿರಾ ?' 

“ ಅವಲಕ್ಷಣದ ಮಾತನ್ನಾಡಬೇಡಿ !? 

“ ನಿಜವಾಗಿ ಹೇಳಿದ್ದೇನೆ. ನಾನಿಲ್ಲವಾದರೆ ಕಲಾನಿಕೇತನ ನೋಡಿ 
ಕೊಳ್ಳುವ ಯೋಗ್ಯ ವ್ಯಕ್ತಿ ನೀವೊಬ್ಬರೇ . ನನಗೆ ಮಾತು ಕೊಡಿ.' 

ಕಲಾವಿದನ ಮನಸು ನೋಯಬಾರದೆಂದು ಅನುರಾಧ ಅವನ ಕೈ 
ಮೇಲೆ ತನ್ನ ಕೈಯಿರಿಸಿದ್ದಳು. ಈಗ ಅದೇ ಕೈಗಳಿಗೆ ಕಲಾನಿಕೇತನದ 
ಹೊಣೆಗಾರಿಕೆ ! ಆಡಿದಂತೆ ಮಾಡಿ ತೋರಿಸಿದ ಮಹಾನುಭಾವ ! 
ಅನುರಾಧಳಿಗೆ ಬರೆದ ವಿಲ್ ನಲ್ಲಿ ಒಂದು ಕಾಗದ ಇರಿಸಿದ್ದ . 

“ ನನ್ನ ಮತ್ತು ಅನುರಾಧಳಲ್ಲಿ ಇದ್ದದ್ದು ಕೇವಲ ಕಲಾವಿದರ 
ಆತ್ಮೀಯ ಸಂಬಂಧ. ಕಲಾಸೇವೆಗೆ ಕಲಾಗಾರನಲ್ಲದೆ ಬೇರೊಬ್ಬನಿಂದ 
ಅಸಾಧ್ಯ , ನಮಿತ ಹೇಗಿದ್ದರೂ ಇವನ್ನು ಹಾಳು ಮಾಡುವವಳು. 
ಅನುರಾಧಳ ಕೈಗೆ ದೊರೆತರೆ ಕಲೆಯ ಭಾಗ್ಯ !' . 

- ಅನುರಾಧ ಈ ತ್ಯಾಗದಿಂದ ಗಗನಕ್ಕೇರುವ ಬದಲು ನಮಿತಳ ಬಳಿ 
ಬಂದು , ' ಎಲ್ಲವನ್ನೂ ನಿಮ್ಮ ಹೆಸರಿಗೆ ಬರೆದು ಹಾಕ್ಕೇನೆ. ನನಗೇನೂ 
ಬೇಡ' ಎಂದಳು . 

( ಅದಾಗದು . ಅವರ ಕೊನೆಯಾಸೆ ಇದ ದು ಇದೇ . ಕಲಾನಿಕೇತನ 
ನಿಮ್ಮಿಂದಲಾದರೂ ಅವರ ಹೆಸರು ಹೇಳಾ ಮೇಲೆ ಬರಲಿ ' ಎಂದಳು 
ಕಂಬನಿದುಂಬಿ. 

- ಉಪಾಯವಿಲ್ಲದೆ ಅನುರಾಧ ಪ್ರಸಾದದಂತೆ ವರುಣಶಹನ ಕೊನೆಯ 
ಆಸೆಯನ್ನು ಸ್ವೀಕರಿಸಿ ಕಲಾನಿಕೇತನದ ಹೊಣೆ ಹೊತ್ತಳು. ಅವನ 
ಅತ್ಯುತ್ತಮ ಕಲಾಕೃತಿಗಳಿಗೆ ಕಟ್ಟು ಹಾಕಿಸಿ ಕಲಾನಿಕೇತನದ ಗೋಡೆಯ 
ಮೇಲೆಲ್ಲ ತೂಗು ಹಾಕಿಸಿದಳು . ಹಳೆಯದನ್ನೆಲ್ಲ ರಿಪೇರಿ ಮಾಡಿಸಿದಳು . 
ಅವನ ದೊಡ್ಡ ಭಾವಚಿತ್ರವೊಂದು ಪ್ರವೇಶ ದ್ವಾರದ ಎದುರಿಗೆ ಅಲಂಕರಿ 
ಸಿತು. ತಿಂಗಳಿಗೊಮ್ಮೆ ಅವನ ಕೃತಿಗಳನ್ನು ನೋಡಬಯಸುವವರಿಗೆ 
ಮುಕ್ತ ಪ್ರವೇಶ. ಅವನ ಹೆಸರಿನಲ್ಲಿ ಪ್ರತಿ ವರ್ಷ ಚಿತ್ರ ಸ್ಪರ್ಧೆಯ 
ಏರ್ಪಾಟನ್ನೂ ಮಾಡಿದಳು . ಈ ಎಲ್ಲ ಯೋಜನೆಗಳನ್ನು ನಮಿತಳ ಸಲಹೆ 
ಕೇಳಿ ಆಮೇಲೆ ಮುಂದುವರಿದದ್ದು , 

ಇತ್ತ ದತ್ತು ರಾಮ ಫಡಕೆಗೆ ಹೆದರಿಕೆ , ಅನುರಾಧ ಪತಿಯಿಂದ ಬೇರೆ 
ಯಾಗಿ ವಾಸಿಸುವುದು ಅವರಿಗೆ ತಿಳಿದ ಸಂಗತಿ . ಆದರೆ ಕಲಾನಿಕೇತನದ 

ಹೊಣೆ ಹೆಚ್ಚಿದ ಮೇಲೆ ಕಂಪನಿಗೆ ಆಗಾಗ ರಜೆ ಮಾಡುತ್ತಿದ್ದಾಳೆ. ಅವಳು 
ಕೆಲಸ ಬಿಟ್ಟರೆ ನಷ್ಟವೇನೂ ಇಲ್ಲ. ಆದರೆ ಯಾವುದೇ ಸಾಕ್ಷಾಧಾರಗಳಿಲ್ಲದೆ 
ಹೊಸ ಮನೆ ಕಟ್ಟಿಸಲು ಸಾವಿರಾರು ರೂಪಾಯಿಗಳನ್ನು ದತ್ತುರಾಮ 
ಕೊಟ್ಟಿದ್ದಾರೆ. ಅದರಲ್ಲಿ ಸಂದಾಯವಾದದ್ದು ಅರ್ಧದಷ್ಟು ಮಾತ್ರ . 
ಉಳಿದುದನ್ನು ಹೇಗೆ ವಸೂಲು ಮಾಡಲಿ ಎಂದು ಅವರ ಚಿಂತೆ . 

' ನೀವೇನೂ ಹೆದರಬೇಡಿ' ವಿಶ್ವಾಸದಿಂದ ಅ೦ದಳು ಅನುರಾಧ . 
“ ಜಗದೀಶನಿಲ್ಲದೆಯೂ ನಾನು ಬದುಕಬಲ್ಲೆ. ನಿಮ್ಮ ಋಣಭಾರದ ಒಂದು 
ಪೈಸೆಯನ್ನೂ ಇಟ್ಟುಕೊಳ್ಳುವವಳಲ್ಲ..' 

ಹೀಗಿರುವಾಗಲೆ ಮದ್ರಾಸಿನಿಂದ ಬಂದಿತು ಜಗದೀಶನ ನೋಟೀಸು. 
“ಗಡುವು ಮುಗಿಯಿತು. ಇನ್ನು ಆರತಿಯನ್ನು ನನ್ನ ವಶಕ್ಕೆ ಒಪ್ಪಿಸಿರಿ .' 

ಅನುರಾಧ ನೋಡುತ್ತಾಳೆ, ಆರತಿಯನ್ನು ಹಿಂದಿರುಗಿ ಪಡೆಯುವ 
ನೋಟೀಸು ಒ೦ದೇ ಇದೆ. ವಿಚ್ಚೇದನೆಯ ಹೆಸರಿಲ್ಲ ! ಅರೆ, ಪ್ರಾಯಶಃ 
ಕಳುಹಿಸಲು ಮರೆತಿರಬೇಕು. ಅದು ಬಾರದೆ ನ್ಯಾಯಾಲಯದಲ್ಲಿ ಇತ್ಯರ್ಥ 
ನಾಗದೆ ಆರತಿಯನ್ನು ತಾನು ಒಪ್ಪಿಸಬೇಕೇ ? ಆದರೂ ತನ್ನ ಮೊದಲಿನ 
ವಕೀಲರ ನೆರವು ಪಡೆದು ತಾನೂ ಒಂದು ನೋಟೀಸು ಕಳುಹಿಸಿದಳು . 

“ ಮಗಳ ಹೊಣೆಗಾರಿಕೆ ತಾಯಿಗೆ, ಅದನ್ನು ಕೇಳುವ ಅಧಿಕಾರ 
ಯಾರಿಗೂ ಇಲ್ಲ ! 

ಮತ್ತೊಮ್ಮೆ ನ್ಯಾಯಾಲಯದ ಕಟ್ಟಿಯೇರಿತು ಈ ಪ್ರಕರಣ . ಈ 
ಬಾರಿ ಅನುರಾಧಳಿಗೆ ಇದ್ದಕ್ಕಿದ್ದಂತೆ ರಘುವೀರನ ನೆನಪಾಗಿ ಅವನೊಂದಿಗೆ 
ಸಲಹೆ ಕೇಳೋಣವೆನಿಸಿ ಆರತಿಯೊಡನೆ ಕಾರ್ಕಳಕ್ಕೆ ಹೋಗಿ ಬಂದಳು . 
ಆದರೆ ಹೇಗೆ ಹೋಗಿದ್ದಳೋ ಹಾಗೇ ಹಿಂದಿರುಗಿದಳು . ತನಗೆ ಸಹಾಯ 
ನೀಡುವವರು ಯಾರೂ ಇಲ್ಲವೆಂದು ದೃಢವಾಯಿತು. ಸದ್ಯ ಜಗದೀಶ 
ವಿಚ್ಚೇದನೆಯ ನೋಟಸು ಕಳುಹಿಸಲಿಲ್ಲ . ಆರತಿ ಮತ್ತೆ ತನ್ನಲ್ಲೇ ಇರುವುದು 
ಖಚಿತ ಎಂದೂ ನಂಬಿದಳು , ಅದೇಕೋ ಅವಳಿಗೀಗ ತನ್ನ ಮಗಳ ಮೇಲೆ 
ಅನುಮಾನ , ಅವಳ ಒಲವು, ಮನಸ್ಸು ಹೆಚ್ಚು ತಂದೆಯ ಕಡೆಗೆ, ತಾನು 
ತಂದೆಯ ಬಳಿ ಹೋಗಿರುತ್ತೇನೆ ಎಂದರೆ ಏನು ಮಾಡಲಿ ? ಆರತಿಯನ್ನು 
ಕೇಳಿದರೆ ಉತ್ತರಿಸದೆ ಮೌನವಾಗಿ ನೋಡುತ್ತಾಳೆ. 

' ನಿನ್ನ ಮೌನನೋಡಿ ಹೆದರಿಕೆಯಾಗಿದೆ ಆರತಿ, ನೀನೂ ನನ್ನನ್ನು 
ಪರೀಕ್ಷಿಸುವ ಹಠಕ್ಕೆ ಇಳಿದಿದ್ದೀಯ , ನನ್ನ ನಿನ್ನ ಋಣ ಮುಗಿಯಿತೇನೋ 

ನಿಜವಾಗಿಯೂ ತಂದೆಯ ಬಳಿ ಹೋಗುತ್ತಿಯಾ ?” 

ತಾಯಿಯ ಕಣ್ಣೀರು, ಮೂಕವೇದನೆ ನೋಡಲಾಗುವುದಿಲ್ಲ ಆರತಿ 
ಯಿಂದ , ಅವರಿಬ್ಬರ ಮುರಿದ ದಾಂಪತ್ಯದ ಬೇಲಿಯಲ್ಲಿ ಬಲಿಪಶುವಾದವಳು 
ಅವಳು . ಸ್ವಂತದ ನಿರ್ಧಾರ ತೆಗೆದುಕೊಳ್ಳುವುದು, ಒಳಿತು ಕೆಡುಕುಗಳನ್ನು 
ವಿಂಗಡಿಸುವುದು ಅವಳಿಗೆತೋಚುತ್ತಿಲ್ಲ. ತನ್ನ ಬಗ್ಗೆ ಇವರೇಕೆ ಚರ್ಚಿಸು 
ತಿದ್ದಾರೆ, ತಾಯಿ ಯಾಕೆ ಆತಂಕಗೊಳ್ಳುತ್ತಾಳೆ ? ತಾನು ತಂದೆಯ ಬಳಿ 
ಹೋಗಬೇಕೇ ? ಹೀಗೆ ತುಮುಲ ಮನದಲ್ಲಿ 

ಮುಂದೆ ಒಂದು ತಿಂಗಳಲ್ಲಿ ನ್ಯಾಯಾಲಯಕ್ಕೆ ಹಾಜರಾಗಲು 
ಮದ್ರಾಸಿನಿಂದ ಜಗದೀಶ ಬರಬೇಕಾಯಿತು. ಈ ಬಾರಿ ನ್ಯಾಯಾಲಯದ 
ತೀರ್ಪಿನ ದಿನ ಅನುರಾಧಳ ಜೊತೆಗೆ ಆರತಿ ! ಗಿಳಿ ಹಸಿರು ಬಣ್ಣದ ಚೂಡಿ 
ದಾರ , ಹಸಿರು ಬಳೆ, ಹಸಿರು ರಿಬ್ಬನ್ , ಎತ್ತರದ ಪಾದರಕ್ಷೆ ಧರಿಸಿದ ಆರತಿ 
ಹದಿನಾಲ್ಕರ ವಯಸ್ಸಿಗೆ ತಾಯಿಯ ಎತ್ತರ ಮುಟ್ಟಿದವಳು. ಅವಳ ಸುಂದರ 
ವಾದ ಜೋಡಿ ಕಣ್ಣುಗಳು, ತಂದೆಯನ್ನು ಕಂಡಾಕ್ಷಣ ಮುಗುಳ್ಳಗೆ ಬೀರಿ 
“ ಹಾಯ್ ... ...' ಎಂದಳು . ' ಯಾವಾಗ ಬಂದಿ ಅಪ್ಪ ? ಎಲ್ಲಿ ಉಳಿದ 
ಕೊಂಡಿದ್ದಿ ?” 

“ಹೋಟೆಲ್ ಗಳಿಗೆ ಬರಗಾಲವೇ ಇಲ್ಲಿ ?' 

ಅವನ ಧ್ವನಿ ಕೆಣಕಿದಂತೆ ಕೇಳಿಸಿ ಅನುರಾಧ ಅತ್ತ ತಿರುಗಿದಳು. 
ಜಗದೀಶನನ್ನು ಹಿಂದೆ ನೋಡಿದ್ದು ಇದೇ ನ್ಯಾಯಾಲಯದ ಆವರಣದಲ್ಲಿ. 
ದೀರ್ಘ ಏಳು ವರ್ಷಗಳ ನಂತರ ಮತ್ತೊಮ್ಮೆ ಇದೇ ನ್ಯಾಯಾಲಯದಲ್ಲಿ 
ನೋಡುವ ಯೋಗ, ಈ ಅವಧಿಯಲ್ಲಿ ಅವನು ಶರೀರದಲ್ಲಿ ಇಳಿದು ಹೋಗಿ 
ದ್ದಾನೆ. ಸ್ವಲ್ಪ ವಯಸ್ಸಾದವನ ಛಾಯೆ , ಅನುರಾಧ ಆ ದಿನ ಬೆಳಿಗ್ಗೆ 
ಕನ್ನಡಿಯ ಮುಖ ನೋಡಿಯೇ ಹೊರಟವಳು. ಈ ಏಳು ವರ್ಷಗಳಲ್ಲಿ 
ಅವಳ ಶರೀರ ರಚನೆಯಲ್ಲಿ, ಕೂದಲಿನ ಬಣ್ಣದಲ್ಲಿ ಕಣ್ಣುಗಳ ಹೊಳಪಿನಲ್ಲಿ 
ಒಂದಿನಿತೂ ಮಾಸಿರಲಿಲ್ಲ . ಇನ್ನೂ ಅದೇ ಹಿಂದಿನ ಎಳಸು ಛಾಯೆ . ಸ್ವಲ್ಪ 
ಶ್ರಮವಹಿಸಿ ತನ್ನನ್ನು ಶೃಂಗರಿಸಿಕೊಳ್ಳುವಾಗ ಆರತಿ ನಕ್ಕಿದ್ದಳು, “ ಯಾರ 
ದಾದರೂ ದೃಷ್ಟಿ ಬಿದ್ದಿತು ಅಮ್ಮಾ !' 

ಬೇರೆಯವರ ದೃಷ್ಟಿ ಬಿದ್ದಿರಬಹುದು. ಆದರೆ ಜಗದೀಶ ಅವಳ 
ನೋಡಲಿಲ್ಲ . ಆರತಿಯನ್ನು ಮಾತನಾಡಿಸಿದ ಅಷ್ಟೇ . ಅವನು ಮಾತನಾಡಿ 


ಮಂದಾರ 


169 


ಸದೆ ತನಗಾದರೂ ಮುಂದುವರಿಯುವ ಆತುರವೇಕೆ ? ಅನುರಾಧ ತಾನೂ 
ಮೌನವಾದಳು . 

ನ್ಯಾಯಾಲಯದಲ್ಲಿ ವಾದ- ವಿವಾದ ಹೆಚ್ಚು ಹೊತ್ತು ಮುಂದು 
ವರಿಯಲಿಲ್ಲ . ಹಾಗೆ ಮುಂದುವರಿಯಲು ಇದೇನು ಬಹು ದೊಡ್ಡ ಕೇಸಲ್ಲ. 
“ ಅನುರಾಧ ಮತ್ತು ಜಗದೀಶ ವಿವಾಹ ವಿಚ್ಛೇದನೆ ಪಡೆಯದೆ ಇನ್ನೂ 
ಸತಿಪತಿಗಳಾಗಿ ಇದ್ದಾರೆ. ಅವರ ಹದಿನಾಲ್ಕು ವರ್ಷದ ಮಗಳು ಆರತಿಗೆ 
ಇಬ್ಬರ ಬಳಿ ಉಳಿಯುವ ಸ್ವಾತಂತ್ರ್ಯವಿದೆ. ಇಬ್ಬರೂ ಅವಳ ಕರ್ತವ್ಯ 
ಭಾರವನ್ನು ಸಮಾನವಾಗಿ ಹಂಚಿಕೊಳ್ಳತಕ್ಕದ್ದು' ಎಂದು ಮುಖ್ಯ 
ನ್ಯಾಯಾಧೀಶರು ಕೊನೆಯಲ್ಲಿ ಹೇಳಿಕೆಯಿತ್ತರು. 

ಈ ಹೇಳಿಕೆಗಾಗಿ ನಿಜವಾಗಿಯೂ ಇವರು ನ್ಯಾಯಾಲಯದ ಕಟ್ಟೆ 
ಏರುವುದು ಅನಗತ್ಯವಾಗಿತ್ತು ಎಂದು ಯಾರೋ ಕೆಲವರು ಪಿಸುಗುಟ್ಟಿ 
ದರು ತಮ್ಮಲ್ಲೇ . ಜಗದೀಶ ಗೆಲುವಿನಿಂದ ನೋಡಿದ ಆರತಿಯನ್ನು , ಅವನಿಗೆ 
ಗೊತ್ತು ಅವಳು ತನ್ನ ಬಳಿ ಬರುತ್ತಾಳೆಂದು , ಅನುರಾಧಳೂ ನೋಡಿದಳು 
ಗೆಲುವಿನಿಂದ , ಆರತಿ ತನ್ನಲ್ಲಿಯೇ ಇರುತ್ತಾಳೆ. ತನ್ನನ್ನು ಬಿಟ್ಟು ಹೋಗು 
ವುದಾದರೂ ಎಲ್ಲಿಗೆ ? 

ಅವರಿಬ್ಬರ ಸಕಲ ಚೈತನ್ಯ , ಆಶಾವಾದ - ಆ ಹದಿನಾಲ್ಕರ ಬಾಲೆಯ 
ನಿರ್ಧಾರದ ಮೇಲೆಅವಲಂಬಿತ , ಅಲ್ಲಿ ಯಾರ ಒತ್ತಾಯವಿಲ್ಲ, ಒತ್ತಡವೂ 
ಇಲ್ಲ . ವ್ಯಾಮೋಹದ ಸೆಲೆಯಲ್ಲಿ ಟಿಸಿಲೊಡೆದ ಬಿಂದು ಎತ್ತಲೂ ಹೊರಳ 
ಬಹುದು, ಹೇಗೂ ಹೊಳೆಯಬಹುದು. ಇಬ್ಬರೂ ಕಾತರ , ಆತುರದಿಂದ 
ಅವಳನ್ನೇ ಗಮನಿಸುತ್ತಿದ್ದಾರೆ ಪ್ರಶ್ನಾರ್ಥಕವಾಗಿ, ನಿನ್ನ ನಿರ್ಧಾರವೇನು?” 

ನೆನಪಿನ ಚಕ್ರ ತಿರುಗುತ್ತ ಹಠಾತ್ತನೆ ನಿಂತು ಹೋಯಿತು. ಬಿಚ್ಚಿದ ಅನು 
ರಾಧಳಿಗೆ ತಾನೆಲ್ಲಿದ್ದೇನೆ ಎಂದು ಅರಿಯುವುದಕ್ಕೆ ಕೆಲವು ಕ್ಷಣಗಳು 
ಬೇಕಾದವು. ಸುತ್ತಲೂ ನೋಡುತ್ತಾಳೆ, ಅವಳಿನ್ನೂ ' ಮಂದಾರ' ದಲ್ಲಿ 
ಆರತಿಯ ಚೆಲ್ಲಾಪಿಲ್ಲಿಯಾದಕೋಣೆಯ ಮಧ್ಯದಲ್ಲಿ ಕುಳಿತಿದ್ದಾಳೆ, ಆರತಿ 
ಯಿಂದ ಬಂದ ರಿಜಿಸ್ಟರ್ ಕವರು ಮುದ್ದೆ ಯಾಗಿ ಬೆವರಿನಿಂದ ತೊಯ್ದು 

ಹೋಗಿದೆ. ಇಷ್ಟು ಹೊತ್ತು ಅವಳ ತಲೆ ಕೆಡಿಸಿದ್ದು , ಗತಕಾಲದ ದಿನ 
ಗಳನ್ನು ಮೆಲುಕು ಹಾಕುವಂತೆ ಮಾಡಿದ್ದು , ಜಗದೀಶನನ್ನು ನೆನೆದು 
ಯೋಚಿಸುವಂತೆ ಮಾಡಿದ್ದು ಎಲ್ಲಾ ಆ ಭಾವಚಿತ್ರ , ಅದೇ ವೃತ್ತಪತ್ರಿಕೆ 
ಯಲ್ಲಿ ಅಚ್ಚಾದ ಭಾವಚಿತ್ರ . ಆ ಅಪರಿಚಿತ ಯುವಕ ಎಷ್ಟೊಂದು 
ಕೆಂಗೆಡಿಸಿಬಿಟ್ಟ . ' ನಾವು ವಿವಾಹವಾಗಿದ್ದೇವೆ !' ಹೀಗೆ ಅಧಿಕೃತ 
ಘೋಷಣೆ ! ಜಗದೀಶನಿಗೆ ಇದು ಹೇಗೆ ತಿಳಿಯುತ್ತದೆ ? ಒಮ್ಮೆ ಅವನು 
ಕಾಣಲು ಸಿಕ್ಕಿದರೆ ಎಲ್ಲಾ ಹೇಳಿಕೊಂಡು ಮನಸ್ಸು ಹಗುರವಾಡಿ 
ಕೊಳ್ಳಬಹುದಿತ್ತು . 
- ಅನುರಾಧ ಮಗಳ ಕೋಣೆಯಿಂದ ತನ್ನ ಡ್ರಾಯಿಂಗ್ ಕೋಣೆಗೆ 
ಬಂದಳು . ಆರತಿಯ ಕಾಗದ ಒಡೆದು ನೋಡುವ ಆತುರ ಹೆಚ್ಚುತ್ತ 
ಬಂದಂತೆ ತನ್ನಲ್ಲೇ ಬಿಸುಸುಯ್ದಳು. ಆವತ್ತು ಎರಡನೇ ಬಾರಿ ನ್ಯಾಯಾ 
ಲಯದಲ್ಲಿ ಜಗದೀಶನನ್ನು ನೋಡಿದ್ದು ಕೊನೆಯದು, ಆಮೇಲೆ ಅವನ 
ಮುಖದರ್ಶನವಿಲ್ಲ . ಈ ತನಕ ತಮ್ಮಿಬ್ಬರನ್ನು ಬೆಸೆದ ಕೊಂಡಿಯಿಂದ 
ಅಷ್ಟಿಷ್ಟು ವಿಷಯ ತಿಳಿಯುತ್ತಿತ್ತು . ಆಗಲಿಕೆ ನೋವನ್ನು , ವಿರಹ 
ವ್ಯಥೆಯನ್ನು , ಮನದ ಬೇಗುದಿಯನ್ನು ತಾವು ಅವಳಲ್ಲಿ ಪರಿಹರಿಸಿಕೊಂಡು 
ತಮಗರಿಯದ ರೀತಿಯಲ್ಲಿ ಆನಂದ, ತೃಪ್ತಿ ಪಡೆದವು. ಆದರೀಗ ಇನ್ನು 
ಆರತಿಯೇ ಇಲ್ಲವಾದರೆ ತಮ್ಮಿಬ್ಬರ ಸಂಬಂಧದ ಕೊಂಡಿ ಎಂದೆಂದಿಗೂ 
ಕಳಚಿದಂತೆ , ತಾವಿನ್ನು ಸಂಪೂರ್ಣ ಅಪರಿಚಿತರು . 

ಯಾಕೆ ಆರತಿ ಹೀಗೆ ಮಾಡದಿ ? ನೀನಿದ್ದಿದ್ದರೆ ಮಂದಾರ ಇನ್ನೂ 
ನಗುತ್ತಿತ್ತು . ನೀನಿದ್ದಿದ್ದರೆ ಇಲ್ಲಿ ಹೂವುಗಳೂ ಮಾತನಾಡುತ್ತಿದ್ದವು. 
ಇಲ್ಲಿಯ ಬಿಸುಸುಯುವಿಕೆ, ಕಣ್ಣೀರು, ಈ ನನ್ನ ಏಕಾಂತದ ನೋವು 
ನಿನ್ನ ಸಾಮೀಪ್ಯದಲ್ಲಿ ಕರಗುತ್ತಿತ್ತು . ಆದರೀಗ ಆ ಅಪರಿಚಿತ ಯುವಕ ತನ್ನ 
ಕಣ್ಣುಗಳಿಂದಲೇ ನಿನ್ನನ್ನು ಮೋಡಿಗೊಳಿಸಿ ನಮ್ಮಿಂದ ಸೆಳೆದುಕೊಂಡ. 
ನಾನು ನಿನ್ನ ಮನದಾಳ ಅರಿಯಲೇ ಇಲ್ಲ. ನನ್ನ ಮಗಳು ಸಂಕೋಚ 
ದವಳು , ಸಾಧು, ಪಾಪ ಬಾಯಿಗೆ ಬೆರಳು ಹಾಕಿದರೆ ಕಚ್ಚಲು ತಿಳಿಯ 
ದವಳು ಎನ್ನುತ್ತಿದ್ದೆ . ನಾನು ಜಗದೀಶನೂ ಹಾಗೆ ಹೇಳಿದನಲ್ಲವೇ ? 
ಆದರೆ ಅದನ್ನೆಲ್ಲ ಹುಸಿಗೊಳಿಸಿಬಿಟ್ಟೆ . ನನ್ನ ಮುಖಕ್ಕೆ ಮಸಿ ಬಳದಿ ಎಂದು 
ನಾನೇನು ದೂಷಿಸಲಾರೆ. ಯಾಕೆಂದರೆ ನಿನಗೂ ಇಚ್ಛೆಗಳಿವೆ, ಆದರೆ 
ನನಗೊಂದು ಮಾತು ಹೇಳಬಾರದಿತ್ತೇ ? ಜಗದೀಶನಿಗಾದರೂ 

ಹೇಳಿದ್ದಿಯಾ ? ಒಮ್ಮೆ ನಾನು ನಿನಗೆ ಹೇಳಿದ್ದೆ , “ ತಾಯಿ ತಂದೆಯ 
ಬಿಗಿಯಾದ ವಾತಾವರಣದಲ್ಲಿ ಬಂಧಿಸಲ್ಪಟ್ಟ ನನಗೆ ಅದನ್ನು ಕಳಚಿ 
ಜಗದೀಶನೊಂದಿಗೆ ಓಡಿ ಹೋಗುವಾಗ ಎಷ್ಟೊಂದು ಮಜವಾಯಿತು. 
ಎಷ್ಟು ಆನಂದಪಟ್ಟೆ . ಜೀವನದಲ್ಲಿ ಇಂತಹ ಥೈಲ್ ಬೇಕು” ಆಗ ನಿನ 
ಭಾವನೆಗಳನ್ನು ನಾನು ಚಿಂತಿಸಲಿಲ್ಲ....... ಯಾಕೆ ಹೀಗೆ ಮಾಡಿದಿ ?' 

ತನ್ನಲ್ಲೇ ಮಾತನಾಡುತ್ತ ಡ್ರಾಯಿಂಗ್ ಬೋರ್ಡನ ಎದುರಿಗಿರುವ 
ಕುರ್ಚಿಯನ್ನು ಕಿಟಕಿಯ ಬದಿಗಿಟ್ಟು ಕುಳಿತುಕೊಳ್ಳುತ್ತ ಕವರನು 
ಹರಿದು ಒಳಗಿರುವ ಕಾಗದ ಎತ್ತಿಕೊಂಡಳು . ಓದಲೇ ಬೇಕಾದ ಕಾಗದ. 
ಕಹಿ ತುತ್ತು ಸಿಕ್ಕಿದರೂ ನುಂಗಲೇ ಬೇಕಾದ ಸ್ಥಿತಿ, ಮನದ ಸ್ತಿಮಿತ ತಪ್ಪ 
ದಂತೆ ತಾಳ್ಮೆಯಿಂದ ನಿಧಾನವಾಗಿ ನೋಡಿದಳು , ಮುತ್ತಿನ ಮಣಿಯಂತೆ 
ಜೋಡಿಸಿಟ್ಟ ಆರತಿಯ ಕೈಬರಹದ ಇಂಗ್ಲೀಷ್ ಅಕ್ಷರಗಳು . ಕಾನ್ವೆಂಟ್ 
ಓದಿದ ಹುಡುಗಿ ಎಲ್ಲವನ್ನೂ ಇಂಗ್ಲೀಷಿನಲ್ಲಿ ವಿವರಿಸಿದ್ದಾಳೆ. ಓದುತ್ತ 
ಹೋದಳು . ಆ ಕಾಗದದ ಸಾರಾಂಶ ಹೀಗಿತ್ತು : 

* ಅಮ್ಮ , ನ್ಯಾಯಾಲಯ ನಿಮ್ಮಿರ್ವರಲ್ಲಿ ಯಾರ ಬಳಿಯಾದರೂ 
ನಿಲ್ಲುವ ಸ್ವಾತಂತ್ರ ನನಗೆ ನೀಡಿದ್ದರೂ ನಾನು ಒಬ್ಬರನ್ನೇ ನೆಚ್ಚಿಕೊಂಡು 
ಇನ್ನೊಬ್ಬರನ್ನು ದೂರ ಮಾಡಲಾರದೆ ಸಂದಿಗ್ಗಕ್ಕೆ ಒಳಗಾಗಬೇಕಾಯಿತು. 
ಅದಕ್ಕೆಂದೇ ಶಾಲಾದಿನಗಳಲ್ಲಿ ಮಂದಾರದಲ್ಲಿಯೂ ; ದಸರಾ, ಕ್ರಿಸ್‌ಮಸ್ , 
ಬೇಸಿಗೆ ರಜೆಯಲ್ಲಿ ಮದ್ರಾಸಿನಲ್ಲಿ ಅಪ್ಪನ ಬಳಿಯಲ್ಲಿಯೂ ನನ್ನ ಠಿಕಾಣಿ. 
ನೀವಿಬ್ಬರೂ ದೂರು , ದೂಷಿಸು , ಕೆಲವೊಮ್ಮೆ ಹೊಗಳಿ ಕಣ್ಣೀರಿಳಿ 
ಸುತ್ತ ನನ್ನನ್ನು ದೂರ ಮಾಡಿದಿರಿ , ನನಗೆ ನೀನು ತಾಯಿಯಾದೆ. ಆದರೆ 
ಅಂತರಂಗದ ಗೆಳತಿಯಾಗಲಿಲ್ಲ. ಕೊರತೆ ಬಾರದಂತೆ ವಾತ್ಸಲ್ಯದಿಂದ 
ಪೋಷಿಸಿದೆ. ಆದರೆ ನನ್ನ ಚೈತನ್ಯದ ಸಂಜೀವಿನಿಯಾಗಲಿಲ್ಲ. ಇದೇ ಮಾತು 
ಅಪ್ಪನಿಗೂ ಹೇಳಬಹುದು. 

' ಅಪ್ಪನಿಗೆ ಈಗಲೂ ನೀನೆಂದರೆ ಆದೇ ಹಿಂದಿನ ಪ್ರೀತಿಯಿದೆ. 
ಪ್ರಾಯ ಪ್ರಬುದ್ದೆಯಾದ ನಾನು ವಿವಿಧ ಅಲಂಕಾರ ಮಾಡಿಕೊಳ್ಳುವಾಗ 
“ ನನ್ನ ಅನು ನಿನ್ನ ಪ್ರಾಯದಲ್ಲಿ ಹೀಗೇ ಇದ್ದಳು” ಎನ್ನುವರು ನಿನಗೆ 
ಕೆಂಪು ಬಣ್ಣ ಇಷ್ಟವಂತೆ ಅದನ್ನೇ ಹಾಕಿಕೊ ಎಂದು ನನಗೆ ಒತ್ತಾಯ. 
ಅಜಂತ, ಎಲ್ಲೋರಾ ತಿರುಗಾಟ ಮಾಡಿಬಂದ ನೀನು ಆಮೇಲಿನ ದಿನ 
ಗಳಲ್ಲಿ ತುಂಬ ಚೆನ್ನಾಗಿ ಹೆರಲ್ ಮಾಡುತ್ತಿದ್ದರಂತೆ. ನನಗೂ 

ಮಾಡು ಎಂದು ಬೇಡಿಕೆ . ಅಪ್ಪ ಅನೇಕ ಬಾರಿ ನನ್ನಲ್ಲಿ ನಿನ್ನನ್ನು ಕಂಡರು . 
ಅತಿಶಯೋಕ್ತಿಗೆ ಈ ಮಾತು ಬರೆಯುತ್ತಿಲ್ಲ.' 

ಅನುರಾಧಳಿಗೆ ಇನ್ನೂ ನೆನಪಿದೆ. ಆರತಿ ಒಮ್ಮೆ ಮದ್ರಾಸಿಗೆ 
ಹೋಗಿ ಬಂದವಳು ಜಗದೀಶನ ಬಗ್ಗೆ ಕನಿಕರದ ಮಾತು ಅಂದಿದ್ದಳು. 
ಜಗದೀಶ ರಾತ್ರಿಯೆಲ್ಲ ಅನುರಾಧಳಿಗಾಗಿ ಕನವರಿಸುತ್ತಾನೆ. ಗುಟ್ಟಾಗಿ ಹಳೆ 
ಪ್ರೇಮ ಪತ್ರಗಳನ್ನು ಓದುತ್ತಾನೆ. ಎಷ್ಟೋ ಬಾರಿ ' ಆರತಿ ನಾನು ತುಂಬ 
ಕೆಟ್ಟವನು ' ಎನ್ನುತ್ತಾನೆ. ಆಗ ಅವನನ್ನು ಆರತಿಯೇ ಸಂತೈಸಬೇಕು. 
ಅವನದು ಮೂರುಕೋಣೆಗಳ ಮನೆ, ಹೊರಕೋಣೆಯ ಗೋಡೆಯ 
ಮೇಲೆ, ಟೇಬಲ್ ಮೇಲೆ ಅನುರಾಧ ಬಿಡಿಸಿದ ಕೆಲವು ಕಲಾಕೃತಿಗಳಿವೆ. 
ಬಂದವರಿಗೆಲ್ಲ ಅದನ್ನು ತೋರಿಸುತ್ತಾನೆ ಹೆಮ್ಮೆಯಲ್ಲಿ, ಒಳಕೋಣೆಯಲ್ಲಿ 
ಅನ ರಾಧಳ ವಿವಿಧ ಭಂಗಿಯ ಭಾವಚಿತ್ರಗಳು, ಅವಳನ್ನು ಗೌರವಿಸುವ, 
ಆರಾಧಿಸುವ ಭಾವ ಸ್ಪಷ್ಟವಾಗಿ ಕಾಣುತ್ತದೆ ಅವನಲ್ಲಿ, 

“ ಅಪ್ಪ , ಅನುವನ್ನು ನೀನು ಇಷ್ಟೊಂದು ಇಷ್ಟ ಪಡುತ್ತಿ : 
ಹೋಗಿ ಕರೆದುಕೊಂಡು ಬರಬಾರದೇ ?” ಒಮ್ಮೆ ಕೇಳಿದ್ದಳು ಆರತಿ. 
* ' ಯಾವ ಬಾಯಿಯಲ್ಲಿ ಅವಳನ್ನು ಬಾ ಎನ್ನಲಿ, ಆರತಿ ? ಅಥವಾ 
ನಾನೇ ಮಂದಾರಕ್ಕೆ ಹೇಗೆ ಹೋಗಲಿ ? ನನ್ನ ಸಂಶಯದ ಕಿಚ್ಚಿಗೆ 
ಅವಳನ್ನು ನೂಕಿ ಅಗ್ನಿ ಪರೀಕ್ಷೆಗೆ ಗುರಿಪಡಿಸಿದೆ. ಅವಳನ್ನು ಹಂಗಿಸಿದೆ. 
ನನ್ನಲ್ಲಿ ಯಾವ ಒಳ್ಳೆಯತನವಿದೆಯೆಂದು ಅವಳನ್ನು ಕರೆಯಲಿ ?” 

ಇದನ್ನೇ ಆರತಿ ತಾಯಿಯ ಬಳಿ ಬಂದು ಹೇಳಿದಾಗ ಅವಳು 
ಕೂಗಾಡಿದಳು, ರೇಗಾಡಿದಳು , ' ಪುರುಷರ ಮನಸ್ಸನ್ನು ನಂಬುವುದು 
ಕಷ್ಟ , ನಾಳೆ ಇನ್ನೊಮ್ಮೆ ನನ್ನಲ್ಲಿ ಸಂಶಯ ಬಂದರೆ ನಾನು ನಿಂತ ನೆಲವೂ 
ನನಗಾಗಿ ಬಾಯಿಬಿಡಲಾರದು' ಎಂದುಬಿಟ್ಟಳು. ಜಗದೀಶನಲ್ಲಿ ಸಂಧಾನಕ್ಕೆ 
ಅನುರಾಧಳೇ ತಯಾರಾಗಲಿಲ್ಲ . 
ಆ ಮತ್ತೊಮ್ಮೆ ಆರತಿ ಮದ್ರಾಸಿನಲ್ಲಿರುವಾಗಲೆ ಜಗದೀಶನ ಮನೆಗೆ 
ಅನಿರೀಕ್ಷಿತವಾಗಿ ಆಗಮಿಸಿದರು ಮಾಣಿಕ್ಯ ರಾವು . ಇಲ್ಲೇ ಹತ್ತಿರದ 
ಬಂಧುಗಳ ಮನೆಗೆ ಬಂದಾಗ ಜಗದೀಶನಿರುವುದು ತಿಳಿಯಿತಂತೆ , ಜಗದೀಶ 
ಮಗಳನ್ನು ಪರಿಚಯಿಸುತ್ತಿದ್ದಂತೆ ಮಾಣಿಕ್ಯ ರಾಮ ನಗುತ್ತ ಅವಳ 
ಹೆಗಲು ತಟ್ಟಿ ಹೋ , ಜೂನಿಯರ್‌ ಅನುರಾಧ ಅಲ್ಲವೇ ! ಏನಮ್ಮ 
ನಿನಗೂ ಪೇಂಟಿಂಗ್ , ಡ್ರಾಯಿಂಗ್ ಇತ್ಯಾದಿ ಆಸಕ್ತಿ ಇದೆಯೇ ಹ್ಯಾಗೆ ?? 

ಎಂದೂ ಕೇಳಿಕೊಂಡರು . 'ಎಲ್ಲಿ ಅನುರಾಧ ? ಅವಳನ್ನು ನೋಡದೆ 
ಇಪ್ಪತ್ತು ವರ್ಷ ಕಳೀತು. ಇವೆಲ್ಲ ಕೃತಿಗಳು... ಅವಳೇ ಬಿಡಿಸಿದ್ದಲ್ಲವೇ ?? 

* 'ಹೌದು, ಅನುರಾಧ ಈಗಲೂ ಪುಣೆಯಲ್ಲಿದ್ದಾಳೆ. ಅಲ್ಲೇ ಸೈಟು 
ತೆಗೆದು ಮನೆ ಕಟ್ಟಿಸಿಯಾಗಿದೆ. ನಿಮ್ಮ ಸ್ನೇಹಿತ ವರುಣಶಹ ನಾವು ಪುಣೆಗೆ 
ಹೋದಾಗ ನಯಾಪೈಸೆ ಸಹಾಯ ಮಾಡಲಿಲ್ಲ . ಈಗ ಇಡೀ ಕಲಾನಿಕೇತನ 
ಅನುರಾಧಳ ಹೆಸರಿಗೆ ಬರೆದು ಹಾಕಿದ್ದಾನೆ. ಇದೆಂತಹ ವಿಚಿತ್ರವೋ !? 

ಮಾಣಿಕ್ಯ ರಾಮು ಕಣ್ಣರಳಿಸಿದರು, 'ವಾಹ್ , ಕಲಾನಿಕೇತನವನ್ನು 
ಅನುರಾಧಳ ಹೆಸರಿಗೆ ಬರೆದು ಹಾಕಿದ್ದಾನೆಯೇ ? ಸರಿಯಾದ ಕೆಲಸ 
ಮಾಡಿದ | 

“ ಯಾಕೆ ಹಾಗೆ ಹೇಳೀರ ? ನೋಡುವವರ ಕಣ್ಣಿಗೆ ಚಂದ 
ಕಾಣುವುದಿಲ್ಲ .' 

'ನೋಡುವವರಿಗೇನು ಬರೀ ಹಾಳಾದ್ದು ನೋಡ್ತಾನೆ . ಜಗದೀಶ, 
ಅವನೊಬ್ಬ ತುಂಬಿದ ಕೊಡ, ಧನ - ಕನಕ, ರೂಪಸಿ ಹೆಂಡತಿ , ಮಕ್ಕಳು, 
ಯಾವುದಕ್ಕೂ ಕೊರತೆಯಿಲ್ಲದವ, ಕಲಾನಿಕೇತನ ಅನುರಾಧಳಿಗೆ ಬಿಟ್ಟು 
ಕೊಟ್ಟಂತೆ ತನ್ನ ಚಿತ್ರಗಳಿಂದ ಸಂಪಾದಿಸಿದ ಹಣವನ್ನೆಲ್ಲ ಬೇರೆ ಬೇರೆ 
ಕಲಾ ಕೇಂದ್ರಗಳಿಗೆ ಉದಾರವಾಗಿ ಕೊಟ್ಟುಬಿಟ್ಟಿದ್ದಾನೆ. ನಮ್ಮ ಕಾರ್ಕಳದ 
ಕಲಾಕೇಂದ್ರಕ್ಕೂ ಹತ್ತು ಸಾವಿರ ಕೊಟ್ಟಿದ್ದಾನೆ. ಗೊತ್ತೇ ನಿನಗೆ ?? 
- ಜಗದೀಶ ಬೆಪ್ಪನಂತೆ ನೋಡಿದ, ಮಾಣಿಕ್ಯ ರಾಮ ಅಂದರು . ನನ್ನ 
ಕಾಗದಕ್ಕೆ ಬೆಲೆ ಕೊಡದೆ ಆವತ್ತು ನಿಮಗೇನೂ ಸಹಾಯ ಮಾಡಲಿಲ್ಲ. 
ಎನ್ನುವ ವ್ಯಥೆ ವರುಣಶಹವನ್ನು ಕಾಡುತ್ತಿರಬೇಕು. ಅದನ್ನು ಈ ವಿಧದಲ್ಲಿ 
ತೀರಿಸಿರಬೇಕು. ನೀವು ಪುಣೆಗೆ ಹೋದೇಲೆ ಎರಡು ಬಾರಿ ಬೆಂಗಳೂರಿನಲ್ಲಿ 
ನಾವಿಬ್ಬರೂ ಸಂಧಿಸಿದ್ದೆವು. ಆಗೆಲ್ಲ ನಿನ್ನ ಮತ್ತು ಅನುರಾಧಳ ವಿಷಯ 
ಹೇಳುತ್ತಿದ್ದ , ನಿನ್ನ ಮೇಲೆ ಅವನಿಗೆ ತುಂಬ ಗೌರವವಿತ್ತು . ಎಂತಹ 
ಸಜ್ಜನ ವ್ಯಕ್ತಿ ! ಪಾಪ, ಸಣ್ಣ ಪ್ರಾಯದಲ್ಲಿ ಹಾರ್ಟ್ ಅಟ್ಯಾಕ್ 
ಆಗೋಯ್ತು. ಛೇ , ಮೊದಲೇ ತಿಳಿದಿದ್ದರೆ ನಾನೊಮ್ಮೆ ಅವನನ್ನು 
ನೋಡಿ ಬರಿದ್ದೆ .' 

ಅವರ ಕಣ್ಣಲ್ಲಿ ನೀರು ಜಿನುಗಿತ್ತು . ಜಗದೀಶನೂ ತಲೆ ತಗ್ಗಿಸಿದ್ದ , 
ಆ ರಾತ್ರಿ ತನ್ನ ಡೈರಿಯಲ್ಲಿ ಬಹಳ ಹೊತ್ತು ಏನನ್ನೋ ಬರೆದುಕೊಳ್ಳುತ್ತ 
ಹೋದ, 

ಆ ನೆನಪಿನಿಂದ ಅನುರಾಧಳ ಕಣ್ಣುಗಳು ಹನಿಗೂಡಿದವು. ಜಗದೀಶ 
ಇತ್ತೀಚೆಗೆ ತುಂಬ ಬದಲಾಗಿದ್ದಾನೆ ಎಂದು ಆರತಿಯ ಮಾತುಗಳಿಂದ 
ವೇದ್ಯವಾಗಿದೆ. ಅವನ್ನೇ ಇಂದಿನ ಕಾಗದದಲ್ಲಿ ಬರೆದಿದ್ದಾಳೆ ಆರತಿ : 

'ನೀವಿಬ್ಬರೂ ಒಂದಾಗಿ ಬಾಳಬೇಕೆಂದು ನಾನು ಆಶಿಸಿದ್ದೆ . ಆದರೆ 
ಅಮ್ಮ , ನೀನು ಅಪ್ಪನ ಮೇಲೆ ಮುನಿಸು ಹೆಚ್ಚಿಸುತ್ತ ಹೋದೆ. “ಒಮ್ಮೆ 
ಮುರಿದ ಮನಸ್ಸನ್ನು ಒಂದುಗೂಡಿಸುವುದು ಸಾಧ್ಯವೇ ” ಎಂದು ನನ್ನನ್ನೇ 
ಪ್ರಶ್ನಿಸಿದೆ. ಯಾಕಾಗಬಾರದು..... ಒಮ್ಮೆ ಕಲಕಿದ ನೀರು ತಿಳಿಯಾಗಲು 
ಸಾಧ್ಯವಿಲ್ಲವೇ ? 

- ' ಅಮ್ಮ , ಈಗ ನನ್ನ ವಿಷಯಕ್ಕೆ ಬರೋಣ. ಈ ಕಾಗದ ನಿನಗೆ 
ಅಚ್ಚರಿ, ಆಘಾತ ಎರಡನ್ನೂ ಕೊಟ್ಟಿತು. ಹೆಚ್ಚು ಕಡಿಮೆ ನಿನ್ನ ಕಥೆಯ 
ಪುನರಾವರ್ತನೆಯಾದಂತೆ ಇದೆ, ನಾನಿಟ್ಟ ಹೆಜ್ಜೆಯ ಹೊಸ ಜೀವನದ 
ಉಗಮ , ನೀನು ಯಾವಾಗಲೂ ಹೇಳುತ್ತಿದ್ದೆ , “ ಆರತಿ, ಯಾರದೇ ಪ್ರೇಮ 
ಪಾಶಕ್ಕೆ ಬಲಿ ಬೀಳಬೇಡ, ಕುರುಡು ಪ್ರೇಮದಲ್ಲಿ ಬದುಕನ್ನು ದುರಂತ 
ಮಾಡಿಕೊಳ್ಳಬೇಡ. ನಿನಗೆ ಯೋಗ್ಯ ಹುಡುಗನನ್ನು ನೋಡಿ ಮದುವೆ 
ಮುಗಿಸಿಬಿಟ್ಟರೆ ನನ್ನ ಭಾರ ಕಳೆಯಿತು, ” ಅತ್ತ ಅಪ್ಪ ಹೇಳುತ್ತಿದ್ದ ದೂ 
ಇದನ್ನೇ , “ ಅತ್ಯುತ್ತಮ ಸಂಬಂಧಕ್ಕಾಗಿ ಪ್ರಯತ್ನಿಸುತ್ತಿದ್ದೇನೆ. ನಿನ್ನ ಭಾವಿ 
ಪತಿ ಎಂಜನೀಯರ್‌ನಾಗಬೇಕೇ ? ಡಾಕ್ಟರ್‌ನೇ ?” ಎಂದೂ ಕೇಳು 
ತಿದ್ದರು. ನಿಮ್ಮಿಬ್ಬರ ಆಸೆ - ಆಕಾಂಕ್ಷೆಗಳ ಗೋರಿಯ ಮೇಲೆ ನನ್ನ ಮನೆ 
ಕಟ್ಟಿದ್ದೇನೆ ಕ್ಷಮಿಸು ಅಮ್ಮ , ನಿಮ್ಮನ್ನು ನೋಯಿಸುವಉದ್ದೇಶ ನನ್ನ 
ದಲ್ಲ. ತಾಯಿಯ೦ತೆ ಮಗಳು ಎಂದು ನೀನು ಹೇಳಬಹುದು. ಆದರೆ 
ಯಾರ ಅನುಕರಣೆ, ಒತ್ತಾಯ , ಪರಿಸರ ಪ್ರಭಾವವಿಲ್ಲದೆ ತಾವಾಗಿಯೇ 
ಹೆಣ್ಣು ಗಂಡಿನ ನಿಗೂಢ ಸಂಬಂಧಗಳು ಜರುಗಿಹೋಗುತ್ತವೆ. 

' ನನ್ನ ಶಾಲಾ ದಿನಗಳಲ್ಲಿ, ಕಾಲೇಜು ಜೀವನದಲ್ಲಿ ಸಹಪಾಠಿಯಾದ 
ವನು ನರೇ೦ದ್ರ . ನಮ್ಮಿಬ್ಬರಲ್ಲಿ ಬೆಳೆದ ಸ್ನೇಹ ಪ್ರೀತಿಗೆ ತಿರುಗಿದಾಗ 
ಮದುವೆಯಾಗಲು ನಿರ್ಧರಿಸಿದೆವು. ನರೇಂದ್ರನ ತಂದೆ ತಾಯಿ ಆಗರ್ಭ 
ಶ್ರೀಮಂತರು , ಸ್ವಂತದ ಮನೆಯಿದೆ. ಊದುಬತ್ತಿ ಫ್ಯಾಕ್ಟರಿ ಇದೆ. 
ಸುಸಂಸ್ಕೃತ ಜನರು. ಆದರೆ ನಮ್ಮ ಮದುವೆಗೆ ನರೇಂದ್ರನ ತಂದೆ ತಾಯಿ , 
ಬಂಧುವರ್ಗದವರಿಗಾರಿಗೂ ಒಪ್ಪಿಗೆಯಿಲ್ಲ ಎಂದು ಹೇಗೋ ತಿಳಿದು 
ಕೊಂಡೆವು. ನೀನೂ , ಅಪ್ಪನೂ ಪ್ರೇಮವಿವಾಹವನ್ನು ವಿರೋಧಿಸುವವರು . ಆ 

ಬೇರೆ ಘರ್ಷಣೆ ಬೇಡವೆಂದು ಗುಟ್ಟಾಗಿ ನಿನ್ನೆ ರಿಜಿಸ್ಟರ್ ಮದುವೆ ಮಾಡಿ 
ಕೊ೦ಡೆವು. 

ಈ ಬಗ್ಗೆ ವಿವರ ಬರೆದು ನಿನ್ನ ತಲೆ ಕೊರೆಯುವುದಿಲ್ಲ . ತಾ ...... 
ಸಂಜೆ ಅಂದರೆ ಈ ಕಾಗದ ನಿನಗೆ ಸಿಕ್ಕಿದ ದಿನ ಸಾಯಂಕಾಲ ಹೋಟೆಲ್ 
ನವನೀತದಲ್ಲಿ ಸಣ್ಣ ಟೀ ಪಾರ್ಟಿ ಇರಿಸಿಕೊಂಡಿದ್ದೇವೆ. ನಮ್ಮ ನಿಲುವು 
ನಿನಗೆ ಒಪ್ಪಿಗೆಯಾದರೆ ಬಂದು ಆಶೀರ್ವದಿಸಿ ಹೋಗು, ಬರಲಿಲ್ಲವಾದರೆ 
ನಿನ್ನಿಂದ ಕ್ಷಮೆಯಿಲ್ಲ ಎಂದು ತಿಳಿಯುತ್ತೇವೆ. ಸಂಜೆ ನನ್ನ ನಿನ್ನ ಭೇಟಿ, 

ಇತಿ ನಿನ್ನ 
ಆರತಿ . ' 


ನಿಟ್ಟುಸಿರಿನೊಂದಿಗೆ ಕಾಗದ ಕೈಯಿಂದ ಜಾರಿ ತೊಡೆ ಮೇಲೆ ಉರು 
ಳಿತು . ಇದೇ ತೊಡೆ ಮೇಲೆ ಆಡಿ ನಲಿದ ಮಗಳಿಗೆ ಪ್ರಾಯ ಬಂದಾಕ್ಷಣ 
ಏನು ಸೊಕ್ಕು , ತನಗೆ ತಿಳಿಸದೆ ಮುಂದುವರಿದಿದ್ದಾಳೆ, ಪ್ರೀತಿ-ಪ್ರೇಮ 
ಎನ್ನುವುದು ಅರ್ಥವಿಲ್ಲದ ಮಾತುಗಳಾದರೂ ಅನುರಾಗ ಬಂಧನದಲ್ಲಿ 
ಅದಕ್ಕೆ ಬಹುದೊಡ್ಡ ಬೆಲೆ , ಅರ್ಥೈಸಿಕೊಂಡವರು ಮಾತ್ರ ಗುರುತಿಸ 
ಬಲ್ಲರು . ಆರತಿ ಹಾದಿ ತಪ್ಪದಂತೆ ತಾನಷ್ಟು ಜಾಗ್ರತೆ ವಹಿಸಿದರೂ ಹಕ್ಕಿ 
ಬೇರೆ ಹಾದಿಯಿಂದ ಓಡಿಹೋಗಿದೆ . ಮತ್ತೆ ಅದೇ ಹಳೆರಾಗ, 

ಅನುರಾಧಳಿಗೆ ಮಗಳಲ್ಲಿ ತಪ್ಪು ಕಾಣಿಸಲಿಲ್ಲ. ಯಾಕೆಂದರೆ ಅದೆಲ್ಲ 
ಇಪ್ಪತ್ತರೊಳಗಿನ ವಯಸ್ಸಿನ ದೋಷ ಅಥವ ಪ್ರಭಾವ ! ಆ ನಿರ್ಮಲ 
ಹೃದಯದಲ್ಲಿ ಮೀಂಟುತ್ತಿರುವ ಹೊಸ ರಾಗದಲ್ಲಿ ಅಪಸ್ವರ ಏಳದಂತೆ, 
ನೋವಿನಲೆಗಳು ಬಾಧಿಸದಂತೆ ಹಿರಿಯಳಾದ ತಾನು ಸಹಕಾರ ಕೊಡ 
ಬೇಕು. ತಾನು, ಜಗದೀಶ ಪ್ರೇಮದ ಕುರುಡಿನಲ್ಲಿ ಮೈಮರೆತಾಗ ರೊಚ್ಚಿ 
ಗೆದ್ದ ತಮ್ಮ ಹೆತ್ತವರು, ಬಂಧು - ಬಾಂಧವರು ಈ ಹೊಸ ಬದಲಾವಣೆ 
ಒಪ್ಪದೆ ಶಾಪ ಹಾಕಿದ್ದರು. ಇವತ್ತಿಗೂ ತನಗೆ ತವರು ಮನೆಯ ತಂಪಿನ 
ನೆರಳಿಲ್ಲ, ತನ್ನ ಸ್ಥಿತಿ ಆರತಿಗೆ ಬರಬಾರದು . ನರೇಂದ್ರ ಯಾವ ಜಾತಿಯ 
ವನೇ ಆಗಿರಲಿ , ಎಂತಹವನೇ ಇರಲಿ , ಇನ್ನು ತನ್ನ ಅಳಿಯ , ಮಂದಾರ 
ಅವರಿಬ್ಬರಿಂದ ನಗಬೇಕು, ಹೊಸಹೂವನ್ನು ಅರಳಿಸಬೇಕು, ಇಂದು 
ಸಂಜೆ ನವನೀತ ಹೋಟೆಲ್‌ನಲ್ಲಿ ಟೀ ಪಾರ್ಟಿ, ತನಗಾಗಿ ಕಾದಿರುತ್ತಾಳೆ 
ಆರತಿ , 

ಅವಳು ವೃತ್ತಪತ್ರಿಕೆಯನ್ನು ಮತ್ತೆ ಕೈಗೆತ್ತಿಕೊಂಡಳು . ನಾವು 
ವಿವಾಹವಾಗಿದ್ದೇವೆ' ಶೀರ್ಷಿಕೆಯ ಕೆಳಗೆ ಅಚ್ಚಾದ ನರೇಂದ್ರ ಮತ್ತು 
ಆರತಿಯ ಭಾವಚಿತ್ರಗಳು ತನಗೆ ತೀರ ಪರಿಚಿತ ಎಂದೆನಿಸಿತು. ನರೇಂದ್ರನ 
ನಗುವ ಆಕರ್ಷಕ ಕಣ್ಣುಗಳನ್ನು ಆತ್ಮೀಯವಾಗಿ ಬಿಟ್ಟಿಸಿ ಅಲ್ಲಿಂದೆದ್ದಳು. 
ಸಂಜೆ ನವನೀತಕ್ಕೆ ತೆರಳಿ ಅವರಿಬ್ಬರ ಸಂತೋಷದ ಪಾರ್ಟಿಯಲ್ಲಿ ತಾನೂ 
ಭಾಗಿಯಾಗಬೇಕು. ಆನಂತರ ತುಂಬು ಹೃದಯದಿಂದ ಅವರಿಬ್ಬರನ್ನೂ 
ಮತ್ತೆ ಮಂದಾರಕ್ಕೆ ಕರೆತರಬೇಕು. 

ಈ ಆಲೋಚನೆಯಿಂದ ಈವರೆಗೆ ಕವಿದಿದ್ದ ಮೋಡ ಚದುರಿದಂತೆ 
ದ್ವಿಗುಣಗೊಂಡಿತು ಉತ್ಸಾಹ. ಮೊದಲು ಮುಖ ತೊಳೆದು ಕುಂಕುಮ 
ಇರಿಸಿಕೊಳ್ಳುತ್ತಿದ್ದಾಗ ತಲೆಯಲ್ಲಿ ಮಿಂಚುತ್ತಿದ್ದ ಬೆಳ್ಳಿ ಕೂದಲೊಂದು 
ನಕ್ಕಿತು. “ ಓ .. ಅಳಿಯ ಬಂದ ಸಂಭ್ರಮ . ಅದೇ ನಾನೀಗ ಮುದುಕಿ 
ಅತ್ತೆಯಾದೆ !' ನಕ್ಕವು ಕಣ್ಣುಗಳು , ತನಗಾಗಿ ಏನೋ ಒಂದಿಷ್ಟು 
ಮಧ್ಯಾಹ್ನದಊಟದ ವ್ಯವಸ್ಥೆ ಮಾಡಿ ಆರತಿಯ ಕೋಣೆಗೆ ಬಂದಳು . 
ಅವಳ ಕೈಯಿಂದಲೇ ಹಾಳುಗೆಡವಿದ ಕೋಣೆ ಇನ್ನು ನೂತನ ಮದು 
ಮಗಳಿಗಾಗಿ ಶೃಂಗರಿಸಬೇಡವೇ ! 

ತೆರೆದ ಕಿಟಕಿ ಬಾಗಿಲುಗಳಿಗೆ ಅದೋ ಹೊಸ ಪರದೆಯ ಅಂದ. 
ಬಾಡಿ ಕಪ್ಪಿಟ್ಟ ಹೂದಾನಿಯಲ್ಲಿ ಹೊಸ ಹೂವುಗಳ ರಾಶಿಯ ಚೆಂದ, 
ಇಲ್ಲಿ ನೆಲದ ಮೇಲೆ ಮೆತ್ತನೆಯ ಹಾಸು , ಮಂಚದ ಮೇಲೆಶುಭ 
ವಸ್ತ್ರಗಳ ಸೊಗಸು . ಗೋಡೆಯ ಮೇಲೆ ಅವಳು ಬಿಡಿಸಿದ ಎರಡು 
ಚಿತ್ರಗಳು . ಒ೦ದು ರೆಕ್ಕೆ ಬಿಟ್ಟು ಕುಣಿಯುತ್ತಿರುವ ನವಿಲು, ಇನ್ನೊಂದು 
ಬಾನಲ್ಲಿ ಹಾರುವ ಜೋಡಿ ಹಕ್ಕಿಗಳು, ಮಲೆಯಲ್ಲಿ ಮುಂಬಯಿ 
ಆರ್ಟ್ಸ್ ಗ್ಯಾಲರಿಯವರು ಕೊಟ್ಟ ಕಂಚಿನ ಅರ್ಧನಾರೀಶ್ವರ, ಕಪಾಟಿನ 
ಮೇಲೆ ಆರತಿಯ ಬಾಲ್ಯ ಕಾಲದಲ್ಲಿ ತೆಗೆದ ಒಂದು ಭಾವಚಿತ್ರ , ರಾತ್ರಿ 
ಆರತಿ ಬಂದಾಗ ತನ್ನ ಕೋಣೆನೋಡಿದಂಗಾಗಬೇಕು. ಹಾಗೆ ಆ ರೀತಿ 
ಸಜ್ಜುಗೊಂಡಿತುಕೋಣೆ. 

ಫಕ್ಕನೆ ಅವಳಿಗೆ ದಿನಪತ್ರಿಕೆಯ ಹಾಸಿಗೆಯ ಮೇಲೆ ತೋಳುಗಳೇ 
ತಲೆದಿಂಬಾಗಿ ತಾನೂ , ಜಗದೀಶನೂ ಕಳೆದ ಮೊದಲ ಕೆಲವು ರಾತ್ರೆಗಳ 
ನೆನಪಾಗಿ ಕಚಗುಳಿಯಿಟ್ಟಂತಾಗಿ ನಕ್ಕಳು ತನ್ನಲ್ಲೇ , ಸಜ್ಜುಗೊಂಡ 
ಕೋಣೆಯಲ್ಲಿ ಸಂಜೆ ಅರಳಲಿದ್ದ ಜಾಜಿ ಮೊಗ್ಗುಗಳನ್ನು ತಂದು ಬಿಡಿಸಿಟ್ಟು 

ಬಾಗಿಲು ಮುಚ್ಚಿ ಹೊರಬಂದಳು . 

ಆರತಿಗಾಗಿ ಏನಾದರೂ ಉಡುಗೊರೆಕೊಡಬೇಡವೇ ? ಸೀರೆಯೇ ? 
ಚಿನ್ನವೇ ? ಆರತಿಗೆ ಅವೆರಡೂ ಇಷ್ಟವೇ , ಎರಡನ್ನೂ ತೆಗೆದುಕೊಂಡು 
ಹೋಗಲಾ ? ಅನುರಾಧ ಯೋಚಿಸುತ್ತಿದ್ದಂತೆ ಹೊರ ಬಾಗಿಲಿನಲ್ಲಿ ಧ್ವನಿ 
ಯಾಯಿತು. 

( ಅನು ಆಂಟೀ , ನಿನಗೆಫೋನ್ ಬಂದಿದೆ.' 

ಈ ಹೊತ್ತಿನಲ್ಲಿ ಯಾರು ಫೋನ್ ಮಾಡುವವರು ? ಹೃದಯ 
ಹೊಡೆದುಕೊಂಡಿತು. ಆರತಿಯ ಪರಿಚಯದವರು ಇಲ್ಲಿ ಬಹಳಷ್ಟು 
ಜನರಿದ್ದಾರೆ. ಇಲ್ಲೇ ಹುಟ್ಟಿ ಬೆಳೆದ ಹುಡುಗಿಗೆ ಸ್ನೇಹಿತೆಯರೂ ಅಧಿಕ . 
ವೃತ್ತ ಪತ್ರಿಕೆ ಹೊರಡಿಸಿದ ಅವಳ ಸುದ್ದಿಯ ನಿಜ ಅರಿಯಲು, ವಿವರ 
ಕೆಣಕಲು ಯಾರೋ ಪರಿಚಿತರು ಫೋನ್ ಮಾಡಿರಬೇಕು ? ತನಗೇನು 
ಹೆದರಿಕೆಯೇ ? ಆರತಿಯ ಕ್ರಮ ಒಪ್ಪಿದ್ದೇನೆಂದು ನಗುನಗುತ್ತ ಎಲ್ಲರಿಗೂ 
ಉತ್ತರಿಸುವುದು ತನ್ನ ಕೆಲಸ, 

ನೆರಮನೆಗೆ ಬಂದು ಫೋನ್ ಎತ್ತಿಕೊ೦ಡಾಕ್ಷಣ ಅತ್ತ ಕಡೆಯಿಂದ 
ಕೇಳಿದ್ದು ಗಂಡಸಿನ ಧ್ವನಿ, ಶುದ್ಧವಾದ ಹಿಂದಿಯಲ್ಲಿ ಸ್ಪಷ್ಟ ಮಾತುಗಳು. 

' ನಮಸ್ತೆ ಅನುರಾಧ ಬೆಹನಜೀ ನೀವು ಆರತಿಯ ತಾಯಿ 
ಯಲ್ಲವೇ ?' 

' ಹೌದು, ನೀವು ? 

' ನಾನು ಮನೋಹರ ಪ್ರಸಾದ್ , ನಮ್ಮ ನರೇಂದ್ರನ ತಂದೆ. 
ನಿಮ್ಮ ಮಗಳು ಆಗತಿಯ ಮದುವೆಯಾದ ವಿಷಯ ತಿಳಿಯಿತೇ ?? 

( ಈಗ್ತಾನೆ ಪೇಪರಿನಲ್ಲಿ ನೋಡಿದೆ' ನಡುಗಿತು ಅವಳ ಸ್ವರ. 

“ ಹ ... ನಮಗೂ ಆಗಲೇ ತಿಳಿಯಿತು. ಅನಂತರ ನರೇಂದ್ರ 
ನಿಂದ ಫೋನ್ ಬಂತು , ನೀವೇನೇ ಹೇಳಿ, ಈಗಿನ ಮಕ್ಕಳು ಹಿರಿಯರನ್ನು 
ಕೇಳುವುದಿಲ್ಲ . ಎಲ್ಲಾ ತಮ್ಮಿಚ್ಛೆಯಂತೆ ನಡೀ ಬೇಕು, ಈ ಮದುವೆ 
ನಿಮಗೆ ಒಪ್ಪಿಗೆಯಿರಲಿಕ್ಕಿಲ್ಲ .' 
- ಅನುರಾಧ ಅನುಮಾನಿಸಿದಳು . ಇಲ್ಲ ಎನ್ನಲೇ . ಹೌದು 
ಎನ್ನಲೇ , ಗಂಡಸಿನ ಮಾತುಗಳು ಕಠಿಣವಾಗಿರಲಿಲ್ಲ . ತೀರ ಆತ್ಮೀಯರ 
ಸ್ನೇಹದ ಸವಿನುಡಿಗಳಂತಿವೆ . 

- ' ನನಗೆ ಗೊತ್ತು ಅನುರಾಧ ಬೆಹನಜಿ, ನೀವಿದನ್ನು ಒಪ್ಪಲಿಕ್ಕಿಲ್ಲ 
12 

ಎಂದು . ನಮಗೂ ಅಷ್ಟು ಇಷ್ಟವಿಲ್ಲ . ಆದರೆ ಮಗ ಒಪ್ಪಿಕೊಂಡಿ 
ದ್ದಾನೆ ಎಂದೇಲೆ ನಾವುಗಳು ತಲೆಬಾಗಲೇ ಬೇಕು. ನಮ್ಮ ನರೇಂದ್ರನಿಗೆ 
ಒಳ್ಳೆಯ ಮುತ್ತು ಸಿಕ್ಕಿದೆ ಎಂದುಕೊಳ್ಳಲೇ ?' . 

' ಖಂಡಿತವಾಗಿ ! ನಮ್ಮ ಆರತಿಗೂ ಅನರ್ಥ್ಯರತ್ನ ದೊರೆಯಿತೆಂದು 
ಸಂತೋಷಪಡೈನೆ.' 

' ಇವತ್ತು ಸಂಜೆ ಹೋಟೆಲ್ ನವನೀತ್ ದಲ್ಲಿ ಟೀ ಪಾರ್ಟಿ ಇಟ್ಟು 
ಕೊಂಡಿದ್ದಾರೆ. ಅಲ್ಲಿಗೆ ನಾನು , ನರೇಂದ್ರನ ತಾಯಿಯೂ ಬಂದು 
ಅವರನ್ನು ಆಶೀರ್ವದಿಸಿ ರಾತ್ರೆ ನಮ್ಮಲ್ಲಿಗೆ ಕರೆದೊಯ್ಯುತ್ತೇವೆ. ಇವತ್ತು 
ರಾತ್ರೆಯೇ ಸೊಸೆಯನ್ನು ಮನೆತುಂಬಿಸಿಕೊಳ್ಳೋಣಎಂದು ನನ್ನ ಆಸೆ.' 

ಫೋನ್ ಹಿಡಿದ ಕೈ ಕಂಪಿಸಿತು ಸಂತೋಷದಿಂದ, 'ಮದುಮಕ್ಕಳ 
ಶುಭ ಮಿಲನದ ರಾತ್ರೆ ನಮ್ಮ ಮನೆಯಲ್ಲಾಗಲಿ ಎಂದುಕೊಂಡಿದ್ದೆ . 
ಆದರೆ ಈಗ ನೀವೇ ಕರೆದೊಯ್ಯಲು ಸಿದ್ಧರಾಗಿದ್ದೀರಿ... ಬಹಳ ಸಂತೋಷ. 
ಇನ್ನೇಲೆ ಆರತಿ ನಿಮ್ಮ ಮಗಳು . ನಾನೂ ಸಾಯಂಕಾಲ ನವನೀತಕ್ಕೆ 
ಬರಲಿದ್ದೇನೆ. ಅಲ್ಲೇ ಹಿರಿಯರಾದ ನಮ್ಮ ನಿಮ್ಮ ಭೇಟಿಯಾಗಲಿ, 
ಕಿರಿಯರ ಒಲವನ್ನು ಮುಕ್ಯ ಮನದಿಂದ ಹಿರಿಯರಾದ ನಾವುಗಳು ಸ್ವೀಕರಿ 
ಸೋಣ, ಅಲ್ಲವೇ ? 

“ಓಕೆ, ನಿಮಗಾಗಿ ಕಾರು ಕಳುಹಿಸಲೇ ?? 
* ಬೇಡ. ಥ್ಯಾಂಕ್ಸ್ .' 

ಫೋನ್ ಕೆಳಗಿರಿಸಿದವಳಿಗೆ ಸಂತೋಷದಿಂದ ರೆಕ್ಕೆ ಬಿಚ್ಚಿ ಹಾರಿದ 
ಅನುಭವ , ಮನೋಹರ ಪ್ರಸಾದರ ಮಾತುಗಳು ಗುಣುಗುಡುತ್ತಿವೆ 
ಕಿವಿಗಳಲ್ಲಿ, ಅಬ್ಬರವಿಲ್ಲದ ಅವರ ಶಾಂತ ಧಾಟಿಯಲ್ಲಿ ಎಷ್ಟೊಂದು 
ಭರವಸೆ , ಎಷ್ಟೊಂದು ಕಳಕಳಿ , ಆತ್ಮೀಯತೆ ! ' ನಮ್ಮ ನರೇಂದ್ರನಿಗೆ 
ಒಳ್ಳೆಯ ಮತ್ತು ಸಿಕ್ಕಿದೆ ಎಂದು ಕೊಳ್ಳಲೇ ?' ಈ ಸಮಯದಲ್ಲಿ 
ಜಗದೀಶ ತನ್ನ ಬಳಿ ಇರಬಾರದಿತ್ತೇ ? ಅವನಿದ್ದಿದ್ದರೆ ಇಂದಿನ ಸಮಾ 
ರಂಭದ ಕಳೆಯೇ ಬೇರೆ. 


20 


ಮನೆಗೇಟು ತೆರೆದು ಬರುತ್ತಿದ್ದಂತೆ ಗಕ್ಕನೆ ನಿಂತುಬಿಟ್ಟಳು. ಕಣ್ಣ ರೆಪ್ಪೆ 
ಗಳು ಪಟಪಟನೆ ಹೊಡೆದುಕೊಂಡವು. ದೃಷ್ಟಿ ಹರಿಯಿತು ರಸ್ತೆ ಮತ್ತೆ , 

ಹೊಸಫಿಯೆಟ್ ಕಾರು ! ಈ ವರ್ಷದ ಮಾಡೆಲ್ ! ಅಲ್ಲಿಂದ ಬಾಗಿಲ 
ಚಲಿಸಿದ ದೃಷ್ಟಿ ಅಲ್ಲೇ ತಟಸ್ಥವಾಗಿಹೋಯಿತು. ದೀರ್ಘ ನಿರೀಕ್ಷೆಯ 
ನಂತರ ತಟಸ್ಥ ಭಾವ ತಳೆಯುವ ಹೊತ್ತಿಗೆ ಅನಿರೀಕ್ಷಿತವಾಗಿ ಬಂದವನು . 
ಆವತ್ತು ನ್ಯಾಯಾಲಯದಲ್ಲಿ ಎರಡನೇ ಬಾರಿನೋಡಿದ್ದು ಕೊನೆ. ಅನಂತರ 
ಐದು ವರ್ಷಗಳೇ ಕಳೆದಹೋಗಿವೆ. ಈ ಐದು ವರ್ಷಗಳಲ್ಲಿ ಸರಿಯಾದ 
ಆರೈಕೆ ಮಾಡುವವರಿಲ್ಲದೆಯೋ ಅಥವಾ ವಾರ್ಧಕ್ಯ ಕಾಲಿರಿಸಿದ ಸಾಕ್ಷಿ 
ಯಾಗಿಯೋ ಅವನ ಶರೀರ ಕ್ಷೀಣವಾಗಿದೆ, ಬಡವಾಗಿದೆ. ಮುಖ ಸುಕ್ಕು 
ಗಟ್ಟಿದೆ, ಅರೆವಾಸಿ ಬೆಳ್ಳಗಾದ ತಲೆಗೂದಲು , ಅನುರಾಧ ನೋಡಿದಳು. 
ಬೆರಗಾದವಳಂತೆ , ಇವತ್ತೆಲ್ಲ ಯಾರ ನೆನಪು ಅತಿಯಾಗಿ ಬಾಧಿಸಿತೋ ಅವ 
ನನ್ನು ಈ ಹೊತ್ತಿನಲ್ಲಿ ನೋಡಿದಾಗ ಮನ ಅರಳುವ ಬದಲು ಸ್ವಲ್ಪ ಕೆರಳಿ 
ಗಲಿಬಿಲಿಯಿಂದಾಗಿ ನಸು ಕೋಪತರಿಸಿತು . ಮುಖದಲ್ಲಿ ನಗು ಮೂಡ 
ಲಿಲ್ಲ. ಮಾತುಗಳು ಬಿರಿಯಲಿಲ್ಲ . ಅವನ ಬದಿಯಿಂದ ಹಾದು ಬಾಗಿಲು 
ತೆರೆದು ಸೀದಾ ತನ್ನ ಡ್ರಾಯಿಂಗ್ ಕೋಣೆಗೆ ಹೊರಟುಹೋದಳು . 

- ಹಿಂದಿನಿಂದಲೆ ಕಾಲ ಹೆಜ್ಜೆಯ ಸಪ್ಪಳ, ಡ್ರಾಯಿ ೦ಗ್ ಕೋಣೆಯ 
ಬಾಗಿಲಲ್ಲಿ ಕಾದು ನಿಂತಂತೆ , “ ಅನು ! ನೀನು ಕರೆಯದೆ ನಿನ್ನ ಜಗದೀಶ 
ಒಳಗೆ ಬಂದಿದ್ದಾನೆ. ನಿನ್ನೆ ರಾತ್ರಿ ಆರತಿ ಮದ್ರಾಸಿಗೆ ಫೋನ್ ಮಾಡಿ 
ಎಲ್ಲಾ ವಿಷಯ ತಿಳಿಸಿದಳು ' ನೇರವಾಗಿ ವಿಷಯಕ್ಕೆ ಬಂದ, “ ಇವತ್ತು 
ಸಂಜೆ ನವನೀತ ಹೋಟೆಲ್‌ನಲ್ಲಿ ಸಾಧ್ಯವಾದರೆ ನಮ್ಮನ್ನು ಭೇಟಿಯಾಗು 
ಅಂದಳು . ಫೋನ್ ಸಿಕ್ಕಿದಾಕ್ಷಣ ಏನೊಂದೂ ತೋಚಲಿಲ್ಲ . ಸೀದಾ 
ಮದ್ರಾಸಿನಿಂದ ಹೊರಟು ಬಂದೆ, ನಾವೀಗ ಏನು ಮಾಡೋಣ? ' 

“ ಅನು !' ಅದೇ ಹಿಂದಿನ ಪ್ರೀತಿ ತುಂಬಿದ ಕಳಕಳಿಯ ಕರೆ 
“ ನಾನೇನು ಮಾಡಲಿ ?” ಎನ್ನಲಿಲ್ಲ . ' ನಾವೇನು ಮಾಡೋಣ' ಎಂಬ 
ಪ್ರಶ್ನೆ ! ಆರತಿ ಅವನಿಗೆ ತಿಳಿಸಿದ್ದು ರಿಜಿಸ್ಟರ್ ಮದುವೆಯ ನಂತರ ಸುದ್ದಿ 
ತಿಳಿದಾಕ್ಷಣ ಮದ್ರಾಸಿನಿಂದ ಹೊರಟು ಬಂದಿದ್ದಾನೆ ಕಾರಿನಲ್ಲಿ ನೇರವಾಗಿ 
ಮಗಳನ್ನು ನೋಡಬಹುದಿತ್ತು . ಬಂದದ್ದು ಅನುರಾಧಳ ಬಳಿಗೆ, ಮಂದಾ 
ರಕ್ಕೆ ! ನಾವೀಗ ಏನು ಮಾಡೋಣ? ಎಂದು ಕೇಳಲು , ತನ್ನ ಸ್ವಂತ 
ನಿರ್ಧಾರದಂತೆ ಮುಂದುವರಿಯಲಿಲ್ಲ . ಅವಳ ನಿರ್ಧಾರ ಕೇಳುವ ಆತುರ , 
ಅವನ ಮನಸ್ಸಿನಿಂದ ಅವಳಿನ್ನೂ ಮರೆಯಾಗಲಿಲ್ಲ. ಅವಳು ಕರೆಯದೆ 
“ ಮಂದಾರ' ಪ್ರವೇಶಿಸುವ ಸಲುಗೆ ಇನ್ನೂ ಉಳಿದಿದೆ ಅವನಲ್ಲಿ, ಅದು 

ಅವಳಿಗೆ ಪ್ರಿಯವಾಯಿತು. ತನ್ನ ವನೇ ಇವನು ಎನ್ನುವಷ್ಟು ಇಷ್ಟ 
ವಾಯಿತು. ಆದರೆ ಹಾಗೆಂದು ಆ ಕ್ಷಣದಲ್ಲಿ ಹೇಳಲಾರದ ನಿಂತಲ್ಲಿಂದ ಉತ್ತ 
ರಿಸಿದಳು . 

( ಆಡಲು, ಮಾಡಲು ಇನ್ನೇನೂ ಉಳಿದಿಲ್ಲ. ಎಲ್ಲಾ ಮಗಳು ನಿಶ್ಚ 
ಯಿಸಿದ್ದಾಳೆ. ಇದೋ ಇವತ್ತಿನ ವೃತ್ತ ಪತ್ರಿಕೆ , ಅಳಿಯನನ್ನು ಕಣ೦ಬ - 
ನೋಡಿಕೋ !” 

ವೃತ್ತ ಪತ್ರಿಕೆ ಕೈಗೆ ಬಂದಿತು, “ ಆರತಿ ಹೀಗೇಕೆ ಮಾಡಿದಳು ?? 

“ ನನಗೆ ತಿಳಿಯದು. ನೀನೀಗ ಅವಳನ್ನು ಹುಡುಕಿಕೊಂಡು ಬಂದಿ 
ದೀಯ, ಅವಳೆಲ್ಲಿ ಸಿಗ್ತಾಳೆ ?? | 

“ಎಲ್ಲಿದ್ದಾಳಂತೆ ?? 
- ' ನನಗೇನು ಗೊತ್ತು ? ಇವತ್ತು ಸಂಜೆ ನಮ್ಮ ಭೇಟಿಯೆಂದು ಬರೆ 
ದಿದ್ದಾಳೆ. ಅವಳ ಕಾಗದ ಇಲ್ಲಿದೆ, ಓದಿನೋಡು. ಈಗ್ತಾನೆ ನರೇಂದ್ರನ 
ತಂದೆಯ ಫೋನ್ ಬಂದಿತ್ತು . ಅವರು ಆರತಿಯನ್ನು ಸೊಸೆಯಾಗಿ ಸ್ವೀಕರಿ 
ಸಿದ್ದಾರೆ. ಸದ್ಯ ನಮಗೇನೂ ಭಾರವಿಲ್ಲ .' ಫೋನ್‌ನಲ್ಲಿ ಮನೋಹರ 
ಪ್ರಸಾದ ಹೇಳಿದುದನ್ನೆಲ್ಲ ಅರುಹಿದಳು ಅವನಿಗೆ 

ಅಷ್ಟು ಮಾತು ಸಾಕಾಯಿತು. ಜಗದೀಶ ಸಮಾಧಾನದ ನೀಳ 
ಉಸಿರು ತೆಗೆದ, ಅನು , ನನಗಂತೂ ಆರತಿಯಲ್ಲಿ ತಪ್ಪುಗಳು ಕಾಣಿಸಲಿಲ್ಲ. 
ತನ್ನ ಅಭಿರುಚಿಗೆ ತಕ್ಕುದನ್ನು ಆಯ್ಕೆ ಮಾಡಿಕೊಂಡಳು. ಸದ್ಯ ನಮ್ಮಿಬ್ಬರ 
ಪ್ರಾರಂಭದ ದಿನಗಳ ಸ್ಥಿತಿ ಆವಳಿಗೆ ಬರಬಾರದು . ಅವಳ ಹಾದಿಯಲ್ಲಿ ಕಲ್ಲು 
ಮುಳ್ಳಿರಬಾರದು.' 

' ನಿಜ, ನನಗೂ ಅದೇ ಆಸೆ. ನೀನೆಲ್ಲಿ ಅವಳನ್ನು ದೂರ 
ಮಾಡ್ತಿಯೋ ಎಂದು ಹೆದರಿದ್ದೆ . ಅತ್ತ ಅಲ್ಲಿ ಹಿರಿಯರ ರಕ್ಷಣೆ, ಆಶೀ 
ರ್ವಾದವೂ ಇದೆ. ಮತ್ತೇನು ನಮ್ಮ ಸ್ಥಿತಿ ಖಂಡಿತ ಅವಳಿಗೆ ಬರಲಿಕ್ಕಿಲ್ಲ.' 

ಅವನು ಸ್ವಲ್ಪ ಹೊತ್ತು ಮೌನ ತಳೆದ, ಅನುರಾಧ ಇನ್ನೇನಾದರೂ 
ಹೇಳುತ್ತಾಳೋ ಎಂಬ ತವಕ, ಆದರೆ ಅವಳಿಗೂ ಮುಂದಿನ ಮಾತುಗಳು 
ತೋಚದೆ ಸುಮ್ಮನೆ ಪೆನ್ಸಿಲ್ ನಿಂದ ಡ್ರಾಯಿಂಗ್ ಬೋರ್ಡ್ಮೇಲೆ 
ಗೀಚುತ್ತ ಹೋದಳು. ಅವನು ಅಂದುಕೊಂಡಿದ್ದ , ತಾನು ಮಂದಾರದಲ್ಲಿ 
ಅಡಿಯಿರಿಸಿದಾಕ್ಷಣ ಅನುರಾಧ ಓಡಿ ಬಂದು ತನ್ನನ್ನು ಬಿಗಿದಪ್ಪಿ ಕಣ್ಣೀರು 
ಸುರಿಸುತ್ತಾಳೆ, ತಾನಾಗ ಅವಳನ್ನು ಸಂತೈಸಬೇಕು ಎಂದು . ಆದರೆ ಅವ 

ಇದು ನೀರವ ಪ್ರತಿಕ್ರಿಯೆ . ' ಯಾಕೆ ನೀನು ಬಂದೆ ?' ಎನ್ನುವ ಧಾರ್ಷ್ಟ್ಯ 
ಕಣ್ಣುಗಳಲ್ಲಿ ಮುಖವನ್ನೆಲ್ಲ ಬೆಳಗುತ್ತಿದೆ ತುಂಬಿದ ಆತ್ಮವಿಶ್ವಾಸ, ಹೀಗೆ 
ಅವಮಾನಿತನಾಗಲು ತಾನಿಲ್ಲಿಯವರೆಗೆ ಬರಬೇಕಾಯಿತೇ ? ಅವನು 
ಉದಾಸ ಭಾವದಲ್ಲಿ ಎರಡು ಹೆಜ್ಜೆ ಹಿಂದೆ ಸರಿಸಿದ, ' ನಾನಿನ್ನು ಬರಲೆ ? ? 

ಅನುರಾದ ಕಣ್ಣೆತ್ತಿದಳು . ದೀರ್ಘ ಪ್ರಯಾಣದ ಆಯಾಸದಿಂದ 
ಅವನ ಮುಖ ಕಂಗೆಟ್ಟುಹೋಗಿದೆ. ರಾತ್ರಿ ನಿದ್ರಿಸಿರಲಾರ, ಬೆಳಿಗ್ಗೆಯೂ 
ತಿಂಡಿ ತಿಂದಿರಲಾರ. ಊಟವೂ ಆಗಿರಲಿಕ್ಕಿಲ್ಲ. ( ಮಂದಾರ' ಕ್ಕೆ ಯಾರೇ 
ಬರಲಿ , ಭಿಕ್ಷುಕನೇ ಇರಲಿ, ಬರಿಗೈಯಲ್ಲಿ ಕಳುಹಿಸುವವಳು ಅವಳಲ್ಲ . ಹೊಟ್ಟೆ 
ತುಂಬಿಸಿಕೊಂಡೇ ಹೋಗಬೇಕು. 

*ಊಟವಾಗಿರಲಿಕ್ಕಿಲ್ಲ ಅಲ್ಲವೇ , ಕೈ ಕಾಲು ತೊಳೆದುಕೊಂಡು ಬಾ , 
ಬಡಿಸ್ತೇನೆ.' 

“ಇನ್ನೂ ಸ್ನಾನ ಆಗಿಲ್ಲ.' 

' ಹಾಗಾದರೆ ಮೊದಲು ಒಂದು ಗ್ಲಾಸು ಕಾಫಿ ಮಾಡಿಕೊಡೈನೆ. 
ಕುಡಿ . ಆಮೇಲೆ ಸ್ನಾನ ಮಾಡುವಿಯಂತೆ, ಬಾ , ಇಲ್ಲೇ ಡ್ರಾಯಿಂಗ್ 
ಕೋಣೆಯಲ್ಲಿ ಕುಳಿತಿರು .' 

ಕಿಟಕಿ ಬಳಿಯ ಕುರ್ಚಿ ತೋರಿಸಿ ಅಡಿಗೆ ಕೋಣೆಗೆ ಸರಿದಳು , 
ಅವಳ ಧ್ವನಿ ಅತ್ಯಂತ ಸಹಜವಾಗಿತ್ತು . ಬೇರೆ ಯಾರನ್ನೋ ಉಪಚರಿಸು 
ವಂತೆ ! ಅಲ್ಲಿ ಇನ್ನಾವ ಭಾವವೂ ಇಲ್ಲ . ಜಗದೀಶ ಕಿಟಕಿ ಬದಿಯ ಕುರ್ಚಿ 
ಯಲ್ಲಿ ಕುಳಿತು ಆಗತಿಯ ಕಾಗದ ಕೈಗೆತ್ತಿಕೊಂಡ ಆತನ ದೃಷ್ಟಿ ಕೋಣೆ 
ತುಂಬ ಓಡಾಡಿತು. ಅಲ್ಲಿ ಎಲ್ಲೆಲ್ಲ ಚಿತ್ರಗಳದೇ ಸಾಮ್ರಾಜ್ಯ , ಅರ್ಧ 
ಬರ್ಧ ಬಿಡಿಸಿದ ಕಲಾಕೃತಿಗಳು , ಎಲ್ಲೆಲ್ಲಿಂದಲೋ ಬಂದ ಆರ್ಡರುಗಳು , 
ಕಾಗದ ಪತ್ರಗಳು , ಚಿತ್ರ ಬಿಡಿಸುವ ಸಾಧನಗಳು , ಸಲಕರಣೆಗಳು , ಒಂದು 
ಕಪಾಟಿನ ತುಂಬ ಚಿತ್ರಕಲೆಗೆ ಸಂಬಂಧಿಸಿದ ಪುಸ್ತಕಗಳು , ಅವನಿಲ್ಲಿಂದ 
ನಿರ್ಗಮಿಸುವ ಮೊದಲು ಯಾವ ರೀತಿ ಕೋಣೆಯಿತೋ ಹಾಗೇ 
ಇದೆ ಈಗಲೂ , ಅನುರಾಧಳ ವ್ಯಕ್ತಿತ್ವದ ಕನ್ನಡಿ ಆ ಕೋಣೆ, ಎಲ್ಲೋ 
ತಾನೇ ಇವೆಲ್ಲದರಿಂದ ಪ್ರತ್ಯೇಕವಾಗಿ ಅಸ್ತಿತ್ವ ಇಲ್ಲದವನಂತೆ ಜಗದೀಶ 
ಚಡಪಡಿಸಿದ, 

ಅಡಿಗೆಕೋಣೆಯಲ್ಲಿ ಪಾತ್ರೆಗಳ ಕಿಣಿಕಿಣಿ ಸದ್ದು , ಆದರೆ ಎದ್ದು 
ಒಳಗೆ ಹೋಗುವ ಧೈರ್ಯ ಬರಲಿಲ್ಲ. ತಾನೇಕೆ ಅನುರಾಧಳಿಗೆ ಇಷ್ಟು 

ಹೆದರುತ್ತಿದ್ದೇನೆ ? ಅರ್ಥವಾಗಲಿಲ್ಲ. ಅನುರಾಧ ಇಪ್ಪತ್ತೈದು ವರ್ಷಗಳ 
ಹಿಂದೆ ಹೇಗಿದ್ದಳೋ ಹಾಗೇ ಇದ್ದಾಳೆ ಈಗಲೂ ಅದೇ ರೂಪ, ಅದೇ 
ಕಣ್ಣು , ಅದೇ ಯೌವನದ ಹೊಸ ಚೆಲುವು ಆ ಎಳಸುತನ ಸ್ವಲ್ಪ 
ಮಾಯವಾಗಿ ಗಂಭೀರತೆ ಬಂದಿದ್ದು , ಅದಿನ್ನೂ ಮುಖಕ್ಕೆ ಶೋಭೆ 
ತಂದಿದೆ. ಯಾರ ಮಿಂಚುಗಣ್ಣುಗಳು ಮೌವನದ ತುಂಟಾಟದ ಪ್ರಥಮ 
ದರ್ಶನದಲ್ಲಿ ಅವನಿಗೆ ಮೋಡಿ ಬೀಸಿ ತನ್ನತ್ತ ಸೆಳೆದಿದ್ದ ವೋ ಆ ಕಣ್ಣು 
ಗಳಲ್ಲಿ ಈಗಲೂ ಅದೇ ಮಿಂಚು ಇದೆ. ಆದರೆ ಅವುಗಳಲ್ಲಿದ್ದ ಅರ್ಥ ಬೇರೆ. 

ಎದುರಿಗಿರುವ ನೀಳ ಕನ್ನಡಿಯಲ್ಲಿ ಜಗದೀಶ ತನ್ನನ್ನು ನೋಡಿ 
ಕೊಂಡ . ಅಬ್ಬ , ಇಪ್ಪತ್ತೈದು ವರ್ಷಗಳ ಹಿಂದಿನ ಜಗದೀಶನೇ ಇವನು ? 
ಗುರುತು ಸಿಗದಷ್ಟು ಬದಲಾವಣೆ ! ಇಚ್ಛೆಯಿಲ್ಲದಿದ್ದರೂ ಶರೀರವನ್ನು 
ಮುಟ್ಟದೆ ವೃದ್ದಾಪ್ಯ , ಮನಸ್ಸು ಶೋಕಾತುರವಾಗಿದೆ. ಅನುರಾಧ 
ಳಂತೆ ಉಪಚರಿಸುವವರು ಯಾರಿದ್ದಾರೆ ಅವನಿಗೆ ? ಊಟಕ್ಕೆ ಗತಿಯಿಲ್ಲದ 
ಆ ಹಿಂದಿನ ದಿನಗಳಲ್ಲಿ ಒಂದು ಬ್ರೆಡ್ ಎರಡು ತುಂಡಾಗಿ ಅನುರಾಧ ತನ್ನ 
ಪಾಲಿನ ತುಂಡನ್ನೂ ಅರ್ಧ ಮಾಡಿ ಅವನಿಗಿತ್ತಿದ್ದಾಳೆ. ಕೈಯಲ್ಲಿ 
ಕಾಸಿಲ್ಲದೆ ಪುಣೆ ನಗರದಲ್ಲಿ ಸುತ್ತಿ ಬಾಡಿ ಬಸವಳಿದು ಬಂದಾಗ ಅವನಿಗೆ 
ಸಾಂತ್ವನ, ಉತ್ಸಾಹನೀಡಿ ಅವನ ಆಯಾಸ ಪರಿಹರಿಸುವ ಸಂಜೀವಿನಿ 
ಅವಳೇ . ಆಗೆಲ್ಲ ಎಷ್ಟೋ ಬಾರಿ ಅವನಿಗೆ ಏನೂ ಇಲ್ಲದ ತನ್ನನ್ನು ಅನು 
ರಾಧ ಯಾಕೆ ಇಷ್ಟ ಪಟ್ಟಳು ? ಎಂದೆನಿಸಿದೆ. ಈಗ ಹಣ, ಬಂಗಾರ , 
ಸಂಪತ್ತು ಎಲ್ಲಾ ಇದ್ದರೂ ಪ್ರೀತಿ, ಅನುರಾಗವನ್ನು ಹಂಚಿಕೊಳ್ಳುವ 
ಪಾಲುದಾರರಿಲ್ಲ . 

ಅನುರಾಧ ತನಗಾಗಿ ಮಾಡಿದ ತ್ಯಾಗ ನೆನಸಿದರೆ, ತನ್ನ ವ್ಯಕ್ತಿತ್ವ 
ಕುಬ್ಬ ವಾದಂತೆ , ಸಂಶಯ , ಅಸೂಯೆ, ಮುನಿಸು ತನ್ನ ಗಂಡಸುತನಕ್ಕೆ 
ಪ್ರಧಾನವಾದವು, ಅದರಿಂದ ತಾನು ಅವಳನ್ನು ಕಳೆದುಕೊಳ್ಳುವಂತಾ 
ಯಿತು. ಇಂದು ತನಗಿಲ್ಲಿ ದೊರೆತ ಉಪಚಾರ ಕೇವಲ ಅತಿಥಿಗೆ ದೊರೆಯು 
ವಂತಹದು. ಸ್ಪಷ್ಟವಾಗದ ಅವಳ ವರ್ತನೆ ಹೃದಯಕ್ಕೆ ಚುಚ್ಚಿದಂತಾ 
ಗಿದೆ, 

ಅಷ್ಟರಲ್ಲಿ ಅನುರಾಧ ಬಂದಳು ಕಾಫಿ ಕ್ಲಾಸಿನೊ೦ದಿಗೆ, ' ನಿನಗೆ 
ಸ್ನಾ೦ಗ್ ಕಾಫಿ ಇಷ್ಟವಲ್ಲವೇ , ಬಿಸಿಬಿಸಿಯಾಗಿದೆ.' ಅವನ ಮುಂದಿರಿಸಿ 
ಎದುರಿನ ಇನ್ನೊಂದು ಸ್ಕೂಲ್ ನಲ್ಲಿ ತಾನು ಕುಳಿತಳು “ ಮತ್ತೇನು, 

ಆರೋಗ್ಯ ಚೆನ್ನಾಗಿದೆಯಾ ?” 

' ಹೂಂ ' ಭಾರವಾಗಿತ್ತು ಧ್ವನಿ. 
“ ಯಾವಾಗ ಮದ್ರಾಸಿಗೆ ?? 

ಇನ್ನೊಂದು ವಾರ ಕಂಪನಿ ಕೆಲಸದ ಮೇಲೆ ಇಲ್ಲಿದ್ದೇನೆ. ಇನ್ನೆಲೆ 
ಮತ್ತೆ ಪುಣೆಗೆ ವರ್ಗವಾಗಬಹುದು.' 

' ಮಂದಾರಕ್ಕೆ ಬರುವುದೇ ಇಲ್ಲ. ನನ್ನ ನಿನ್ನ ಸಂಬಂಧ ಇವತ್ತಿಗೆ 
ಮುಗಿಯಿತು ಎಂದು ಅವತ್ತು ಹೇಳಿದವನು ಮತ್ತೆ ಯಾಕೆ ಇಲ್ಲಿಗೆ 
ಬಂದೆ ?' ದಿಟ್ಟತನದಿಂದ ಕೂಡಿತ್ತು ಅವಳ ಪ್ರಶ್ನೆ , 

ಇನ್ನೂ ನನ್ನ ಮೇಲಿನ ಮುನಿಸು ಇಳಿಯಲಿಲ್ಲವೇ ನಿನಗೆ ?” 

' ಮುನಿಸು ಬಂದದ್ದು ಯಾರಿಗೆ ? ನನಗೋ , ನಿನಗೋ ?” ಸವಾಲು 
ಎಸೆದಳು ಅನುರಾಧ, “ ಏನೇನೋ ಅನುಮಾನ ತಳೆದು ದೂರ ಹೋದ 
ವನು ನೀನೇ . ಈ ದೀರ್ಘಕಾಲ ಬೇರೆಯಾದವನು ನೀನೇ .' 

ಅವನ ಬಳಿ ಉತ್ತರವಿರಲಿಲ್ಲ. ಮಂದಾರದ ಯಾವ ಮೂಲೆ 
ಯಲ್ಲಿಯ ಜಗದೀಶವಿಲ್ಲವ ಕೊರತೆ ಕಾಣಿಸುತ್ತಿಲ್ಲ. ಎಲ್ಲೆಲ್ಲ ಅವನ 
ಒಂದೇ ಒಂದು ಭಾವ ಚಿತ್ರ , ಸಣ್ಣ ಕುರುಹು ಕೂಡ ಇಲ್ಲ . ' ಎಂತಹ 
ಮೂರ್ಖ ತಾನು , ತನ್ನ ನಿರ್ಗಮನದೊಂದಿಗೆ ಅನುರಾಧ ಅವಳ ಮನ 
ದಿಂದಲೂ ತನ್ನನ್ನು ಕಿತ್ತೆಸೆದುಬಿಟ್ಟಳೇ ? ಅನುರಾಗದ ಬಳ್ಳಿ ಕಮರಿ 
ಹೋಯಿತೆ ? ತನ್ನ ಬಾಳಿನ ಸಂಧ್ಯೆ ಕಾಲಿಡುವ ಮುನ್ನ ಯಾರ ಬಳಿ 
ತಾನು ಪ್ರೀತಿ- ಒಲುಮೆ ಪಡೆಯಬೇಕಿತ್ತೋ ಅಲ್ಲಿ ತಿರಸ್ಕಾರ ಪಡೆಯು 
ವಂತಾಯಿತು. ಒಮ್ಮೆ ಅಪಸ್ವರವಿದ್ದ ಧ್ವನಿಯನ್ನು ಸರಿಪಡಿಸುವುದು 
ಕನಸಿನ ಮಾತು . 

ಅವನ ಮನಸ್ಸನ್ನು ಓದಿದವಳಂತೆ ಅನುರಾಧ ಕೀಟಲೆ ಮಾಡಿ 
ದಳು , ಮದ್ರಾಸು ಮನೆಯ ಗೋಡೆಗಳ ಮೇಲೆಲ್ಲ ನನ್ನ ಭಾವ ಚಿತ್ರ 
ಗಳನ್ನು ತೂಗು ಹಾಕಿದ್ದೀಯಂತೆ , ನಿನ್ನ ಪ್ರೀತಿಗೆ ಮೆಚ್ಚಿಕೊಂಡೆ. ಆದರೆ 
ಹಾಗೆ ಭಾವಚಿತ್ರವಿರಿಸಿ ಪೂಜಿಸುವುದು, ಆರಾಧಿಸುವುದು ವ್ಯಕ್ತಿ ಸತ್ತ 
ಮೇಲೆ, ಅದು ಗೊತ್ತೇ ನಿನಗೆ ? ನಿನ್ನ ಪಾಲಿಗೆ ಅನುರಾಧ ಸತ್ತಿಲ್ಲ. 
ಇನ್ನೂ ಜೀವಂತವಾಗಿದ್ದಾಳೆ.' 

' ಯಾಕೆ ಹೀಗೆ ಕಠಿಣಳಾಗಿದ್ದೀಯ ? ನಾನಿಲ್ಲಿಯವರೆಗೆ ಬಂದದ್ದೇ 
ತಪ್ಪಾಯಿತು.” 

ಅನುರಾಧ ಒಳನಡೆದು ರಸಗುಲ್ಲಾ ತುಂಬಿದ ತಟ್ಟೆ ತಂದು ಅವನ 
ಮುಂದಿಟ್ಟಳು, ಬೆಳಿಗ್ಗೆ ಆರತಿಯ ಕಾಗದ ಬಂದಮೇಲೆ ನಿನ್ನನ್ನೇ 
ನೆನಪಿಸಿಕೊಳ್ತಾ ಇದ್ದೆ . ಸಕಾಲಕ್ಕೆ ಬಂದಿದ್ದೀಯ. ಒಳ್ಳೆಯದಾಯ್ತು .. 
ಇಬ್ಬರೂ ಜೊತೆಯಾಗಿಯೇ ಸಾಯಂಕಾಲ ಟೀ ಪಾರ್ಟಿಗೆ ಹೋಗಿ 
ಬರೋಣ, ಅರೆ , ಕಾಫಿ ತಣ್ಣಗಾಗ್ತಾ ಇದೆ, ಕುಡಿ.' 

ಈ ಜಗದೀಶ ರಸಗುಲ್ಲಾ ತಟ್ಟಿ ನೋಡಿದ, ಹೊಗೆಯಾಡುತ್ತಿದ್ದ 
ಕಾಫಿ ಆರಿ ತಣ್ಣಗಾಗುವುದನ್ನೂ ನೋಡಿದ . ಆಮೇಲೆ ಯಾವ ಮಾತು 
ಆಡದೆ ಅವನ್ನು ಸ್ವೀಕರಿಸದೆ ಅಲ್ಲಿಂದ ಮೇಲೇಳುತ್ತಿದ್ದಂತೆ ಅನುರಾಧ 
ಕಣ್ಣುಗಳನ್ನು ಕಿರಿದುಗೊಳಿಸಿದಳು . 
* * ಯಾಕೆ ಏನೂ ಬೇಡವೇ ? ಎಲ್ಲಿಗೆ ಹೊರಟಿ ?? 

ಅವನಲ್ಲಿ ಉತ್ತರಿಸುವ ಚೈತನ್ಯವಿರಲಿಲ್ಲ . ರಾತ್ರಿಯ ಕನಸಿನಲ್ಲಿ, 
ಹಗಲಿನ ನೆನಪಿನಲ್ಲಿ ನನ್ನೆದೆಯ ಕೋಗಿಲೆಯಾದವಳು ವಾಸ್ತವ ಬದುಕಿ 
ನಲ್ಲಿಯ ನನ್ನ ವಂಶವೃಕ್ಷದಲ್ಲಿ ಇಂಪಾಗಿ ಹಾಡಬೇಕೆಂದು ತಾನು ಅನು 
ರಾಧಳಿ೦ದ ಬಯಸಿದ್ದೆ . ಅವಳೇನೋ ಅಕ್ಷರಶಃ ಪಾಲಿಸಿದಳು. ಆದರೆ 
ಆ ಇಂಪಾದ ಧ್ವನಿ ಕೇಳುತ್ತ ಬದುಕಿನ ಸುಂದರ ಕ್ಷಣಗಳನ್ನು ಎಣಿಸುವ 
ಸದ್ಭುದ್ಧಿ ತನಗಿಲ್ಲದೆ ಹೋಯಿತು. ' ಮಂದಾರ' ದಲ್ಲಿ ತನಗೆಲ್ಲಿದೆ ಜಾಗ ? 
ತಾನು ಬಂದದ್ದು ವ್ಯರ್ಥ ಎಂದೆನಿಸಿ ವ್ಯಥೆಯ ಭಾರದಿಂದ ತಲೆತಗ್ಗಿಸಿ 
ಹೊರಡಲು ಸಜ್ಜಾದ, ಅನುರಾಧ ಅರ್ಥವಾದವಳಂತೆ ಅವನ ಬಳಿ ಸರಿದು 
ಕರುಣೆಯಿಂದ, ಅದೇ ಹಿಂದಿನಪ್ರೀತಿ ತುಂಬಿದ ದೃಷ್ಟಿ ಬೀರಿ ಅವನ ಹೆಗಲ 
ಮೇಲೆಕೈಯಿಟ್ಟಳು. 

“ ಆರತಿಯಿಲ್ಲದೆ ಖಾಲಿಯಾದ ಮಂದಾರದಲ್ಲಿ ಇನ್ನೂ ನಿನಗಾಗಿ 
ಜಾಗ ಉಳಿದಿದೆ. ನನ್ನ ಮೇಲಿನ ಮುನಿಸು ಇಳಿದಿದರೆ ಇನ್ನೆಲೆ ಇಲ್ಲೇ 
ಇರು, ಅನುರಾಧ ಎಂದೆಂದಿಗೂ ನಿನ್ನವಳೇ !” 

ಅವನ ಕಣ್ಣುಗಳು ಹೊಳೆದು ಅವಳತ್ತ ಹೊರಳುತ್ತಿದ್ದಂತೆ ಬಾಗಿಲ 
ಪರದೆಗೆ ಇಳಿಬಿಟ್ಟ ಮುತ್ತಿನ ಮಣಿಗಳು ಕಿಣಿಕಿಣಿ ಎಂದವು. ಸಜ್ಜು 
ಗೊ೦ಡಿದ್ದ ಪಕ್ಕದಕೋಣೆಯ ಅರೆಬಿರಿದ ಮೊಗ್ಗು ಗಳು ನಸುನಕ್ಕವು. 


ಕೆಲವು ಉತ್ತಮ ಕಾದಂಬರಿಗಳು 


* 


13 


23 S 


- 


27 00 


18 00 


2 So 


1800 


16 00 


... 


21 


00 


ಛೇದ - ಯಶವಂತ ಚಿತ್ತಾಲ 
ಮೂರು ದಾರಿಗಳು - ಯಶವಂತ ಚಿತ್ತಾಲ . . . 
ಶಿಕಾರಿ ಯಶವಂತ ಚಿತ್ತಾಲ . .. 
ಬಂಡಾಯವ್ಯಾಸರಾಯ ಬಲ್ಲಾಳ 
ಗಾಂಪರ ಗುಂಪು ದಾಶರಥಿ ದೀಕ್ಷಿತ್ 
ಮರಳಿ ಮಠಕ್ಕೆ ದಾಶರಥಿ ದೀಕ್ಷಿತ್ 
ಹಂಸಗೀತೆ. ತ. ರಾ . ಸು . . . . 
ಶ್ರೀ ಚಕ್ರೇಶ್ವರಿ ( ಸಂಪೂರ್ಣ) ತ. ರಾ . ಸು . 
ಚದುರಂಗದ ಮನೆತ. ರಾ . ಸು . 
ಖೋಟಾನೋಟು!. ತ. ರಾ . ಸು . 
ಕರಾವಳಿ ವಿಶುಕುಮಾರ್ 
ಮದರ್* ವಿಶುಕುಮಾರ್ ... 
ಕಾವ್ಯ ಸುಂದರಿತ, ಪು. ವೆಂಕಟರಾಮನ್ 
ಜ್ಯೋತಿ ಬೆಳಗುತಿದೆ - ಎಚ್ . ತಿಪ್ಪೇರುದ್ರಸ್ವಾಮಿ 
ಅನುರಕ್ತಿ - ದಯಾನಂದ ತೊರ್ಕೆ 
ನೂಪುರ ಗಾನ - ಎ , ಸಿ , ಮಾಲತಿ 
ಅರಗಿನ ಮನೆಕೆ, ಟ , ಗಟ. 
ಅಶ್ರುತಗಾನ. ಕೆ. ಟಿ. ಗಟ್ಟಿ ... 
ಚಾರುಚಂದ್ರಾನನೆ - ಕೃಷ್ಣಮೂರ್ತಿ ಪುರಾಣಿಕ 
ಮಹಾತ್ಯಾಗ ಎಂ . ಆರ್ . ಶ್ರೀನಿವಾಸಮೂರ್ತಿ 
ಅಸ್ಪೃಶ್ಯ - ಮುಲ್ಕ್ ರಾಜ್ ಆನಂದ್ ( ಅನು : ಡಿ. ಎ. ಶಂಕರ್ ) 
ಭಗ್ನ ಮಂದಿರ - ಹೇಮಂತ ಕುಲಕರ್ಣಿ 
ಬಿಂದುಪ್ರೇಮಾ ಭಟ್ ... 
ಮದುವೆಯ ಈ ಬಂಧ ಅನಸೂಯ ಸಂಪತ್ 
ತೆರೆ ಏರಿ ಬಂದಾಗ ನಂದಿನಿ ಕಾಪಡಿ 
ಹರಿಗೋಲು - ಅನಸೂಯ ರಾಮರೆಡ್ಡಿ 

. .. 
ಸಂಧ್ಯೆ - ಕೆ. ವಿ. ರಾವ್ 
ಅಂತರಗಂಗೆ ಎಂ . ರಾಮಕೃಷ್ಣ 
ಬೀಸು .ಶೇಷನಾರಾಯಣ 
ಋಣಾನುಬಂಧ -ಶಾರದಾ ಶೆಣೈ 


.. . 
.. . 
... 


... 
. . . 


18 00 
22 50 
18 00 
13 50 
22 50 
12 50 
12 50 
13 50 


. .. 


DS/ 


. .. 


22 50 


13 S0 


. .. 
.. . 
... 
. .. 
... 


10 00 
18 00 
13 50 
22 50 
35 00 
30 00 


15 00 


ಗೀತಾ ಬುಕ್ ಹೌಸ್ : : ಪ್ರಕಾಶಕರು : : ಮೈಸೂರು 
ಮಂದಾರ / ರೂ . 18 


